


ٲچ ٲرائي

(اخباري عالم)



قمر شهباز



ثقافت کاتو، حکومت سندھ

جي پرائي

جي پرائي (ڪالم)

قمر شهباز

ثقافت کاتو حڪومت سنڌ
ڪراچي 2010ع

پاران ايم ايڇ پنهور انسٽيٽيوٽ آف سنڌ اسٽڊيز، ڄامشورو.

sindhshamat.com

books.sindhshamat.com

ڇپائيندڙ جا حق ۽ واسطا قائم

ڪتاب جو نالو: جڇ پرائي
موضوع: ڪالم
ليکڪ: قمر شهباز
پهريون ڇاپو: ۱۴۳۱ھ / 2010ع
ڪمپوزنگ: امتياز انصاري
ڪمپيوٽر لي آئوٽ: نديم احمد سولنگي
ڇپيندڙ: سنڌيڪا اڪيڊمي، ڪراچي
فون: 021_32737290
ڇپائيندڙ: شمس جعفراڻي
يڪريٽري ثقافت کاتو
حڪومت سنڌ

ڪتاب حاصل ڪرڻ لاءِ
ثقافت کاتو بوڪ شاپ
سامهون ايم پي اي هاسٽل
سر غلام حسين هدايت الله روڊ
ڪراچي 74400
فون: 021_99206073

فهرست

13 I _ ٿل ڪئنال
16 II _ ٿل ڪئنال
19 III _ ٿل ڪئنال
23 پراڻو اسڪرپٽ، نئون ناٽڪ
27 هاڻي ڇا ڪجي؟
31 صدر جو اعلان ۽ پ پ جو رويو
34 سنڌي هجڻ جو ڏوھ
38 سنڌ جي تباهيءَ جون ذميواريون ڌريون
41 چونڊون
44 موت جو پروانو
47 سنڌ جي اداس نسل جو نوحو
50 ننڍڙا گهوڙا، غيياڻا سوار
53 سينئرز خلاف طوفان بدتميزي
66 ايڪ وال، ڊو وال، ٽين وال
70 ميرن کي ڪٿان لڳي؟
73 اسان جي قوم، اسين ماڻهو!
77 ننڍڙي سنڌ جي واريءَ جو سوال
81 سنڌ جي تنهائي _ ذميواري ڪير؟
85 سنڌ جا نمائندا _ نه هوند نه شڪر
88 وڏو پاءُ ۽ پاڪستاني تهذيب
92 هٿ جي وڇا

108 سنڌو درشن
111 سنڌي ٻوليءَ لاءِ خطري جي گھنٽي
114 جوڌا اڃا جاڳن پيا
118 اعجاز علي اداڪار پرديسي
122 ولي بابا ۽ بنبڊ دادا
125 خراب ڊرامو
128 سچو مرشد
132 شاعر جذبات حضرت بلبل بيققرار
136 لباس ۽ ورديءَ جي اهميت
140 عيار آلو ۽ چٻي چٻ
144 ڪامورن اديبن تي ڪاوڙ
148 سنڌي شاعريءَ ۾ مزاحمت جا امڃاڻ
153 I- ڏاهپ سنڌا ڏنگ
158 II- ڏاهپ سنڌا ڏنگ
162 III- ڏاهپ سنڌا ڏنگ
166 IV- ڏاهپ سنڌا ڏنگ
171 V- ڏاهپ سنڌا ڏنگ
175 VI- ڏاهپ سنڌا ڏنگ
179 VII- ڏاهپ سنڌا ڏنگ
183 سنڌ واسين کي سجاڳي مبارڪ!
188 واکا ڪرڻ مون وس
192 سچ ٻڌي سگھندؤ؟
196 منهنجا پيارا آصف زرداري!
	منهنجا پيارا انثار ڪھڙا، صندر عباسي، مخدوم جميل الزمان، پير مظهر،
200 سسئي پيلجو، سراج دراني
205 موهن جو دڙو ۽ رني ڪوٽ جي اباڻڪائي
209 قبرستان واري خاموشي
214 امتحان جاري آهي

218	ڪجهه ڪڙيون مٺيون ڳالهيون
223	اڄ ڪلهه ته آئينا به ڪوڙ ڳالهائڻ سڪي پيا آهن
228	اندروني سازشون ۽ واڳونءَ جا ڳوڙها
232	هر ننڍڙو تارو چنڊ لاءِ چڱلينج هوندو آهي!
236	آخري جنم جو ڌڪ
239	نوت ڏئي ووٽ وٺندڙ
242	سند جي علمي ادبي ادارن جي صورتحال
246	جادوگر قومي سورما
252	نڙيءَ ۾ ڦاٿل ڳنڍ
261	سالا ايڪه مچر!.....
264	به اهم خط
268	سرڪار جا لاڏلا آفيسر
275	تعصباڻو رويو
280	سنڌي ادبي سنگت ۽ ڪوٽا سڪا
284	خواب اسان جا چيتيون چيتيون
287	سنڌي اديبن جي دهلي ڪنوينشن
291	بلبل بيقرار
295	آرام حرام
298	انٽرنيشنل سنڌي ادبي ڪنوينشن
302	بلبل بيقرار جا موتمار مشورا
307	سيڪن جي واپسي
310	سنڌي ٿيڻ جو فارمولو
314	اوما ديويءَ جي خودڪشي
318	اسان جي عيد
322	سند بچايو!
325	اديبن جي چنڊا پٽ ۽ اياز جو قد
330	سنڌڙيا سنڌ پرست!
333	گامون سچار

337	هيءَ سڀين نه ڏيندي ڇين
341	سنڌي ليکڪن جي بيماري
344	توپي
348	سرف ايڪسل هي نا؟
352	فلمي
356	اب تيرا ڪيا هوگا ڪاليا؟
359	پيرڙي پڙڪڻ جو وقت
363	سنڌ ساليڊر تي ڪانفرنس
367	حقيقت ڇا هي؟
371	تاريخ جو انتقام
375	آهي ڪو سياڻي ڪي بچائڻ وارو!
380	ماڻهو پڇن ٿا هاڻي ڇا ڪرڻ گهرجي؟ I
384	ماڻهو پڇن ٿا هاڻي ڇا ڪرڻ گهرجي؟ II
388	ماڻهو پڇن ٿا هاڻي ڇا ڪرڻ گهرجي؟ III
392	ماڻهو پڇن ٿا هاڻي ڇا ڪرڻ گهرجي؟ IV
396	ماڻهو پڇن ٿا هاڻي ڇا ڪرڻ گهرجي؟ V
400	زوال ڏانهن ويندڙ سنڌي سماج
405	فرق
409	نئين سياسي ڪلچر جي شروعات
413	سيد قائم علي شاھ جي خدمت ۾
417	ڪتي جو پڇ ۽ چيو ٿيل نڙ
421	آديءَ جو انصاف
426	امين فھيم جو دائمي درد
429	منھنجا سنڌي سڄڻو!
434	خط I
437	خط II
441	خط III
444	خط IV

پبلشر نوت

قمر شهباز سنڌي ادبي دنيا ۾ هڪ جرڪندڙ نالو آهي. هن هڪ مضمون نگار، شاعر، ڊراما نگار، ڪهاڻيڪار ۽ ڪالم نگار جي طور تي پنهنجي سڃاڻپ ڪرائي ۽ انهن شعبن ۾ مڃتا پڻ حاصل ڪئي.

بيباڪي قمر شهباز جو خاصو هٿي ۽ اها شاعري ۽ ڪهاڻين وانگر سندس ڪالمن ۾ ڀرپور نموني سمايل هئي. سنڌ لاءِ سندس سنڌ سنڌ سُر سليندڙ هو ۽ ان جي لاءِ سندس سڌ وراڪا اڄ به فضائن ۾ گونجندڙ آهن.

قمر شهباز جي مرتئي تي تعزيتي ريفرنس ۾ ثقافت کاتي جي وزير محترم سسئي پليجو قمر شهباز جي ڪتابن ڇپائڻ جو اعلان ڪيو هو، ان واعدي کي پاڙيندي اسان ثقافت کاتي جي پاران سندس مضمونن جي ڪتاب “گئونن جون ڳالهيون” کانپوءِ سندس ڪالمن جي مجموعي جو هي ڪتاب “ڇڄ پرائي” ڇاپي رهيا آهيون، ان سان گڏ سندس شاعريءَ جي ڪتاب “گئونن جون ڳالهيون” جي اشاعت لاءِ ورستي پبليڪيشن ڪراچي يونيورسٽي جو سهڪار پڻ ڪيو ويو آهي.

اسان کي اميد آهي ته هي ڪتاب جتي پڙهندڙن جي لاءِ تفريح جو سامان مهيا ڪندو اتي قمر شهباز جي علمي ۽ ادبي خيالن کي سنڌ تائين رسائڻ ۾ پنهنجو ڀرپور ڪردار ادا ڪندو.

شمس جعفراڻي

سيڪريٽري

ثقافت کاتو، حڪومت سنڌ

جون 2010ع

مهاڳ

قمر شهباز جي لاڏاڻي کانپوءِ شايع ٿيندڙ ڪتاب ”جڇ پراڻي“ اوهان جي هٿن ۾ آهي. سنڌ ثقافت کاتي ۽ ڪراچي يونيورسٽيءَ جي شاھ عبداللطيف ڀٽائي چيئر پاران قمر شهباز جي تعزيتي ريفرنس ۾، جيڪو ڪراچيءَ جي هڪ هوٽل ۾ ئي ڪوٺايو ويو هو، سنڌ جي ثقافت جي وزير محترم سسئي پليجو اعلان ڪيو هو ته قمر شهباز جا سمورا ڪتاب شايع ڪرايا ويندا. محترم سسئي پليجو صاحب پنهنجو اهو وعدو پاڙيو ۽ ٻه ڪتاب ثقافت کاتي پاران شايع ڪرايا ويا آهن. جڏهن ته ٻه ڪتاب ڪراچي يونيورسٽيءَ جي ورستي سنڌي پبليڪيشن پاران به شايع ٿيا آهن، جنهن لاءِ ثقافت کاتي پريور سهڪار ڪيو آهي، جنهن لاءِ وزير صاحب جس لھڻي. قمر شهباز جي هن ڪتاب جو مهاڳ لکڻ لاءِ مون سائين امر جليل کي عرض ڪيو، گهڻي زور ڀرڻ کانپوءِ سائين مهاڳ لکڻ لاءِ راضي ٿيا، ۽ هڪ ڏينهن اوچتو هڪ SMS ذريعي معذرت ڪيائون، جيڪو ڪجهه هن ريت هو:

Even after concerted efforts for four or five days, I have not been able to compose a suitable article on Qmar. I feel miserable. I gave up.

Amar Jaleel

23.11 Hours 15-05-2010

مان ڪجهه ڏينهن ماٺ رهيس. سائين کي گهڻو زور پريم ۾ سائين ذهني طور تي ان مهاڳ لکڻ لاءِ تيار نه ٿيو. امر ۽ قمر جو هڪ گهرو بلڪه، گهري کان به وڌيڪ گهرو تعلق رهيو آهي، ۽ ٻنهي جي دوستيءَ جا جيڪي انگ هن ڏنا ۽ ٻنهي کان ٻڌا، تنهنجي تقاضا اها هئي ته امر جليل صاحب ان ڪتاب جو مهاڳ لکي ها، ڇاڪاڻ ته پاڻ اردو، انگريزي ۽ سنڌيءَ جو هن دور جو مشهور ۽ مقبول ڪالم نگار آهي، ۽ قمر شهباز جي ڪالمن جي جذبي، موضوع ۽ معاملن تي وڌيڪ اثرائتي انداز ۾ لکي سگهيو ٿي، ۽ جيئن ته مون مٿي ڄاڻايو آهي ته ٻنهي جو پاڻ ۾ تعلق! جنهن جو اظهار امر جليل ڪجهه هن ريت ڪيو آهي:

مون قمر جي نالي سان ملندڙ جلندڙ اُچار وارو نالو امر ته پاڻ تي رکي ڇڏيو هو، پر اصل ۾ قمر جي دز کي ٻه پهچي نه سگهيس. مون کي پڪ ٿي وئي ته ڪرڪيٽ ۾ جيئن مان امتياز جهڙو ٿي نه سگهيو هوس، تيئن ادب ۾ مان امر نالو رکائڻ جي باوجود قمر ٿي نه سگهندس. مون شاعريءَ تان هٿ ڪڍي ڇڏيو. ڪجهه عرصي تائين بي فيض ۽ بي لاپ جدوجهد کانپوءِ مون محسوس ڪري ورتو ته مان ناممڪن کي ممڪن ڪري نه سگهندس. مان قمر وانگر ڪابه ڪهاڻي لکي نه سگهندس.

عين ممڪن هو ته مان بدحواس ٿي لکڻ تان هٿ ڪڍي ڇڏيان ها، بي مقصد ۽ بي معنيٰ زندگيءَ کي ڪوبه مقصد ۽ ڪابه معنيٰ ڏيڻ کانسواءِ هتان هليو وڃان

ها! پر، قمر ائين ٿيڻ نه ڏنو. قمر ڏاڍي يقين سان مون کي اعتبار ڏياريندو آيو، ته مان لکندو رهان، مسلسل، لاڳيتو، پوري ڪمٽينٽ سان لکندو رهان، ڇو جو مان تيست ڪرڪيٽ ڪيڏڻ لاءِ نه، بلڪ لکڻ لاءِ پيدا ٿيو آهيان! فقط لکڻ لاءِ تڏهن مون سوچيو هو ته مان جيڪڏهن لکڻ لاءِ پيدا ٿيو آهيان، ته پوءِ مون کي هڪ حقيقت کي قبول ڪرڻو پوندو ته مان قيامت تائين، ڪنهن به جنم ۾ قمر جهڙي هڪ به ڪهاڻي لکي نه سگهندس! مون کي ادب جو صحرا جهاڳڻو پوندو! پنهنجي لاءِ اظهار جو نئون رستو تلاش ڪرڻو پوندو. نئين راه جو کوچ لڳائڻو پوندو. مون کي جوڳ وڻڻو پوندو. وستين بدران وستين جي ويرائين ۾ ويهي لکڻو پوندو. مون کي سڀڪجه ڇڏڻو پوندو. دوست، احباب ۽ ساٿي!

سائين امر جليل جي انڪار کانپوءِ به مون آسرو نه لائق ۽ کيس ڪجهه عرصي کانپوءِ هڪ خط لکي عرض ڪيم ته يا ته توهان مهاڳ لکي ڏيو. ٻي صورت ۾ اجازت ڏيو ته مهاڳ وارا صفحا خالي (Blank) ڇڏي ڏيان ۽ توهان جو نالو هيٺ ڏيئي ڇڏيان. پر مان پنهنجي سڀني ڪوششن ۽ هٽڪنڊن کي آزمائڻ کانپوءِ به ناڪام رهيس ۽ کانئس مهاڳ نه لکرائي سگهيس، جيتوڻيڪ مون کي اها خوشنهي آهي ته مان سائن حجت ڪرڻ يا حجت هلائڻ واري پوزيشن ۾ آهيان، پر ايئن نه ٿي سگهيو، ان جو هڪ سبب اهو به آهي ته سائين امر جليل جو زندگيءَ بابت، اٽلي ويهڻي بابت، نائن رکڻ بابت پنهنجو life style آهي، جنهن ۾ هو ٻين جي هٿ چراند هرگز برداشت نه ڪندو آهي، بهرحال قمر جي ڪتابن جي اڃان پڄاڻي ڪانه ٿي آهي، اڍي ارشاد جي خواهش آهي ته سائين جي ڊرامن جو ڪتاب به اچڻ گهرجي.

قمر شهباز ريڊيو ۽ ٽي ويءَ لاءِ ڪافي ڊراما لکيا، نه فقط لکيا، بلڪ ڪن ۾ صداڪاري ۽ ڪن ۾ هدايت ڪاري جا فرض به سرانجام ڏنا. ون يونٽ ٽٽڻ کانپوءِ جڏهن ريڊيو پاڪستان ڪراچيءَ تان سنڌ جي پروگرامن کي وڌيڪ وقت ملڻ شروع ٿيو ته پيشيور ليکڪن جي اڻ هوند جي ڪري پروگرامن جي پروڊيوسرن کي سخت ڏکيائين کي منهن ڏيڻو پيو، پر قمر شهباز سندن هر عرض جي دوا ٿي، انهن پروگرامن کي ڪامياب ڪرائڻ ۾ وسان ڪونه گهٽايو. شمشير الحيدري سندس شاعريءَ جي مجموعي ”چنڊ رهين ٿو دور“ جي مهاڳ ۾ لکي ٿو:

”قمر شعر ۽ نثر جي سڀني صنفن ۾ ”هر فن مولا“ بنجي ويو، ۽ بيوروڪيٽ ٿي ويو. هن شاعريءَ سان گڏ ڊراما ۽ ڪهاڻيون به لکيون ته اداڪاري ۽ صداڪاري به ڪئي. هن اشتهاڙي ”سلوگن“ ۽ ”جنگل“ به لکيا ته دستاويزي فلمن جي اسڪرپٽن سان گڏ فيچر فلمن جون ڪهاڻيون به لکيون. هن ريڊئي لاءِ ڊراما، فيچر، گيت، خاڪا ۽ ڪامينٽريون لکيون ته ٽيليويزن لاءِ ڊراما، گيت ۽ خاڪا به لکيا. هن اسٽيج لاءِ ناٽڪ به لکيا ته هدايتڪاريءَ جو ڪم به ڪيو. هن سنجيدون شيون به لکيون ته مزاحي به هي واحد سنڌي ليکڪ آهي، جنهن لکڻ جي سمورن شعبن ۾ پنهنجي غير معمولي پيشيور ۽ تخليقي صلاحيتن جو اظهار ڪندي،

مڙني پاسن جي گهرجن کي ڀرتي ڏني آهي تنهن هوندي به ”جئڪ آف آل ماسٽر آف نن“ جو مثال ساڻس لاڳو نٿو ٿئي هو ”ماسٽر آف آل“ آهي“

قمر شهباز سنڌي ادب ۽ صحافت ۾ جيڪو نمايان ۽ بيباڪ ڪردار ادا ڪيو آهي، سا بيباڪي امر جليل جي ڪالمن ۾ به نظر اچي ٿي، پر ٻنهي جي اسلوب ۽ انداز ۾ گهڻو فرق آهي. ڪالمر نگاريءَ جي شروعات پاڻ طنز ۽ مزاح وارن ڪالمن سان ڪيائون. اهي ڪالمر اسان کي سندس ڪتابن ”ضمير جو موت“ جيڪو 1992ع ۾ شايع ٿيو، جڏهن ته ”آئون گهر“ جيڪو 1989ع ۾ شايع ٿيو نظر اچن ٿا، جنهن ۾ هن مزاحيه انداز ۾ معاشري ۽ ان جي ڪردارن تي طنز ڪئي آهي، پر هن مجموعي ۾ سندس صحافتي ڪالمن کي شامل ڪيو ويو آهي، جيڪي مختلف اخبارن ۾ گذريل ڏهن سالن کان شايع ٿيندا رهيا آهن، جن ۾ هن ملڪ جي سياسي سرشتي، پوتارن جي ڏاڍائي، معاشرتي براين، ڪاروڪاري، سڱ چٽي، قبائلي جهيڙن، نفسانفسيءَ جي موضوعن کي پنهنجاڻو آهي. هن وقت جي حاڪمن، ڪامورن ۽ پيرن ميرن جي پڳ لاهيندي دير نه ڪئي آهي، ۽ کين آئيني ۾ سندن اصل چهرو ڏيکاريو آهي. هن مختلف دورن ۾ پيش ايندڙ دردناڪ واقعن تي به خاموشي اختيار نه ڪئي آهي ۽ حالتن جو تجزيو نهايت بيباڪيءَ سان ڪيو آهي. هن روايتي لويي ۽ وڪاميل ڪالمر نگارن واري انداز ۽ رويي کي رد ڪندي صحافت جا جهونا ڪوٽ ڪيرائي وطن دوست ۽ عوام دوست موضوعن کي پنهنجي ڪالمن ۾ جڳهه ڏني آهي. مختلف اخبارن ۾ سندس ڪالمر مختلف موضوعن تي شايع ٿيا آهن. هن نه فقط تنقيد ڪئي آهي، پر هن معاشري جي سڃاڻ شخصيتن ۽ هستين کي خراج پيش ڪرڻ لاءِ به ڪيترائي ڪالمر لکيا آهن. ڪالمر لکندي جو اڪثر گهڻو جذباتي ٿي ويندو هو ۽ انهن جذبن جي وهڪري ۾ وهندي، هو پنهنجي سنڌ واسين ۾ سماجي ۽ شعوري جاڳرتا پيدا ڪرڻ، ۽ کين غيرت ڏيارڻ کان به نه ڪيپائيندو هو. هڪ ڪالمر ۾ لکي ٿو:

ڪيڏا نه پليل ۽ پٺليل انسان آهيو!

ڪيڏا نه پورا ۽ بي وقوف آهيو!

ڪيڏا نه احمق ۽ اڻ ڄاڻ آهيو!

اڙي، مارڻو ٿي اٿو ته پنهنجو خوف ماريو، ڊپ ۽ ڊاءُ ماريو، احساس ڪمٽري

ماريو، اندر ۾ ستل گذرڻ کي ماريو.

اهو غدار ماريو جو توهان ۽ توهان جي وطن جو ويرِي آهي.

اهو سرمائيدار ماريو جو غريب جو رت چوسي ٿو.

اهو وڏيرو ماريو جو پراون کي خوش ڪرڻ خاطر پنهنجن سان دغا ۽ دولاڻ ڪري ٿو.

اهو سياستدان ماريو جنهن هر دور ۾ توهان کي ڏوڪو ڏنو آهي.

اهو ڪامورو ماريو جنهن ڪوڙا ڊوميسائيل ڏئي توهان جي حق تلفي ڪئي.

ذاتي منافعي خاطر قوم جي مفاد کي نيلاڻ ڪيو آهي.

اهو دانشور ماريو جو منافق ۽ مڪار آهي، چور آهي، چڪار آهي، جمهوريت جو غدار آهي.

اميد ته جلد سندس ڊرامن جو مجموعو به شايع ٿيندو.

پروفيسر محمد سليم ميمڻ

ڪراچي، 15 ڊسمبر، 2010ع.

--

ٿل ڪئنال_I

ٿل ڪئنال تي عام ماڻهوءَ جي ڄاڻ ۽ خدشن ۾ اضافو ٿيو آهي، پر احتجاج ٿڌو ٿيندو پيو نظر اچي. ماڻهو وڃي پيا آهن. ٿڪجي پيا آهن. هجي پيا آهن. هيڏي وڏي ناانصافي، انياءَ ۽ ڏاڍائي ٿي رهي آهي. هڪ سڄي ساري قوم کي نيست ۽ نابود ڪرڻ جي منصوبي تي عمل جاري آهي. ڪوڙ زت ۽ ڪپت جي بازار گرم آهي. هڪ طرف ماڻهن کي ٿڌو ڪرڻ لاءِ چيو پيو وڃي ته جيستائين ٻين صوبن جي ماڻهن جي رضامندي حاصل نه ڪبي، تيستائين ٿل ڪئنال نه جڙندو. ٻئي طرف ڪئنال تي ڏينهن رات ڪم جاري آهي. هڪ طرف سنڌ کي ورهاست موجب پاڻيءَ ڏيڻ جي خوشخبري ٻڌائي پئي وڃي، ٻئي طرف پنجاب جي ڏيمن ۾ پاڻي نه صرف ذخيرهو ڪيو پيو وڃي پر پنجاب کي پنهنجي زور آوريءَ واري حصي کان به وڌيڪ پاڻي جاري ڪيو پيو وڃي. هڪ طرف پاڪستان جي وحدت، مرڪزيت ۽ ڊگهي ڄمار جا بيان ڏنا پيا وڃن، ٻئي طرف ننڍن صوبن کي ديوار سان لڳائي، ملڪ جون پاڙون ڪوڪليون ڪيون پيون وڃن. هن حڪمت عمليءَ کي ڪهڙو نالو ڏجي؟ هن منصوبا بنديءَ کي ڇا چئجي؟

گذريل 54 سالن کان هر حڪومت وٽ ڪو اهڙو خفيہ سيل موجود رهي ٿو جيڪو سنڌ جا حق هڪ هڪ ڪري غصب ڪرڻ جا منصوبا جوڙيندو رهي ٿو. طرح طرح جون ترڪيبون ڪري سنڌ جو هڪ هڪ ذريعو ڦهائيندو رهي ٿو. توڙي جوڙي اٽڪلون ۽ انسنا ڪري ڪوڙن انگن اکرن وسيلي ۽ پنهنجي عددي اڪثريت جي زور تي اسان جو ساهه قبض ڪندو رهي ٿو. اسان جي قومي زندگيءَ جا ڏينهن ڪٽائيندو رهي ٿو. انهن حالتن ۾ ڪو به انصاف پسند، خوف خدا رکندڙ اڻ ڌريو شخص اسان کي صرف اهو ٻڌائي ته هاڻي اسان ڇا ڪيون؟ 1940 واري قرارداد تحت ته سنڌ هڪ صوبي بجاءِ State جي حيثيت رکي ٿي ۽ هر طرح خودمختيار آهي ۽ پاڪستان ۾ پنهنجي دلي رضامنديءَ سان شامل ٿي آهي. هڪ State (رياست) جي آزادي ۽ خودمختياريءَ جون حدون ان وقت جي مدبرن کي به

معلوم هيون ۽ هاڻي جي قانوندانن توڙي دانشورن کان ڳجهيون ناهن پر جيڪي وهي واپري رهيو آهي ۽ جنهن طرح سنڌ جي حقن کي پامال ڪيو پيو وڃي ۽ جنهن ريت اسان کي اقليت پر بدلائي، اسان جي قدرتي وسيلن تي زبردستي قبضو ڪيو پيو وڃي، ان مان اسان جي دوستن جا ارادا معلوم ڪرڻ ڪو ڏکيو ڪم ناهي. بنگالين کان پوءِ نشاني تي اسان جو وجود آهي ۽ اهو سڀڪجهه ڄاڻندي به اسان جيڪڏهن محض احتجاج به چڱيءَ طرح نه ڪري سگهون ته پوءِ اسان تي حيف صد حيف آهي.

منهنجي هڪ پياري سڄاڻ ۽ همدرد صحافي دوست هڪ پيري توڪ وچان چيو هوم ته ون يونٽ جي هلچل ۾ اسان جي سينيٽرن جيڪي ڦاڙها ماري هئا، سا به اسان کي خبر آهي. مون ان وقت ته کيس ڪو به جواب ڪو نه ڏنو هو ڇاڪاڻ ته انهن ڏينهن ۾ جونيئر ۽ سينيئر جو هٿرادو شوشو وڌيءَ دور ڌام سان چوڙيو ويو هو ۽ سنڌ جي سڄڻن کي ٻن ڌار ڌار خائن ۾ بند ڪري هڪ ٻئي جي مخالف بيهارڻ جي ڪوشش ڪئي وئي هئي. هڪ طرف کان ڏنل ڪو به دليل ٻيءَ ڌر لاءِ چئلينج جي حيثيت پيو رکي ۽ جواب نه ڏيڻ هو پنهنجي هار پيا سمجهن. اڄ اها صورتحال ناهي. اڄ ان ميدان ۾ ڪافي ماڻا آهن. ان ڪري هٿ ادب جا ٻڌي عرض ڪرڻ ٿو چاهيان ته حضور مان هميشه کان سٺ سالن جو ڪو نه رهيو آهيان. جڏهن ون يونٽ پئي ٺهيو تڏهن مان ۽ منهنجا ساٿي پندرهن سورهن سالن جا هئاسين. توهان جي لفظن ۾ ”جونيئر“ هئاسين. جڏهن پتي صاحب جي دور ۾ ٻوليءَ جو مسئلو اٿيو ۽ هنگاما ٿيا، تڏهن منهنجي ڄمار ستاويهه سال کن هئي. جڏهن ضياءُ الحق خلاف ايم آر ڊي جي تحريڪ هلي، تڏهن مان چاليهن جي لڳ ڀڳ هوس. ظاهر آهي ته منهنجا پيا ساٿي پڻ ان ئي Age group سان تعلق رکندا هوندا. اهي ڪم نوجوانيءَ جا هئا. جوانيءَ ٿي ڪرايا. ها، البتہ بزرگن جو ساٿ ۽ دعائون هميشه ساڻ رهيون. هاڻي به واڳ نوجوانن کي ئي سنڀالڻي آهي. اسان بزرگن ۾ شامل آهيون. اسان جو ساٿ ۽ دعائون هميشه ساڻن گڏ رهنديون.

مٿي بيان ڪيل ۽ پڻ ٻين تحريڪن ۾ ترتيبوار شاگردن، اديبن، صحافين، سياستدانن ۽ دانشورن وڏي ويڙهاند ڪئي ۽ عوامي راءِ کي هموار ڪيو. هاڻي شاگردن جو ته وجود ئي نظر نٿو اچي، صحافي ۽ اديب البتہ پاڻ پتوڙي رهيا آهن. سياستدانن مان ڪي ڪمٽيڊ اڳواڻ ته پاڻ پتي بيٺا آهن. ٻين جي ننڊ اڃا پوري نه ٿي آهي. دانشورن ۾ مان خاص طور چند مهربانن جو ذڪر ڪرڻ ضروري ٿو سمجهان، ڇو ته اهي ويچارا پاڻيءَ توڙي زراعت جي حوالي سان هر هنڌ نه صرف

حاضر هوندا آهن. بلڪه پنهنجي قابليت ۽ تجربي جي آڌار تي سڀني جي رهنمائي به ڪندا رهندا آهن. اڳوڻو سينيئر قاضي عبدالمجيد، تنوير جوڻيڙا اي اين جي عباسي، قمر زمان شاه، ايم ايڇ پنهور ۽ ٻيا صاحب جنهن محنت ۽ محبت سان هر محفل، هر مجلس، هر مذاڪري، هر سيمينار ۽ هر ڊيليگيشن ۾ شامل ٿين ٿا، پنهنجي راءِ ڏين ٿا ۽ ٻين کي سمجهائن ٿا، اها واقعي تعريف ۽ تعظيم جي لائق آهي. اهي صاحب واقعي پنهنجي قوم ۽ مقصد سان سڃا آهن.

سوال هيءُ ٿو پيدا ٿئي ته جيڪڏهن اهي حالتون ايئن ئي آهن، جيئن عرض ڪيو ويو آهي، ته پوءِ هر روز جي اره زورائين کي منهن ڏيڻ لاءِ اسان وٽ ڪهڙا اپاءَ آهن؟ ظاهر آهي ته ذريعا اهي ئي آهن، جيڪي اڳ هئا: شاگرد، اديب، صحافي، دانشور، سياسي رهڻا ۽ عوام ان کان وڌيڪ گهرجي الله تعاليٰ جو ڪرم ۽ مدد. جيڪڏهن اهي سڀ جُز گڏجي پنهنجي پنهنجي فرض ادا ٿيڻ کي پوريءَ طور نباهين ته پوءِ هر منزل آسان ٿي ويندي. موجوده تڏاڻ ختم ٿي ويندي. بي حسي ۽ بي وسيءَ جو وايو منڊل يڪسر بدلجي ويندو. سنڌ جا وارث جاڳي پوندا. بي رحم بازيگرن جون چالبازيون خاڪ ۾ ملي وينديون. سنڌ کي برابريءَ جا حق نصيب ٿيندا، اسان ٻئي نمبر جا شهري نه رهنداسين. ڪُڙ ڪٽي پنهنجيءَ ڌرتيءَ تي هلي سگهنداسين. سڀ ڪجهه ٿيندو پر اسان کي پهريون قدم گڏجي ڪڍڻو پوندو. شاگرد پنهنجي محاذ تان، صحافي پنهنجي مورچي تان، اديب پنهنجي وٿاڻ تان ۽ سياسي اڳواڻ پنهنجي مارڳ تان آواز اٿارين. اخبارون گڏيل ايڊيٽوريل لکن. ادبي جماعتون احتجاجي مظاهرا ڪن. اديب پنهنجون لکڻيون وطن جي مسئلن لاءِ وقف ڪري ڇڏين. پوءِ ڏسون ته جونيئر (جوان) ڪيترا ٿا ڦاڙها مارين ۽ سينيئر (بزرگن) ڪيئن نٿا سندن ساٿ ڏين. جن به انهن بيڪار محاورن کي جنم ڏنو آهي، سي هٿو بي لوٺ مظاهرو ڏسي، ضرور شڪي ۽ شرمسار ٿيندا. يقين ڪريو ان قسم جون ڳالهائون اسان جا سڄو نه دشمن ئي ڦهلائيندا آهن ۽ پورڙا بيوقوف سندن ڳالهين ۾ اچي، پنهنجن پيرن تي پاڻ ئي ڪهاڙو وهائيندا آهن.

تہ جيڪو ٿو واءِ مٽي، سو خدا ڪارڻ ٿڌو هنيون ٿو وڃي. ڪڏهن اڪيون پوريءَ
ڪنهن ڪنڊ پر ويهي ڪٽ ڪئي اٿئون تہ ان عرصي ۾ ڇا ڪميا وٺائون ۽ ڇا
ويڃايو اٿئون؟ ٻولي، تعليم تهذيب، زمين، ڪاروبار روزگار کان ويندي هاڻي
پنهنجي شناخت سنڌو ندي بہ ڏئي ويناسين. چڱو پوءِ بہ ڪنهن نہ چيو. بُرا
هٿاسين! بُرا آهيون ۽ بُرا رهنداسين! ٻيا برابر بچ تي اول ۽ اڳر هئا، پر اچو منهن
اسان جن پنهنجن ئي ڪيو. ڪالھ بہ اڄ بہ ڪنهن نہ گهٽايو. ايڪشن ري پلي
مٿان ايڪشن ري پلي: مير جعفر مختلف نالن ۽ شڪلين سان ايندا رهيا، ڌوڪا
ڏيندا رهيا ۽ نوڙ جو پٽڪو ٻڌندا رهيا. اسان جي ڪهاڻي بس ايتري ئي آهي. دغا ۽
دولاب جي ماري قوم جو داستان ڏهراڻن ۾ ورهيه لنگهي ويندا آهن پر نقطو
هڪڙو ئي هوندو آهي: ”پنهنجي وڏي جو نہ ڪو ويڃ نہ طبيب“ ٻين کي ڏوھ ڇو
ڏيون؟ ”ڪنهن ٻوڙي؟ چي: خواجا خضر ٻوڙي!

سورهيه بادشاهه جو بہ هڪڙو خواب هو ۽ هوشوءَ جو بہ هڪڙو خواب هو ۽
دودي سومري جو بہ هڪڙو خواب هو. ۽ شايد اهو هڪ ئي خواب هو جو پوءِ اياز کان
ٿيندو اسان تائين پهتو. پر اسان خواب ڏسڻ ڇڏي ڏنا آهن يا شايد خوابن جي
تعبير ۾ ويساهه وڃائي وينا آهيون. يا اڃا بہ اڳتي، اسان خود ساڳيا نہ رهيا آهيون.
اسان جي دلين ۾ ڇپيل مير جعفر، ٿوڳ، چنيسر، ايوب کهڙا ۽ قاضي فضل الله باقي
رهجي ويا آهن. اهي ڏير، ڪراحت آميز ۽ ڪوڙها ڪردار هر دور ۾ جيڪل جي
جسم جو سودو ڪندا نظر اچن ٿا. دلال آهن. پرڻي بازار ۾ هر تماشئين جي کيسي
جو بار ڏسي، هر ڪيل اڪين سان چرب زبان سان، چالاڪ اشارن سان ريهي ريهي،
کيس پنهنجي غيرت جي چائنٺ تائين وٺي اچن ٿا ۽ در تي لٽڪيل ميري چادر
سيرِي پڇن ٿا، ”منستري ملندي؟“

۽ اهو خواب چڪنا چور ٿي وڃي ٿو جنهن ۾ شهيدن جو ريتورنگ، پيئرن
جو جوان انگ ۽ نوجوانن جو اٿاهه اُمتنگ سمائل آهي ۽ ان خواب جي جاءِ تي
حقيقتن جا صحرا اڀري اچن ٿا ۽ زهريلا ٿوهر جنم وٺن ٿا. ڌارين جا قافلا دز
اڏائيندا، چيخندا چلائيندا، اگهاڙيون ترارون لهرائيندا، ماءُ جي سيني تي خيما
کوڙي ويهي ٿا رهن ۽ چنيسر ٻانهون ٻڏي سر جهڪائي، لڙڪڙائيندڙ زبان سان چوڻ
ٿا، ”پلي ڪري آيا سائين!“

۽ هو نيزن سان زمين تي لڪيرون پائي چوڻ ٿا، ”هيءَ ڌرتي، هيءَ هوا، هيءُ
پاڻي اسان پاڻ ۾ ورهائي ڪيون.“

۽ چنيسر وڌيڪ سر جهڪائي، ڪنڌ سان هاڪار ڪندي چوڻ ٿا، ”پلا

منستري ملندي؟“ ۽ ساڳي ئي گهڙيءَ ڦاٿل ڳوڏ، بت اگهاڙي ۽ ميري اجرڪ وارو
 جهور پوڙهو آئين اڪين سان آسمان ڏانهن نھاري، من ئي من ۾ پڇي ٿو ”اڄ مانيءَ
 ڳيو ملندو؟“ ۽ سورھي بادشاھ جو روح پڇي ٿو ”اڄ سنڌ نظر نٿي اچي؟“

چنيسر چپ آھي. جواب نٿو ڏئي. سڀ چنيسر چپ آھن. جواب نٿا ڏين.
 خوابن جا واپاري ڪھڙو جواب ڏيندا؟ ۽ هو سمورا دودا ۽ جوڌا ۽ ھيمون ۽ ھوشو
 ھوٽلن تي چانھ جو ڪوپ ھٿ ۾ جھلي، ايڪشن چئنل ڏسڻ ۾ مشغول آھن.
 جوشيلا شاگرد ڪئنٽين واري کي بل ڏيڻ بجاءِ سندس فرنيچر توڙين ٿا ۽ امتحان
 ھال ۾ پستول آڏور کي ڪاپي ڪن ٿا. واندڪائيءَ مھل مخالف گروپ تي فائرنگ
 ڪري لطف اندوز ٿين ٿا. انقلابي اديب ڏڪڙن ۽ سارنگين وارا سان ڪٿي پنھنجو
 ڪلام ڳرائڻ لاءِ ھر محفل ۾ موجود رھن ٿا، موقعو ملندي ئي ھمعصرن کي چور
 چڪار ۽ وڪاڻل وسائل جو خطاب عطا ڪن ٿا ۽ اخبارن توڙي رسالن ۾ ارونڌتي
 راءِ جي بيباڪي ۽ بهادريءَ جي واکاڻ ڪندي، سنڌي سماج ۾ ارونڌتي راءِ
 جھڙيون باھمت نوجوان چوڪريون پندا نہ ٿيڻ جو ماتر ڪن ٿا پر اڪيلي ۾
 ارونڌتي راءِ جي تصوير سامھون جھلي من ئي من ۾ جھرن ٿا، ٿڌا ساھ ڀرين ٿا ۽
 نوجوان سنڌي ليکڪاڻ جو تصور ڪري گگ ڳاڙين ٿا. سنڌي دانشور ڏکين ۽
 منجھائيندڙ لفظن جو چار اٿن ٿا ۽ ڪنڌ ۾ لڳل ڪليءَ کي وڌيڪ تائيت ڪري
 چڄي ڄاڙيءَ سان فلسفي جو ٿو لکو تيار ڪري زوريءَ نوجوانن جي نڙگھت اندر
 اوتين ٿا ۽ دروازا بند ڪري اڪيلائيءَ ۾ پنھنجن عقيدتمندن جي پوکپائيءَ تي
 کلن ٿا، ڏيڍ هزار رپيا ماھوار پگھار ڪندڙ صحافي، نوڪري بچائڻ خاطر ڪُتر جي
 مشين مان ڪوڙيون خبرون ميڙي ڳوڻيون پري مالڪن تائين پھچائڻ ٿا ۽ چڱن
 مڙسن جي پڳڙي لاهي، لغڙ بنائين ٿا ۽ چوباريءَ ۾ ويهي سنڌ کي بچائڻ جي ھام
 ھڻن ٿا. مطلبي سياستدان ڪوڙ ڳالھائين ٿا. ڪروڙين ميڙين ٿا ۽ ڪوڙين قربدار
 قربان ڪرائين ٿا. تڏھن تہ ڪالاباغ جو پوت اڄ بہ زندهہ آھي. تڏھن تہ سنڌوءَ جي
 پيٽ ۾ ٻارڙا ونجھ وٽي کيڏي رھيا آھن. تڏھن تہ ٿل ڪئنال پروجيڪٽ بغير
 رسمي ڪاررواين جي، چند منٽن ۾ منظور ٿئي ٿو. تڏھن تہ سنڌ سڙي ٿي ۽ جيڄل
 نير وھائي روئي ٿي، رڙي ٿي. تڏھن تہ سورھي بادشاھ جو خواب ڪپھ جي پوئين
 جيان ڌرو ڌرو ٿي وڪڙي ۽ وٽڙي ويو آھي ۽ سندس ستارہ شناس جانشين کي
 ڪروڙين ڪھڪشائن ۾ ڪٽي بہ ڪڏھن بہ ڪواھڙو ننڍڙو اڪيلڙو اٻاڻڪو ۽
 اجهامندڙ ستارو نظر نہ آيو آھي، جنھن جو نالو سنڌ ھجي.

ٿل ڪئنال III

هيءَ هفتو ٿل ڪئنال پروجيڪٽ خلاف سنڌين جي مهم جي حوالي سان نهايت ئي اهم رهيو. ان ۾ ڪوشش ٿي ڪونهي ته هيءَ پراجيڪٽ مڪمل طور سنڌ دشمني ۽ پنجاب جي مفادن کي وڌيڪ سگهارو ڪرڻ لاءِ هٿ ۾ کنيو ويو آهي. دنيا ۾ جا مضبوط کان مضبوط تر دليل دلائل، ثابتيون ۽ ثبوت پيش ڪرڻ کان پوءِ به حاڪمن جي عزم ۾ ذري برابر نرمي نه آئي آهي. جلسا، جلوس، سيمينار ورڪشاپ، ملاقاتون، قراردادون، بڪ هڙتالون، نعرا ۽ اخباري ايڊيٽوريل لڳي ٿو ته جهڙوڪر صحرا ۾ صدا ثابت ٿيا آهن. سنڌ جو آواز ايترو ڪمزور هوندو اهو اسان هن کان اڳ ڪڏهن سوچيو به نه هو ها، البتہ معاملي کي مٽجھائڻ ۽ ماڻهن کي خوش فهميءَ ۾ مبتلا ڪرڻ لاءِ حڪومت هڪ انوڪي ۽ نئين چال چلي آهي. اها هيءَ ته ڪجهه اخبارن کي همت افزا خبر جاري ڪئي ٿي وڃي ۽ ساڳئي ڏينهن تي ٻين اخبارن کي ان جي ابتڙ بريفنگ ڏني ٿي وڃي. هيءَ اٽڪل گهڻي ڀاڱي ڪامياب وئي آهي، پر سنڌين جي دليلن ۾ ڇپيل شڪ جي چيٽ ايترو آسانيءَ سان نڪرڻ واري ته ناهي؟ ڪوڙ کي پير ڪو نه ٿيندا آهن ۽ هٿ ڪنگڙ کي آرسيءَ جي گهرج نه هوندي آهي. سنڌ جا ڪجهه سڄاڻ ۽ محنتي صحافي، پنهنجي فرض ادائينگيءَ جي سلسلي ۾ ٿل پراجيڪٽ جي سائيت تي پهتا ۽ جيڪو ڪجهه ڏٺائون، تنهن موجب، پراجيڪٽ تي ڪوتاهيءَ جو ڪم ڏينهن رات جنگي بنيادن تي جاري آهي، ايتري قدر جو رات جي وقت پڻ فلڊ لائيتون ٻاري ڪوتاهي ڪئي پئي وڃي.

ان کان اڳ منصوبي جي ايڪنڪ طرفان مليل ٽڪڙي منظوريءَ تي پڻ ڄاڻو ماڻهن سخت اعتراض وارا هئا. هنن جو چوڻ هو ته هيڏي وڏي ۽ اهم منصوبي لاءِ قانوني، ڪاغذي توڙي طبعي تياري مڪمل نه هئڻ جي باوجود ايڪنڪ تڙ ٽڪڙ ۾ منظوري ڏني اهو ثابت ڪيو آهي ته ڪي زور آور ڌريون جلد کان جلد، بلڪه اليڪشن کان اڳ اهو سمورو بار لاهي ڇڏڻ تيون چاهين. اهو ئي

سبب آهي جو تن صوبن ۽ سرائيڪي خطي جي اعتراضن ۽ احتجاجن کي ڪا به اهميت نٿي ڏني وڃي. ڏنڊي ۽ ڀاڙ جي زور تي ملڪي سلامتيءَ کي ڊاءِ تي لڳائڻ جو ان کان وڌيڪ ”سنو“ مثال ڀلا ٻيو ڪهڙو ملندو؟

هن ئي هفتي سرائيڪستان قومي موومينٽ جي ريسرچ سيل طرفان ڪي حقيقتون جاري ڪيون ويون آهن. عنوان آهي، ”ڪالاباغ ڊيم ۽ ٿل ڪئنال جي خواهشمند، رحيم يار خان ۽ بهاولپور ۾ 380 رپيا في ايڪڙ جي حساب سان زمينون حاصل ڪندڙ چند بي زمين ماڻهن جا نالا“ ان لسٽ ۾ 400 ڪنال ۽ ان کان مٿي زمين حاصل ڪرڻ وارن 63 ماڻهن ۾ 37 جنرل، ايڊمرل ۽ ايئر مارشل آهن، جن ۾ صدر صاحب کان علاوه معين الدين حيدر، جنرل عزيز، جنرل ذوالفقار علي، جنرل خالد مقبول وغيره شامل آهن. 18 برگيڊيئر، 5 ليفٽيننٽ ڪرنل ۽ 3 ڪرنل صاحب آهن. 200 ڪنال يا ان کان گهٽ واري فهرست ۾ 47 ڪرنل، حوالدار نائب ڪلارڪ، ٽاڪ، صوبيدار اعزازي ڪيپٽن ۽ اعزازي ليفٽيننٽ وغيره شامل آهن. ان کانسواءِ، اهو پڻ چيو ويو آهي ته ٻيا به ڪيترائي نالا آهن، جيڪي لسٽ ۾ نه ڏنا ويا آهن. مزيدار ڳالهه اها آهي ته تفصيلن ۾ آلات ٿيل چڪ نمبر پڻ ڏنا ويا آهن ۽ سرائيڪستان موومينٽ وارن پنهنجي وجود کي گمنام رکڻ بجاءِ، نه رڳو پنهنجو نالو ڏنو آهي، بلڪه ڊيري غازي خان ۾ پنهنجي دفتر ۽ ڪئمپ آفيس خانپور جون اٿڊريسون ۽ فون نمبر پڻ ڏنا آهن. ان مان هنن جي ريسرچ جي سچائيءَ جي تصديق ٿئي ٿي. بهرحال، جيڪڏهن ڪنهن به ڄاڻايل شخص کي خاطري آهي ته موومينٽ خواهه خواهه ساط بيانيءَ کان ڪم وٺي ماڻهن ۾ اجايون غلط فهميون پيدا ڪري رهي آهي، ته پوءِ ڪيس هڪدم ملڪي مفادن خاطر قانوني ڪارروائي ڪرڻ گهرجي ته جيئن الزام تراشي ڪندڙ ماڻهو آئينده لاءِ سبق سگهڻ ۽ ٻيهر عوام کي ”گمراهه“ ڪرڻ جي همت نه ڪن.

هن هفتي پليجي صاحب جي عوامي تحريڪ، حيدرآباد ۾ پاڻيءَ جي بحران ۽ ٿل ڪئنال خلاف هڪ ڪانفرنس گهراي. ان ڪانفرنس جي ڪاميابيءَ جو اندازو اوهان ان ڳالهه مان لڳائي سگهو ٿا ته هزارين عورتون ۽ مرد سخت گرميءَ جي باوجود سڄو ڏينهن پنڊال ۾ موجود رهيا ۽ اڌ رات تائين نهايت ئي صبر سان ڪارروائي ٻڌندا رهيا. سنڌين جو ايڏو وڏو ميڙ مون هن کان اڳ ڪافي سالن تائين ڪونه ڏٺو هو. نظر ۽ ضبط ته خير پليجي صاحب جي تربيت جو اهم حصو رهيو آهي. مان سندس تقرير توڙي تحرير جو شروع کان ئي مداح رهيو آهيان ۽ وڏي واڪ چوندو آهيان ته انهن ٻنهي شعبن ۾ سندس ثاني ملڻ مشڪل آهي.

گهٽ ۾ گهٽ همعصرن ۾ ته اهڙي شخصيت ڪا نه ٿي سجهيم. ابرار قاضي پنهنجي محنت ۽ قابليت سبب پليجي صاحب جو سنو ساٿي ثابت ٿيو آهي.

20 مارچ تي ڪراچي پريس ڪلب ۾ سنڌ ترقي پسند پارٽيءَ طرفان ”يوم مادر وطن“ ملهايو ويو. ڊاڪٽر قادر مگسي ۽ سندس ساٿين پنهنجي پارٽيءَ جي يارهين سالگره کي پاڻيءَ جي حوالي سان منسوب ڪري ڪلب جي ميدان ۾ هڪ ٺاهوڪي جلسي جي صورت ۾ ملهايو. دراصل ست سؤ ڪرسيون جي موجودگيءَ مان ايئن پئي لڳو ته جلسي جو اهم تمام محدود ماڻهن کي خيال ۾ رکي ڪيو ويو آهي. خود ڊاڪٽر صاحب جي چواڻي محرم جي ڏهي سبب اهو فنڪشن ننڍي پيماني تي ترتيب ڏنو ويو هو پر ماڻهن جو هجور ايترو ته گڏ ٿي ويو جو نتھڙ اس ۽ شامياني نه هئڻ باوجود تقريباً اوتري ئي تعداد ۾ ماڻهو بنا ڪرسيون جي شام تائين بيٺا رهيا. جلسي جي خصوصيت جهوني رهنما يوسف هارون، سنڌي بلوچ، پٺاڻ ۽ سرائيڪي ليڊرن کانسواءِ جماعت اسلامي جي پروفيسر غفور ۽ اسد الله ڀٽي صاحب جي موجودگي پڻ هئي. پروفيسر غفور صاحب پنهنجي پراڻي عادت موجب پناهگيرن جي سنڌ ۾ آمد کي سنڌ لاءِ فائديمند ظاهر ڪندي هميشه جيان ساڳيو ئي پراڻو جملو دهرائيندي چيو ته ”مهاجرن سنڌ جي بنجر زمين کي آباد ڪيو“ دل آزاري ته سڀني جي ٿي. خود مون به پاڻ تي جبر ڪندي ڪئي پيرا اٿي کيس ٽوڪڻ جي جذبي کي زبردستي دٻائي ڇڏيو صرف اهو سوچي ته خواهه خواهه بدمزدگي ٿيندي ۽ منتظمين جي محنت اجايو رائيگان ويندي بهرحال، ٿل ۽ پاڻيءَ جي مسئلي تي تمام گهڻيون ڪارآمد تقريرون ٿيون. ڊاڪٽر قادر مگسيءَ کي مون هن کان اڳ به ٻڌو آهي، پر هن پيري سندس تقرير جي رواني، جوش ۽ ولولو ڏسڻ وٽان هو زين شاهه ۽ يوسف مستي خان به خوب پاڻ ملهايو. پر سڀ کان حيرت ۽ خوشيءَ ڏياريندڙ تقرير يوسف هارون جي هئي. هن کليل لفظن ۾ چيو ته سنڌ سان هاڻي بنگال جهڙو رويو اختيار ڪيو پيو وڃي. ان ڪري جيڪڏهن پاڪستان کي بچائڻو آهي ته پوءِ سنڌ سان ڏاڍائي ختم ڪرڻ پوندي ۽ کيس برابريءَ جا حق ڏيڻا پوندا. ان لاءِ ضروري آهي ته پنجاب جي عددي نمائندگيءَ کي مهار وجهڻ خاطر سينيٽ ۾ ٻين صوبن جي نمائندگي وڌائي پنجاب جي برابر ڪئي وڃي ته جيئن پنجاب پنهنجي گهڻائيءَ سبب اره زورائي ڪري ٻين صوبن جا حق نه ٽپائي سگهي. يوسف هارون پراڻو سياستدان آهي. گهڻي وقت کان عملي سياست تان رٽائر آهي. هو صرف تڏهن نظر ايندو آهي جڏهن ملڪ ۾ ڪا سياسي تبديلي اچڻ واري هوندي آهي. هن صاحب جو هن موقعي تي موجود هئڻ ۽

ڪريون ڪريون ڳالهائون ڪرڻ واقعي تعجب جهڙي ڳالهه هئي. مڃبو ته سنڌ جي ماڻهن هڪ دفعو وري پاڻيءَ جي بنيادي مسئلي تي خوب پاڻ ملهائيو آهي ۽ حڪومت جي سخت موقف باوجود پنهنجي ناراضگيءَ جو ڪليو اظهار ڪيو آهي پر ان هوندي به ڪا ڳالهه ڪٽل ڪٽل پئي نظر آئي. منهنجي خيال ۾ اها ”ويساه“ جي ڪمي هئي. اعتماد جي گهٽتائي هئي. سنڌ سرڪار جي ڪمزور اسٽينڊ ماڻهن کي ناستو ڪري ڇڏيو آهي. سرڪار چونڊيل ناهي. گورنر صاحب توڙي آبپاشيءَ جو وزير عوامي نمائندا ناهن، نه وري سيڪريٽري صاحب ڪواليفائيڊ انجنيئر آهي. نه هجن، ڪو پئو ناهي، پر هو جنهن لاچاريءَ هيٺ پاسا بدلائي رهيا آهن، سو ٻڌائي ٿو ته ان طرف کان ڪلياڻ ڪو نه ٿيندو. سنڌ جي ماڻهن کي هميشه جيان پنهنجي حقن جي لڙائي پاڻ لڙڻي پوندي چنيسرن مان چاڙهڻ تي ها ته جيڪر سنڌ هيءَ سور نه سهي ها.

پراڻو اسڪرپٽ، نئون ناٽڪ

ورلڊ سنڌي ڪانگريس جي سڌ تي 21 ۽ 22 ڊسمبر تي حيدرآباد ۾ ”سنڌ ايڪتا“ ڪانفرنس ٿي رهي آهي، جنهن ۾ سنڌ جا چوندو محب وطن سياستدان، دانشور صحافي ۽ ٻيا شريڪ ٿي رهيا آهن. ان ڪانفرنس ۾ جيئن ته هميشه جيان سنڌ کي درپيش مسئلن تي ويچارڻو ويندو ۽ آئينده جي لاءِ اپاءَ تجويز ڪيا ويندا. ان ڪري ضروري آهي ته موقعي جي مناسبت سان ان تي تفصيلي بحث ڪجي ۽ ڪانفرنس کان ٻاهر ويٺل جيو جناور پنهنجي راءِ جو اظهار ڪن، ڇو ته آخرڪار اهي به سنڌ سان واڳيل آهن ۽ اڪثريت ۾ آهن ۽ شايد ٻين کان وڌيڪ وطن دوست آهن. هن کان اڳ ورلڊ سنڌي ڪانگريس گهڻو ڪري لنڊن ۾ ئي چار ماڻهو گهرائي، پنهنجي وجود جو احساس ڏيارڻ ڪاڻ ۽ پنهنجي پگهار ڪڙي ڪرڻ خاطر، پنهنجي قد کان وڏا بيان جاري ڪري، لوهار جو هڪ ڌڪ هڻي، وري يارهن مهينا ڪُٺ ڪرڻ جي بند سمهي رهندي آهي. گچ عرصي کان پوءِ هيءُ ڪارنامو سنڌ ۾ ٿي رهيو آهي، ان ڪري شائقين جي جستجو ۾ اضافو ٿيڻ قدرتي ڳالهه آهي. هر هڪ کي اها ئي اڻ ٿي آهي ته هاڻي الائي ڇا ٿيندو؟ هڪ شخص کي ته نير بيهوشيءَ جي عالم ۾، چچريل آواز سان اهو چوندي ٻڌم ته ”يا الاهي خير ڪجانءِ! شر کان بچائجانءِ، جذباتي نوجوان لنڊن کان ڪهي آيا آهن. ڪو خنام نه ٻاري وڃن. کين ساڃهه ڏجانءِ.“

مون کي ڇاڪاڻ ته اهڙين سؤ کن ڪانفرنسن ۾ شريڪ ٿيڻ جو تجربو آهي، ان ڪري ڪانفرنس جو ايندڙ نقشو ساريو پيو اٿم. اڄوڪي ڪانفرنس جي اکين ڏئي ڪارروائي اڳواٽ ٻڌائي ٿو ڇڏيان. سچ نڪري ته واه واه ڪجو ڪوڙ ثابت ٿئي ته هاءِ هاءِ ڪجو. ان ڳالهه تي هڪ چرچو ٿو ياد اچيم: هڪ همراه ڊاڪٽر وٽ ويو چيائين، ”سائين منهنجي گهر ۾ هڪ عجيب بيماري ڪاهي پئي آهي. سمورا گهرياتي وڻجي ويا آهن. سڀني جون علامتون به ساڳيون آهن. هاڻي حڪم ٿئي ته سڀني کي ڪٿائي اچان، يا جيڪڏهن مناسب سمجهو ته ڪنهن به هڪ

جڳي کي نموني طور ڏيکارڻ لاءِ وٺي اچان!

اسان جون ڪانفرنسون هڪ ٻئي جون ڪاربان ڪاپيون هونديون آهن. هڪ ڏٺي ته سمجهو سڀ ڏٺيون. ان ڪري جيڪي شريڪ ٿي نه سگهن، سي ڏک نه ڪن. گذريل ڪنهن به ڪانفرنس کي ياد ڪري، گلاس پاڻيءَ جو پي، فرنا ٿي ويهي رهن. سندن حاضري لڳي ويندي.

سڀ کان پهريائين ته مشهور ۽ معروف رهڻا الف شرڪت کان معذرت ظاهر ڪندو ڇو ته هن جي خيال ۾ ”ب“ کي دعوت ڏيڻ نه گهرجي ها. ب وري ان ڪري شريڪ نه ٿيندو جو هن جا تعلقات ”ت“ سان نيڪ ناهن پر جيڪڏهن پل چڪ، غلط فهميءَ يا حب الوطنيءَ جي لافاني جذبي تحت الف، ب ۽ ت ڪانفرنس ۾ پهچي به ويا ته پوءِ اهو سندن ڪارڪنن جو فرض ٿيندو ته ڪانفرنس دوران هڪٻئي خلاف نمرا هڻن، هڪٻئي جا ڪچا چنا پٽرا ڪن ۽ موقعو ملندي ٿي هڪٻئي کي سنهي ٻُھ مان ڪڍي ڇڏين. اها ڪارروائي اصل ڪارروائيءَ سان گڏوگڏ هلندي رهندي ۽ آخرڪار ڪانفرنس جي ڪاميابيءَ جي ضمانت ثابت ٿيندي ڪانفرنس جي پهرينءَ نشست ۾ علي سائينءَ جو انگاس ڪپندو اوسر ڳاڻبا، ٻٽرا ٿيندا، علم لهرائبا، باهه تي ماتم ٿيندو. ييزيد ملعون تي پاڻي بند ڪرڻ سبب لعنت بيشمار وسندي، سينا گڻبا، زنجيرون هلنديون، بليڊن سان پاڻ کي جهير وجهبا، شاير غريبان ٿيندي. ڳولي ڳولي سنڌ جون محروميون ۽ مجبوريون، بي وسيون ۽ بي ڪسيون بيان ڪيون وينديون، ظالمن کي اگر نتيجن کان آگاهه ڪيو ويندو ٿنڱن، ٻانهن ۽ زبان ڪپڻ جي خوشخبري سڻائي ويندي آزاديءَ جي اعلان جي ڌمڪي ڏني ويندي ۽ پوءِ مانيءَ کان اڳ فوٽو سيشن ٿيندو جنهن ۾ آرگنائيزر هر اهم توڙي غير اهم شخص سان گڏجي فوٽو ڪڍائيندا ۽ مووي پرائيندا ته جيئن رڪارڊ تي رهي ۽ بوقت ضرورت ڪم اچي ۽ اجوري ۾ اضافي جو معقول سبب بڻجي.

ڪانفرنس دوران ڊگهي ڪي اعتراض ٿيندو ته بندري پهريون تقرير ڇو ڪئي، ڇو ته جيڪي نقطا هن بيان ڪيا آهن، سي ته مون کي ڇوڻا هئا. اها بي ايماني آهي. ان ڪري اسان بائيڪاٽ ٿا ڪيون. مڃڻو ڏاڙهيءَ واري تي ڪاوڙيو ته هن پنهنجي تقرير دوران خفيه طور منهنجي پارٽيءَ جي موقف تي حملو ڪيو آهي. ان ڪري يا ته ڏاڙهيءَ واري کي ٽنگوٽالي ڪري پنڊال کان ٻاهر ڦٽو ڪيو يا اسان کي اجازت ڏيو ته ساجهر ٿي وڃي گهر پيڙا ٿيون. ٿلهو سنهي تي چڙندو ته هو ري سڏيو استيج تي ڇو وڃي ويٺو کيس ڳٽر کان جهلي، استيج تان گهلي هيٺ

لاهيو نه ته اسان به وڃون ٿا. اهي تماشا اڳ به ٿي چڪا آهن. هاڻي به ٿيندا. آئينده
 پڻ ٿيندا رهندا، ڇو ته سنڌي اڳواڻ ڪنهن جا چونڊيل نمائندا ته آهن ڪو نه.
 قومي جذبي تحت پنهنجو تن، من ۽ ڌن رضاڪار ٿي طور تي قوم جي قدمن ۾ رکيو
 اٿن. قوم کي خبر هجي نه هجي، هنن پنهنجو پاڻ قوم کي اڀري ڇڏيو. هنن اهو به
 فيصلو پاڻمرادو ڪري ڇڏيو آهي ته ”ايڪتا“ نالي هر ڪانفرنس ۾ شريڪ ضرور
 ٿجي، پر ايڪتا نه ڪجي، چاهي اها ”ون پوائنٽ ايجنڊا“ ڇو نه هجي. سنڌ جو
 روڻو روئجي، پر سنڌ جي لاءِ سواءِ ڪانفرنسن، ميٽنگن، جلسن، جلوسن جي
 وڌيڪ ڪجهه نه ڪجي، ڏٺي ناراض ٿي ويندا! پيش بندي ۽ منصوبا بنديءَ جي
 نالي کان به ونءُ وڃجي، ڇو ته منصوبابنديءَ جي ڊڪشنريءَ ۾ معنيٰ ڏاڍي
 خطرناڪ آهي. وڌ ۾ وڌ بار لاهڻ لاءِ هڪ اڌ ڪميٽي ٺاهي ڇڏجي، جيڪا وري
 هڪ ننڍڙي ڪميٽي ٺاهي ڇڏي ۽ اهڙيءَ طرح مهل ٽاري ڇڏجي. سنڌين جو خير
 آهي. اڳ به لطيف نگهبان هوندو هو. هاڻي به ڪو نه ڇڏيندو. ملڪ ماکڙ کائي
 وڃي، پينگ ٿي وڃي، اوندهه اندوڪار چائنئجي وڃي، پنهنجا ڪنڊ پاسي ۾ پار
 ڪيندا وٺن. ڌاريا ڏٺي ٿي ويهي رهن. چور چڪار لڄ لوفر، خوني غنڊي کي عام
 معافي! سنڌي سڄاهو ڇوويهه ڪلاڪ آزار ۾! انهن ابن الوقت، طوطا چشم، ڦرڻ
 گهرڻ، بڪايل گڏڻ جو ڇا ٿيندو جيڪي وقت پئي وڃيو غيرن جي ڪڇ ۾ ڪرڻ
 ۽ قومي ڪارج کي پٺيو رکي صرف پنهنجي پيٽ خاطر لوٽيءَ لڄ وڃائين؟ ان
 آئين ۽ قاعدي ۽ قانون ۽ انصاف جو ڇا ٿيندو جيڪو ڏاڍي جي سریت بڻيل آهي؟
 انهن حقن جو ڇا ٿيندو جيڪي حقدار بجاءِ انگن اکرن جي جوڻا ۾ ٽپتائين ۽
 بشنين دينا داستي اسان کان ڪسي پنهنجي گيڊي ۾ گڏي ڇڏيا آهن؟ انهن نوجوانن
 جو ڇا ٿيندو جيڪي ماءُ پيءُ جي بکڻي پيٽ صديتي ڪاغذ جون ڊگريون ته
 حاصل ڪن ٿا پر روزگار کان اڳ خودڪشيءَ جي مارڳ تي پهچي ٿا وڃن ۽ ها،
 انهن جذباتي ڪارڪنن جو ڇا ٿيندو جيڪي توهان جي سڌ تي ۽ ڌرتي ماءُ جي
 خاطر سر ڌڙ جي بازي لڳائڻ خاطر جلسن، جلوسن ۽ لانگ مارچن جي امتحانن
 مان پار ٿي جيل جي سيخن پويان جوانيون ڳاري ٿا ڇڏين؟ آهي ڪو اسان جي
 ايڪتا ڪانفرنس وٽ انهن مسئلن جو حل؟ آهي ڪو اسان جي مهان اڳواڻن وٽ
 انهن سوالن جو جواب؟ آهي ڪو اهڙو هڪڙو واحد اڳواڻ، جنهن جي پاڇي پويان
 ٻيا سڀ رهبر ۽ رهنما، بنا پڙڪ ٻولڻ جي، صرف ۽ صرف سنڌ خاطر، ماڻ مڻ ۾
 هلڻ لاءِ تيار ٿي بيهن؟ جي آهي ته ڪليڙ ظاهر ڪيو. جي ناهي ته پوءِ هي ناٽڪ
 بند ڪيو سنڌ جي محرومي ۽ مجبوريءَ کي فقير جي ڀولي جيان چار ڏوڪڙ

ڪمائن لاءِ وڌيڪ دير وڃ روڊ تي نه نچايو. ڪوڙا آسرا ۽ دلاسا نه ڏيو. اسان جي وڏن وڏن ۽ ڀروهن نه پريو. خوشي نٿا ڏئي سگهيو ته ڏک به نه ڏيو. سال اڌ ۾ ملاڪڙو مچائي، ٻه چار زوردار مطالبه ڪري دڙڪا دهمان ۽ ڌمڪيون ڏئي، گهر ۾ ويهي رهو. نوجوانن کي پڙڪائي، مچرائي، مارائي، حاڪمن سان هٿ ملائي ماڻ ٿي نه وڃو. دانشورن کان نه ڊڄو. اهي توهان جو سنگهاست ڪو نه ڪسيندا. کين پاڻ سان گڏ وٺي هلو. هڪ ٻئي جي صلاح سان مستقبل جي نوس منصوبا بندي ڪيو. عالمي ادارن وٽ دانهين خيرات پنڊ بند ڪيو. پاڻ تي پاڙيو. آدرش ضروري آهي پر آزاديءَ لاءِ اجهل، اٿل ۽ ارڙو هڻڻ وڌيڪ ضروري آهي. سچا آهيو ته سامهون اچو. بند ڪمرن ۽ محدود ماڻهن ۾ مڙ مڙ ڪوڙا ڪندا آهن. سنڌ کي هن وقت هڪ هزار منافقن بجاءِ صرف هڪ سچار جي ضرورت آهي. اها جاءِ اڄ به خالي آهي. ڏسون ته هيءُ ڪانفرنس اهو خال ڀرڻ ۾ ڪامياب ٿئي ٿي يا هميشه جيان لڪيل اسڪرپٽ وارا ڊائلاگ چئي، ايندڙ گڏجاڻيءَ تائين معطل ٿي ٿي وڃي.

هاڻي ڇا ڪجي؟

ورلڊ سنڌي ڪانگريس جي ڪانفرنس ٻن ڏينهن تائين حيدرآباد ۾ جاري رهڻ بعد ختم ٿي وئي. جيئن اڳ ۾ عرض ڪيو هومر بلڪل ايئن ڪجهه جذباتي تقريرون ٿيون، ڪالاباغ ڊيم متعلق ساڳيا ئي گئل پينل انگ اکر پيش ڪيا ويا. ڪجهه مطالبو ڏهرايا ويا، ڪجهه ناخوشگوار واقعا پڻ ٿيا ۽ آخر ۾ هڪ ڪميٽي جوڙي وئي. ان سڄي معاملي ۾ سنڌي اديبن، شاگرد اڳواڻن ۽ مکيه دانشورن کي پاسيرو رکيو ويو. ايڪتا جي نالي ۾ ٽيندڙان ڪانفرنس ۾ سنڌ جي ڪيترين ئي قومپرست پارٽين ۽ سندن اڳواڻن کي يا ته سڏيو ئي نه ويو يا وري جيڪڏهن سڏيو به ويو ته هنن شرڪت ڪرڻ ضروري نه سمجهيو. اهڙي قسم جي هڪ طرفي شو ڪي ڪنهن حد تائين ته سنڌين جي احتجاج طور قبول ڪري سگهجي ٿو پر ٻئي طرف مٿي ڳڻايل سببن ڪري، گذريل اهڙين ڪانفرنسن جي ڪاربان ڪاپي سمجهي ان کي حڪمران نظر انداز ڇڏڻ ڪري سگهن ٿا. جنهن تحريڪ ۾ عوام شامل نه هجي، ان جي اهميت سواءِ هڪ معمولي ناٽڪ کان وڌيڪ ٻي ڪا به نٿي ٿي سگهي ۽ ناٽڪ به اهڙو جنهن جي هدايتڪاريءَ جا فرض اهي ئي جهان خان انجام ڏيندا هجن، جن جي آڏو ڏانهيو ويو هجي. ان کان اڳ جو مون کي ڪن نامناسب لقبن سان نوازيو وڃي، مان هڪ ڳالهه بلڪل واضح طور تي چوڻ چاهيان ٿو. اها هيءَ ته منهنجي تنقيد جو مقصد تعمير ئي آهي ۽ جيڪڏهن منهنجي لهجي ۾ ڪٿي به ڪا ٿوري گهڻي تلخي جهلڪي ٿي ته اها منهنجي سنڌ سان بي پناهه محبت جي نشاني آهي ۽ اسان جي خود ساختہ اڳواڻن جي نااهليءَ تي مايوسيءَ جو اظهار آهي. مان اهو به يقين ڏيارڻ چاهيان ٿو ته اهي سمورا اڳواڻ منهنجا پيارا دوست آهن ۽ ذاتي حيثيت ۾ مان سندن بي انتها عزت ڪندو آهيان پر ڇاڪاڻ ته مسئلو قومي نوعيت جو آهي ۽ سنڌي قوم هن وقت جنهن پوائتي تي پريشان بيٺي آهي، ان ڪري پهرين ترجيح سنڌ کي ئي ڏي. ياريون دوستاريون پوءِ ٻيون نوابيون، معافي تلافي پوءِ پٽي ٿيندي

جنهن جذبي تحت مون ”پاتال جو پنڌ“ لکيو ان کي سمجھڻ جي ڪوشش ڪئي وڃي، ڇو ته اهو مون اڪيلي جو آواز نه هو هر سنڌي سڄڻ جي دل جو آواز هو. مان اڄ به پنهنجي راءِ تي قائم آهيان ته وقتي پڙڪيءَ مان ڪجهه به نه ورتندو. اڪيلي اڏام ڪوبه پوئو نه ٻاريندي. وقت اهڙو اچي مٿان پيو آهي، جو ضروري ٿي پيو آهي ته اسان سڀ گڏجي منظر نموني سان حالتن جو مقابلو ڪيون. اهي تقريرون ته اسان اڳ به ٻڌيون آهن. اهي مطالبا ته اسان اڳ به ڪري چڪا آهيون. اهي چهره ته اسان اڳ به ڏنا آهن.

نئين ڳالهه ڪهڙي ٿي؟ بلڪه بار بار جي ساڳي رت سبب مسئلن جي اهميت گهٽجي ٿي وڃي. حاڪم/ حڪمران اسان جي ايلازن يا ڌمڪين کان خوفزدہ ٿيڻ بجاءِ هاڻي کلڻ لڳا آهن. کين خبر آهي ته هاڻي وري ٻارهيون مهيني هوبهو ساڳي ڪانفرنس لنڊن ۾ ٿيندي ان ۾ به ساڳيا ماڻهو ساڳئي لهجي ۾ ساڳيون تقريرون ڪندا ۽ ساڳيا ايلاز ۽ ساڳيون ڌمڪيون ڏيندا، ٿيڻو ڪجهه به ناهي. ان ڪري ڪن لاتار ڪري ڇڏجي. جيڪڏهن اسان جا رهنما ذري برابر به سچا ۽ مخلص آهن ته پوءِ کين گهرجي ته هو سنڌي اديبن ۽ دانشورن کان ڊچڻ ڇڏي ڏين. کين اعتماد ۾ وٺڻ ۽ کين ساڻ وٺي هلڻ جا جتن ڪن، کين گهرجي ته هو شاگردن، نوجوانن ۽ صحافين جي اهميت کي محسوس ڪن ۽ پنهنجي تحريڪ جو بنياد کين بنائين. کين اهو به گهرجي ته هو سنڌي ادبي سنگت جي ماضيءَ واري ارڙي ڪردار کي ياد ڪري ادبي سنگت ۽ اهڙين ٻين تنظيمن کي اڳتي آڻين. سنڌي اخبارن توڙي رسالن جو تعاون حاصل ڪن. اهي سڀ ڳالهيون تڏهن ٿينديون جڏهن اسان جا رهنما لک لڪاءِ واري راند ڇڏي پاڻ کي ڇنڊي صاف ڪري پنهنجا سڀ پتا ٿييل تي رکي، نيڪ نيتيءَ سان سنڌ جي بچاءَ ۽ بقا واري جدوجهد شروع ڪندا. پسند ناپسند پنهنجي جاءِ تي آهي. قومي ويڙهاند پنهنجي جاءِ تي سڀ کان اهم ۽ اتم ايجنڊا هئڻ گهرجي.

تازي ٿيل ڪانفرنس جا منتظم هر طرح خوف ۽ بي يقينيءَ جو شڪار پئي لڳا. کين ڊپ هو ته ڪو اسان کان حساب ڪتاب نه گهري وٺي. ڪو اسان کان اسان جي تنظيم جو بنياد نه پڇي وٺي. ڪو اهڙو اگرو سوال نه ڪري وجهي، جنهن جو جواب ڏئي نه سگهون. سڀ کان اهم اهو ته ڪو اسان کان وڌيڪ سمجهدار ۽ مقبول شخص اڳتي نه وڌي اچي، جيڪو اسان جي هڪ هٿيءَ کي ڌڪ رسائي. منهنجي کين مخلصائي گذارش آهي ته اوهان مهرباني ڪري اهي ڊپ ڊاءِ دل مان ڪڍي ڇڏيو. ڪوبه توهان جي جوڙيل تاج محل کي هٿ نه لائيندو. ڪوبه توهان

جي سر تي پھريل سونو تاج نہ لاهيندو. ڪو بہ توهان جو سنگھاسڻ نہ لوڏيندو. سنڌ جا اديب ۽ دانشور سرفروش، سڄا ۽ باھمت انسان آهن. هنن جي محبت غير مشروط آهي. هنن اڳ بہ پاڻ ملھايو آھي ۽ آئيندہ پڻ ڪنھن لوپ ۽ لالچ کان سواءِ سنڌ جي آجپي لاءِ ھر قسم جي قرباني ڏيڻ لاءِ بي چين آهن کين ڪو موقعو تہ ڏيو.

اسان جي تحريڪن جي جان شاگرد اڄڪلھ چڙوڇڙ آهن. کين جدا جدا ڌڻن ۾ ورھائڻ جي ذميداري پڻ اسان جي رهنماڻن تي آهي. اهڙيءَ طرح اسان جي قومي قوت ورھائجي چڪي آهي. اڄ اسان ڪمزور ان ڪري آھيون جو اسان جي نوجوانن وٽ ڪو هڪ مرڪزي نعرو ۽ جهنڊو ناهي. الڳ الڳ نعرا آهن. الڳ الڳ جهنڊا آهن. الڳ الڳ هيرو آهن. کين ٻيھر هڪ هنڌ گڏ ڪرڻ جي جوابداري پڻ انهن ئي اڳواڻن تي آهي، جيڪي بظاھر تہ سنڌ جي وفاداريءَ جي دعويٰ ٿا ڪن، پر ذاتي پسند ناپسند سبب هڪ نعري ۽ هڪ جهنڊي هيٺ گڏ ٿيڻ لاءِ تيار ناهن. اڄ بہ جيڪڏهن ڪو همت ڀريو اڳواڻ فقط ۽ فقط سنڌي شاگردن کي يڪجا ڪري وجهي تہ پوءِ ڪنھن جي مجال ناهي تہ سنڌ سان هٿيون عقوبتون ڪري سگهي. هي جو سنڌين جي راءِ کي ريتي، ڌوڌ ۽ ڌانڌلي ڪري پانومتڻيءَ جي ڪنبي ۾ سنڌ جي حڪمراني ورھائي وئي آهي، اهو بہ ان ڪري ئي ٿيو آهي جو راڄن کي خبر آهي تہ هن قوم جا نوجوان هاڻي ورھائجي چڪا آهن، گڏ ٿي نہ سگھندا. ڪهڙيون بہ جنيون ڪيون، گڏيل جواب ڏئي نہ سگھندا. اها سنڌي رهبرن جي هن اڀاڳي قوم تي سڀ کان وڏي مهرباني ٿيندي تہ هو پنهنجا نظرياتي اختلاف پاڻ تائين محدود رکندي سنڌ جي عظيم تر مفاد ۾ سنڌ جي شاگردن ۽ نوجوانن کي آزاد ڪن تہ هو پنهنجو قومي فرض نڀائي سگھن. سندن اهي بہ لک قرب ٿيندا تہ هو سنڌ جي اديبن ۽ دانشورن تي اعتماد ڪندي، کين قومي جدوجهد ۾ ساڻ وٺي هلن. هڪ مرڪزي نقطي تي گڏ ٿيڻ ۽ اجتماعي تحريڪ شروع ڪن. سنڌي ادبي سنگت جي عهديدارن کي منهنجي ۽ منهنجي ساٿين جي استدعا آهي تہ هو هاڻي هڪ دفعو ٻيھر سنڌ جو وجود بچائڻ لاءِ پنهنجو اصلي ڪردار نڀائڻ لاءِ ميدان ۾ نڪري نروار ٿين. ساڳي گذارش مان سنڌ گريجوئيٽس ايسوسيئيشن جي ڪارڪنن کي پڻ ڪندس. اهي ٻئي ادارا نهايت ئي آزمائيل، پراڻا، تجربڪار ۽ سنڌ جي ڪنڊ ڪڙڇ ۾ دور دور تائين ڦهليل آهن. هو سنڌ جو پاور هائوس آهن. ذهن آهن. ضمير آهن. کين هاڻي وڌيڪ وقت وڃائڻ کان سواءِ متحرڪ ٿيڻ گهرجي. جيڪڏهن فقط اهي بہ ادارا ئي پنهنجو قومي فرض نڀائڻ لاءِ

مناسب قسم جو اعلان ڪندا ته مون کي يقين آهي ته رهبر ۽ رهنما جيڪي هاڻي وڻ وڻ ڪاٺي ٿيا پيا آهن. سي پڻ هڪ هنڌ گڏ ٿيڻ تي مجبور ٿي پوندا. منهنجا پراڻا ساٿي شاهدي ڏيندا ته اڳين تحريڪن ۾ به ايئن ئي ٿيو هو. اديبن ۽ دانشورن جي قيادت ۾ دلير ۽ دلبر نوجوان جڏهن سڀني ساهي ٻاهر نڪتا هئا، تڏهن وڻ وڻ ڪاٺي ليڊر پڻ سندن ساٿ ڏيڻ تي مجبور ٿي پيا هئا. سندن هستي مستي مري وئي هئي. ڪوچرايون وسري ويون هئن. ويڪاڻو مال جي بازار بند ٿي وئي هئي. ڪين خبر هئي ته هاڻي اسان سان اڪين ۾ اڪيون ملائي سوال جواب ڪرڻ وارا نوجوان بيدار ٿي چڪا آهن. هاڻي هڪ دفعو وري ماضيءَ کي موٽائڻو آهي. ڇا اسان ايئن ڪري سگهنداسين؟ ان جو جواب خود نوجوان ئي ڏين ته بهتر ٿيندو.

صدر جو اعلان ۽ پ پ جو رويو

نيٺ ته ٻليءَ کي ٿيلهي کان ٻاهر نڪرڻو هو سو آخرڪار هزارها ماڻهن جي موجودگيءَ ۾ مینار پاڪستان جي سامهون نڪري نروار ٿي. پياري پاڪستان جي صدر محترم ڪمانڊو وردي پاڻي، پنجاب کي خوشخبري ڏيندي اعلان ڪيو ته ٿل پراجيڪٽ هر حال ۾ مڪمل ڪيو ويندو. نه رڳو ايترو بلڪه هن صاحب اهو پڻ ٻڌائي ڇڏيو ته ڪئنال جي ڇهه ڪلوميٽر کوٽائي ٿي چڪي آهي ۽ باقي رهيل کوٽائي به مقرر ڪيل مدي اندر پوري ڪئي ويندي. جنهن کان پوءِ پنجاب جي وڌيڪ 15 لک ايڪڙ زمين آباد ٿي سگهندي اهو اعلان ان حوالي سان وڌيڪ حيرت جهڙو ٿو لڳي ته اڃا ڪجهه ڏهاڙا اڳ تائين صدر صاحب سنڌي سياستدانن ۽ دانشورن کي بار بار يقين پئي ڏياريو ته جيسين ملڪ جا سڀ صوبا ۽ خاص طور سنڌ راضي نه ٿيندو تيسين قومي مفاد ۾ اهڙو ڪوبه قدم نه کنيو ويندو. ايڪنيڪ جي ابھري منظوريءَ خلاف ٿيل مظاھرن ۽ مخالفت جي جواب ۾ سرڪار ماڻي باپ سنڌين جي وات ۾ لالي پاپ وجهندي اها خاطري ڏياري هئي ته پراجيڪٽ جي فيزبلٽي باقاعده طور ٺهرائي ويندي ۽ ان کان پوءِ مروج طريقڪار مطابق، قانوني طريقي سان اهڙيءَ طرح قدم کنيو ويندو جو سنڌين جي دلين ۾ پٽڏا ٿيل غلط فهميون دور ٿي وينديون پر جي غلط فهميون (يا خدشا) اڃا به دور ٿي نه سگهيا، ته پوءِ ان پراجيڪٽ کي مورڳو رد ڪيو ويندو. انهن بيانن جي مٿس به نه سڪي آهي جو دم دلاسن، ڏٽن پوزين، آسرن ۽ اميدن جي قلعي کلي پئي! چوندا آهن ته اُٿندو اها جيڪا ڪوريءَ جي هن ۾ هوندي ٿيندو اهو جيڪو وڏو پاءُ چاهيندو. اسان لک مظاهرا ڪيون، بڪ هڙتالون ڪيون، نعرا هڻون، عالمي ضمير کي آواز ڏيون. پاڪستان جي سلامتيءَ جا واسطا ڏيون. ڊيجاريون، ڌمڪايون، رُسون، ڪاوڙجون، چڙون، پر اسان جو آواز نه اڳ ڪنهن ٻڌو آهي ۽ نه وري آئينده ئي ڪوئي ٻڌندو. سنڌ ويران ٿيڻي آهي، ٿي ئي رهندي مینار پاڪستان تي لکيل قرارداد پاڪستان پل ته مٺهن تڪيندي رهي. رياستن جي

آزادي ۽ خودمختياريءَ متعلق لهراءَ جي تحرير پل ته چٽي ۽ واضح پئي نظر اچي، پر جنهن صوبي جي هٿ ۾ بندوق آهي، اهو پنهنجو ڪم ڏيکاريندو رهندو.

چوڻ وارا چون ٿا ته صدر صاحب جو اهڙي اعلان ڪرڻ جو فني الحال ڪو به ارادو ڪو نه هو پر پنجاب جي پنجن زور آور ناظمن جي ڊٺ آڏو لاچار ٿي پيو. جيڪڏهن پنجاب جا ڪجهه ناظم ملڪي سلامتيءَ کي داءِ تي لڳائي، پئي صوبي جي نڙيءَ تي ننهن ڏئي، پنهنجا نامناسب ۽ خوفناڪ مطالبه منظور ڪرائي سگهن ٿا ته پوءِ حيف آهي سنڌ جي ناظمن تي ۽ سنڌ جي جهونن توڙي نون سياستدانن تي ۽ سنڌ جي دانشورن تي ۽ سنڌ جي اخباري سلطنت جي بي تاج بادشاهن تي، جيڪي حق تي هوندي به سڄي ڳالهه مڃائڻ ته پري رهيو، سڄي ڳالهه سڄيءَ دل سان بيان ڪرڻ کان به ڪيڀائي رهيا آهن. وزير ۽ سيڪريٽري ته ٿيا ويچارا ڪڇي پنڊي سرڪاري پگهاردار ۽ جي حضوري لٿي کان پوءِ ڦاٽڪ وارو به ڪو نه سڃاڻن. ٻيا جيڪي ڏهه سر ڪلهن تي ۽ چاليهه ڪتا چيلهه سان ٻڏي ٿا گهمن، تن ڪهڙو ٻوٽو ٻاريو آهي؟ اهي، جيڪي ڊرائنگ رومن ۾ ويهي، پاڻيءَ جا ڏنگ خالي ڪري سنڌ لاءِ ڏهه ڏهه ڳوڙها هڪ ئي وقت، هڪ ئي اک مان ڳاڙهي ستن آلي ڪري ٿا اٿن، سي ڇا پيا ڪن؟ ۽ اهي، جيڪي قومي سلامتيءَ ۾ ڪوڙو ويساهه ڏيکاري، مرڪز جي سياست جو ڍونگ رچائي، برابري انصاف ۽ عوام جو ناچ ٿا نچن، سي ٻن ٻيڙين ۾ سوار ٿي ڪهڙو پيغام ٿا پهچائين؟

پلو ٿئي پ پ پ جو جنهن سنڌي ماڻهن جي صفن ۾ ٻڙڌڪ مچائي، کين چڙوچڙ ڪري ڪٿان جو به نه ڇڏيو آهي، ڀٽي صاحب مرحوم جي محبت ۾ عام سنڌي پيپلز پارٽيءَ تان به هٿ نٿو کڻي سگهي ۽ نه وري پنهنجي قومي فرض کان غافل ٿي ٿوسگهي.

قور پرست جماعتن لاءِ ته پ پ هڪ پوائنٽو خواب بڻجي وئي آهي. کڻي نٿا سگهن، ان لاءِ جو ماڻهو اڃا به ڀٽي مرحوم جي قبر جا سلامي آهن. سندس پوئين جي ڏاڍاين، وعده خلافين، بداعمالين جي باوجود هنن کي فقط ۽ فقط ڀٽي جي ميار ماري ٿي. بينظير ۽ سندس ساٿاري جن ۾ اڪثريت ڌمالين، دهلرين ۽ اڌاڪري مجهولن جي آهي، پل ته پيا دل ۾ خوش ٿين ته ماڻهو ساڻن محبت ۾ غلطان آهن، پر حقيقت اها آهي ته سنڌ جو ماڻهو ڀٽي جي بيگناهه موت تي اڄ به سوگوار آهي ۽ پنهنجي غيرت، انتقام ۽ اندر جي باهه سبب ڀٽي جي خاندان جو ساٿ ڏئي، قور پرستن جي پورهئي ۽ محنت تي پاڻي پيو ڦيري کيس خبر آهي ته هو پنهنجي پير تي پاڻ ڪهاڙو پيو هڻي، پر دل هٿان مجبور آهي. بي وفائيءَ جو سوچي به نٿو سگهي.

سچ پڇو ته پ پ جنهن اندروني انتشار جو شڪار آهي، جنهن بدنظمي ۽ بداعتماديءَ جي دور مان گذري رهي آهي، جيڪڏهن مرحوم ڀٽي جو چهرو ماڻهن جي آڏو نه ڦرندو هجي ها، ته جيڪر ڪڏهوڪو زير زمين دفن ٿي وڃي ها. ڀلا جيڪا پارٽي ٽڪي جي بيان ڏيڻ لاءِ به پهريون دٻئيءَ تي پڇي، ايلچي تي ڊوڙائي يا فون تي ٿي اجازت وٺي، اها به ڪا پارٽي آهي؟ جيڪا پارٽي پنهنجن وفادار ورڪرن توڙي رهنمائن ۾ اعتماد ۽ اعتبار نٿي رکي ۽ بينظير صاحب جي غير موجودگيءَ ۾ ڪنهن سينيئر عهديدار کي ايترو به اختيار نٿي ڏئي ته هو پنهنجي ذهن ۽ ضمير مطابق ڪاروهنوار هلائي، ان کي ڪهڙو نالو ڏجي؟ جيڪا پارٽي ڪليو ڪلايو ڏينهن ۾ ڏهن رنگ ٿي بدلائي، ڪڏهن جنرل مشرف جي آمد تي پنگڙا وجهي کيس جٽ جٽ ڪار ٿي چوي ڪڏهن کيس ملڪ جو بچائيندڙ ٿي سڏي ڪڏهن گفتگوءَ لاءِ ايلاز ٿي ڪري ڪڏهن مايوس ٿي مخالفت ٿي ڪري ڪڏهن چوي ٿي ته ريفرينڊم ۾ ورڪر حصو نه وٺن، ڪڏهن فرمائي ٿي ته اسان جا ناظر حضرات ڀلي ته وڃي جنرل مشرف جي آجيان ڪن ۽ پوءِ گهر هليا وڃن، ڪڏهن چوي ٿي ته عام اليڪشن جو بائيڪاٽ ڪنداسين، ڪڏهن ٻولي ٿي ته جيڪڏهن اڃا به سرڪار اسان سان ڳالهيون ڪري ته اسان پنهنجي فيصلي تي نظر ثاني ڪرڻ لاءِ تيار آهيون، اهڙيءَ پارٽيءَ:

- (1) پنهنجو اميج پاڻ ٻوڙيو آهي.
- (2) زور آڏن جي دل مان ڊپ ڊاءِ ڪڍي ڇڏيو آهي.
- (3) سنڌ جي قومي ڪاز کي ڪاپاري ڌڪ هنيو آهي.
- (4) سنڌ جي جائز حق گهرندڙن کي ورهائي کين ڪمزور ڪري ڇڏيو آهي.
- (5) آئينده سنڌ جو جيڪو به نقصان ٿيندو ۽ ڇيهو رسندو ان ۾ پي پيءَ جو وڏو هٿ هوندو.

مٿي مون جو ڪجهه لکيو آهي، دردمندي ۽ ڏکائيل دل سان لکيو آهي. اڄ به مون لاءِ پ پ Lesser evil (گهٽ هاجيڪار) جو درجو رکي ٿي. خدا کين سمجهه ڏئي. سنڌين جي وفادارين، محبتن ۽ قربانين جو قدر ڪن. سنڌ سان ٿيندڙ ويڌن تي زبان کولين. اسان جي بقا جي لڙائي لڙن. ڇو ته سندن ڪلهي ڪانڌي وري به اسان ئي ٿينداسين.

سنڌي هجڻ جو ڏوه

سنڌي قوم کي مايوس، بددل ۽ غير متحرڪ ڪرڻ لاءِ گهڻا ئي طبعي، عملي توڙي نفسياتي حربا استعمال ڪيا پيا وڃن. اها سموري سزا آهي ان جاڳرتا جي، جيڪا اسان جي شاگردن، اديبن، دانشورن، سياستدانن ۽ صحافين کانسواءِ عام ماڻهن، ايوب خاني دور کان وٺي اڄ تائين پنهنجي جياپي جي جنگ ۾ وقت بوقت پئي ڏيکاري آهي. اسان کي بدحال ۽ بيحال ڪرڻ لاءِ ماهر ڪاريگرن جيڪي رٿون رٿيون آهن، سي نه رڳو ڪارگر ثابت ٿيون آهن، بلڪه ان کان ڪجهه وڌيڪ اثر ڏيکارڻ لڳيون آهن، جنهن مقصد لاءِ کين جوڙيو ويو آهي. هينئر ته اهو حال آهي، جو اسان نه رڳو ڳالهائڻ ٻولهائڻ، ٻڌڻ سڏڻ ۽ لکڻ پڙهڻ کان ويا آهيون. پر سوچ سمجهه به اسان کان موڪلائيندي پئي وڃي. غربت، پڪ ۽ بيروزگاري هڻي وڃي هنڌ ڪيو آهي. ماڻهو پنهنجي ۾ پورا آهن، سي ڪٿي ٿا قومي بقاءَ جي ڳڻ ڪن؟

شاگردن ۾ ڪا بهي ڪلچر، مارڊاڙ پتاخوري ته اڳ ئي هئي. هاڻي ته مورڳو داخلائون بند ڪري ڌارين کي وجهه ڏئي، تعليمي ادارا ئي ٻين جي حوالي ڪيا ويا آهن. ڪراچيءَ جون يونيورسٽيون گهمي ڏسو. ڪٿي ڪٿي ڪو ايڪٽر ٻيڪٽر سنڌي نظر ايندو. ماحول اهڙو جوياءُ ته لکنو يا الله آباد ۾ ويٺا آهيون. ورتاءُ وڃي جهڙو رويو رڳو دل ۾ دٻي! زمين پيرن هيٺان ته اتي ئي ڪسڪي چڪي آهي. شاگرد توڙي استاد ڌاريا، ڌاري زبان، ڌاريو ڪلچر. رڳو يونيورسٽيون ڇو؟ سنڌيءَ کي ته پرائمريءَ کان وٺي جلاوطني ملي چڪي آهي. سيڪنڊري ته صرف نالي ڪاڻ وڃي بچي آهي. زندهه قوم نلهو هُش تي خوش.

ڪراچيءَ تي ڇو ڏوه ڏيون، ٻين وڏن شهرن ۾ وري ڪهڙا جهنڊا کُٽا پيا آهن؟ روزگار کان سرڪار ته جواب ڏئي ڇڏيو آهي. نجی ڪمپنيون به اسان جون ناهن. ملتي نيشنل ڪمپنين ۾ اڳ ئي ڌارين جا ڌڻ ويٺا آهن. ڪا جاءِ خالي ٿئي مس ٿي ته انٽرويو ۽ ٽيسٽ جو ناٽڪ رچائي، ميٽر گهرائي، پنهنجي ماڻهوءَ کي چونڊي ٻين

کي ڏين ٿا ٿڙها مٽي تي. اجهو هينئر، هي سئون لکندي وقت سڄاڻ سنڌي ليکڪا سلطانہ وقاصيءَ جو فون آيو آهي. سندس فرزند، جيڪو واقعي لائق ۽ قابل نوجوان آهي، تنهن آءٌ سي آءٌ جي ٽيسٽن ۾ سڀ کان وڌيڪ ڪارڪردگي ڏيکاري پاڻ موکيو. کيس چيو ويو ته سڀاڻي توکي آخري انٽرويو ٿي گهرايو ويندو پر سڀاڻي ٿيڻ کان اڳ ئي سندن نيت بدلجي وئي. مٿ مائٽ، سفارشي ۽ قبيلي وارا پهچي ويا. اڄ شام ئي فون ڪري چيائونس ته ”ساري تون ڪو نه چونڊيو آهين.“ نه انٽرويو، نه گفتگو، نه ڪو ڪارڻ، نه سبب، نه گهٽتائي، نه ڪي نوڪوٽا ڪوهجي ڏئي سائين ته دانهن ڪوڪ ڪجي. پر جنهن معاشري ۾ سنڌي هجڻ گار بڻجي پيو هجي، اتي ڪن ٻوسائي، ڪنهن ڪنڊ ۾ پنهنجا لال لڪائڻ تي لاچار ٿي پيا آهيون. اهڙي دڪدائڪ ڳالهه ڪا ٻي؟ پر نه اهو به ان منصوبي جو هڪ حصو آهي، جنهن تحت سنڌي قوم کي پنڊ پھڻ ۾ تبديل ڪيو پيو وڃي. کين احساس ڏياريو پيو وڃي ته توهان ان قابل ئي ناهيو ته توهان کي مناسب ذميداري ڏني وڃي. قابل ته اسان جا ماڻهو آهن، جي رٿائرتيڻ کان پوءِ به ڏهوئي معاوضي تي ٻيهر ۽ ٽيهر ڪانٽريڪٽ تي رکي سگهجن ٿا!

هڪ طرف سنڌي نوجوانن کي روزگار کان جواب، ٻئي طرف سندن حقن تي ڌاڙو ۽ ٽئين طرف سنڌ کي چڙوچڙ ۽ پورا پورا ڪرڻ جا سانباهه. سترهن ديهن تي پنجاب حق ڏيکاريو آهي. ڪالاباغ تان هٿ ڪڍڻ لاءِ هوتيار ناهن. پاڻيءَ جي کوٽ جيئن پوءِ ٿيڻ وڌندي پئي وڃي. شهري حڪومتن پناهگيرن جا خواب ساڀيان ڪري ڏيکاريو. افغان، پنجابي، پٺاڻ، برمي، بنگالي، سري لنڪا، ٿائي، ايراني ۽ ڪيترائي ٻيا جڏا سنڌ ۾ پناهگير ٿي اچن ٿا يا روزگار جي بهاني پهچن ٿا ۽ پوءِ باختيار ٿي ويهي ٿا رهن. نه رڳو ايترو بلڪه مالڪن کان به وڌيڪ مالڪيءَ جو حق جڙائيندي اسان جي سمورن وسيلن تي قابض ٿي، لٽ ڪئي ويهي ٿا رهن. سرڪار سڳوري هونئن ته هر ڳالهه ۾ تڪي تيز ترار آهي، پر هن معاملي ۾ ٿڌي جهڙي برف! لڳي ته ايئن ٿو ته سنڌين جي ماضيءَ وارين تحريڪن کي ڏسندي، سرڪار نامدار آئينده جي پيش بنديءَ طور هٿ وٺي سنڌين جو زور ڀڃڻ لاءِ، زوريءَ پناهگيرن جا ٽولا سنڌ ڏانهن ڌڪيندي ٿي رهي. انڌي پونڊي ۾ خوش، اسان ان ۾ ئي راضي آهيون ته ماڻهن مڃيو آهي ته واقعي اسان مهمان نوازيءَ جا اڳيان پويان رڪارڊ ٽوڙڻ ۾ ماهر آهيون.

علمي ادبي ميدان ۾ جيڪا جڻ اسان سان ٿي رهي آهي، ان متعلق مان اڳ به گهڻو ڪجهه لکي چڪو آهيان پر ورجائيندي ٿڪجان نٿو چو ته پانيان ٿو ته ان

پيڙا جو احساس تمام ٿورن حساس ماڻهن تائين محدود آهي. عام ماڻهن کي ان نفسياتي حربي جي ڏنگ ۽ منجهس اوتيل زهر متعلق پوائتي معلومات بلڪل ڪانهي، گهٽ آهي يا وري کين گمراه ڪيو ويو آهي.

حقيقت هيءَ آهي ته ون يونٽ توڙي ون يونٽ کان پوءِ جي سڀني تحريڪن ۾ نوجوان شاگردن سان گڏوگڏ سنڌي اديبن، دانشورن ۽ صحافين جيڪو مزاحمتي ڪردار ادا ڪيو سو حاڪمن جي دلين ۾ چيت جيان چڀي ويو هو سمجهي ويا ته سنڌي قوم جو پاور هائوس سندس دانشور آهن. اچو ته کين ڏاهيون. انهن کي ختم ڪرڻ کانسواءِ سنڌ جي شهر رڳ تي پير رکي نه سگهنداسين. ان سوچ تحت جيڪي قدم کنيا ويا، تن مان چند هن ريت آهن:

(1) جونيئر ۽ سينيئر جو جهيڙو ڪرائڻ.

(2) ”ون يونٽي اديب“، ”ڪاميل اديب“ ۽ ”ساڻا اديب“ ”جهڙا لقب القاب ڏيڻ ۽ ”شمن گڏين“ هٿان سڄن ۽ هڏڙوڪي ليڪڪن کي بچڙو ۽ رسوا ڪرائڻ.

(3) ادبي ادارن کي تباهه ڪرڻ خاطر سندن گورننگ باڊين توڙي اهم عهدن تي هٿ ٺوڪيا، سفارشي ۽ مدي خارج ماڻهو مقرر ڪرڻ.

(4) سرڪاري تقريبن، سيمينارن ۽ ادبي توڙي سماجي گڏجاڻين ۾ قابل ۽ ڄاتل سڃاتل دانشورن کي نظر انداز ڪري منظور نظر، نقلي ۽ وفاداريون بدلائيندڙ ٻئي نمبر جا دانشور گهرائڻ.

تازو سنڌي ادب جي سڄاڻ شخصيت ۽ خود هڪ حساس شاعر ۽ ليکڪ، هدايت بلوچ جو ڪالمر ڇپيو هو جنهن ۾ هن اسٽينيولي والپرت کي گورنر هائوس ۾ ڏنل آجياڻي جي اکين ڏئي روداد بيان ڪئي هئي ۽ اهو ٻڌائڻ جي ڪوشش ڪئي هئي ته سواءِ چند سنڌي دانشورن جي، ٻئي ڪنهن به ڪراچيءَ ۾ موجود ڄاتل شخصيت کي ان موقعي تي دعوت ڏني نه گهرايو ويو هو. خود هدايت بلوچ به ڪنهن ٻئي ذريعي ساڻن سيمينار ۾ پهتو هو. ان کان اڳ ڪنهن گذريل ڪالمر مان ان ميٽنگ جو ذڪر ڪري چڪو آهيان، جيڪا ٽيلنٽيڊ ڪزن جي صدارت ۾ ٿي گذري هئي ۽ جنهن ۾ چند واقعي مستحق دانشورن کانسواءِ ٻيا وقتو خواتين و حضرات گهرائي، سنڌي ثقافتي مسئلن تي غور ۽ فڪر ڪيو ويو ۽ آئينده لاءِ ڪنهن نمائش وغيره منعقد ڪرڻ جو فيصلو ڪيو ويو. اهڙي قسم جون گڏجاڻيون سرڪار مٿي باپ ڳجهه ڳوهه ۾ پنهنجي پسندیده شخصيتن سان وقت بوقت ڪندي رهندي آهي. علمي، ادبي توڙي ثقافتي ادارن جي قسمت جا فيصلا

پڻ اهڙين گڏجاڻين ۾ چند ”مارنگ“ ويهي ڪندا آهن. نتيجو سڀني جي سامهون آهي. سڀني اهم ادارن جا ڏاجورا نڪري ويا آهن. سنڌي قوم مايوس ٿيندي ٿي وڃي ۽ شايد اها ئي حاڪمن جي ڪاميابي آهي.

ڀارت جي موجوده اره زورائي سبب ننڍي کنڊ جو امن خطري ۾ پئجي ويو آهي. جنگ ٿئي يا نه ٿئي، ماڻهن جي ننڊ ۽ آرام ڦٽي ويو آهي. ٿي سگهي ٿو ته حالتن جي نزاکت تحت حڪومت ايمرجنسي نافذ ڪري ڇڏي. ان حالت ۾ سنڌ سان واسطو رکندڙ اهي مسئلا، جيڪي سنڌين جي مخالفت ۽ مزاحمت سبب في الحال سرد خاني ۾ رکيا ويا آهن، سي ايمرجنسيءَ جي اوٽ ۾ هڪ طرفا طئي ٿيڻ جو خدشو پڻ آهي. ان کانسواءِ پاڻ ۾ ٻيهر اعتماد بحال ڪرڻ ۽ ننڍا وڏا اختلاف نبيرڻ لاءِ منهنجو سڀني معتبر ۽ بااثر سياسي، ادبي ۽ سماجي اڳواڻن کي عرض آهي ته وڌيڪ وقت وڃائڻ بنا هڪ محدود پر بااختيار گڏجاڻي ڪئي وڃي، جنهن ۾ مٿيان بيان ڪيل ۽ ٻيا اهم مسئلا زير غور آندا وڃن. اهڙو انتظام اهي يار ٿي ڪري سگهندا جن جا ڪلها گئل آهن ۽ جيڪي نينهن جو نالو ڳنهن ٿا.

سند جي تباهيءَ جون ذميوار ڌريون

آخر اهي ڪير آهن، جيڪي اسان جي قسمت جا فيصلا پنهنجي مرضيءَ سان ٿا ڪن؟ اهي ڪير آهن، جيڪي اسان جي ڌرتيءَ تي رهندي پاڻ کي ان جو حاڪم سمجهڻ لڳا آهن؟ ۽ اهي ڪير آهن، جيڪي هر طرح سان اسان کي ڇيهو رسائڻ تي سندرو ٻڌيو بيٺا آهن؟ انهن کي ڪنهن جي شه آهي، ڪنهن جي پٺ آهي، ڪنهن جي هُشڪر آهي؟ پراڻي تڏي تي، ٿورائيءَ ۾ هوندي به، آخر هنن جي ايڏي همت ڪيئن ٿي جو هو اسان جي هر ڀلائيءَ جي مخالفت ٿا ڪن ۽ هر اهڃ تي هنبوڇيون ٿا هڻن؟ اسان چئون ڪالاباغ نه ڪڍي ته هنن جي وات ۾ مڱا اسان چئون بهاري ۽ بنگالي نه گهرجن ته هو آڪرا ٿيو اچن. اسان چئون سنڌين کي روزگار ڏيو ته هو پنهنجي لسٽ اڳ ئي تيار ڪيو بيٺا آهن. اسان چئون ڪوڪڙپار نه کوليو ته هو ڪلر ڪلا اسان جي مخالفت ڪن. اسان چئون ضلعا نه ٽوڙيو ته هو شهري حڪومت جو راڳ آلاپين. اسان چئون اسان جي تهذيبي ورثي کي هٿ نه لايو ته هو اتي ناچ گهر کوليو ويٺا آهن. اسان چئون صوبائي خودمختياري ڏيو ته هو اسان کي عليحدگي پسند سڏين.

اسان ڪجهه به چئون، ڪجهه به گهرن، هو دير نه دشمن جيان اسان جي آڏو ديوار بڻجي بيٺا آهن.

بلوچستان ۾ فوجي آپريشن ٿئي ته هو سڄو يا ڪوڙو ٽڙپي اٿن، سنڌ ۾ ڪلور لڳا پيا آهن ته هو خاموش آهن.

ڪشمير ۾ عام راءِ معلوم ڪرائڻ لاءِ نمري جون ڪاءِ، سنڌ ۾ عام راءِ جو نالو وٺڻ به گناه.

فلسطين ۾ اسرائيلي ڌارين جي لاءِ ڌڪار جو اظهار سنڌ ۾ روز نوان ڌاريا آڻڻ لاءِ گهاٽ پيا گهڙجن.

آمريڪا جي عالمي دهشتگرديءَ خلاف احتجاج، سنڌ ۾ زور آوريءَ جو راج. اردو قومي ٻولي، سنڌي گولي ۽ غلام.

اهي آهن ماڻ ۽ ماڻ، جن کي ڪوئي تاراڙيءَ ۾ توري ڪوڙ کي سچ تي ترجيح ڏني پئي وڃي.

پلا ڪير انڪار ڪندو ته سنڌ ۾ سنڌي ڪامورا ٿورائيءَ ۾ ڌاريا گهڻائيءَ ۾ آهن؟ ڪير انڪار ڪندو ته نوڪريون، چاهي سرڪاري هجن يا خانگي، سنڌين جي لاءِ ناهن؟ ڪير انڪار ڪندو ته سنڌ جي وڏي وزير کان وٺي صلاحڪارن تائين، سڀ جا سڀ يرغمال ٿيل آهن؟

ڪير انڪار ڪندو ته سنڌ جي هر مفاد تي ڌاريا منڊيٽرو ڦيريو پيئا آهن؟ ڪير انڪار ڪندو ته وڏن شهرن جا سمورا سنڌي تعليمي ادارا ختم ڪيا ويا آهن؟

ڪير انڪار ڪندو ته سنڌ جي زمين ۽ وسيلا سنڌين جا نه رهيا آهن؟ ڪير انڪار ڪندو ته اسان پنهنجا جائز حق گهرڻ لاءِ ٺٽهڻ اُس ۾ پيرين پيادا، ڏينهن رات ڇيچڙا ٿيندا، روئندا، رڙندا، آهون ۽ دانهون ڪندا، دريدر جلسا جلوس، لانگ مارچ ۽ بڪ هڙتالون ڪندا ٿا وٽون پر ڪو ٻڌڻ سٺڻ وارو ڪونهي؟ ڪير انڪار ڪندو ته اسان جي چونڊيل نمائندن جي ڪيل فيصلن جي نڪو به اهميت ناهي؟ ڪير انڪار ڪندو ته پنهنجي ئي ملڪ ۾ پنهنجيءَ ئي سرزمين تي، اسان پئي، ٽئين يا چوٿين درجي جا به شهري نه رهيا آهيون؟ ۽ اهي جن کي اسان ڌاريا ٿا چئون، جيڪي اسان جي هر خوشيءَ تي شب خون هڻن ٿا، اسان جي هر حق تي غاصب ٿي وينا آهن ۽ اسان جي بنيادي گهرجن جا دشمن ٿي پيا آهن، سي آخر ڪير آهن؟ ڪڏهن سوچيو اٿئون ته ڌاڙيلن جي ان ڌاڙي ۾ ڪير شامل آهن؟ اهي ڪهڙيون ڌريون آهن، جن اسان لاءِ سچ سوا نيزي تي آڻي بيهاريو آهي؟ ڪنهن ڪنهن اسان جي وڏ وڏ ڀرو ۽ ڀريو آهي؟ ڪنهن ڪنهن اسان جي ارمانن جو خون ڪيو آهي؟ ڪنهن ڪنهن اسان لاءِ ڌرتي ٽامون ڪري ڏني آهي؟

ڪڏهن سوچيو اٿئون ته پهرين ڀل ڪنهن کان ٿي؟ ۽ پوءِ غلطيءَ مٿان غلطي ٿيندي وئي ۽ غلبي مٿان غلبو ٿيندو ويو ۽ ڏاڍ مٿان ڏاڍ جي ديوار آڏي وئي ۽ ڪوڙن جي ڪوڙن ۾ اسان قيد ٿيندا وياسين ۽ ظلم جي گهاٽي ۾ پيسا وياسين ۽ اسان جي زبان بند ڪئي وئي ۽ ذهن ڪُنڊ ڪيو ويو ۽ جسم پڙيءَ تي نيلام ٿيندو رهيو.

ڪڏهن سوچيو اٿئون ته بلوچ سردار هوندي به عوام جا رکوالا ڇو آهن ۽ سنڌي رئيس يا پير يا مير يا امير سڏائڻ وارا هر ٻار پنهنجن ماڻهن سان دوکو ڇو ٿا

ڪن؟ ڪڏهن سوچيو اٿئون ته اسان اڳڙيءَ جا گڏا ڇو آهيون، ميٺ جا ماڻهو ڇو آهيون، ٿر جي واري ڇو آهيون؟

ڪڏهن سوچيو اٿئون ته اسان جا رهبر، رهنما ۽ اڳواڻ بزدل، گيدي ۽ وڪاڻل ڇو آهن؟ ڪڏهن سوچيو اٿئون ته جن چڱن مڙسن کي چونڊي اسيمبلي تائين پهچايون ٿا، سي اڪ چنپ پر اسان کي رڻ پر لائي ڌارين جي هنج پر ڇو ويهندا آهن؟ ڪڏهن سوچيو اٿئون ته شهرپر وڻي، بوٽ مان چيڪاٽ ڪڍي، فلڪ سان هلڻ وارا اسان جا معتبر دڙڪي آڏو هراسيل ٻليءَ وانگر ڪنهن ڪنڊ پر ڇو وڃي لڪندا آهن؟

ڪڏهن سوچيو اٿئون ته ماضيءَ جي سڀني قوم پرست اڳواڻن جو اولاد اڄ سنڌ جي سونهن، سڀيتا ۽ سرير جي دلاليءَ تي ڇولهي پيو آهي؟ سنڌ پر رڳو هندستان جا اردو ڳالهائيندڙ ته ڪونه آيا آهن. ڇوڏهن ٻوليون ڳالهائيندڙ هندستاني آيا آهن. پنجابي، چاچي، سرائيڪي ۽ هندڪو آيا آهن. پٺاڻ، افغاني، ايراني، برمي، سيلوني، بنگالي، بهاري آيا آهن. ڪير نه آيو آهي؟ ۽ هاڻي اهي سڀ ڌرتيءَ ڌڪاڻا گڏجي سڏجي، پاڻ پر سازباز ڪري ڌوڪي ۽ دولاب سان هڪ ٿي، وردين جي پاڇي ۾، وڏيرن جي ساٿ سان، پيرن ۽ ميرن جي آشيرواد سان، اسان جونانءَ ۽ نشان متاثر لاءِ آتا آهن.

سنڌ جي وڏي وزير جي زبان ٻڌو لهجو ٻڌو گفتگو ٻڌو ڄڻ ته اسان مان آهي ئي ڪونه. اسيمبليءَ جي اسپيڪر جو رويو ڏسو انداز ڏسو اڪ جي پڪاڻي ڏسو ڄڻ ته آيو ئي يوپيءَ مان آهي. ننڍن وڏن وزيرن ۽ صلاحڪارن جا پرڪار ڏسو بڪ جا چڪ ڏسو پنهنجن سان ارهه زورائي ۽ ڌارين آڏو آه زاري ڏسو.

سنڌ جي تباهيءَ جا ذميدار رڳو ڌاريا نه آهن. وڏا ڌاريا ته اسان جا پنهنجا آهن. پوءِ اهڙن نمڪ حرام غدار ۽ ڪڙم جي ويڙي ڪانئرن کي نوڙ جو پتڪو ڇو نه ٻڌائجي؟ سندن پرڪار پڌرا ڪري کين خوار خراب ڇو نه ڪجي؟ سندن ئي تڪ جي در در تي سندن ڪارنامن جو تفصيل ڇو نه لڳائجي؟ رسوا ڇو نه ڪجي؟ هي جو نوجوان ڌرتيءَ جو سکر کان ڪراچيءَ تائين پٿون پيرن سان، رت ڳاڙيندا، سڙندا ڪامندا، اڇيا ۽ بکيا سنڌ جو جهنڊو کڻي، ماتر ڪندا، ڀتيمن جيان ٻاڏائيندا پنڌ تي پنڌ ماءُ جي ٿڃ ملهائڻ لاءِ نڪري پيا آهن، ڇا تن کي رستي ۾ ڪا هڪ به دانگي هٿ نه آئي آهي؟

چونڊون

سنڌ جاڳي اٿي آهي!

سنڌ اوچتو ئي اوچتو اڳهور نندڻ مان جاڳي اٿي آهي!

سنڌي وڏيرو کونگهرا هٽندي هٽندي اچانڪ چرڪ ڀري جاڳي اٿيو آهي!
 سنڌي سيد، پير، مير ۽ سردار پڻ ندوري نندڻ جي گهيرت مان ٽپو ڏئي اٿي پيا آهن.
 ڏنڊا کونڊا، ڪڪڙ، گُٽا، ڪچريون ۽ ڪمدار حيران ۽ پريشان آهن ته هي
 اوچتو ئي اوچتو پوتارن تي ڪهڙو پوت سوار ٿي ويو آهي جو نسا پتا، ميلا ملاڪڙا،
 سريتون سنگتياڻيون، لسڙوٽ لونڊا سڀ وسري ويا اٿن، رڳو ”سنڌ سنڌ“ ڪندا ٿا
 وتن! اٿندي سنڌ، ويهندي سنڌ، کائيندي سنڌ، پيئندي سنڌ، شرعي ڪم ويل به
 سنڌ، غير شرعي فعل ويل به سنڌ! سنڌين جو درد ٿو جاڳين ته شور ۾ ٻيٽا ٿي ٿا
 وڃن. ”سنڌي سنڌي“ پڪاري ڦٽڪن ٿا، روئن ٿا، ريهون ۽ ريهان ڪري منهن مٿو
 پٽين ٿا. سڙڪ تان ٻڪ ڌوڙ جو ڀري مٿي ۾ وجهي لهر ڪن ٿا. لڳن ليارن ۽ ڪرڻن
 ڪانڊيرن کي پاڪر پائي مارڻي ڳائين ٿا. ڪڪيءَ هائي ڪاري مٿي تي چاڻي، هڪ
 هٿ ۾ سڙيل پلو ٻئي ۾ ڳريل کڳو ۽ چڪ ۾ ڌڀر گُڙي جهلي، نوري نمائيءَ جي
 ڪينجهر تي ڪلاڪن جا ڪلاڪ اڪيون پوري ڏڪر ۽ فڪر ۾ غلطان رهن ٿا.
 هر گهر ۾ سنڌ جو نقشو هر ٽڪڙ تي سنڌي توپي، هر ڪنڌ ۾ سنڌي اجرڪ پيو
 نظر اچي. ماڻهو حيران پريشان آهن. ڇڄ واٽڙي آهي. هر ڪو پيو پڇي ته رئيس
 کي ڇا ٿي ويو آهي؟ مرشد سائينءَ کي شايد خواب ۾ ڏاڏا سائينءَ ڪو اشارو ڏنو
 آهي. سردار صاحب هيري ڪٿي جي اوچتي وفات تي هوش وڃائي ويٺو آهي. مير
 صاحب گلزار ڪڏڙي جي بي وفائيءَ جو ڏک پچائي نه سگهيو آهي. جيترا آهن
 وات، اوتريون آهن ڳالهون. هر ڪو پنهنجي دل جي پڙاس ڪڍي وڃي ٿو پار پوي
 چوندا آهن ته وايائيءَ کي مڙس جو نالو ايندو آهي، پر ڳهندي ناهي. خبر سڀني
 کي آهي، پر سڄي ڪرڻ جي همت ڪنهن ۾ ناهي.

سچ اهو آهي ته سنڌ جاڳي اٿي آهي، انڪري جو اليڪشن اچي مٿان

ڪڙڪي آهي. پيرن، ميرن، رئيسن ۽ سردارن کي سنڌين جو درد ستون ڏئي ٿو اڀري، انڪري جوکين ووتن جي لوڙ آهي جن يا عمر سنڌ ۽ سنڌين جو نالو نه ورتو سي به هاڻي لپتي پيتي خالص سنڌي قوم پرست ٿي پيا آهن. جن جي ليڊري چمڪي ٿي سنڌ سان دوکي، دولاڻ ۽ دغا تي هئي، سي به هاڻي سنڌ جي احساس محروميءَ جو پتو پٽيندي نٿا ٽڪجن، ڏنا وائڻا وڪاڻل اڳواڻ هاڻي سنڌ کي سندس ڪسيل حق موٽائي وٺي ڏيڻ جا وعدا ڪندا ٿا وٽن.

اهڙو ئي هڪڙو ننڍاڪڙو سياستدان، بندرو قد ۽ پخال جهڙو پيٽ گهليندو جڏهن ميرو مڇيءَ جي ڪڇ سري گهر ۾ سندس والد محترم جي وفات جي فاتح ڏيڻ آيو تڏهن گهر ڏئي ششدر رهجي ويا. چيائون: پوتار سائين، بابو سائين ته حال حيات آهي. اهو سامهون ويٺو جتيون ڳنڍي پوتار جون وايون ولڙيون ٿي ويون. هڪو ٻڪو ٿي چيائين: والد نه ته والده گذاري وئي هوندي

چيائون: اها به ڪونه مئي آهي. اڱڻ ۾ ويٺي ٿي رلي سبي.

چيائين: ڪو ته مٿو هوندو؟

چيائون: اسان ڏي ست خير آهن. ها، باقي پاڙي وارن جو گڏه سو هفتو کن ٿيو ته آڦرجي مري ويو آهي.

پوتار شرم ۾ چائيندي چيو: مڙي خير آهي. انهن ڏانهن به وڃيو. گڏه مريات به ته آخرڪار ساهه وارو جانور.

هڪ ٻئي اهڙي ئي قلاباز رهنما سان ڪنهن دعوت ۾ ملاقات ٿي وئي.

چيائين: سنڌ لاءِ جان قربان ڪرڻ جو وقت اچي ويو آهي.

چيم: گذريل اليڪشن ۾ به اوهان ايئن ئي چيو هو.

چيائين: اها اليڪشن ڪوڙي هئي.

چيم: پر توهان ته کٽي ويا هئا.

چيائين: پئسا ڏئي کٽيو هو.

چيم: ڪيئن به هجي، توهان سنڌ لاءِ هڪ لفظ به نه ڳالهايو هو.

چيائين: پئسن کٽايو هو، سنڌين ڪونه کٽايو هو.

هڪ ٽئين اڳواڻ چيو: هن پيري سنڌين کي سندن حق ڏياري ٿي رهنداسين.

ويچارن سان ڏاڍا ظلم ٿيا آهن.

چيم: مثال طور؟

چيائين: مثال توهان ٻڌايو. ليکڪ ۽ اديب توهان آهيو يا مان؟

چيمر: جن کي سنڌ جي مسئلن جي ڄاڻ ناهي، سي اسيمبلي ۾ ڪهڙا ڦاڙها ماريوندا؟

چيائين: حد جي صوبيدار کي تو بدلي ڪرايو هو؟ گلوءَ جي رَن کي تو ڪاري ڪرايو هو؟ رمونءَ جي پڳل ٻانهن تو ورائي ڏني هئي؟ تر جي چورن ڌاڙيلن ۾ رضامن تون پيو هئين؟ ٻڌاءِ، جواب ڏي اهي سنڌ جا مسئلا ناهن ته ڪي منهنجي گهر جا مسئلا آهن؟

چيمر: سنڌ جو وڏي ۾ وڏو مسئلو تون آهين پوتارا!

هو چڙي ويو. رڻندي چيائين: ڏئي ڏئي به هڪڙو ووت تون نه ڏيندين نه؟ ڇڙهه منهنجي آڱوٺي تي. راج وارن لاءِ ته موچڙو ئي ڪافي آهي.

سو حضرات، موچڙي وارا، گهٽين وارا، ڪوڙن دلاسن وارا، ڏٽي، ٺڳ ۽ ٻچاڙا اسان جا پراڻا يار هڪ دفعو ٻيهر ڌرتي ماءُ جي نانءَ تي طوي جون اڪيون پائي، واڳون وارا ڳوڙها ڳاڙي بيانن جا ڪوڙا ڪوٽ اڏي اجهو ڄاڻ ته توهان جي در تي پهتا ڪي پهتا، ڪندا اهو جيڪو اڳي ڪيائون. اليڪشن ڪٿي کان پوءِ نه تنهنجا نه منهنجا، جنهن نوٽ ڏيکاريا، پلاٽ ۽ پرمٽ ڏني يا وزير مشير ڪرڻ جو آسرو ڏنو جتيءَ سوڌا تنهن جي هنج ۾ هوندا. سنڌ پئي سڏڪندي سنڌي پيا ٻاڪاريندا. دريا پيو ڌڌڙ اڏائيندو. سمونڊ پيو سُري ڊفينس اٿارٽين کي جاءِ ڏيندو. زمين پئي ڌارين ۾ ورهائي. ڪالونيون پيون ٺهنديون. ڪالا، نيلا، پيلا باغ پيا اڏيا. بيروزگاريءَ جو پوت پيو ڪونڌر گهندو. بدامنيءَ جو راکاس پيو گهر اجاڙيندو. پر تڏهن اهي سنڌ جي عشق ۾ اوچتو الوٽ ٿيل برساتي ڪنڀڙاڻيون ڳوليون نه لينديون. اهي موسمي ڏيڏر ايئن الوپ ٿي ويندا، جيئن گڏهه جي سر تان سڱ نه سنڌ ياد رهندي نه سنڌي ۽ نه وري سنڌين جا مسئلا. ياد رهندن ته صرف پنهنجو مسئلو ۽ ان مسئلي کي حل ڪرڻ لاءِ هو سنڌ ته ڇا پنهنجو ضمير پڻ ڊاءِ تي لڳائڻ لاءِ تيار ٿي ويندا. ايئن ٿيو آهي، ٿي رهيو آهي ۽ ٿيندو رهندو. اهو ايڪشن ري پلي تيستائين جاري رهندو جيستائين اهي ڪردار اسان جي ”نمائندگيءَ“ جو فرض نڀائيندا رهندا. جيستائين سندن تن تي مڪاريءَ جو اجرڪ ۽ من تي لالچ جي ڪٽ ڇڙهيل رهندي. جيستائين اسان جي اکين تي انڌ جا ڪوپا ۽ ميهجالي ۾ پوکپائيءَ جو ٻُڙ پريل هوندو. وڌيڪ پاڻ مالڪ آهيو.

اجهو در تي ڪڙڪو ٿيو آهي. وڃان ٿو. شايد ڪو ٻيو چتر زبان ۽ چالاڪ ويس ڌاري ووت وٺڻ لاءِ نئون ناٽڪ رچائڻ لاءِ اچي پهتو آهي.

موت جو پروانو

نه سج سوا نيزي تي آيو نه زمين ڦاٽي، نه جبل ڪجهه جي پوئين جيان رئي ٿيا، نه اسرافيل صور ڦوڪي۔ پوءِ به قيامت اچي وئي. چپ چاپ، ماڻ ميث ۾ خاموشيءَ سان، پير پير ۾ پاڻي روز محشر آيو ۽ ڪنهن کي خبر نه پئي! هونئن ته رڻ گجي ها، راڙو ٿئي ها، اپ جي اڱڻ تي ٿاندا ٿڙن ها، ڌرتي سڄي دانهن بڻجي ويهي ها پر ڪجهه به نه ٿيو. ڏسندي ئي ڏسندي وڃڻ ۽ اچڻ وار ڪيو ۽ سنڌ جي سرير مان ساهه ڇڏائي ويو. نه تون رهين، نه مان رهيس. نه اسان سڀ رهياسين. هزارها سالن جي امانت هڪ لحظي ۾ لتجي وئي. عزت ۽ غيرت ۽ شان ۽ شوڪت جا دعويدار تماشو ڏسندا رهيا ۽ ڪجهه نه ڪچيا.

سنڌ اسيمبليءَ، سنڌين جي اسيمبلي، پنهنجي موت جي پرواني تي پاڻ دستخط ڪري ڇڏيا. بنگالي ۽ بهاري سنڌ جا شهري ٿي ويا! هڪ ڪروڙ ڌاريا ملڪ جا مالڪ ٿي پيا. بکين ۽ بيحال ۽ بيروزگار سنڌين جي وات جو گره ڪسڻ لاءِ بس هڪ رٿ ڪافي هئي؟ صدين جي ثقافت ۽ تهذيب ۽ تمدن کي ڦاهيءَ چاڙهڻ لاءِ بس هڪ اشاري جي دير هئي؟ نڌڻڪن ۽ يتيمن ۽ بي سھاري سنڌين کي پنهنجي ئي گهر ۾ غلام بڻائڻ لاءِ بس هڪ مير جعفر ئي ڪوڙ هو؟

ڪنهن نه ڪڇيو ڪنهن نه پڇيو ڪو نه لڇيو سڀ ماڻ، گونگا ۽ ٻوڙا ۽ نابين بڻجي ڪنڌ جهڪائي ماءُ جو موت ڏسندا رهيا. اهي، جن سنڌ سان سڄائيءَ جو وچن ڪيو هو، اهي، جن سرگهوڙن جو وعدو ڏنو هو، اهي جن لطيف کي مرشد مڃيو هو سڀ جا سڀ، ڪوڙا ۽ ڪانڌر ۽ لويي ۽ ٺوڳي، وقت پئي چند سڪن خاطري کن پل جي ڪرسيءَ خاطري ڏينهن اڌ جي ڏاڏر خاطر، سڀ وڙوساري بي وڙا ٿي دشمن جي ها ۾ ها ملائي پنهنجي ايندڙ نسلن کي جهنم جي آگ ۾ هميشه هميشه لاءِ اچلي آيا.

اسان اقليت ۾ بدلجي وياسين. اسان سدائين لاءِ غلام ٿي وياسين. اسان هاڻي ڪڏهن به پاڻ کي سنڌ جو وارث سڏائي نه سگهنداسين. سنڌ جا وارث ۽ مالڪ ۽ ڌڻي هاڻي اهي آهن جن کي سر ڇپائڻ لاءِ اسان پنهنجو گهر ڏنو. جن جو

بکيو پيٽ ڀرڻ لاءِ اسان پنهنجو گهر ڏنو جن جو انگ ڍڪڻ لاءِ اسان پنهنجي تن جو اوچڻ ڏنو. سنڌ هائي انهن جي ٿي وئي جيڪي ڪلهه تائين بي گهر دريدر ۽ پينار هئا ۽ پناهه جي بيڪ گهرندا هئا ۽ سر جي سلامتيءَ لاءِ سقو سلام ڪندا هئا ۽ پاڻي پاڻي جو ڪوڙو نعرو هڻي اسان جي پاڇي پويان ڊوڙندا هئا.

پر انهن کي ڇو چئجي؟ اهي ڪي اسان جا مائٽ ڪي مٽ؟ انهن کي ڇو ڪهڪاءُ ايندو؟ ڇو قياس پوندو؟ ڪهڙي غيرت، ڪهڙو شرم ايندو؟ ڏوهه ته اسان جن پنهنجن جو آهي. اهي ابن الوقت سنڌ سان ڏکئي وقت ۾ غداري ڪري ويا. اهڙو پنيءَ ۾ خنجر هنيائون جو سنڌ بيهڙ ڪنڌ ڪٽڻ جي لائق نه رهندي اهڙو دوکو ڪيائون، جيڪو تواريخ ۾ مثال طور دهرائبو رهيو. اهڙو ڌڪ هنيائون، جيڪو سنڌي قوم کي هميشه لاءِ غلاميءَ جي زنجيرن ۾ جڪڙي ويو.

اسان جي شڪايت نه اير اير اي سان آهي، نه متحده سان، نه وري پنجابي، پٺاڻ ۽ بلوچن جي سنڌ مان چونڊيل ميمبرن سان. هنن پنهنجي ضمير ۽ خمير موجب ڪم ڪيو. هنن کي ايئن ئي ڪرڻ گهربو هو مفت جو مال هٿ اچي ته ڪير ٿو ڇڏي؟ سو به اهڙيءَ قوم جو جنهن کي نه ابو نه امڙ جنهن جا نوجوان ڪيبل، هيروئن ۽ هوٽلن جي مستيءَ ۾ مست آهن. جنهن جا اديب ۽ دانشور غالبيچي جا توڻجي بڻجي رهجي ويا آهن. جنهن جا صحافي مالڪن جي اشارن تي جهمريون هڻي هڻي پيا آهن ۽ مالڪ هر نئين سرڪار جي آڏو گوڏن پير سجدن ۾ اونڌا آهن. جنهن جا سياستدان شتر بي مهار وانگر بنا ڪنهن Vision ۽ بنا ڪنهن Direction جي اجائي دڙڪي دهمان ۾ پورا آهن.

سنڌ کي گذر کائي ويا. ڌڪ رڳوان ڳالهه جو آهي ته اهو سڀ ڪجهه اسان جي زندگيءَ ۾ ٿيو. ڪو هيومن، ڪو هوشو ڪو دولهه دريا خان پٽا نه ٿيو جيڪو سر تريءَ تي رکي ڌرتيءَ جي لڄ بچائي ها. جي ٿيو ته ٿوڳ ۽ چنيسر پٽا ٿيو. سڀ سنڌيا پاسيرا ٿي بيهي رهيا. رهيا ته اهي رهيا جيڪي ڪمزور عورتن کي گولين مان ڪڍي ڪاريءَ جو ناٽڪ رچائي هنبوچيون هڻندا آهن. اڄ جيڪل ماءُ کي ڪاري ڪري لاش لوڙهي آيا. سنڌ جو چيف منسٽر هجي يا ايوب ڪهڙي جي ڌيءَ، سورهيه بادشاهه جو پوٽو هجي يا نوجوان اڀرندڙ امتياز سڀ جا سڀ سنڌين کي ڏتا ڏيندا رهيا. سڀ جا سڀ سنڌين جي ويرين سان ٻٽ ٿي بيهي رهيا، نه ڪچيا نه پچيا، منهن ۾ مڱ وجهي ويهي رهيا. ڪالاباغ خلاف اسٽينڊ جي دعويٰ ڪندڙ سهي جي ڪل پاڻي ڪنڊن پاسن ۾ پڙ ڳوليندا رهيا. ان ئي بزدل ۽ گيدي ٽولي پنهنجي ڌرتيءَ جو سودو ڪيو.

جنهن چيو ”مون ۾ ڄام صادق جو روح اچي ويو آهي،“ ان جي اندران چنيسر جو روح نڪتو ڄام ته مڙس ماڻهو هو جو ڪجهه ڪيائين، جڏهن به ڪيائين، سڀڪجهه ڪيائين، پر گهٽ ۾ گهٽ ههڙي ڪار نه ڪيائين. ۽ هو جيڪي لغاري ۽ پنهور ۽ جوڻيجا ۽ جتوئي ۽ سيد ۽ انڙ ۽ ٻيا، جيڪي جيجل جي جنازي جا ڪانڌي ٿيا ۽ دشمنن جي ٽولي سان ڪلهو ڪلهي ۾ ملائي بيهي رهيا، تن جو ڪهڙو موقف آهي؟ ذرا اسان به ته ٻڌون، اسان کي به خبر پوي ته آخر ڪهڙيءَ لالچ ۽ ڪهڙي لوپ تي هنن اهو ڪڏو ڪم ڪيو آهي.

۽ ها، اهي قوم پرست، جيڪي جلسن جلوسن ۽ بڪ هڙتالن جي سياست ڪن ٿا ۽ اهي جيڪي پنهنجن بنگلن ۾ ويهي فقط بيان جاري ڪندا آهن ۽ اهي جيڪي سيد جا وارث آهن ۽ اهي جيڪي ٽن رنگن واري لغڙ جي چرخيءَ سنڀالڻ لاءِ هميشه آتا هوندا آهن، سي هاڻي ڪهڙو نئون ناٽڪ ڪندا؟ ڪجهه نه ٿيندو. ڪجهه به نه ٿيندو جيڪي ٿيڻو هو سو ٿي ويو. پاڻيءَ کان وٺي ناڻي تائين ۽ ناڻي کان وٺي بنگالين، بهارين ۽ ٻين قومن جي بحاليءَ تائين پنجاب جا ترڪتال ۽ نون سنڌي پاڻن جا ڏٽا هاڻي ڪلي ظاهر ٿي پيا آهن. هنن کي زمين گهري هئي، سا ڪنهن نه ڪنهن طرح اسان کي مٿي ۾ پئنجو وجهي، ٿٻائي ويا. هنن کي پنهنجي ٻولي رائج ڪرڻي هئي، سا هو ڏنڊي جي زور تي ڪرائي ويا. هنن کي حڪومت پنهنجي هٿ وس ڪرڻي هئي، سا هو زور آور قوتن سان ٺاه ڪري ڪري ويا. هنن کي اسان سان جڻ ڪري پنهنجي ئي وطن ۾ بي وطن ڪرڻو هو سو هو اسان جي بکين نمائندن کي هڏيءَ ٽڪر ڏيکاري ڪري ويا.

سنڌ غلام ٿي چڪي، سنڌي سنڌ اندر ڌاريا ٿي چڪا. اسان سان عظيم ويساهه گهاتي ٿي چڪي. هاڻي جنهن کي جيڪو وٺي سو چوي جيڪو وٺي سو ڪري ڪجهه نه ٿيندو. ڪجهه به نه ٿيندو. ڳچيءَ ۾ پيپل ڳٽ لهڻو ناهي. اسان کي غرق ٿيڻو هو ٿي چڪاسين. هاڻي پل ته ڪو ڇا به چوي قيامت اچڻي هئي، اچي وئي. هن کان پوءِ بي ڪا به قيامت نه ايندي اهو ئي سنڌ جو پاڳ هو. اهو ئي سنڌ جو ماڳ هو ۽ اهو پاڳ ۽ ماڳ ان ڏينهن لکيو ويو جڏهن پير الاهي بخش گلن جا هار ڪٽي ريلوي اسٽيشن تي ڌارين جي آجيان ڪئي هئي ۽ جي ايم سيد هاڻيءَ کي هندستان ڏيکاريو هو ۽ ايوب ڪهڙي ۽ راشديءَ ون يونٽ ٺهرايو هو. بنگالين ۽ بهارين جو ٺهراءُ هڪ ڏينهن ۾ پاس نه ٿيو آهي. سالن جو سفر طئي ڪري آيو آهي ۽ ان سفر ۾ قدم قدم تي بي وفائي ۽ دوڪي ۽ غداريءَ جا چار وچايل آهن ۽ لوسي ۽ لويي ۽ ٺڳي ۽ گيدي سنڌي اڳواڻ انهن چارن جي رکوالي ڪندا رهيا آهن.

سنڌ جي اداس نسل جو نوحو

سوريءَ سڏ ٿيو ڪا هلندي جيڏيون؟

وڃڻ تن پيو نالو نينهن ڳنهن جي؟

اڄوڪو ڪالمر انهن لاءِ آهي، جي نالو نينهن ڳنهن ٿا. جن جي دل ۾ سنڌ ڌڙڪي ٿي. جن جي نس نس، وار وار ساھ پساھ ۾ جيڃل جي جهوري لڳل آهي. جيڪي عاشق عزازيل آهن ۽ ڪلالن جي ڪاتن ۾ ڊڄندا ناهن ۽ پتنگن جيان پڇڻ جو پھ ڪري مڃ مٿان مڙندا آهن.

اڄوڪو ڪالمر سنڌين، سڪڻن ۽ سڪڻن جي لاءِ ناهي. لوسي لپائي، ڪوڙا ڪپتيا، ٿرڻا ٿڙهائي، شوقين ۽ شويان هن ست کان اڳتي نه وڌن جو ان کان اڳتي ماءُ جي ٿيڻ جو فرض شروع ٿيندو ۽ گيدي ۽ گامڙيا ايڏو وڏو قرض لاهي نه سگهندا. واٽڙا وڏيرا، ڪوٺن ۽ ڪوٺين جا رسييا ڪن ٻوسائي پاسو ڪري پيهن جو سچ جو تاءُ سهي نه سگهندا. چالاڪ، چالباز ۽ چلتا پرزا هڪدم صفحو پلتي ايشوريا راءِ جي تازي عشق جي ماجرا پڙهن ۽ مڃري جا خفتي ميران جي مٿخاني تي ٿيندڙ مار ڌاڙ مان لطف اندوز ٿين يا قومي خزاني جي لبريز ڪنارن مان ڪير ۽ ماڪيءَ جي وهندڙ ندين کي حيرت مان ڏسن، يا دنيا جي سڀ کان انوکي جمهوريت جي تيزيءَ سان وڌندڙ ڌول جو نظارو ڪن يا ٿر ۾ ايندڙ اوچتي انقلاب جا سونهري خواب ڏسن، يا ڪالاباغ کان پوءِ سنڌ جي پلٽجندڙ ڪايا جا سايا پسڻ، يا ڪارن ۽ ڪارين جي بي جان جسمن ۾ حسن جي ڪا رهيل رمق ڳولين، يا ڪنهن ڪنواري ناريءَ سان ستن چئن جي ڪيل زوريءَ متعلق سوچي گگ ڳاڙين.

هن کان پوءِ سر ٿرين جي سرحد شروع ٿيندي دل وارن جو ديس لتبو. ڪانڌن جي ڪربلا ايندي لطيف جي وارين ۽ بيتن ۽ ڏوهيڙن تي اڪريل آيتون اجاگر ٿينديون. اهو درد اها پيڙا، اهو ماتر ڪو سهي سگهي ته مون سان گڏ اڳتي وڌي نه ته آسرن، دلاسن، ڏٺن ۽ پوڙين جي رڃ ۾ اتي ئي بيهي رهي.

هزارين نه سوين نه فقط چنڊ، چار اٺ، ڏهه اهڙا سڄاڻ گهرجن، جي منهنجي ڳالهه سمجهي سگهن. منهنجي اک ۾ اٽڪيل ڳوڙهي ۾ پنهنجو عڪس ڏسي سگهن. جن جا لڱ لوهي نه سهي ۾ سندن سوچ ۾ بارود پريل هجي. جن جي لونءَ

لونءَ ۾ لطيف جو ديرو هجي. جن جي سانت ۾ سياڻي جو سوڀرو هجي. ٻيو ڪجهه به نه صرف ايترو چوڻ ٿو چاهيان ته بلوچن جي جاري تاريخ جو فقط هڪ پنو ڦاڙي تعميد ڪري ڳچيءَ ۾ پائي ڇڏيو. حقن جي ويڙهاند ۾ نوجوان بالاچ جي تصويراڪين آڏو رکيا؛ نوجوان اختر مينگل جي ماڻيڻي ۽ پروڦار چهري پويان ڪروڙ جي ڪٽار ڏسوا.

ڇا توهان مان ڪنهن پوڙهو مولانا پاشاني ڏٺو هو؟ جي نه ته مان ٿو توهان کي ٻڌايان ته هو ڇا هو. چوڪڙين واري گوڏ، ڪدر جو چولو مٿي تي تيلين واري ٿوپي ۽ پيرن ۾ ڇڳل ڇيل، پر ها، هٿ ۾ هڪ سگهاري لٺ به هئس. ٻيو ڪجهه نه ڪندو هو صرف ان نمائندي جي گهر جو گهيريءَ ڪندو هو جيڪو ووت وٺڻ کان پوءِ پنهنجن ماڻهن جي سار نه لهندو هو.

نيلسن منڊيلا، هوڇي منهن، ولسا ۽ بوس جي حياتيءَ کي ڇاڇي ڏسو ۽ پوءِ ٻڌايو ته اسان جي ”انقلابين“ ۾ انهن جا ڪهڙا ۽ ڪيترا گڻ موجود آهن. پنجاه سالن کان اسان جا سياسي طوطا هڪ ئي جملو دهرائيندا ٿا اچن ”نه ته اسان تحريڪ هلائينداسين“ رڪارڊ ۾ گهاري پئجي وئي آهي ۽ هاڻي پري کان هڪ ئي آواز ٻيو ٿو ڪنن ۾ وڃي ”هلائينداسين..... هلائينداسين... هلائينداسين.....“

جنح پور نه ٺهيو ته ڇا ٿيو؟ ڪو ٻيو نالو رکندا، ڪراچي ته وئي. سنڌ کي سنڌ ئي چون، پر اها سنڌ ڪنهنجي؟ تنهنجي يا منهنجي يا اسان جي ايندڙ پيڙهين جي؟ ورثي ۾ ڇا ڇڏي وينداسين ايندڙ نسل جي لاءِ؟ ذلت، ظلم يا زنجيرون؟ ۽ ان جو ذميدار ڪير آهي؟ وڏيرو سياستدان يا ڪامور يا تون ۽ مان يا اسان سڀ؟ هر ڪو هڪ ٻئي کان ٿوپچي، ”هاڻي ڇا ڪجي؟“

جواب سڀني وٽ آهي، پر منجهن ڪو هوشو ڪو هيومن، ڪو دودو ڪو دريا خان ڪونهي، ٺلهه ٺڳ آهن، واٽريا، بڪ بڪيا ۽ نعره بياز.

ڇا واقعي اهي ڪجهه نٿا ڪري سگهن؟ ڇا واقعي هو بيوس آهن؟ ڇا واقعي سندن رڪارڊ گسي ويو آهي؟ جي ايئن ناهي، ته پوءِ اسان ۾ ڪو پاشاني، ڪو بالاچ ڇو ناهي؟ اسان وڏيرن، سردارن، پيرن ۽ ميرن تي لعنتاڻو لايو پيٽا آهيون، پر بلوچن جا وڏيرا ۽ سردار ۽ پير ۽ مير ڇو نٿا وڪامن؟ ايئن به ناهي ته سندن عوام سنڌين کان وڌيڪ سجاڳ آهي. ايئن به ناهي ته هو تور هٿان مجبور آهن. ايئن به ناهي ته کين ڪرسي پياري ناهي. ايئن به ناهي ته کين لالچون، آڇون ۽ آسرا نه ملندا هوندا. پوءِ آخر اها ڪهڙي شيءِ آهي، جيڪا کين پنهنجن حقن لاءِ آواز بلند ڪرڻ تي مجبور ٿي ڪري؟ ۽ اها ڪهڙي شيءِ آهي جيڪا اسان جي وڏيرن ۽ سردارن ۽ پيرن ۽ ميرن کي هميشه پنهنجن ماڻهن، پنهنجي ملڪ، سندن ٻولي، ثقافت ۽ ٻين حقن جي لتاڙ وڪري ۽ ڪلم ڪلا خلاف ورزيءَ تي اڪسائي ٿي؟ ڇا

ڪڏهن پنجاب اسيمبليءَ پنهنجي صوبي جي مفاد خلاف ڪا رٿ بحال ڪئي آهي؟ ڇا پنجاب جي ڪنهن نمائندي وزير يا صلاحڪار پنهنجي تڪ صوبي يا ماڻهن جي مفادن خلاف ڪو بيان ڏنو آهي؟ ڇا سرحد ايئن ڪيو آهي؟ جي جواب ناڪاري آهي، ته پوءِ سنڌ سان اهڙو ناحق ڇو آهي؟ اها ڪهڙي ڳالهه آهي جو اسان لاءِ هر روز هڪ نئين ڪڏ ڪوئي ٿي وڃي ۽ اسان جا چونڊيل نمائندا يا ته اهڙي جبر تي خاموش رهن ٿا يا وري ڌارين سان ڌرتيجي پنهنجي پير تي پاڻ ڪهاڙو هڻن ٿا؟ ان ۾ ڪو شڪ ناهي ته ڌارين جي لوءِ سنڌ ۾ آڻڻ ڪين آباد ڪرڻ ۽ ڪين پنهنجي ڌاڙهي هٿ ۾ ڏيڻ جهڙو ڪمال اسان پاڻ ئي ڪيو آهي. هاڻي انهن کان شڪايت ڪرڻ اجائي آهي. ان ۾ به ڪو شڪ ناهي ته ڀٽي صاحب جي محبت ۾ گرفتار سنڌين سنڌ جي ڪوڙين توڙي سچين قوم پرست جماعتن کي اڄ تائين اُڀرڻ نه ڏنو آهي. اهو به سچ آهي ته پ پ جي غلط فيصلن سبب نه رڳو هو پاڻ سياسي طور لوڙي رهيا آهن پر پاڻ سان گڏ پنهنجن وفادار سنڌين کي به ٻوڙي رهيا آهن. اهو به سچ آهي ته سنڌين جا چونڊيل نمائندا، اليڪشن ڪٽڻ کان پوءِ پنهنجي پاڻ تي Price Tag لڳائي، پري بازار ۾ وڪامڻ لاءِ وڌي بي حياتيءَ سان ايئن ٿا بيهي رهن، جيئن دڪان جي شوڪيس ۾ لتا ڪپڙا پهريل پلاسٽڪ جا بت بيهاريا ويندا آهن.

ايڏيون وڏيون بي وفايون سنڌ جي نوجوان نسل کي مايوس ڪرڻ لاءِ ڪافي آهن. هو هر اميد لاهي يا ته پنهنجي زندگيءَ جي جوت اجهائي رهيا آهن يا موت جهڙي پيانڪ زندگي گذاري رهيا آهن. مان اڄ انهن ئي اداس ۽ مايوس نوجوانن جي دلين جو درد کڻي سنڌ جي ساڃهه وندن جي جهوليءَ ۾ پلتيان ٿو ۽ ڪانئن صرف ايترو پڇان ٿو ته اي دوست، هنن ٻن لاشن مان تون ڪنهن جي چونڊ ڪندي؟ پنهنجي نوجوان بيروزگار وياڪل، ويڳاڻي ڀاءُ، ڀائٽي، پٽ يا پاڙيسريءَ جي، يا وڪامجندڙ وڏيري، سردار پير ۽ مير جي ڪوڙي انا، لوپ، لالچ ۽ اڻ ڪٽ هٻڳ جي؟ ۽ جي توکي پنهنجو ايندڙ نسل ۽ ثقافت ۽ ٻولي پياري آهي ته پوءِ تون ٻيو ڪجهه به نه ڪر. نه وڙهه، نه مار نه جلسا، نه جلوس، نه نعرا، نه بڪ هڙتال، ڪجهه به نه ڪر! صرف ايترو ڪر جو پنهنجي بي وفا، بي مروت، بي حيا ڦرڻي گهرڻي نمائندي جي گهر ٻاهران پنهنجي نوجوان بيروزگار وياڪل، ويڳاڻي ڀاءُ، ڀائٽي، پٽ يا پاڙيسريءَ جو پوين پساهن ۽ آخري هڏڪين وارو نبل، ناتوان ۽ جهرندڙ جسر کڻي ڌرتو هڻي ويهي ره ۽ جڏهن پٽ ورائي ڏسندين ته حيران ٿي ويندين جو توکي پاڻ جهڙن پچرندڙ ماڻهن جو هڪ وڏو انبوھ پاڻ سان گڏ ويٺل نظر ايندو ۽ انهن مان هر هڪ جي هٿ ۾ ڪارو تئو هوندو.

نڌڪا گهوڙا، غيياڻا سوار

ڪمزور ماڻهوءَ تي هر ڪنهن جي سڌ هوندي آهي. ڪمزور قومن جو به ساڳيو ئي حال آهي. آيو ويو پيو ساڻن چيڙچاڙ ڪندو. سندن حق ڦٽائيندو. وڙهسان وڙهسان ڪندو. حالتن هاڻي اسان کي آڻي حقيقتن جي ڪتھڙي ۾ بيهاريو آهي، جتي چاهيون نه چاهيون، مڃڻو ئي پوندو ته اسان هڪ ڪمزور قوم آهيون. چوڻ سان ڇا ٿو ٿئي؟ لک چئون ته اسان دودا دلير آهيون، پر سچائي پڌري پت پئي آهي. پنهنجن ۽ پراون هڻي اسان جون جناخون ڪڍي ڇڏيون آهن، ڌارين جو ڏوهه گهٽ، پنهنجن جي غداري وڌيڪ. ڌارين تي ميار ناهي. انهن جا پنهنجا مفاد آهن. پنهنجن جي بي حياتيءَ ۽ بي غيرتيءَ ابن الوقتيءَ پيرن هيٺان زمين چڪي ورتي آهي. اڳ به چار نالا لعنتين جا هوندا هئا جن تي پيا تبرا پوندا هئا. هاڻي ڪم ڳاڻا تي کان چڙهي ويو آهي. وڌيڪ خطرناڪ ته اهي آهن جيڪي ٻاهران ٻاهران وڏا قوم پرست ۽ سنڌين جا هڏوڪي هڻڻ جا دعويدار آهن پر اندران ئي اندران ٽڪي جي معمولي ڪرسيءَ خاطر ڪوبه ڪراحت جهڙو ڪم ڪرڻ کان ڪونه ڪيائيندا.

پنجاب جيڪو وڏي پاءُ هڻڻ جو دعويدار آهي ۽ جنهنجا ارادا پهرئين ڏينهن کان ڳجهه ڪونه هئا، سو هاڻي کليءَ طرح سنڌ کي نيست ۽ نابود ڪرڻ لاءِ ميدان ۾ ڪاهي آيو آهي. هونئن ته سنڌين پنهنجي گهر کي پاڻ ئي ڪنڊن جي سيج بنائڻ ۾ وسان ڪونه گهٽايو آهي. هر قسم جي ماڻهن کي پنهنجي اڱڻ ۾ آباد ڪري هنن پنهنجي پير تي پاڻ ئي ڪهاڙو هنيو ۽ ان مٿان ستم اهو ڪيو جو اسان مان ڪن ڪين پنهنجو سڄڻ سمجهي، انهن کي پنهنجي حقن جي جدوجهد ۾ شامل ڪيو. سواءِ چند باضمير دانشورن جي، جيڪي خود تعداد ۾ اتي ۾ لوڻ برابر به ناهن، ٻئي ڪنهن به ڌارئي سواءِ ڌڻن ڏيڻ ۽ وقت تي ڌڪ ڪڍڻ جي ٻيو ڪجهه نه ڪيو. ڪرڻ به نه گهرجي. هر ڪو ماڻهو سياري جي سوڙ پاڻ ڏانهن ڇڪيندو. اهي فقط اسان ئي آهيون، جيڪي ٻين جي غم ۾ لوڻ پاڻي ٿيندا ٿا وڃون. اڳ هڪ طرفو حملو ٿيندو هو. ٻوليءَ جو معاملو ون يونٽ جو مسئلو

ڪراچيءَ جو مامرو اهي سڀ ڌار ڌار وقتن تي اٿاريا ۽ اڀاريا ويا. اسان جون تحريڪون ان ڪري ڪامياب ويون جو اسان کي نه صرف وقت ملي ويو بلڪ هڪ اڪيلي مسئلي تي هڪ ئي وقت ڌيان ڏيڻ سولو هو هاڻي ايئن ناهي. هڪ ئي وقت چئني پاسن کان، بچ ڪري اسان جون طاقتون ۽ حوصلا ورهايا ٿا وڃن. ڪلهه تائين اسان جي نون سنڌين پنجاب کي غاصب پئي سڏيو. اڄ لويي ۽ ٺوڳي پاڻ ۾ ٺهي ويا آهن ۽ پنهجي جي بندوقن جو منهن اسان ڏانهن آهي. سنڌ جي 39 وزيرن ۽ صلاحڪارن مان صرف 11 سنڌي آهن. وڏي وزير ۽ سندس ڪابينا جي سنڌي ميمبرن جا ٽيٽ ساريا پيا آهن. بربل وانگر چچي تي ويهڻ لاءِ رڳو سڀنيءَ جي ضرورت آهي. اجهو باقي ٿورن ڏينهن جي ڳالهه آهي. شوڪت عزيز کي ٿر مان چونڊجڻ ڏيو اسان جا سڀ وزير امير ڪالاباغ سميت هر شيءِ چانديءَ جي پليٽ تي رکي وڃي حاڪمن جي حضور ۾ پيش ڪري ايندا. سنڌ جو سودو هاڻي اسان جي ڪريل نمائندن بجاءِ پيا ڪندا چو ته انهن جي اڪثريت آهي ۽ اڪثريت کي سوديبيازي ڪرڻ جو حق آهي. اسان هر راند وڃائي ويهي رهيا آهيون. اڃا گذريل هفتي جي ڳالهه آهي ته سنڌ جي وڏي وزير فاطمه ثريا بجيا کي پنهنجو صلاحڪار مقرر ڪيو آهي. هيءُ ان ماڻهوءَ جي ڳالهه آهي جيڪو سنڌ ۽ سنڌين جي حقن لاءِ وڙهڻ جي ڳالهه ڪندو رهندو آهي. ڇا سنڌ اندر ڪو به اهڙو هڪڙو ليکڪ يا دانشور باقي نه رهيو آهي، جيڪو سنڌ جي لائق فائق چيف منسٽر جي صلاحڪاريءَ جو اهل هجي؟ ڇا واقعي هاڻي اسان سنڌين جو سنڌ تي ڪو حق باقي نه رهيو آهي؟ هن زمين ٽڪري تي اسان ڪمزور وارثن کانسواءِ هر آئي وئي جي مالڪي ٿيندي پئي وڃي. هر گرو گنجو پوءِ چاهي اهو پنجاب هجي يا سرحد يا بلوچستان يا هندستان جو هجي، اسان جي زمين، اسان جي وسيلن، اسان جي روزگار جو مالڪ بڻجي چڪو آهي. صرف اسان کي ئي ڪو حق ناهي.

اهڙين حالتن ۾ اسان لاءِ صرف ٻه رستا بچن ٿا. هڪ اهو ته ابن ڏاڏن وانگر رضا تي راضي رهي، هر ڪم قلندر تي ڇڏي سوڙ پائي سمهي رهون. جنهن کي جيڪي وٺي سو ڪري سنڌ صوفين جي سرزمين آهي، اهي پاڻهي سندس حفاظت ڪندا! ٻيو هيءُ ته اسان پنهنجي وارثيءَ جو حق جتائيندي اهو سڀ ڪجهه موٽائي وٺون جيڪو گذريل 57 سالن ۾ اسان کان طرح طرح جي حيلن بهانن سان ڪسيو ويو آهي.

جيڪڏهن رلي پائي لپيٽڻ جو فيصلو آهي ته پوءِ توهان کي مبارڪ هجي، ڇو ته اهو ڪم اسان ورهاڱي کان وٺي ڪندا پيا اچون. وڌيڪ ڪجهه به ڪرڻ جي ضرورت ناهي پر جي حقن لاءِ ويڙهاند جو فيصلو آهي ته پوءِ اچو ته ان فيصلي ۾ ڇپيل تفصيلن تي غور وڃار ڪيون.

ڪالاباغ ڊيم مرده باد، ٿل ڪئنال مرده باد، پنجابي سامراج مرده باد! اهو سڀ ڪجهه پنهنجيءَ جاءِ تي، پر ڇا واقعي اسان جي مرده باد چوڻ سان يا اسان جي تنگن ٻانهن پيڇڻ جي ڌڙڪي سان يا اسان جي بڪ هڙتالن، ايجيٽيشن ۽ لانگ مارچ سان هو ڊڄي پڄي ويندا ۽ سنڌ ساڳي پراڻي حالت ۾ اسان کي موٽي ملندي؟ ڇا سنڌ مان غير سنڌي هاڻي پنهنجن گهرن ڏانهن موٽي ويندا؟ ڇا اسان جا ليڊر ايترا سچا آهن، جيتري هام هٿن ٿا؟ ڇا اسان جو اديب ۽ دانشور نوان توڙي پراڻا، ڪا عملي جدوجهد ڪرڻ لاءِ تيار آهن؟ ڇا اسان جو ڪامورو پنجاب جي ڪاموري جيان ڪليو ڪلايو پنهنجي ماڻهن جي لاءِ دنيا جي آڏو ديوار جيان اڏول ٿي بيهندو؟ ۽ ڇا سنڌ ۾ آيل هندستاني پناهگيرن جي اڳواڻن جيان ڪو اهڙو واحد ماڻهو به آهي جنهن جي اشاري تي هزارن لکن جو مجموعو اٿي بيهي، ويهي رهي، خاموش رهي يا ملڪ ۾ بائيٽال ٻاري ڏئي؟

انهن سمورن سوالن جا جواب اسان کي انهن ماڻهن کان گهرجن، جيڪي سنڌ جي وارثيءَ جا دعويدار آهن. اهي چاهي سياستدان هجن يا ڪامورا يا اديب يا دانشور يا صحافي يا پيشيور يا ڌنڌوڙي يا عام ماڻهو انهن جو جواب ۽ جواب کان پوءِ ان مطابق تحرڪ ڏيڻو. اچو ته هاڻي ڪنهن به قسم جي ويڙهاند (قلمي، علمي يا عملي) کان اڳ پهريون پنهنجي دل و دماغ کان پڇي پڪ ڪيون ته جيڪو ڪجهه ڪرڻ اسان وڃي رهيا آهيون، اهو اسان جو آخري فيصلو آهي يا نه؟ جي آهي ته پوءِ ڀلي سنڌ جي هر دردمند انسان کي پاڻ سان گڏ کڻي نڪرون. ياد رهي ته سنڌ کي تباهه ۽ برباد ڪرڻ جو فيصلو ڪرڻ وارا ڪي به چار ارسا يا واڍا يا ٻئي ڪنهن اداري جا ميمبر نه بلڪه ڪي وڏا بازيگر آهن جن جي آڱرين ۾ ٻٽل ڏاڳي جي ڏور اسان جي وڏن پيرن ۽ ميرن ۽ اميرن جي ڳچيءَ چوگرد لپيٽيل آهي. ٿوريءَ سنڌ تي سندن رڪارڊ ابتو وڃڻ شروع ٿي ٿو وڃي. گلڻ واري گهمري ڏئي ٻولي ٿي ٻي ٿا ٻولين. اديبن ۽ دانشورن مان گهڻي اميد رکڻ سان مايوسي وڌندي. اول ته کين ٻڌي ڪير ٿو پر جي ڪنهن حاڪم کي پل چڪو ۾ سندن اهميت جو اعتبار ڏياريو به وڃي ٿو ته پوءِ سنڌي ادبي بورڊ واري معاملي ۾ ڪيل سندن ڪارنامو اسان جون اکيون کولڻ لاءِ ڪافي آهي. ان ڪري منهنجا مظلوم، محروم، مجبور ساٿيو ڪو سچ اڀارڻو آهي، ڪو ٻوٽو پارڻو آهي يا ٻڌيءَ کي تارڻو آهي ته پوءِ گوڏو گڏي ويهڻو ٿي پوندو جذبات کان پاسيرو ٿي وڏي ڏاهپ ۽ سنجيدگيءَ سان صلاح ڪري قدم کڻڻو پوندو. پر ان سڄي عمل ۾ سنڌ جي عام ماڻهو کي ساڻ وٺي هلڻو پوندو. ڇو ته اصلي مالڪ ۽ وارث اهو ئي آهي. هن وقت تائين ڌڪ ۽ ڏاڍايون ان ئي سٺيون آهن. وقت آيو آهي ته کيس رهنمائيءَ جو ڪسيل حق موتائي ڏجي.

سينٽرز خلاف طوفان بدتميزي

چوندا آهن ته الله سائين شل گنجي کي نهن نه ڏئي. ڀولي کي بندوق نه ڏئي ۽ لنگور کي انگور نه ڏئي. هر حال ۾ پنهنجو توڙي پراڻو نقصان ڪري پوءِ ڊر پٽيندا. ڪٽر جي ويڙهي ان قبيلي جو پڻ ساڳيو ئي حال آهي. رب پاڪ کين وٽ کان وڌيڪ نوازيو آهي. بجاءِ ان جي جو هو پنهنجا وسيلا پنهنجيءَ قوم ۽ مظلوم ماڻهن جي غمن گهٽائڻ لاءِ استعمال ڪن. هو سنئون سڌو سنڌ ۽ سنڌي ماڻهن کي ورهائڻ ۽ ويڙهائڻ لاءِ سندرو ٻڌي بيهي رهيا آهن. اسان جو ٻچو ٻار به ڄاڻي ٿو ته هيءَ وقت سنڌ مٿان قهر ٿي ڪٽڪيو آهي. لطيف سائينءَ جي ”ڀاڱا ٿيندي سهڻي“ واري اڳڪٿي ذري گهٽ اچي پوري ٿي آهي. هڪ طرف دريا شاھ تي ڏاڙو هڻڻ لاءِ بند ٻڌڻ جا بندوبست ٿي رهيا آهن ته ٻئي طرف سنڌ جي نقشي کي چيري ڦاڙي ٿو ٿو ٿو ٿو ڪري ڌارين جي غلبي وڌائڻ لاءِ چٽيون هڻي ٿيڻ سان ٻيهر اهڙو روپ پيو ڏنو وڃي. جنهن ۾ سنڌي قوم پنهنجي ئي گهر ۾ ٿورائيءَ ۾ تبديل ٿي رهي آهي. روزگار صحت ۽ تعليم جي ته ٻيڙي سڀڙي ٿي آهي ٿي. هاڻي ته مورڳو جياپي جي جنگ به هارائيندا پيا وڃون.

پهريون شيرافنگن جهڙا ماڻهو پريان بيهي دڙڪا ۽ دهمان ڏيندا هئا. هاڻي ته چوڌري صاحبان در تي اچي ست سريون ٻڌائي وڃي ٿا پار پون. پناهگيرن جي آڌار تي بيٺل سڪڻن جي حڪومت سندن هر انگل پورو ڪرڻ لاءِ مائدي آهي. نوڪرين ۾ ستر سيڪڙو وٺڻ کان پوءِ به سندن دلچاءُ نٿي ٿئي. ڪراچيءَ ۾ هاڻي نالي ڪا به ڪوئي سنڌي اسڪول باقي ڪونه رهيو آهي. پر هو سنڌي زبان کي هڪ سبجيڪٽ طور قبول ڪرڻ لاءِ به تيار ناهن. ڏيکارڻ لاءِ لٻاڙ هر ڪو پيو هڻي. عملي طور سنڌ کي ٻڄائڻ لاءِ اڳتي وڌڻ جو ڊر ڪنهن ۾ ناهي. اسان جا نمائندا لوسين جيان رڳو اقتدار جي هڏيءَ پويان نوس نوس ڪندا ٿا وڃن. انهن کي عام اڳيان اگهاڙو ڪرڻ جي ڪنهن ۾ همت ناهي. ويچارا سنڌي نوجوان ڀٽيم جيان وڻن ٿا نمرا هڻندا، ٺوڪرون کائيندا، خودڪشيون ڪندا يا جيل ۾ پرندا.

انهن جي ڪنهن کي ڳهٽي ناهي. سنڌي ثقافت جي تڏا ويڙه شروع ٿي وئي آهي. اسان جي قومي ورثي وارن ماڳن مڪانن تي يا ته اچي رينجرن قبضا ڪيا آهن يا وري ناٽڪين اچي ديرو دميا آهن. انهن جي به ڪنهن کي سار ناهي. سنڌ ۾ لڳي لوفر کي چوٽ ڇڏيو ويو آهي. شهرن ۾ پائنت پائنت جا غير ملڪي ڪاهي آيا آهن. مافيائن جا ماڻهو سمگلنگ، ڌاڙن، خونن، ڦرمار ۽ عصمت فروشيءَ جهڙن ڏوهن ۾ ڪلر ڪلا حصو وٺي، امن امان جي صورتحال بگاڙي رهيا آهن ۽ ڳوٺن ۾ ڌاڙيلن، وڏيرن، پوليس ۽ سردارن کي ڪلي چوٽ ڏني وئي آهي ته پل ته هو غريبن، بي پهچ ماڻهن ۽ اشرافن جو جيئڻ جنجال ڪن.

اهڙيءَ صورتحال ۾ ٿيڻ ته ايئن گهرو هو ته ميڊيا سميت هر شعبو پنهنجي پنهنجي مورچي تي مضبوطيءَ سان بيهي سنڌين جي جياپي جي جنگ ۾ سندن ساٿ ڏئي ها پر ايئن نه ٿيو. فرض شناس ۽ باضمير صحافي پنهنجين ذميدارين کان به قدم اڳتي وڌي ويڙهاند ڪري رهيا آهن پر چند ڏيڪاءُ پسند ماڻهو جيڪي ٿور مان زعفران ٿيا آهن ۽ جن جي آڏو ڏوڪڙ جي اهميت ڏيهه توڙي ذات کان وڌيڪ آهي ۽ جيڪي هميشه ساڻيهه جي سودي ۾ سڀ کان سرس رهيا آهن، تن کي نه سنڌي قوم سان دلچسپي آهي نه سنڌيت سان لڳاءُ، نه جياپي جي جنگ ۾ حصيدار رهيا آهن ۽ نه وري ڪڏهن سچ جو ساٿ ڏنو اٿن، سي هر اهڙي وقت تي ڦڙتي ڪاٺي ڪو نه ڪو نئون چيڙڪ ڇڏيندا آهن. جڏهن محروم ۽ مجبور سنڌي پنهنجن حقن حاصل ڪرڻ لاءِ گڏجي سڏجي هٿ پير هڻي ڪو جتن ڪرڻ جي ڪوشش ڪندا آهن ته سنڌي ماڻهن کي چئي، توڙي ڌارئون ڌار ڪرڻ، ننڍن کي وڏن کان بدگمان ڪرڻ، اهر قومي مسئلن کي پاسيرو رکي، غير اهم، غير سنجيده ۽ بي وقتائين ڳالهين ۾ ماڻهن کي الجھائڻ هميشه سندن وڙ ۽ وتيرو رهيو آهي. اهو سڀ ڪجهه اوچتو ۽ اڻ ڄاڻائيءَ ۾ نه ٿيندو رهيو آهي. ان جي پويان شعوري ڪوشش ۽ ڪاوش هر حال ۾ ڪارفرما هوندي آهي. سنڌ جا ماڻهو هاڻي نه چريا رهيا آهن نه اڻ ڄاڻ ۽ نه ئي وري سادا. ڌارين جي ڌڪن، پنهنجن جي ڌوڪن ۽ سرڪار جي ڌڪين کين گهڻو ڪجهه سيڪاري ڇڏيو آهي. هنن کي ڄاڻ آهي ته ڪير ڪيتري پاڻيءَ ۾ آهي. ڪير سندن سڄڻ ۽ غمخوار آهي ۽ ڪير ڪنهنجي پگهارداريءَ ۾ آهي. هو ٻڌن سڀني جي ٿا پر راءِ پنهنجي ٿا رکن. سنڌ جو نوجوان سرڪش ۽ سورهيءَ آهي. حساس هئڻ جي ناتا هو قومي ڪارج ۾ هر انهي ماڻهوءَ جي پويان آس ۽ اميد تي لڳي ضرور ٿو پوي جيڪو کيس سنهرا سڀنا ۽ لپائيندڙ نعرا آچي ٿو. پر جڏهن بگهڙ جي ڪل تان چيٽي جا چٽ ڌوڀجي لهڻ لڳن

ٿا، تڏهن سندس ڪاوڙ ۽ ڪروڙ جي ڪا انتها نٿي رهي.

اسان جا هي ڪٽم جا ويري ڪمدار سنڌي نوجوان جي جذبات سان ڪيڏن لاءِ نت نوان گهاٽ گهڙيندا پئي رهيا آهن. کيس پنهنجي مارڳ کان پري رکڻ لاءِ ڪڏهن ڪاروڪاريءَ جو ڪڏهن پيار جي پرڻي جو ته ڪڏهن قبائلي ۽ قبائلي جهيڙن جو ڪيل ڪيڏندا رهيا آهن. جن صفحن تي ڪالاباغ ۽ ٿل ڪئنال، بيروزگاري ۽ بداعتمادي، ٻولي، نالهي ۽ وسيلن جي ورڇ کي اوليت ڏيڻ گهرجي ها، اتي گهران پڇي ويندڙ نارين جا فوتو ۽ سائن جنسي ڏاڍائيءَ جا چٽپتا تفصيل ڏئي قومي ڪاز کي ڇيهو رسائيندا رهيا آهن. سينيئر ۽ جونيئر اديبن جي وچ ۾ نفاق جو بچ ڇٽيندا رهيا آهن. ون يونٽ خلاف جنگ جو ٽيندڙ سر ڪرده ليکڪن کي وڪاڻل سفارشي ۽ ڪرپٽ ثابت ڪرڻ لاءِ پنهنجن پگهاردار ماتحت ۽ ملازم ماڻهن جي نالي ۾ فرضي ڪالم ۽ خط چيائيندا رهيا آهن. گهڻيا ۽ گهڻائون ٻولي جو سهارو وٺي سندن ڪردار ڪشي ۽ دل آڙاري ڪندا رهيا آهن. اهو ثابت ڪرڻ جي ناڪام ڪوشش ڪندا رهيا آهن ته سنڌي اديب هڪ قبيلو ناهن بلڪه ڪيترن ئي ڌڻن ۾ ورهايل آهن. هر هڪ ڌڙي کي ٻين کان نه صرف شڪايتون آهن بلڪه نفرت پڻ آهي. ان سازش ۾ اسان جا يار ڪن خاص ماڻهن کي پنهنجي بدڪلاميءَ سان ايترو ته نوازيندا رهيا آهن جو ڪوبه غيرتمند ۽ حساس ماڻهو ڪنهن به صورت ۾ برداشت ڪري نه سگهي. پوءِ به عرصي تائين کين سندن شرارتن جو جواب نه ڏئي، سنجيده اديبن پنهنجي پريور شرافت جو مظاهرو ڪيو. چپ رهيا، ٻڙڪ ٻاهر نه ڪڍيائون. چٽ ڏياريندڙ تحريرن کي ڏسي هنن ان آس تي خاموشي اختيار ڪئي ته ٿي سگهي ٿو ته اڳتي هلي کين پنهنجي رويي تي شرمساري ٿئي پر پوءِ به ڪؤنس، ڪيچل ۽ ڪانهري رهي. ”جيئن ٿڌ تيئن وڌ“ جي چواڻي همراھ ڦوڪجي، شوڪجي، ڦنڊي شير ٿي پيا. ذاتيات تي لهي آيا. ادب ته رهيو پنهنجي ماڳ، مورڳو بي ادبيءَ جي سرحد پار ڪري ويا. سچ پچو ته اسان لک ڪوششون ڪيون ته به اهڙي گندي زبان استعمال نٿا ڪري سگهون. اسان کان نه چيلڙين جا قصا بيان ٿيندا، نه ليلڙين جا ۽ نه وري بري ٻڪرين جا، اسان شريف ماڻهو آهيون. اوستائين چپ رهياسين، جيستائين اسان کي پت سان نه لڳايو ويو هو. نڙيءَ تي نهن ايندو ته دوڏا ته ڦوٽاريا، غليظ گاريون ۽ اجايا الزام رڳو اسان ته نٿا پڙهون. اسان جو اولاد، اسان جا گهرياتي، اسان جا دوست، اسان جا خير خواه به پڙهن ٿا. اسان پلي ڪمزور هجون يا اشراف، اسان جا سڀ واسطيدار ته اسان جهڙا ڊڄڻا ناهن. هنن کي ڪيستائين تاريندا ۽ ناريندا رهنداسين؟ هنن وٽ هزارين

سوال آهن. آخر ڪيستائين جواب کان لنوائيندا رهنداسين؟ هجي ڪا علمي ادبي تنقيد ته ڪٿي جواب به ڏيون. بدتميزيءَ ۽ بداخلاقيءَ جو ڪهڙو جواب ڏيون؟ ڪنهن کي قمر شهباز جي قد جو فڪر آهي ته ڪنهن کي شمشير الحيدريءَ جي بت جي ڳڻتي! ڏيگهه ۽ ٽولهه جي غم ۾ غلطان انهن ماڻهن کي ڪهڙو آٿت ڏيون؟ حميد سنڌي شوڪت شورو هدايت بلوچ، تاج جويو تاج بلوچ ۽ ٻين تي ته چوه چنڊجن پيا. ويچاري ماهتاب محبوب ۽ مهمان سریش ڪيسواڻيءَ ڪهڙو ڏوه ڪيو؟ اسان ته ڪنهن جي نه ٻلي ماري ڄاڻون نه ڌاري ڄاڻون. ان جي باوجود پيا تا ڏينهن کان پڻجون! هر آيو ويو اورو غيرو ٿو ٿرڙو جنهن کي هٿ ۾ پورو قلم به جهلڻ نٿو اچي، سو اهڙي ته ڏاڏر سان ڪاهيندو ٿو اچي جن اديب ناهيون، ڪي اخلاقي مجرم آهيون جن کي سڳ سوڌو پڪڙيو ويو آهي چرسي، موليٰ، ڪلارڪ ۽ پتيلوالاهڪ طرف ته ڇيڳريون چوريون ٻئي طرف مالڪن جي حڪم تي رسا چنائڻ اديبن، ليکڪن ۽ دانشورن جي پويان ايئن پئجي ويون آهن جو لڳي ٿو جن سنڌي سماج ۾ ڪو خطرناڪ پونچال اچي ويو آهي ۽ اهو سڀڪجهه هڪ ڌر طرفان يڪطرفو ٿي رهيو آهي. پڙهڻ وارا نه انڌا آهن نه بي سمجهه. سڀڪجهه سمجهن ٿا. ڪجهه وقت اڳ مانواري محترم ڊاڪٽر نبي بخش بلوچ کي پڻ انهيءَ عذاب مان گذرڻو پيو هو. اشراف ماڻهو سور ٻي ماڻ ڪري ويهي رهيو. اسان به ماڻ ڪئي هئي ان آسري تي ته آخر ڪار ڌوڻي ڌوڻي ٿڪجي پوندا پر هنن اسان جي خاموشيءَ کي ڪمزور سمجهيو. سچ چيو اٿن ته ڇٽي ڪٿي جو علاج آهي هڪ پتر. هاڻي هڪ پتر لاءِ نه، سوين پترن لاءِ تيار ٿي وڃن. انگريزيءَ ۾ چوندا آهن ته Enough is enough هر ڳالهه جي به ڪا حد ٿيندي آهي. حد ٽپڻ کان پوءِ هر ڪو پنهنجي لنگوٽيءَ جو پاڻ ڏميو وار آهي. ٻين جي توپي لاهڻ وارا هاڻي پنهنجيءَ پڳ کي قابو جهلين.

مون تي گيهه ڪارپوريشن، حميد سنڌيءَ تي شادي شهيد ۽ غلام نبي مغل تي فوڊ ڊپارٽمينٽ ۾ ڪرپشن جا ڪوڙا الزام ايترا دفعا ته ورجايا ويا آهن جو هاڻي ته هر ڪو لئي مان لٽ پيئي، فيشن طور انهن الزامن کي دهرائڻ پنهنجو فرض ٿو سمجهي. ادب جون اهي صنفون اسان پهريون ڀيرو ٻڌيون آهن. نوجوان نسل جي ذهن ۾ زهر ڀرڻ وارا اهي الزام اسان کي نه صرف ادبي حلقن ۾ بدنام ڪرڻ لاءِ لڳايا پئي ويا آهن، بلڪ اسان جي سماجي حيثيت کي پڻ ڇيهو رسائڻ لاءِ بار بار پئي استعمال ڪيا ويا آهن. مون کي پڪ آهي ته اڄ کان پوءِ ڪنهن کي به اهي بي بنياد ۽ ڪريل الزام لڳائڻ جي همت نه ٿيندي اهو ڪيئن، سومان ٿو توهان کي ٻڌايان.

اسان جو ٻچو ٻار به ڄاڻي ٿو ته هيءُ وقت سنڌ مٿان قهر ٿي ڪڙڪيو آهي. لطيف سائين جي ”ڀاڱا ٽيندي سهڻي“ واري اڳڪٿي ذري گهٽ اچي پوري ٿي آهي. قنڌارئون جوڪو ته هئو ئي، هاڻي ته چئني پاسي ڪُنن جا ڪڙڪا پيا ٿا پون. هڪ طرف دريا شاهه تي ڏاڙو هڻڻ لاءِ بند ٻڌڻ جا بندوبست ٿي رهيا آهن ته ٻئي طرف خود سنڌ جي نقشي کي چيري ڦاڙي ڇيهون ڇيهون ڪري ڌارين جي غلبي وڌائڻ لاءِ چٽيون هڻي، ٽنڀڻ سان ٻيهر اهڙو روپ ڏنو پيو وڃي، جنهن ۾ سنڌي قوم پنهنجي ئي گهر ۾ ٿورائيءَ ۾ تبديل ٿي رهي آهي. هاڻي ته مورگو جياپي جي جنگ به هارائيندا پيا وڃون. جڏهن ملڪ جو سربراهه ئي سنڌين کي نااهل چوي ته پوءِ ٻئي ڪنهن تي ڪهڙي ميار؟

ويچارا سنڌي نوجوان يتيمن جيان وتن ٿا ٺوڪرون کائيندا، ٻاڏائيندا ۽ مايوس ٿي خودڪشيون ڪندا يا جيل ڀريندا، مٿن ڪنهن کي ڪهل نٿي پوي ڪنهن کي ڳڻتي نٿي ٿئي. سنڌي ثقافت جي ٿڌا ويڙهه شروع ٿي وئي آهي. اسان جي قومي ورثي وارن ماڳن مڪانن کي يا ته رينجرز جي حوالي ڪيو ويو آهي يا وري ناٽڪين ۽ ناچ گانن وارن جي ور چاڙهيو ويو آهي. انهن جي به ڪنهن کي سار ناهي. شهرن ۾ پائنت پائنت جا غيرملڪي ڪاهي آيا آهن. ڪن کي پاڻ گهرايو ويو آهي. ڪي زوريءَ ديرو دمائي ويهي رهيا آهن. مافياڻن جا ماڻهو سمگلنگ، ڏاڙن، خونن، ڦرمار ۽ عصمت فروشيءَ جهڙن ڏوهن ۾ ڪلم ڪلا حصو وٺي رهيا آهن. امن امان جي صورتحال بگڙي چڪي آهي. ڳوٺن ۾ ڏاڙيلن، وڏيرن، پوليس ۽ سردارن رڻ ٻاري ڏنو آهي. هو غريبن، بي پئچ ماڻهن ۽ اشرافن جو جيئڻ جنجال ڪري چڪا آهن. ضلعا توڙي نيون حدبنديون ڪري هر هنڌ سنڌين جي گهڻائي گهٽائي ڌارين جي نمائندگي وڌائڻ جون سازشون زورن تي آهن. ڪهڙي ڏاڍائي ناهي جيڪا هن وقت سنڌ ۽ سنڌين سان نه ٿي رهي هجي؟ ليڊر خاموش آهن. عوام هيسيل آهي. احتجاج ناڪافي آهي. ايئن ٿو لڳي ڄڻ اسان هڪ فتح ٿيل قوم آهيون جنهن سان غلامن کان به بدتر سلوڪ ڪيو پيو وڃي. اهڙيءَ حالت ۾ ٿيڻ ته ايئن گهرو هو ته سموري سنڌي ميڊيا پنهنجي پنهنجي مورچي تي مضبوطيءَ سان بيهي سنڌين جي حقن ۽ جياپي جي جنگ ۾ ڪواهر ڪردار ادا ڪري ها. ياد رهي ته اهي صحافي ئي هئا جن الوحيد، هلال پاڪستان توڙي جاڳو جي ذريعي مختلف دورن ۾ قوم جي اڳواڻي پنهنجن هٿن ۾ کڻي ۽ اهڙو ممڻ مچايو جو سنڌ ۾ نئون روح، نئين حرارت ۽ نئين زندگي پئجي وئي. سائن گڏ هئا شاگرد ۽ اديب. هر هڪ پنهنجو پنهنجو رول ادا ڪيو پر منزل ساڳي هئڻ سبب

هت هت ۾ ڏٺي هليا. نه ڪو ننڍو هو نه ڪو وڏو. نه جونيئر نه سينيئر. نه امير نه غريب، سڀ مظلوم سنڌي هئا. سڀني جي راه ساڳي هئي. واه ساڳي هئي. چاه ساڳو هو. شيطان ان وقت به هئا. شرارتي به هئا. سرڪاري چغلخور به هئا پر سنڌين جي مثالي ٻڌيءَ آڏو سندن ڪا به سازش ڪامياب نه ٿي. ماڻهن کين ٿڌي ڇڏيو. توڪاري ڇڏيو. نظر انداز ڪري ڇڏيو. انهن ڏينهن ۾ ته وڏا الزام لڳايا ويندا هئا. اسان کي ملڪ دشمن، غيرن جو ايجنٽ، ملحد ۽ ڪافر سڏيو ويندو هو. اسان تي ملڪ توڙڻ جا الزام لڳايا ويندا هئا. ڪيس داخل ٿيندا هئا. وارنٽ نڪرندا هئا. گرفتاريون ٿينديون هيون. هر طرح سان ڊيڄاريو ۽ دٻايو ويندو هو. نوڪرين وارن سان ته عقوبتون ٿينديون هيون. ون يونٽ واري تحريڪ دوران ته پوليس، ڪورٽ ۽ ڪچهري عام هوندي هئي. ان کان پوءِ به ڪنهن سک سان ويهڻ نه ڏنو ڪنڌڪوٽ ۾ منهنجي پويان ملا ڇڏيا ويا جيڪي نه رڳو منهنجي ڪافر، جي ايم سيد جي پوئلڳ ۽ پارٽي ايجنٽ هئڻ جي ڏينهن رات ڀرپي ڳنڍا ڪندا رهندا هئا بلڪ جمعي جي نماز تي مجموعي اڳيان گارگند به ڪندا هئا. ڪنڌڪوٽ جا شهري ۽ منهنجا پراڻا شاگرد اڄ به ان جي شاهدي ڏيندا. ڊي ايس پي لال محمد رند ۽ اي ايس آءِ شهمير خان هاڻي گذاري ويا آهن پر ڪرڪيٽر ۽ اي ايس آءِ حق نواز بلوچ اڄ به زندهه آهي. هو اکين ڏٺو شاهد آهي ته ڀٽي صاحب جي حڪم تي گرفتاريءَ جا وارنٽ تعميل ڪرڻ لاءِ ڪيس ٺهي مقرر ڪيو ويو هو ۽ هن اشراف دوستيءَ جو حق نباھيندي ٻُٽ ٻڌي، لڪ چوريءَ ۾ مون کي اڳواٽ اچي خبردار ڪيو هو. ڊي سي اڪرام ۽ جيڪب آباد جو ان وقت جو ايڊمنسٽريٽر ۽ منهنجو دل گهريو دوست ابراهيم ڀٽو هن دنيا ۾ ڪو نه رهيا آهن پر جسٽس عبدالرزاق ٿهيمر جيڪو ان وقت وڪيل هو ۽ ڊي ڊي اي جو سيڪريٽري هو ۽ هاڻي سينيئر آهي، ان کان پڇو ته ٻئي پيري مون تي ڪهڙا الزام هڻي گرفتاريءَ جا آرڊر جاري ڪيا ويا هئا. خوجا صاحب کي الله تعاليٰ جنت نصيب ڪري، هو اسان کان جسماني طور ڌار ٿي ويو آهي. سي آءِ ڊي جو گلاب ميمڻ به فوت ٿي ويو آهي پر منير مگسي حيات آهي ۽ سچل ڳوٺ ۾ رهندو آهي. کانئس پڇو ته اسان کي ڪهڙن ڏوهن ۾ پڪڙيو هئائون؟ وزير در محمد اوستي ڪهڙي گناهه جي سزا ۾ مون کي سسپنڊ ڪيو هو. اهو احوال ته توهان کي شاعر ملڪ نديم ٺٽي ٻڌائي سگهندو. گيهه ڪارپوريشن جي ڪرپشن جي واويلا ڪندڙ ماڻهو سنڌ هاءِ ڪورٽ جو آرڊر پڙهي ڏسن کين خبر پئجي ويندي ته اهو ڪنهن به طرح بدعنوانيءَ جو ڪيس نه هو بلڪ سياسي فائدا حاصل ڪرڻ لاءِ ان وقت جي

حڪومت مون تي نه صرف ڪيس داخل ڪيو بلڪه طرح طرح جون تڪليفون ڏيڻ لاءِ تڪڙي ڪلاڪ واري ڪورٽ جي حوالي ڏيڻ لاءِ تائين مون ڏاڍي برڊباريءَ سان آڱريون کڻڻ وارن کي نظرانداز پئي ڪيو آهي. هر روز جي چڙ ڏياريندڙ لکتن جو جواب ڏيڻ کان پاسو پئي ڪيو اٿم. ڄاڻي وائي يا بي سمجهي ۾ جن به ماڻهن ان حوالي سان منهنجي ڪردار ڪشي ڪئي آهي، تن سڀني کي مون معاف ڪيو پر اهو ڪو به نه وساري ته مان ڪنهن وقت به هاءِ ڪورٽ جي 99-8-30 واري ان فيصلي جي حڪم عدولي ۽ پنهنجي بدناموسيءَ جي حوالي سان آئينده ڪنهن به اهڙي ليکڪ، پرنٽر ۽ پبلشر جي خلاف قانوني ڪارروائيءَ جو حق رڪان ٿو جيڪو سوچي سمجهي يا ان ڄاڻائيءَ سبب يا ڪنهن جي چرچ تي ٻيهر اهڙي حرڪت ڪندو.

ڪيترائي فرض شناس ۽ باضمير صحافي وڏي ويڙهاند ڪري رهيا آهن پر چند ڏيڪاءُ پسند ماڻهو جيڪي ٿور مان زعفران ٿيا آهن ۽ جن جي آڏو ڏوڪڙ جي اهميت ڏيهه توڙي ذات کان وڌيڪ آهي ۽ جيڪي هميشه ساليهه جي سودي ۾ سڀ کان سرس رهيا آهن، تن کي نه سنڌي قوم سان دلچسپي آهي نه سنڌيت سان لڳاءُ، نه جياپي جي جنگ ۾ حصيدار رهيا آهن ۽ نه وري ڪڏهن سچ جو ساٿ ڏنو اٿن، سي هر اهڙي وقت تي ڦڙتي کائي ڪونه ڪونهن چيڏڪ چڏيندا آهن، جڏهن محروم ۽ مجبور سنڌي پنهنجن حقن حاصل ڪرڻ لاءِ گڏجي سڏجي هٿ پير هڻڻ جا جتن ڪندا آهن. سنڌي ماڻهن کي چئي، توڙي ڌارئون ڌار ڪرڻ، ننڍن کي وڏن کان بدگمان ڪرڻ، اهر قومي مسئلن کي پاسيرو رکي، غير اهر غير سنجيده ۽ ان منڊائين ڳالهين ۾ ماڻهن کي الجھائڻ هميشه کان سندن وڙپئي رهيو آهي. افواهه ڦهلائڻ، شڪ پيدا ڪرڻ، ڪوڙي معلومات (Disinformation) ڏيڻ ۽ ان کي بار بار دهرائي سچ جو لباس پهرائڻ سندن طريقه واردات آهي. مون ته مٿي فقط پنهنجي باري ۾ ٻه لفظ وضاحت جا چيا آهن. ٻين سنڌي ليکڪن ۽ دانشورن، جن جي عزت مٽيءَ ۾ ملائڻ لاءِ هيءُ ٽولو صبح شام سرگرم آهي، وٽ پڻ گهڻو ڪجهه چوڻ لاءِ موجود آهي ۽ هن کان پوءِ هو به ماڻ ڪري ڪونه ويهندا ۽ ڪوڙي کي گهر پڄاڻي ڏم ڪندا. فرق صرف اهو هوندو ته اسان شرافت جي زبان استعمال ڪنداسين. سنجيدگيءَ جو دامن هٿان وڃڻ نه ڏينداسين. اخلاق کان ڪريل حربا ڪونه آزمائينداسين. دشمن کي کلڻ جو موقعو ڪونه ڏينداسين. ادب ۽ اخلاق جي حدن ۾ رهندي پنهنجي متعلق ڦهلايل غليظ پروپيگنڊا جو معقول ۽ مناسب جواب ڏينداسين. ايئن ڪندي سچ پچو ته اسان جي دل به اڌ ٿي ٿئي، ڪنڌ جهڪيو ٿو

وڃي. جيءُ ٿو جلي پر اسان کي اهڙي بري طرح ته پت سان لڳايو ويو آهي جو پنهنجي عزت بچائڻ لاءِ مجبورن صفائي ته پيش ڪرڻي پوندي، ايئن نه ڪنداسين ته پنهنجي نظرن ۾ پاڻ ڪري پونداسين. گواهه رهجو ته اسان هڪ تمام وڏي عرصي تائين پنهنجي ڪردار ڪشي ماڻ مڻ ۾ سٺي آهي. چڙ ڏياريندڙ تحريرن کي نظر انداز ڪيو آهي. ذاتي حملن جو ڪو به جواب نه ڏنو آهي. ادب جي نالي ۾ ٿيندڙ پنهنجي بي عزتيءَ کي وڏي صبر سان سٺو آهي پر هو جو چوندا آهن ته برداشت جي به ڪا حد ٿيندي آهي. اسان جا به ٻار ٻچا آهن، ڪٽنب آهن، سماجي رشتا ۽ لاڳاپا آهن، تعلقات آهن. اهڙيون زهريليون تحريرون پڙهي اهي ڇا سوچيندا هوندا؟ توهان ته پيءُ کي پٽ سان نظرون ملائڻ جي قابل به نه ڇڏيو آهي. اسان جيڪي علمي ادبي خدمتون ڪيون، سي ته لڙهي ويون، مورچي Public trial وسيلي ڏوهاري ٺهرايا وياسين! واهه جو صلومليو آهي پنجاهه سالن جي لڳاتار محبت، محنت ۽ عبادت جو!

علمي ۽ ادبي تنقيد ۾ توازن، تناسب ۽ ترتيب هوندي آهي. دليل ۽ دلائل هوندا آهن. اندر جي سچائي هوندي آهي. پڙهندڙ جي ذهني اوسر ٿيندي آهي. لکندڙ جي علمي ڄاڻ جو اندازو ٿيندو آهي. پراڻن ليکڪن جي معلومات ۾ اضافو ٿيندو آهي ۽ نون ليکڪن جي سکيا ٿيندي آهي. اهڙي قسم جي تعميري تنقيد تي نه صرف ڪنهن کي اعتراض هئڻ نه گهرجي، بلڪه ان کي ڪلڻي دل سان تسليم ڪرڻ ۾ ئي سٺي ۽ سچي ليکڪ جو مان ۽ مرتبو وڌي ٿو گهٽجي نٿو. پر اهڙي شائسته ۽ شانائتي تنقيد سنڌي ادب کي ڪڏهن نصيب ٿي ڪو نه ٿي. جيڪي چند انگريزن تي ڳڻڻ جهڙا سريلا نقاد هئا سي به يا ته لاڏاڻو ڪري ويا يا وري زماني جي بي رخي ڏسي ماڙي ڪري ويهي رهيا. اڄ جي ”تنقيد“ وڃي ڊيگهه ۽ ٿولهه جي چڪر ۾ ڦاٽي آهي. فلاڻو ڊگهو آهي، فلاڻو ٿلهو آهي. فلاڻو سوت ٿو پائي، فلاڻو بوت ٿو پائي، فلاڻو سرڪاري ڪامورو آهي، فلاڻو بيروزگار آهي. سرڪاري ڪامورو آهي، ان ڪري ضرور سفارشي به هوندو وڪاميل به هوندو ۽ ڪرپٽ به هوندو! بيروزگار آهي، ان ڪري وطن دوست به هوندو سچار به هوندو ۽ ايماندار به هوندو. فلاڻو سينيئر آهي، فلاڻو جونيئر آهي. سينيئر ضرور ٽڪل هوندو ڇٽل ڪارتوس هوندو پر عهدي ۽ ڪرسيءَ لاءِ چٽو هوندو صدارتن جو بکيو هوندو. نوجوانن جي راهه ۾ رکاوٽ هوندو. ٻين جا حق ماريندو هوندو! وغيره وغيره.

ان قسم جي ”تنقيد“ سواءِ سنڌيءَ جي اوهان کي دنيا جي ڪنهن به ٻوليءَ ۾

نه ملندي اسان سڀ کان انوکا آهيون، اسان پنهنجين دلي خواهشن، مفروضن ۽ خدشن کي حقيقت جو روپ ڏئي چمڪي تي بندوق هلائڻ سکي ويا آهيون. ان ڪم جي شروعات به ان ئي سياڳي ٽولي ڪئي آهي، جنهن سنڌي سماج جا بخيا ايڊيٽر جو ٺيڪو کنيو آهي. اها ذميداري هنن پاڻ کڻي آهي، کائنن ڪٿائي وئي آهي يا هنن کي ان جي عيوض ڪو اجورو ٿو ملي، سو ته چئي نٿو سگهجي پر جيڪا خطرناڪ راند هو کيڏي رهيا آهن، سا سنڌي ماڻهن جي ٻڌي، ايڪتا ۽ گڏيل طاقت کي ڪاپاري ڌڪ هڻي رهي آهي. جيڪڏهن ٿورن لفظن ۾ ان سموري مامري کي بيان ڪجي ته ڳالهه ڪجهه هن ريت وڃي دنگ ڪندي:

سنڌي قوم کي جن قوتن مونجهارن جي زنجيرن ۾ جڪڙي ٽڪائي، هڃائي، هيٺو ڪري وڃي پٽ سان لڳايو آهي، انهن کي هميشه اهو خطرو پڻ رهي ٿو ته ڪٿي هن قوم جا دانشور هڪ دعوو ٻيهر پاڻ ۾ ريڪمشت ٿي اسان جي سازشن جو مقابلو ڪرڻ لاءِ پنهنجي قوم جي ٻچي ٻار کي جاڳائي اسان جون ننڍون حرام نه ڪري ڇڏين. ان ڪري ڪن چند نامي گرامي، سولائيءَ سان وڪامنڌڙ ۽ لوسي ذهني ماڻهن کي ڪرائي تي وٺي کائنن ڏڦيڙ، شڪ ۽ شرارت ڦهلائڻ جو ڪم ورتو وڃي. انهن جي هڪ نقاطي ايجنڊا فقط اها آهي ته ڪنهن نه ڪنهن طرح سنڌي جاڳرتا کي ڦهلجڻ کان روڪيو وڃي. ان ڪم لاءِ هنن پنهنجا پگهاردار نوڪر چاڪر ۽ چاڙتا چيڪ ڇڏي ڏنا آهن ۽ کين پنهنجا سمورا وسيلا به مهيا ڪري ڏنا آهن ته وڃو وڃي ماڻهن جي پٽڪن ۾ هٿ وجهو کين خوار ڪيو، سندن حيثيت گهٽايو بدنام ڪيو ۽ مٿن اهڙا نازيبا الزام هڻو جو پڙهندڙ ۽ ٻڌندڙ کين واقعي ڏوهاري سمجهڻ لڳن ۽ سندن گفتار توڙي ڪردار تي شڪ ڪرڻ لڳن.

انهيءَ ايجنڊا تحت ڪي من گهڙت بهتان گهڙيا ويا. مثلاً

- (1) اهي اديب ۽ دانشور وڪائل آهن.
- (2) انهن کي ون يونٽ جي صلي ۾ نوڪريون چاڪريون ۽ عهدا مليا.
- (3) اهي ڪرپٽ آهن.
- (4) سينيئر هئڻ جي ناتي اهي جونيئرن جا حق ڦهائي وينا آهن.
- (5) هنن ڪڏهن ڪڪ پيچي بيٺو نه ڪيو آهي.
- (6) مفت جو ڪٽيو ٿا کائين.
- (7) سنڌي علم ۽ ادب ۾ سندن ڪو مقام ڪونهي، خواه خواهه آهي خان ٿيو وٽن گهمندا.
- (8) سوت بوت پائي خوشحال زندگي پيا گذارين.

- (9) مکيه ادارن تي نانگ جيان ڦڻ ڪڍي قبضو ڪيو ويٺا آهن! وغيره وغيره.....
- جن ليکڪن تي مٿيان ۽ ڪي ٻيا الزام ڌري کين ڪالمن توڙي خطن جي بهاني نشانو بڻايو پيو وڃي انهن ۾ مون کانسواءِ حميد سنڌي شمشير الحيدري هدايت بلوچ، شوڪت شورو غلام نبي مغل، تاج جويو ۽ انهن جهڙا ڪجهه ٻيا دوست به شامل آهن. لکڻ وارا ڪير آهن؟
- (1) نئيڪيدارن جا ماتحت، نوڪر ۽ چند سنڌيا، جن جو علم ۽ ادب جي وڻي تي به نالو ناهي.
- (2) ريڊيو ۽ ٽي ويءَ تي نالو ٻڌڻ لاءِ فلمي توڙي غير فلمي گانن جي فرمائش ڪندڙ وائڙا.
- (3) عهدن جي پويان پاڇي جيان پڇندڙ لويي، جيڪي وقت پئي حاڪمن جي پيرن تي ڪري ليلڙائيون ڪرڻ کان به ڪونه ڪيائيندا آهن.
- (4) اڻ گهڻا ڪالم نگار جن پنهنجي ساراھ پاڻ ڪرڻ ۾ عالمي رڪارڊ توڙي ڇڏيا آهن.
- (5) محروميت جو شڪار اهي موالو، جيڪي ديسي ڇڪي لاءِ ڪو به ڪڍو ڪم ڪرڻ لاءِ هر وقت تيار ملندا.
- (6) اهي چيڳريون چوريون جن جو ماضي ڪريٺاڪ ۽ آئيندو ان کان به وڌيڪ پيانڪ آهي.
- سنڌي ادب جا اهي سڀ چنڊ ۽ تارا فقط هڪ ئي هنڌ پنهنجي مڪر ۽ فريب جو روڻو ڇوڻا روڻن، پيو ڪو به کين گاهه چوڻو وجهي، ان سوال جو جواب ئي منهنجي هن لکت جو مقصد آهي، جنهن کي هو ”تنقيد“ ٿا سڏين، سو سواءِ ذاتي حملن جي ٻيو ڪجهه چوند آهي؟ اهو منهنجو ٻيو سوال آهي.
- جڳ ڪي خبر آهي ته سنڌي ادب ۾ پئسي نالي ڪا به شيءِ ناهي. اڄ تائين ڪنهن به نوٽ ڪونه ورتا آهن. ليکڪ مفت ۾ لکڻ ٿا ۽ پبلشر چارپنسا گهران ڏئي ڇپائين ٿا. پوءِ هاءِ گهوڙا ڇاڄي آهي؟ اهو منهنجو ٽيون سوال آهي.
- جنهن ڳالهه جو پتو اهو ماتي ٿولو بار بار ڪري ٿو سا آهي عهدا ماڻڻ. مان پڇان ٿو ته ڪهڙا عهدا؟ مان ته اڄ تائين ڪنهن بورڊ، اثار تي يا سنگت جو عهديدار نه ٺهيو ڪاميٽيءَ جو ميمبر به نه رهيو آهيان. اهڙيءَ طرح منهنجا ٻيا اهي ساٿي جن جي پويان رڻ ٻاريو ويو آهي، سي به انهيءَ گند کان پري آهن. جيڪي عهدن ۽ ميمبرن جي پويان جتيون گسائيندا ٿا وتن، تن لاءِ ته ڪنهن حرف به نه ڪڍيو آهي. ڪٿي ايئن ته ناهي ته اهي ئي جتيون گساڻا پنهنجي ٿڪائي لڪائڻ لاءِ

ڍنڍورچي بطجي پاڻيءَ کان اڳ ڪپڙا لاهي. وقت کان اڳ ئي واويلا ڪرڻ لڳا آهن. يا وري اهي. جي آزيون نيزاريون ڪري پيرن تي هٿ رکي. ڪوڙا دلاسا ۽ دلڀا ڏئي وڃي ڪنهن ڪنڌيءَ لڳا آهن. سي پنهنجو پاندو پيڇڻ کان اڳ ئي بچاءُ جو دڳ ڳولي رهيا آهن؟ اسان جي قابليت ۽ لياقت تي سفارش ۽ سوڊيبازيءَ جي آگر ڪلڻ وارا ساڳي ٿيل تي ويهي. اڪيون اڪين ۾ ملائي اسان سان ڳالهائي تڏسڻ. اهي ته ٺهيو مان ته سندن حوارين جي مهندار کي به چئلينج ٿو ڪيان، صرف پنج منٽ منهنجي سامهون بيهي ته ڏيکاري!

اڄوڪي موڪلاڻيءَ کان اڳ سمجھ وارن جي لاءِ فقط هڪ سوال پڙ ۾ ڦٽر ڪيو ٿو وڃان. هيءُ ٿولو انهن ليڪن لاءِ ڪجهه به نٿو لکي جيڪي لکڻ پڙهڻ کان ڪڏهوڪو رٿا ٿي ويا. انهن لاءِ به ڪجهه ڪونه ٿو لکي جيڪي رٿا ٿيڻ کان پوءِ ڪنهن نه ڪنهن اداري جي سر تي زبردستيءَ سوار ٿيندا ٿا اچن. انهن اديبن لاءِ به ڪجهه ڪونه ٿو چوي جيڪي ٻه لفظ لکڻ کان پوءِ هميشه لاءِ عظيم ۽ مهان ٿي ويا ۽ خبر ناهي ڪهڙي صلي ۾ اڃ به مهان آهن! هيءُ ٿولو صرف انهن ليڪن کي چوڻو ٿو ٿئي جيڪي قومي ڪاڄ ۾ اڳ کان اڳرا آهن ۽ ڪا نه ڪا دونهين ڊڪايو وينا آهن؟ ڪٿي ايئن ته ناهي ته اصلي مالڪن کي سندن اها جرئت ۽ بي نيازي ڏکي ٿي لڳي؟ جيڪڏهن ايئن نه هجي ها ته پوءِ جيڪر شاھ، سچل، سامي عالمي امن ڪانفرنس جي موقعي تي اهو ڪٽم جو ويري قبيلو صفا لاهي پاهي نه بيهي ها. هونئن ته هفتي ۾ ڏينهن ٻه بدتميزيءَ جو ناغو ڪندا هئا پر مهمانن جي آمد کان پوءِ ته ڄڻ سندن ليڙو ٿي لهي پيو. اهي رنگ ڪيائون جو ٻاهران آيل اديب به دنگ رهجي ويا. هڪ ڪانڊيري ته مورڳو پنهنجن ناپسنديده اديبن کي نيب جي حوالي ڪرڻ جو ڌڪو ڏئي ڇڏيو!

انهن ٻنهي هفتن دوران اسان جي حاسد ٽولي بچڙائيءَ جي انتها ڪري ڇڏي لکڻ ۾ جيڪو ٻوڙ هاريائون سو ته ٺهيو پر رات جو ٻين اڏائين بڄي وڃي مهمانن جا در ڪٽڪائي کين گاريون ڏنائون. ڌڙڪا، دهمان، ڌمڪيون، گٿا لفظ مطلب ته پنهنجي اصلي روپ ۾ نروار ٿي بيهي رهيا. ٻاهران آيل فنڪارن تي ڏنڊا ڪٽي بيهي رهيا ته متان فنڪشن ۾ ڳاڻڻ ويا آهيو. ٻين کي به چرچ ڏئي ڇيڙائي بيهاريائون. نتيجي طور آرٽس ڪائونسل واري شو دوران فنڪار هٽل جي ڪمري ۾ نظر بند رهيا. لاڙڪاڻي واري شو جا مقامي فنڪار پڄاڻي ڇڏيائون. حيدرآباد جي مشاعري ۾ پڻ گڙبڙ ڪرڻ جي ڪوشش ڪئي وئي، پر حميد سنڌيءَ وڏي همت ڪري حالتون بگڙڻ کان بچائي ورتيون. سنڌي ادب جي انهن ”سڄڻن“ جا

اڃا گھڻا ڪارناما ڏيکيا پلا آهن. ضرورت پئي ته تفصيل سان بيان ڪبا ۽ نالا وٺي بيان ڪبا ته جيئن سڀني کي انهن بداعمالن جا پوائنٽا چهرآ ڏيکاري سگهجن. شمشير الحيدري هڪ نمائندو نهنو سڄار ۽ همدرد انسان آهي. پهرين صف جو شاعر ۽ ڊراما نويس آهي. تحريڪن ۾ سڀ کان اڳرو نه ڪنهنجي پن پر نه تن پر نه ڌڻي نه ڏکڻي. خاموشيءَ سان ڪم ڪرڻ وارو انسان، ننڍن توڙي وڏن ۾ هڪ جيترو مقبول آهي.

حميد سنڌيءَ جي ”روح رهاڻ“ واري تحريڪ هاڻي سنڌي مزاحمت جي تواريخ جو اهم حصو بڻجي چڪي آهي. اڄ به بزم روح رهاڻ وسيلي جاڳرتا جي لات ٻاريو وينو آهي. سندس افسانا هند توڙي سنڌ ۾ ساڳئي شوق سان پڙهيا ويندا آهن. هڪ لاجواب منتظم ۽ مقرر آهي.

تاج جويو سنڌي ادبي سنگت جو سرواڻ آهي. شاعر آهي، نثر نگار آهي. نظرياتي ماڻهو آهي. ڪارڪن جي حيثيت ۾ ڪم ڪري ڄاڻي، هند مان آيل مهمانن سان پاڇي جيان گڏيو رهيو گهر ٻار وسري ويس، پٽ جي بيماريءَ باوجود پير پنتي نه هٽايائين.

غلام نبي مغل افساني توڙي ناول ۾ تمام وڏو نالو آهي. سهڻيءَ سان لاڳاپي کان وٺي اڄ تائين سندس قلم وهندو اچي. سچ چوڻ کان ڪڏهن به ڪيپايو نه اٿائين.

هدايت بلوچ به هڪ يار ويس. باهت ۽ وقت تي وهي ويڃڻ وارو پيارو انسان آهي. شاعر آهي ۽ سنو شاعر آهي.

اهي ۽ ٻيا اهي سڀ جن هن ڪانفرنس کي ڪامياب بنائڻ لاءِ پاڻ پتوڙيو ننڊ ۽ آرام ويڃايو هڙان ۽ وڙان ونگار وهيا، سي هن ٽولي جي ڪيني ۽ ڪروڙ جا شڪار ٿيا. هڪڙي اڌ مشڪري ته بزم روح رهاڻ کي بزم بدروح رهاڻ چئي پنهنجي چسپائيءَ جو مظاهرو ڪيو. ٻيو شوڪت شوري جهڙي اشراف ۽ گهٽ ڳالهائڻ واري انسان مان به نه مڙيو. ٽئين پوک، اديبن کي ادب سيکارڻ ۾ پنهنجو وقت وڃايو. ماهتاب محبوب جهڙيءَ مانائيتيءَ ليڪڪا جي بي ادبي ڪندي به ڪنهن کي شرم نه آيو.

اها ڪانفرنس 1947ع کان پوءِ پنهنجي نوعيت جي هڪ انوکي سنڌي ياترا هئي. جيڪا سنڌي سماج تي دائمي نشان ڇڏي وئي. نوان رستا، نئون راهون، نئون واهون کولي وئي. هڪ ڏينهن يا هڪ ڇڻي جي محنت نه هئي. سوين نوجوان توڙي سينيئر اديب ۽ ليکڪ ۽ سماجي ڪارڪن هن ڪم ۾ دل ۽ جان سان لاڳاپيل

هئا. هر ڪنهن پنهنجو پنهنجو فرض نڀايو. نه ڪو ننڍو هو ۽ نه ڪو وڏو ۽ اُهي جيڪي هزارن جي تعداد ۾ مهمانن کي پليڪار چوڻ لاءِ ٻارهن ٻارهن ڪلاڪ روڊن تي انتظار ڪندا رهيا ۽ راتيون جاڳي تيارين ۾ مشغول رهيا ۽ اجر ڪن ، توپين، چنرين، هارن ۽ ڪتابن جا تحفا نچاڻو ڪندا رهيا، سي سڀ ڪراڻي تي ته آندل ڪونه هئا. انهن جي دل ۾ ٻولي ۽ سنڌ جي محبت جي اها چڻنگ ڊڪي رهي هئي جيڪا حاسدن جي ٽولي کي ڪڏهن به سمجهه ۾ نه ايندي، اپ ۾ ٿڪ اچلڻ سان پنهنجي ئي منهن ۾ لڳندي آهي. شل اها ننڍڙي ڳالهه انهن سڪڻن ۽ سڌڙين جي سمجهه ۾ اچي وڃي ۽ اهو به ته جن دانشورن کي هوڏينهن رات لوڻي رهيا آهن، سي سنڌي ادب، ٻولي ۽ سماج کي هڪ نئون موڙ ڏيڻ ۾ ڪامياب ٿي ويا آهن.

ايڪ وال، دو وال، ٽين وال.....

جنهن ملڪ ۾ چاليهن کان وڌيڪ انٽليجنس ايجنسيون هجن، جي هر چرپر جو احوال مٿي موڪلينديون هجن. جنهن ملڪ ۾ پن ڪرڻ جو سرڙاٽ به ڪن ڏٺي ٻڌو وڃي، جنهن ملڪ ۾ ٽيليفون ٽپ ٿيڻ ته ماضيءَ جو حصو بڻجي ويا هجن، پر ڪنهن به گهر جي، ڪنهن به ڪمري جي، ڪنهن به ڪنڊ ۾ ٿيندڙ گفتگو به جديد اوزارن جي وسيلي صاف ۽ چٽي ٻڌي سگهجي. جنهن ملڪ ۾ ڪيئي سال اڳ ٿيل واردات جا ڏوهاري آخرڪار اهلڪارن جي هٿان ڳولي ڦولي هٿ ڪيا وڃن. ان ملڪ جو سربراهه ڀلا سنڌ جي ٻچي ٻار جي زبان تي آيل ڪالاباغ ڊيم جي خلاف نفرت ۽ حقارت جي لفظن کان ڪيئن ناواقف هوندو؟

جنهن ملڪ جي وڏن شهرن جي مکيه چوسولن تي ڪئميرائون فٽ ٿيل هجن. جنهن ملڪ جي رستن، گهٽين ۽ تنگ گلين جون تصويرون سيٽلائيٽ ذريعي ورتيون وينديون هجن، تنهن ملڪ جي ڪشادن شاهراهن ۽ هاءِ ويز تي جهنڊا کڻي هزارن جي تعداد ۾ پيدل مارچ ڪندڙ جتا ڀلا ڪيئن ٿا ڪنهن کان لڪي سگهن؟

جنهن ملڪ جي سڀني اخبارن، رسالن ۽ ڪتابن کي غور سان پڙهيو وڃي، جنهن ملڪ جي انفرميشن ڊپارٽمينٽ خود هر ڇپجندڙ مواد جي نگراني ڪندي هجي. جنهن ملڪ جي هر ڇپيل مواد کي جاچي جوچي، ترجمو ڪري اعتراض جوڳا حصا، هر روز بالا عملدارن ڏانهن موڪليا ويندا هجن. ان ملڪ جي اخبارن، رسالن ۽ ڪتابن ۾ ٿل ڪئنال ۽ ڪالاباغ ڊيم خلاف ڇپيل مضمون، ڪالم ۽ تحقيقي انگ اکر ڀلا ڪيئن ٿا حڪمرانن جي مطالعي کان بچي سگهن؟

جنهن ملڪ جي تي وي چينلز کي واسطيدار ادارا پاڻ مانيٽر ڪندا هجن. جنهن ملڪ ۾ ٿيندڙ عوامي جلسن، سيمينارن، علمي ادبي گڏجاڻين ۽ بحث مباحثن تي ڪيترائي خفيه ادارا ڳجهن جيان لامارا ڏيندا هجن. جنهن ملڪ جي سربراهه، وزيراعظم خاص وزيرن، گورنرن، وڏن وزيرن ۽ ڪور ڪمانڊرن جي آمد

و رفت وقت ڪلاڪن جا ڪلاڪ ٽرينڪ بند ڪئي ويندي هجي ۽ هر مشڪوڪ ماڻهوءَ جي اک جي جنبش کي به نظر ۾ رکيو ويندو هجي. ان ملڪ ۾ پاڻيءَ جي مسئلي تي وڏي واڪي ڪيل غم ۽ غصي جو اظهار ڪو به شخص ڪابه ايجنسي، ڪوبه ڪائونٽ نه ڪري اها ان ٿيڻي آهي.

هڪ هڪ اکر، هڪ هڪ جنبش، هڪ هڪ تحرڪ جي چاڙ هر لمحي واڳ ڏئين ٿا ٿين پهاڙي ويندي آهي. ماڻهن جي جذبن کان آگاهه ڪيو ويندو آهي. سندن ذهني لاڙن متعلق رپورٽون تيار ڪيون وينديون آهن. ايوانن توڙي ايوان کان ٻاهر ٺهيل غم ۽ غصي جو رڪارڊ رکيو ويندو آهي. ڪئبنيٽ، ڪچن ڪئبنيٽ توڙي خاص صلاحڪارن سان ان سموري ماحول تي ڳالهيون ٿينديون آهن. انهن جو توڙ ڳوليو ويندو آهي ۽ پوءِ ان تي عمل ڪيو ويندو آهي. ان سموري پس منظر کان واقف ماڻهو ان وقت ڏندين آڱريون ڏيندا آهن، جڏهن صدر صاحب يا وزير اعظم صاحب يا چوڌري صاحب يا ارباب صاحب يا لياقت صاحب يا ڪو ٻيو ايترو ئي اهم صاحب بيان ڏيندو آهي ته سنڌ جا ماڻهو ته ڪالاباغ ڊيم جا حمايتي آهن پر صرف ڪي چند سازشي سياستدان پنهنجو سياسي دڪان چمڪائڻ خاطر ان جي مخالفت ڪري رهيا آهن!

ڪين سکر کان ڪراچيءَ تائين پليجي جي پيدل مارچ نظر نٿي اچي. ان ۾ شامل غريب هاري ناري شاگرد، وڪيل، استاد، عورتون ۽ ٻار به نظر نٿا اچن. قانمگسيءَ جا ڳوٺ ڳوٺ، شهر شهر ۾ ڪيل خطاب به نظر نٿا اچن. پاڻيءَ جي ماهرن جا ٿي ويءَ تي ٿيل انٽرويو به نظر نٿا اچن. اديبن، ليکڪن ۽ دانشورن جا هر روز ڇپجندڙ مقالا، مضمون، ڪالم ۽ شعر به نظر نٿا اچن، ممتاز ڀٽي جا ڇپندڙ بيان به نظر نٿا اچن. سنڌ اسيمبلي، بلوچستان اسيمبلي ۽ سرحد اسيمبليءَ جا پاس ڪيل ريزوليوشن به نظر نٿا اچن، سنڌوءَ جي پيٽ ۾ اڏامندڙ واري به نظر نٿي اچي! سامونڊي پٽيءَ تي مثل تمر جا وڻ به نظر نٿا اچن، لکين ايڪڙ تباھ ٿيندڙ زمين به نظر نٿي اچي! جن کي اهو سڀ ڪجهه نظر نٿو اچي، انهن کي سنڌين جي اکين ۾ آيل لڙڪ ڪٿان نظر ايندا؟ ڪٿان ڏسي سگهندا انهن هزارين نوجوان بيروزگارن کي جن جي هٿن ۾ ڊگريون ته آهن، پر سفارش ناهي. ڪٿان ڏسي سگهندا ان لاقانونيت کي جنهنجي اوڙاهه ۾ سوين انسان قبيلائي جهيڙن ۾ مرندا ٿا رهن. ڪٿان ڏسي سگهندا پوليس جي انهن اره زورين کي جنهن جي ڪري بدمعاش ۽ لوفر ۽ پاڻاريدار آزاد گهمندا ٿا وتن ۽ بي ڏوهي ٿاڻن جي لاکپن ۾ بند آهن. ڪٿان ڏسي سگهندا عدالتن ٻاهران چڪر ڪائيندڙ انهن عورتن، ٻارن ۽

ٻڌن ڪي، جيڪي انصاف جي آس تي سالن جا سال پاڏائيندي هن دنيا مان موڪلائي ٿا وڃن.

اجهو ڪلهه جي ئي ڳالهه آهي. سنڌ جي وڏي وزير پنهنجي ئي هڪ وزير تي ڪيترائي سنگين الزام هڻي کيس وزارت تان هٽائي ڇڏيو ۽ جواب ۾ ان لٿل وزير وڏي وزير تي ان کان به وڌيڪ سنگين الزام هڻي سندس ڪارپٽ وانگي ڪري ڇڏي ڪاڏي وئي اينتي ڪرپشن، ڪاڏي وئي نيب، ڪاڏي ويون اعليٰ عدالتون، جيڪي ڪمزورن تي ته قهر بطجي ڪڙڪنديون آهن، پر ڏاڍن جي ويجهو وڃڻ لاءِ به تيار ناهن. شرمناڪ صورتحال ته تڏهن پيدا ٿي جڏهن وڏن منصبن وارن صاحبن ان سموري معاملي کي اندروني مسئلو قرار ڏئي پنهني ڌرين کي ٺاهه ڪرڻ جي صلاح ڏئي ڇڏي.

ڪجهه ٿيو ئي ڪو نه ڪرپشن جا الزام لڳا، ثبوت پيش ٿيا، ملوث ماڻهو گرفتار ٿيا. شاهدن کي ٿاڻن جي باٿ رومن مان هٿ ڪيو ويو. لکن، ڪروڙن جي ڳالهه ته پري رهي، اربها رپين جا گهوٽالا سامهون آيا. پوءِ به اندروني ڳالهه آهي. ٺهي وڃو!

هيءُ آهي ملڪ جيڪو توهان اسان کي ڏنو آهي. هيءُ آهي انصاف جيڪو توهان اسان جي جهوليءَ ۾ وڌو آهي. هيءُ آهي برابري جنهن تي اوهان ڪڍيون پيا ٿا هڻو هيءُ آهي امن امان جي صورتحال، جنهن تي توهان کي ناز آهي. هيءُ آهي عوامي راءِ جو احترام جنهن کي توهان جمهوريت ٿا چئو.

هوڏانهن وڌو پيءُ پنجاب آهي، جيڪو هر وقت نئين صوبن لاءِ قربانيون ڏيڻ جي دعويٰ کان واندوئي نٿو ٽٽي. قربانيون ڏئي ڏئي پنجاب جا برا حال ٿي ويا آهن ۽ هڪ اسان آهيون جيڪي انهن قرباني جو قدر ئي نٿا ڪيون. ڪٽڪ جي ڪوٽ تي پنجاب پنهنجون سرحدون بند ڪري ڇڏيون. پنجابي نوڪر شاهي سنڌ جي اترئين علائقي ۾ ورتل زمينن کي بچائڻ لاءِ، اهو علائقو ئي پنجاب ۾ شامل ڪري ڇڏيو. ٺاڻي واري معاملي تي آدمشماريءَ جو بنياد بنائي سموري رقم پنهنجي کيسي ۾ وجهي ڇڏي پنهنجي حق کان وڌيڪ پاڻي کڻڻ جي باوجود چشما ڪٽنال کي دائمي درجو ڏئي ڇڏيو. ٿل ۽ گريٽر ٿل ڪٽنال جا منصوبا زوريءَ چالو رکيا. سنڌ جي پناهگيرن ڌارين کي پاڻ سان ملائي بهاري ۽ برمي غير ملڪين کي پاڪستاني شهرت جا شناختي ڪارڊ وٺي ڏنا.

سنڌي ٻولي ۽ تهذيب کي مٽائڻ ڪاڻ سنڌ جي تواريخي ورثي وارن ماڳن کي رينجرن جا وٿاڻ ۽ ناچن جا تربيت گاهه بنائي ڇڏيو. ڪوڪڙو پار سرحد

کولي هندستاني شهرين جي لوڌ سنڌ اندر داخل ڪرڻ لاءِ ڏينهن رات هڪ ڪري ريلوي پٽا وڇاڻڻ ۾ مدد ڪئي پئي وڃي. اڃا ويچارو وڌو پاءُ ڇا ڪري؟ اوهان ڪو اهڙو وڏو پاءُ ڏنو هوندو جيڪو پاڻ کي نقصان ڏئي، ننڍي پاءُ کي زوري زبردستي، بي عزتيون ڪري، ڌڙڪا دهمان ڏئي، ڪالاباغ جهڙي نعمت سان نوازي؟ ۽ هڪڙا اسان چسا، احمق، احسان فراموش ۽ جاهل آهيون، جيڪي وڏي پاءُ جي پيار مان وڌايل هٿ کي جهٽڪي ٿا ڇڏيون. اسان کان وڌيڪ نالائق ٻيو ڪير هوندو جيڪي صدر صاحب جي ڏنل خاطرين کي به خاطر ۾ نٿا آڻيون؟ اسان کي اها به ڄاڻ ناهي ته ملڪ جو سربراهه پاڻ سنڌي آهي ۽ سنڌ جي محبت سان سرشار آهي ۽ ڪڏهن به سنڌ جو برو نه چاهيندو؟ ڇا اسان کي خبر ناهي ته سنڌ جو وڏو وزير اسان جي ڀلائي کانسواءِ ڪنهن به صورت ۾ اهو ڊيم قبول ڪري ها؟ ڇا عبدالحميد جتوئيءَ جهڙي قوم پرست اڳواڻ جو نورچشمه لياقت جتوئي ڏسي وائسي اسان کي پوهي ۾ وجهندو؟ ڇا غوث بخش خان مهر جهڙي ماڻهوءَ لاءِ اهو ضروري آهي ته هو ايريجيشن جي سمورن ٽيڪنيڪل معاملن کان واقف هجي؟ دريا نظر نٿو اچيس؟ ڪانگ اڏي ٿو ڪانگ اڏي ٿو ڪانگ اڏي ٿو! واڳ لڳو آ، واڳ لڳو آ، واڳ لڳو آ. قيمت ٻولايو مال کٽو! ايڪ وال، دو وال، تين وال، هل بابا! ٻيو اچي! وڏيرن، ڪامورن، اڳواڻن ۾ ڦڙڦوٽ مچي وئي آهي. ”پهريون مان – پهريون مان“ جي دانهن پئي ٿي پوي سچ چيو آهي پير پاڳاري ته ”سنڌي پهريون پاڻ ته سڌارين!“

چئن چورن جي خاطر سنڌ ڀلي لوڙي لوڙي لڙهي وڃي؟ عادي ڏوهارين، هستري شيڙن ۽ ابن الوقت چند ماڻهن جي سڌار جي آسري ۾ پيل هڪ قديم قوم پنهنجو وجود وڃائي ويهي؟ ڌارين جي لوڌ جي سر تي دعا جو هٿ ان ڪري رکون جو اهي ”سڌريل“ آهن ۽ پنهنجن کي پاڻ سڌار جي تلقين ان ڪري ڪيون جو خبر آهي ته ڪنهن به قوم ۾ سؤ سيڪڙو فرشتا جنم نه وٺندا آهن! اي منهنجا خلقتهار قهار جبار رازق، رب رحيم! هيءَ بدنصيب قوم تنهنجي در تي دانهين آهي:

جهه سي لوڙاڻو ٿيا، جنين سنڌي ڌير.
ماروڙا فقير، ڪنهن در ڏيندا دانهڙي؟
(لطيف).

ميرن کي ڪٿان لڳي؟

هاڻي خبر پئي ته اسلام آباد ۾ ڪو اهڙو فرشتو سيرت انسان به رهي ٿو جنهن جي رڳ رڳ ۾ سنڌين جي محبت رچيل آهي، جنهن جي چهري تي ٿلهيل سونهاريءَ مان نور جا چشما ڦٽي نڪرن ٿا ۽ جنهن جي گفتار ۾ سنڌ جي مهڪندڙ مٽيءَ جي سڳند آهي ۽ جنهن جي روح ۾ حيدرآباد جون حسين راتيون گڙ موڙين ٿيون ۽ جنهنجي من ۾ مهران جا موتي دمڪن ٿا. مان ڪُنڊ ذهن انسان آهيان. ماڻهوءَ ماڻهوءَ ڦي پرڪڻ جي صلاحيت کان بلڪل اڻواقف. هيري کي پٿر ۽ پٿر کي هيرو سمجهڻ منهنجي ڪمزوري رهي آهي. شيخ رشيد جهڙي عوامي رهنما ۽ سوين خويين جي اڪيلي مالڪ کي پڻ سمجهڻ کان قاصر رهيس. خواهه خواهه هن باڪردار ۽ بااصول عظيم رهنما کي پنهنجو دشمن بڻائي وڌم ٿورو تحمل سان سندس روح ۾ جهاتي پائي، سندس اندر ۾ لڪل ”فرزند پاڪستان“ کي هڪ نظر ڏسي وٺان ها ته جيڪر هيڏو ممڻ نه مچي ها. چپ چاپ سندس هٿ تي بيعت ڪري پنهنجي آخرت موچاري ڪيان ها. افسوس جو ان وقت ڪو سهڻو صلاحڪار نه مليم، عزت جو مسئلو بنائي، هوڏ ۽ هوڏهيائيءَ کان ڪم ورتم ۽ پنهنجي ڪٽي جي سزا لوڙيم، شاهه صاحب شايد شيخ رشيد جي لاءِ ئي چيو هو ته:

ڪنهن ڪنهن ماڻهوءَ منجهه اچي بوءِ بهار جي!

پر هاڻي ڇا ٿيندو؟ مرشد ڪامل اڪين آڏو هو پر مون نه سڃاتو. سندس منهن جي مٿيا منهنجي گسيل ۽ ڪٽيل دل تي ڪواثر ڪري نه سگهي. راتو رسي ويو.

پاڙي ويڃ هٿام تان مون نور نه ڀڄيا،

تيلاهين پيام موريئر اڪين ۾!

هاڻي هٿ هڻڻ مان ڇا ورنڊو؟ ڏڏو کير به ڪو ٿئين پيو آهي؟ بس، صرف هڪ آس اٿم ته جيئن ئي منهنجو رٿل محبوب ڪوٽن ۽ ڪٽڻ جي عارضي بندشن مان آزاد ٿي ٻاهر اچي، تڏهن بيساخته سندس قدمن ۾ ڪري پوان، آهون

دانهون ڪري منهن، آزين، نيازين ۽ ايلانن سان پنهنجي نالاڻيءَ جي معافي وٺان.

ڪچري بڻدي ميري عزت نا گهڻدي

مينون نچ ڪي يار مناوڻ ڏي

جهڙو خدا ترس ۽ نيڪ دل ٻانهو آهي، مون خطا دار جي خطا معاف ڪندو ۽ مون کي پت تان اٿاري ڪٽ تي وهاريندو ۽ راجا بازار مان نھاري گھرائي پنهنجن هٿن سان ڪارائيندو. اهڙيءَ طرح هڪ بي مثال مدبر، قومي رهنما ۽ عوامي هيرو کي پرچائي سگهان ۽ فخر سان چئي سگهان ته:

مون سي ڏنا ماءُ، جن ڏٺو پرينءَ کي.....

محترم شيخ رشيد جو ذڪر ته خبر ناهي ڪٿان اچي نڪتو مون ته ڳالهه ٿي ڪئي اسلام آباد جي ان نفيس طبيعت، ملائم گفتگو واري سنڌي نواز عظيم افسانا نگار ۽ اديب جي جنهن کي اوچتو ئي اوچتو حيدرآباد جي چند اديبن دريافت ڪري ورتو آهي. يا شايد فرشتي جي ڪاربن، ڪجولين اکين حيدرآباد جي اديبن کي ڪوچي ڪڍيو آهي. هڪ دفعو ٻيهر منهنجي گند ذهن ۽ گذر طبيعت مونسان ڌوڪو ڪيو ٿو ڏسجي. هوت هنج ۾ هو ۽ مان پورب پڇائيندو ٿي وٽيس.

سمجھ ۾ ئي نه آيم ته جنهن بي اعتنائيءَ کي ڌڪار سمجھي ويٺو هوس سا ته محبوب جو ماڻو هئي. اڌاءِ دلبرانا هئي. مون کي رٿل يار مڃائڻ نه آيو. بي سبب سندس ڪونئر جهڙي ڪومل من کي رنجائي ڇڏيم. هاڻي ڇا ڪيان؟ پراشچت ڪرڻو پوندو. ست جنم وٺي به پنهنجن پاپن جو بدلو چڪاڻو اٿم. هيترن سارن گلن واري شخص کي غلط سمجھي، جيڪي ڪجهه لکيم ان تي نادم آهيان. شل ڪو ڪلياڻ تئيم. دراصل منهنجو اعتراض ئي غلط هو. پنهنجي حيثيت ڄاڻڻ کانسواءِ ئي عالمي ادبي ڪانفرنس ۾ شرڪت ڪرڻ جو ڪليم داخل ڪري وينس. فرشتي ڪجهه افسانا انگريزيءَ ۾ ترجمو ڪرڻ لاءِ موڪليا. ان کي ئي پنهنجي حجت سمجھي وينس. اها ته هن جي مهرباني هئي جو هن مون کي ان قابل سمجھيو. ورنه هن زماني ۾ ڪير ٿو ڪٿي کي هڏي وجهي؟ چند ڏينهن اندر ست افسانا ترجمو ڪرڻ ڪو ڏکيو ڪم ته ناهي؟ ڪوبه ڪري سگهيو ٿي. اها ته مون تي عنايت هئي جو نظر انتخاب قمر شهباز تي پئجي وئي. ٻين علمي ادبي پرڪن تي پورو نه لٿس. ان ۾ ٻئي ڪنهن جو ڪهڙو ڏوهه؟ ڏينهن رات هڪ ڪري ترجما مالڪن تائين پهچائڻ، ڪيسي مان خرچ ڪري ٿي سي ايس ۽ فون ڪرڻ مون تي واجب هو. عالمي ڪانفرنس ۾ شرڪت ته عالم ئي ڪندا آهن، مون خواه

مڃو آس رکي. ان کان وڌي نالائقي اها ڪيم جو اميد رکي وينس ته فرشتا
 منهنجي فون جو جواب به ڏيندا، ڇپيل ڪتاب جي ڪاپي به موڪليندا ۽ نظر
 انداز ڪيل سنڌي ادبين جي دلجوئيءَ لاءِ سندن پني ٺپري ڪونه ڪو عذر به پيش
 ڪندا. بلڪ هاڻي ته اهو به خيال ٿو اچيم ته مون ۽ مون جهڙن ٻين نظر انداز
 ڪيل، ڌڪاريل ادبين اهو به اجايو سوچيو هو ته سندن ٻيا سنڌي اديب پاڻ، سندن
 طرفداريءَ ۾ ڪاغذ ڪارا ڪندا ۽ اڪيڊمي ادبيات کي سندن ڪيل ڏاڍائيءَ تي
 شرمسار ڪندا. ڏڌ ذهن آهي، بيمار آسون ۽ اميدون رکي ٿو ويهي رهي. ڪير ٿو
 ڪنهنجي لاءِ ڏکوئي؟ جيڪو ڪريو سورهجي ويو. مداحون لکن وارا مداحون
 ٿي لکندا. ادبي پورهيو ته تشو پيپرن تي ٿيندو آهي. رديءَ جي ٽوڪري اهڙين
 ڪيترين ئي ڪاوڙن سان ڀري پئي آهي. کٽيو ان، جنهن وقت جي نبض تي
 پهريون هٿ رکيو جيڪو ٿڌو سو وري نه اٿيو بس، هاڻي ته اها ئي تمنا آهي ته جلد
 کان جلد اسلام آباد پهچي ان گيانيءَ جو ديدار ڪجي، جنهن جي هٿ ۾ ميڊاس
 جو جادو آهي ۽ جيڪو جنهن شيءِ کي چهي ٿو سا سون ٿي ٿي پوي
 پر هيءُ ڪير آهي، جيڪو مڃجي ڪن ۾ مستقل هڪ ۽ صرف هڪ ئي
 سوال ڪوڪي جيان ٺوڪيندو ٿوري ته: ميرن کي ڪٿان لڳي؟

اسان جي قوم، اسين ماڻهو!

سمجهيو هئڻ ته اخبارون جيڪي لکن ٿيون، سو سڀ سچ ٿيون لکن.
سمجهيو هئڻ ته ڪالم نويس جيڪي ٻڌائين ٿا، سو حقيقت تي مبني آهي.
سمجهيو هئڻ ته سياسي رهبر جيڪو ڪجهه چون ٿا، سو پٿر تي ليکو آهي.

سمجهيو هئڻ ته ليکڪ ۽ اديب جيڪو ڪجهه فرمائين ٿا، سو سندن دل جو آواز آهي.

سمجهيو هئڻ ته گريٽر ٿل ڪئنال يا ڪالاباغ ڊيم يا پاشا ڊيم يا چشما لنڪ ڪئنال سنڌ دشمن منصوبا آهن ۽ انهن جي جاري ٿيڻ سان سنڌ تباھ ۽ برباد ٿي ويندي.

سمجهيو هئڻ ته ارسا ۽ واڀڙا ۽ پنجابي ڪامورا دؤت تي سندرو ٻڌي بيٺا آهن ۽ سنڌو دريا سڪائڻ ۽ پنجاب کي ورسائڻ لاءِ طرح طرح جا داءَ پيچ ڪيڏي رهيا آهن.

سمجهيو هئڻ ته انهن بدنيٽيءَ تي ٻڌل منصوبن خلاف سنڌ سراپا احتجاج بڻجي چڪي آهي ۽ سنڌ جو بچو ٻار ان احتجاج ۾ شدت سان شريڪ آهي.

سمجهيو گهڻو ڪجهه هئڻ. سوچيو گهڻو ڪجهه هئڻ. لکيو گهڻو ڪجهه هئڻ. ڳالهايو گهڻو ڪجهه هئڻ. ايتري قدر جو آئينده جو تصور ڪندي به دماغ جون نسون ڏڪڻ لڳنديون هيون. ذهن سُن ۽ جسم ساڻو ٿي ويندو هو.

ها، اهو به سوچيو هئڻ ته سنڌ جي ڪڪ اڃا سنيڌ نه ٿي آهي، جاڳرتا اڃا باقي آهي، پانهن جو ٻُل اڃا زندهه آهي.

ها، اهو به سوچيو هئڻ ته ههڙي بيداد ۽ ظلم ۽ ڏاڍائيءَ تي ڪوي سوين گيت لکندا ۽ راڳي انهن گيتن جي گونجار ڳليءَ ڳليءَ ۾ ڦهلائي ڇڏيندا ۽ عوام جهومي اٿندو ۽ پنهنجا حق گهرڻ لاءِ پانهون ڊگهي ڇڏيندو ۽ حاڪم سندن جائز مطالبو مڃڻ لاءِ مجبور ٿي ويندا ۽ سنڌ جون وسنديون ۽ واهڻ موهن جو دڙو ۽ ڪاهوءَ جو

ڌڙو بڻجڻ کان بچي ويندا.

ها، اهو به سوچيو هوم ته ليڪڪ آئينده قلم جي نوڪ پنهنجي دل ۾ چيوئي، پنهنجي خون سان آئينده جي تواريخ لکندا ۽ هميشه جي لاءِ امر ٿي ويندا ۽ سندن امرتا سندن وطن جي امرتا بڻجي ويندي

۽ اهو به سوچيو هوم ته سنڌ واسين جي دردمندا ٿي جدوجهد ڏسي پيرن، ميرن ۽ وڏيرن جا ڪنڌ شرم کان جهڪي ويندا ۽ هو پنهنجي لوپ، لالچ ۽ هيج تي پشيمان ٿي ويندا ۽ پيهر وڪامڻ بجاءِ پنهنجي ماءُ جي ٿڃ ملهائيندا.

پر مون غلط سوچيو هو. مان احمق آهيان، احمق ٿي رهندس. مون ماضيءَ کان سبق سکڻ بجاءِ خوشفهمين جو محل جوڙيو هو، جنهن ۾ ڪوڙ ٿي ڪوڙ دغا ٿي دغا، دوکو ٿي دوکو ۽ ٺڳي ٿي ٺڳي آباد هئي. حقيقت سان ان جو ڪوبه واسطو ڪونه هو. سچ ان کان سوين ڪوھ پري هو.

12 اپريل تي هڪ اپيل ذريعي سنڌي اخبارن جي ايڊيٽرن کي عرض ڪيو هئم ته ٿل ڪئنال خلاف عوامي راءِ جي احترام ۾ ٻيو نٿا ڪري سگهو ته صرف هڪ گڏيل ايڊيٽوريل ٿي لکو ته جيئن حاڪمن کي خبر پوي ته ان منصوبي بابت سنڌي پريس جي ڪهڙي راءِ آهي. هڪ ٻن اخبارن اها اپيل شايع ڪرڻ جي مهرباني ڪئي، ٻين ايترو به نه ڪيو. ايڊيٽوريل ته پري رهيو اپيل شايع ڪندي به کين تڪليف ٿي پھتي. سوچيم، شايد منهنجي فيڪس کين وقت سر ڪونه ملي آهي. پيهر ڪيم. ٽيهر ڪيم. سندن ڪراچيءَ وارن ريزيڊنٽ ايڊيٽرن کي فون ڪيم سمجهايم. وعدا ورتي. پر پوءِ به اهو ٿي ٿيو جيڪو هن ڌرتيءَ جا ڪهڙا ۽ راشدي ۽ قاضي ۽ شيرازي ۽ ارباب ساڻس ڪندا آيا آهن. اخباري سلطنت جا اهي مهاراجا، جيڪي سنڌ جي ناتي، آني بهاني حاڪمن سان ملڻ جا بهانا ڳوليندا آهن. پنهنجي قابليت جهاڙڻ لاءِ هٿ ۾ سگريٽ جهلي، منهن چڻو ڪري سينٽ بونا وينچر جي سيڪاريل انگريزي ڳالهائيندا آهن. سنڌين جي منهن ۾ ڌوڙ وجهڻ لاءِ پنهنجين اخبارن ۾ سنڌ جي مسئلن تي عالمن ۽ اديبن جي راءِ جوڍونگ رچائيندا آهن ۽ مٿينءَ دل سان تحقيقي مضمون لکي اهو ظاهر ڪندا آهن ته هنن کي سنڌ جي مظلوميت جو سيني ۾ نه پر جڻ جهڙو اونهو ۽ گهرو گهاءُ آهي ۽ پوءِ منهن ٻئي پاسي ڪري پنهنجي دولت ڳڻيندا آهن ۽ سنڌين جي جهالت تي کلندا آهن! سي پلا ڪيئن ٿا پنهنجا اشتهار داءِ تي لڳائين؟ جن هميشه ضمير جو سودو ڪيو آهي ۽ هر نئين حاڪم جي هنج ۾ ويهڻ لاءِ سر ڌڙ جي بازي لڳائي آهي، سي پلا ڪيئن هڪ ٽڪي جي قوم جي ٽڪي جي مطالبن لاءِ پنهنجي پي آر خراب

ڪندا؟ ڇو پنهنجي مٿي ۾ هڪ بيڪار سُست ۽ نڪمي قوم جو سور وجهن؟ هيءَ قوم جا صدين کان سورن ۾ آهي جنهن سان هر آئي وٺي وڌڻ ڪئي، جنهن هر ڏٺي، پوڙي ۽ آسري تي اعتبار ڪيو ۽ گهر ٻاري ڏياري ڪئي ۽ مهمان نوازي جي شوق ۾ خود پنهنجي وطن ۾ عارضي مهمان بنجي وئي ۽ حق گهرڻ تي غدار قرار ڏني وئي ۽ خاموش رهڻ تي وڌيڪ غدار ۽ باغي سڏي وئي.

هيءَ قوم جنهن جا اڳواڻ پيشي ور دلال آهن ۽ جيڪي سندس جذبن جي قيمت جو چيڪ ڪيش ڪرائڻ لاءِ گلو ڦاڙي پاڪاريندا آهن ۽ مانگر مڇ جا ڳوڙها ڳاڙيندا آهن ۽ ٻڪ مٽيءَ جا مٿي ۾ وجهندا آهن ۽ سڀ کان اڳرائي ٿيڻ لاءِ نت نوان ناٽڪ رچائيندا آهن. هيءَ قوم جنهن جا اديب ۽ ليکڪ واٽڙا ۽ واچ آهن ۽ پنهنجي معتبري ڏيکارڻ لاءِ پنهنجن جو ئي پٽڪو لاهيندا آهن ۽ وقت پوڻ تي ڪوئن وانگر ٻرن ۾ لڪي ويندا آهن ۽ سڻائي واءِ جي خوشخبري ٻڌي ٻيهر ميدان ۾ ڪڏي پوندا آهن.

هيءَ قوم جنهن جا شاگرد هٿيارن جي زور تي امتحان ڏيندا آهن ۽ پڙهائيءَ کي عيب سمجهندا آهن ۽ داداگيريءَ خاطر پڇيرن جي ڌوڙا ڏائيندا آهن ۽ غريب ٻاڪڙا هوٽل وارن کان منڍلي اڳاڙيندا آهن ۽ ڪاليجن توڙي يونيورسٽين ۾ چوڪرين کي امپريس ڪرڻ لاءِ سينڌ سرما ڪري بي سري آواز ۾ دردِ يلا گانا ڳائيندا آهن.

هيءَ قوم، جنهن جو عوام اڻ ڄاڻ، بي خبر ۽ بي پرواهه آهي، جنهن جي لڱن تي پورا لتا به ناهن ۽ جو غيرتمند سڏائڻ جي شوق ۾ گهر جا ڪڪڙ مارڻ ۾ پورو آهي ۽ هوٽلن تي ويهي نلهيون ڳالهائون ڪرڻ ڄاڻي ۽ ڪيبل جا مزا ماڻڻ سندس زندگيءَ جو معراج آهي ۽ جنهن کي اها ڄاڻ به ناهي ته دهل در تي اچي پهتا آهن ۽ سندن تباهيءَ ۽ برباديءَ جي شرناءِ وڃي چڪي آهي ۽ پير تي ڏونڪو لڳڻ وارو آهي ۽ جن هميشه معجزن ۾ ويساهه رکيو ۽ جي هاڻي به ڪنهن وڏي معجزن جي انتظار ۾ آهن.

اها قوم اسان جي قوم آهي، اهي ماڻهو اسين پاڻ آهيون. تن آهيون، مان آهيان ۽ اسان سڀ آهيون. اهو رهن رهنما، اهو نستواذيب، اهو اڻڀنگ شاگرد، اهو تماشبين، بکيو ڏکيو ۽ لڱن اگهاڙو عام ماڻهو مان پاڻ آهيان. جنهن کي آئينو سمجهي مان پنهنجي شڪل شباهه کي وڌيڪ موهيندڙ بنايان ٿو. ڦٽي ٺوڪارو ڪيان ٿو دلڪش مسڪراھت سان موتي پاڻ ڏانهن ٺهاريان ٿو اهو آئينو ناهي، دانگي آهي، جيڪا منهنجي ٻوٽ تي ڄاڻ تي مڪي، ڇو ته هڃي، لالچي، خود

پسند، ڌوڪي باز ۽ غدار جوانجام اهو ٿي آهي. اڄ نه ته سپان، جڏهن سڀڪجهه
 لڻجي چڪو هوندو تڏهن اسان سڀ هڪ ٻئي کي ڏسي شرمسار ٿينداسين، منهن
 لڪائينداسين، اڪيون چورائينداسين، گهٽي مٽي وينداسين، چو ته اسان ڪم ٿي
 اهڙو ڪيو آهي. اسان ٻئي ڪنهن کي نه پنهنجي آئيندي کي سوريءَ تي چاڙهيو
 آهي. لطيف، سچل ۽ ساميءَ کي لڄايو آهي. سنڌوءَ جي هزارها سالن کان پراڻي
 ساٿ سان ڏٺي وائڻي دغا ڪئي آهي. ڇا اڃا به اسان معافيءَ جي قابل آهيون؟

نڌڻڪي سنڌ جي وارثيءَ جو سوال

سنڌ ٿي پئي آهي گهڻ وارثي، جنهن کي ٿو ريچڪ اچي، سو ٿو حق ڄمائي. اڳ ته هتي پيرن فقيرن، درويشن ۽ اوليائن جي حوالي، پوءِ ٿي وڏيرن، رئيسن ۽ سردارن جي وس. انهن سڀني گڏجي مڙي سڙي ڀرمتن، پلاتن، وزارتن ۽ صلاحڪارين جي عيوض ڏرو ڏرو ڪري ايئن وڪي، جيئن جواڙي ٽڪريءَ تي گهرجا ٽپڙ ٽاڙي زر زيور ۽ آخر ۾ ننگ داڍ تي لڳائيندا آهن. ان وچ ۾ پنجابي ۽ ڀنڀڻ به سنڌ جو نعرو هڻي سندس وارث بڻجي ويٺو. پنجابي پختون اتحاد اوهان کان ڪونه وريو هوندو. چڪن ۾ رهندڙ پنجابين به سنڌين کي سنڌ مان نڪري وڃڻ جي صلاح ڏني. پنجابي اسٽوڊنٽس ايسوسيئيشن شهر ۾ ٻائيتال ٻاري ڏنو. ڀنڀڻ ڪراچي توڙي حيدرآباد ۾ سرگرم ٿي ويا. ترڪن ۽ ٽينڪرن سان رستا روڪڻ سندن معمول بنجي پيو. حاڪمن وڏي تيزيءَ سان هڪ ٻئي پٺيان ايتريون ته چالون چليون جو مخلص سنڌي ڪارڪن ۽ شاگرد ڀڄي ڀڄي هجي پيا. هڪ کي اڃا منهن ڏئي مس بيهن ته ٻي مصيبت اڳ ٿي موجود. هڪ جهيڙو ڳنڍيو ٿي پيو آهي ته ٻه ٻيا ڪر ڪنيون بيٺا آهن. ڀنڀڻن کي ته ورسائڻ سولو ڪم آهي. ٽرانسپورٽ ته سؤ سيڪڙو سندن هٿن ۾ آهي. سپر هاءِ وي تي پيٽرول پمپ ۽ هوٽلون اڏيندا ويا. هر سنڌيءَ جي در تي ڀنڀڻ چوڪيدار به ضروري آهي. مٿان آيو هيروئن ۽ هٿيار جو پئسو تنهن ته رنگ لائي ڇڏيا. پنجابين لاءِ البته مختلف حڪمت عمليون تيار ٿي ويون. چيائون، پنجابي هاري محنتي آهي، سنڌي سست ۽ نڪمو وڏيرن ٻڌي اڳهه تي پنجابي هاري رکي ڇڏيا. ان ڪم ۾ ڀلا حڪومت ڇو پنٿي رهي؟ هڪ اسڪيم تحت رستن جي ڪنارن کي سرسبز ۽ آباد ڪرڻ جي بهاني نرسرين جي اسڪيم ٺاهي وئي، جنهن موجب زمين مفت ڏني پنجاب مان ماڻهو گهراڻي کين روزگار ۽ رهائش مهيا ڪئي وئي. گڏوگڏ هر هنڌ زوريءَ قبضا ڪرائي پارڪن، فٽ پاتڻ توڙي وچ رستن ۽ چوڪن تي مسجدون ٺاهي، پيش امام ٻانگا ۽ خدمتگار پنجاب مان گهراڻي آباد ڪيا ويا. رهائش، بجلي، پاڻي،

کاڌو خوراڪ مفت، مٿان وري مذهبي چوڌراھت ڌار. مٿان وري ڪتابين جي يلغار
ھهڙا مزا ڪي پيا؟

سرڪاري ڪامورا ننڍڙا توڙي وڏا به هر صوبي جا سنڌ ۾ سنڌ جو هڪ به
ملازم توھان کي ڪنھن ٻئي صوبي ۾ نظر نه ايندو. ھت پوليس واري کان وٺي
وزيرن تائين ڌاريا. ٻيو ته ٺھيو پر تعليم ۽ ثقافت جا وزير به سنڌي ناھن. اڃا به چار
قدم اڳتي، گھرن ۾ ڪم ڪرڻ وارا نوڪر ۽ نوڪريائيون به ميانوالي ۽ بھاولپور
مان اچن. اڃا اسان غيرقانوني طور سنڌ ۾ ايندڙ هندستانين، بنگالين، برمين،
سريلنڪن ۽ ايرانين جي ڳالھ ڪونه ڪئي آھي. بھاري به ٿورا ٿورا ٿي آخرڪار
پھچي ويا.

فوجين کي زمينون مليون، چانوڻيون ٺھيون. رينجرن زمينن تي قبضا
ڪيا. جن ماڻھن اسان جو پاڻي بند ڪيو ڪڙڪ جي چرپر تي بندش وڌي، ناٿي
۾ حصو ڏيڻ کان انڪار ڪيو. اسان جي نوڪرين تي ڪوڙا ڊوميسائيل ٺھرائي
غاصب ٿيا، سي به اسان سان پاڻي پائيواري وينا آهن. اڃا به اسان جي اک نٿي
کلي! سياستدان ته مورثي حقدار آهن سي آهن. وڏيري جي جاءِ ننڍيرو وڏيرو ٿو
والاري غداريءَ جا جيورا پيءُ کان پٽ ڏانهن منتقل ٿيندا ٿا رھن. قوم پرست
چواڻيندڙ اڳواڻ پاڻ ۾ ڪونه ٿا ٺھن. ڪن تي ته پگھاردار ھئڻ جا به الزام آهن.
متحدہ مولوي محاذ وانگر اھي به نوراکشتيءَ ۾ پر چار لفظ سرڪار مائي باپ کي
ڏکيا چئي ماڻھن ۾ روه واه ڪرائي، پنھنجو اجورو وٺي اچي ٿا گھر پيڙا ٿين. اڃا به
اسان زندھ قوم چواڻيندي ڌرو به شرم محسوس نٿا ڪيون؟ سنڌ بچي ٿي ڪٿي
آھي جنھن کي بچائڻ جا جتن ڪجن؟ ڪو سچ ٿو چوي ته وڪاڻڻ، ڌڪاڻڻ،
پليل، پٽڪيل، خودساخته دانشور اخبارن ۾ نالو چپائڻ لاءِ اها ٿا جھمر وجھن جو الله
ڏئي پٺاھا

ٻه ڏينھن اڳ الطاف حسين حيدرآباد جي سنڌي ليکڪن ۽ دانشورن کي
خطاب ڪيو ۽ هڪ دفعو وري سنڌ سان وفاداري ۽ سنڌين جي حقن جي حفاظت
جو وعدو ڪيو. سٺي ڳالھ آھي. اها گفتگو اڳ به ٿي چڪي آھي. سنڌ ۾ امن ۽
پائيداري جي فضا قائم رکڻ لاءِ اهڙي جذبي جي سخت ضرورت آھي. پراڻي ڳالھ
ڪانهي، آغا سليم ۽ مون ان ئي جذبي تحت متحدہ جي ”غير مشروط“ آڇ کي
قبول ڪندي اليڪشن ۾ بيھڻ جو فيصلو ڪيو هو. اُهو هاھڪار متو هو اھي
پٽڪا پيا هئا. اھي الزام لڳا هئا جو لاچار اسان کي اليڪشن تان ھٿ ڪڍي عزت
بچائڻي پئي ھئي. ڪن سوتلي مارڪ اڳواڻن ته پيريل محفلن ۾ گڏا لفظ به ڪڍيا

هئا. اڄ انهن مان ڪيترا الطاف جو خطاب ٻڌڻ لاءِ ممتاز هال ۾ موجود هئا. سندن علائقن ۾ متحده جا جهنڊا روڊن تي نه، سنڌين جي گهرن تي پيا لهرائڻ. ڪراچيءَ کان ڀلي روهڙيءَ، لاڙڪاڻي يا گهوٽڪيءَ تائين هليا وڃو بدليل نقشو ڏسي توهان پاڻ حيران ٿي ويندؤ. اها تبديلي ڇو آئي آهي؟ اسان جا يار ڀلي ته ڪهڙا به سبب گهڙين، پر حقيقت ڪڙي آهي. ٻڌڻ پسند نه ڪندا پر ٻڌڻي پوندين. حقيقت اها آهي ته سنڌي ماڻهو پنهنجن قوم پرست توڙي وفاق پرست اڳواڻن، اڌاڪري دانشورن ۽ نقلي ليکڪن کان بيزار ۽ نااميد ٿي پيا آهن. هواڪين سان ويٺا ڏسن ته گُڻو اڀامي ته گهڻو ٿوپر منجهس آهي ڪجهه به ڪونه، نه همت، نه خلوص ۽ نه عمل. اهڙن ماڻهن جي موجودگيءَ ۾ سندن دعوائن ۽ نعرن جي باوجود، سنڌ هٿن مان نڪري چڪي آهي. سنڌ هاڻي اسان جي نه رهي آهي. نه ٻولي، نه ثقافت، نه ادب، نه تعليم ۽ نه وري حڪمراني، سڀ ڪجهه لڙهي ويو! اڃا ڪيترو وقت وڌيڪ انهن بي همت، بي عمل ۽ بي عقل ماڻهن جي پويان خوار ٿيون؟

مهاجرن کي سنڌ سان چڱايون ڪو نه ڪيون آهن. نالو ته سنڌ ڌرتيءَ، لطيف ۽ سچل جو ٿا وٺن، پر نيت تڏهن نيڪ مڃينداسين جڏهن اسان جي بنيادي مسئلن لاءِ عملي طور ميدان ۾ ايندا. زباني وعدا ۽ دعوائون ته عرصي کان ٻڌندا پيا اچون. هاڻي متحده سنڌ صوبي توڙي مرڪز ۾ حڪمراني ڪري رهي آهي. پنهنجن ڪارڪنن تان عدالتي ڪارروايون ختم ڪرائي رهي آهي. پنهنجن ماڻهن کي روزگار ۽ تعليم جون سهولتون ڏئي رهي آهي. پنهنجي معمولي معاملي کي مڃائڻ لاءِ حڪومت مان نڪري وڃڻ جي ڌمڪي ڏيڻ سندن پاليسيءَ جو حصو آهي. ڇا هو ڪالاباغ ڊيم ٿل ڪينال، نالهي روزگار توڙي ٻين مسئلن تي سنڌ جي ماڻهن سان يڪجهتيءَ جو اظهار ڪرڻ لاءِ ان قسم جو قدم کڻڻ لاءِ تيار آهن؟ جيڪڏهن ها، ته پوءِ هن کان وڌيڪ مناسب ڪو ٻيو وقت ڪونه ايندو.

ياد رهي ته سنڌي ۽ اردو اديب توڙي دانشور سنڌ ۾ امن ۽ پيار ٿا چاهين. هو گڏجي رهڻ ٿا گهرن. هنن سنڌي ٻولي ۽ ادب ۽ ثقافت سان پاڻ کي واڳي ڇڏيو آهي. اهڙيءَ طرح سنڌي ۽ اردو مزور ۽ غريب پڻ تعصب کان لاتعلق آهن. اهي پڻ پاڻ ۾ کير ڪنڊ ٿي رهڻ ٿا چاهين. هو هڪ ٻئي جي زبان روانيءَ سان ڳالهائڻ ٿا ۽ هڪ ٻئي جي ثقافت جو احترام ڪن ٿا. مسئلو وچولي طبقي جو آهي ۽ وچولو طبقو جن جذبن جو اظهار لفظن ۾ ڪري ٿو انهن کي جيڪڏهن عملي جامو پڻ پهرائي ڏيکاري ته هوند گڏجي ٻاهرينءَ لوءِ ۽ پرمارن جو ڪاميابيءَ سان مقابلو ڪري سگهون. امتحان جو وقت آهي. ڏسون ته ڪير ٿو اڳرائي ڪري انا جا بت

پيڇي؟ ڪير ٿو حقيقتن جي روشنيءَ ۾ سياڻپ جو رستو وٺي؟ ڪير ٿو سنڌ جي سينڌ پيهر سنوارڻ جو بار پنهنجي سر تي کڻي؟ جيڪڏهن ڪنهن کي واقعي اسان سان همدردي آهي يا پيار آهي يا اسان جي دڪن جو احساس آهي، ته پوءِ هن کي ٻيا سڀ هٿيار ڇڏي اسان سان گڏ جدوجهد ڪرڻي پوندي. ماءُ کي ماءُ جو درجو ڏيڻو پوندو. ڪلهو ڪلهي ۾ ملائي هر ان رسم، رواج ۽ روايت جو مقابلو ڪرڻو پوندو. جنهن سنڌ کي کائي ڪوڪلو ڪري ڇڏيو آهي. پنهنجي ذاتي يا اجتماعي مفادن کان مٿي ٿي ڪين سنڌ جي گڏيل ڪارج ۾ ڀرپور حصو وٺڻو پوندو. ٻوليءَ کان وٺي پاڻيءَ تائين، هر ويڙهاند ۾ اسان سان رهڻو پوندو. جيڪڏهن ايترو اعتماد بحال ٿي ويو ته پوءِ اهي مفاد پرست وڏيرا جن قدم قدم تي سنڌ جي حقن جو سودو ڪيو آهي ۽ اهي غاليچي جا تويچي سياستدان، جن غريبن جي وات مان گرھ ڪسي پنهنجن ڪتن کي ڪارايو آهي ۽ پاڻ هر حڪمران آڏو جهڪي سجدو ڪيو آهي ۽ اهي ليکڪ ۽ صحافي ۽ دانشور جيڪي هوا جو رخ ڏسي لڏو پڻيندا آهن، سي ڳوليا ڪونه ٿيندا.

اهو سڀ ڪجهه ٿي سگهي ٿو. سنڌ هر هنڌ پنهنجو ڪيس کڻي سگهي ٿي. ڌاريا ۽ غاصب راتورات ٽپڙ کڻي پنهنجن اصلي صوبن ڏانهن وڃي سگهن ٿا. سڀ ڪجهه ٿي سگهي ٿو شرط صرف ۽ صرف اهو آهي ته اهي ماڻهو جن جو مرڻ ۽ جيئڻ سنڌ ۾ آهي، جن کي تواريخ جي آنديءَ سڪل پڻ جيان اسان جي جهول ۾ اچي اڇلايو آهي، سي ماضيءَ کي وساري آئينده لاءِ پنهنجي تن، من ۽ وچن کي سنڌ سان واڳي ڇڏين.

سند جي تنهائي - ذميوار ڪير؟

سجڻ ماڻهوءَ جو ڪم آهي ته پهرين پنهنجي حفاظت جو انتظام پاڻ ڪري رات جو سمهڻ وقت در دريون ۽ روشن دان چڱيءَ طرح بند رکي. ٻاهرئين در کي تالو هڻي. گهر جي رکواليءَ لاءِ چوڪيدار رکي. چوڪيدار نه هجي ته ڪتو ڌارجي، سمهڻ کان اڳ ڪتي جو پتو کولي ڇڏجي. ڳهه ڳنا، قيمتي سامان تجوڙ ۾ بند رکجي. ان سڄي اهميت کان پوءِ به جيڪڏهن چور چوري ڪري وڃي ته سڀ کان پهرين ته ڏسجي ته واردات ڪيئن ٿي؟ ڪهڙي غفلت ٿي؟ ڪتي ڪا ڪسر ته نه رهجي وئي؟ جيڪڏهن نه، ته پوءِ چور جي همت ۽ عقل کي شاباس ڏجي. مت مائٽ، سات سنگت ميڙي لٽ باننو ساڻ کڻي، چور جا پيرا کڻجن ۽ وڃي پنهنجو مال مڏي هٿ ڪجي. جيڪڏهن ڳالهه اتان به زور ٿي وڃي ته پوءِ لاچار وڃي ٿاڻي تي فرياد ڪجي. فرياد واري ڳالهه ٿي ٻين جي هٿ وٽس. پوليس کي ڪهڙي پئي آهي جو اسان جي خاطر پنهنجي ننڊ ڦٽائي؟ پوليس کي هوشيار ڪرڻ لاءِ به وڏي وٺ پڪڙجي ضرورت آهي. ويسلو ٿي ويهيو ته چوري ٻڌي ويندي، اورچ ٿي پٺيان لڳبو تڏهن وڃي ڪونه ڪو ڪلياڻ ٿيندو.

قومون به ايئن ئي آهن. جيڪڏهن اڳواٽ هوشيار رهنديون، پنهنجي مال جي رکوالي ڪنديون، پنهنجو مال ملڪيت سنڀالي رکنديون، راکا ۽ چوڪيدار جا ڳندا رهندا، روڙو کائي سمهي نه رهندا، پنهنجي وکر جي سار سنڀال ٻين جي حوالي نه ڪندا، ته پوءِ ڪوبه سندن وار ونگو ڪري نه سگهندو. چور چوري ڪري نه سگهندو. ڦورو ڦري نه سگهندا، ماري ماري نه سگهندو. پر جي سڀ ڪم الله جي حوالي ڪري توڪل تي تڪيو ڪري، وهائو سيرانديءَ رکي، اڪيون پوري، ندوري ننڊ ڪبي، ته پوءِ ڌارئي شاهينگ تي ڏوهه ڏيڻ اجايو آهي. جنهن کان پچندو سو لوڙهو ٽپي، گهر ٻهاري پينگ ڪري وڃي سولو ٿيندو. ڦرئي کان پوءِ سينو ڪٽڻ، رڙيون واکا ڪرڻ، ڏهه ڏهه ڳوڙها ڳاڙڻ، آئي وئي کي دانهن ڏيڻ، چڱن مڙسن جي

پيرن ۾ ليٽريون پائڻ، پنچات ۽ جرڳا ويهارڻ ۽ قاعدي قانون جا ڪتاب ڪولي ڏيکارڻ مان ڪجهه نه ورنندو اهي ٿيا پاڻ تي راج ڪلاڻا.

اسان سنڌين جو به ڪجهه اهڙو حال آهي. دانهن ڪوڪ تي هري ويا آهيون. ويٺا انتظار ڪنداسين ته من ڪا ڏاڍائي ٿئي ته ڪارو جهنڊو هٿ ۾ کڻي، ماهر ڪندا، سينو ڪٽيندا، هاءِ گهوڙا ۽ حسين مولا ڪندا روڊن رستن تي نڪرون. ماڻهن کي پنهنجي مجبوريءَ لاجاريءَ ۽ مظلوميت جو داستان ٻڌايون. انهن در دانهيون، جن اسان سان جاڙ ڪئي! انهن کان انصاف گهرون، جن بي واجبي ڪئي! انهن کان سهارو گهرون، جن بي سهارو ڪيو.

سياست جي راند ڏاڍي بي رحم ٿيندي آهي. نه ڏسي پاءُ نه پيءُ، نه مٿ نه مائٽ، نه يار نه دوستار پنهنجي مطلب ڪاڻ جي محسن جو ڪنڌ ڪپڙو پوي ته به جائز آهي. پنهنجي گتيءَ ڪاڻ جي بچن تي پير ڏئي بيٺو پوي ته به ڪو عار ناهي. پنهنجي فائدي لاءِ جي سنگت ساٿ جي پنيءَ ۾ خنجر ڪوڙڻو پوي ته به ڪو حرج ناهي. اهڙي ظالماڻي راند ۾ جي ڪو سائينءَ جو سنواريو ويهي، عدل ۽ انصاف ۽ اصول جون ڳالهيون ڪندو ته دنيا وارا تن بدن تان لٽا به لاهي ويندس، پتو ئي ڪونه پوندس. پوءِ پل ته پيو نفل پڙهي. هن راند ۾ ته هر وقت، هر پل، هر لمحي هوشيار ۽ خبردار رهڻو آهي. اڳلي جي هر چال تي نظر رکڻي آهي. سندس هڪ هڪ منصوبي جي لاءِ ڌار ڌار پيش بندي ڪرڻي آهي. هر وقت ساڳيو رڪارڊ وڃائڻو ناهي. ساڳي رٿابندي هر وقت ڪونه هلندي ساڳيو پتڪو هاءِ گهوڙا، ظلم، بغداد، فرياد ٿي، فرياد، امان ٿي، بابا ٿي، قرجي وياسين! هاڻي ڪوئي واهر ڪري ڪير ڪنهنجي واهر ڪندو؟ آڀڻي گهوٽ ته نشا ٿيوئي. اسان ڪڏهن پنهنجي گهوٽي ئي ناهي ته نشو ڪٿان ٿيندو؟ منصوبابنديءَ جي نالي کان واقف ئي ناهيون ته چال ڪٿان چلنداسين؟ ڪڏهن چليائي ناهيون. سڌي راند سونتي جي. هڪڙا اقتدار جي پويان، ٻيا جلوس جي پويان، ٻنهي پاسي گهاٽو قور ڪي. ٿورا ٿورا ٿي حق ڪاڇي ويا. ڌاري مخلوق ايتري وڌي وئي جو ڪو پنهنجو ٿا ڏسون ته حيرت ٿي ٿئي. ڪي ڌاريا ٻاهريان آيا. ڪن کي اسان زوريءَ ڌاريو ڪيو. برهمڻ جو ٿياسين! ميمڻن کي ڪڍي ڇڏيوسين. چيو سين، اهي سنڌي ناهن. خوجن کي ڪڍي ڇڏيوسين. چيو سين، اهي به سنڌي ناهن. بوهرين، پارسين، ڪرستانن کي پري بيهارڻ ڇڏيوسين. پنجابي، پٺاڻ، پناهگير، بنگالي، افغاني، ايراني ۽ ٻيا ته هونئن ئي ڌاريا هئا. سڀني گڏجي وڃي اير ڪيو اير جي پاڇي ۾ پناه ورتي. اڳ سنڌي ڳالهائيندا هئا. سنڌي لکندا هئا. سنڌي پڙهندا هئا. هاڻي اردو دان ٿي ويهي

رهيا. ڪراچيءَ جا مڪراني ۽ حيدرآباد جا سلاوت به هاڻي سنڌي ڪو نه ٿا ڳالهائين. پيو ته ٺهيو پر جن مهاجرن سنڌ جي ڳوٺن ۽ ننڍن شهرن ۾ وڃي پناهه ورتي هئي ۽ سنڌين سان ملي، مٿيون ماڻهيون ڪري هڪ ٿي ويا هئا ۽ پاڻ کي سنڌي سڏائيندي ڪونه هڪندا هئا، تن کي به طعنا، مهڻا ۽ ڏيک ڏئي پاڻ کان باغي ڪري بيهاريو سين. ماڻهو وڃن پنهنجو انگ وڌائيندا، اسان وڃون پنهنجو تعداد گهٽائيندا. هو اجرڪ ۽ توپيون پائي، تتل ڦٽل سنڌيءَ ۾ غلط سلط شعر پڙهي پاڻ کي سنڌي ظاهر ڪرڻ جي ڪوشش ڪن ۽ اسان وڃون پري ڀڄندا. اسان وڃون پاند چڏائيندا ۽ هنن بال آڻي اسان جي ڪورٽ ۾ ڦٽو ڪيو. اسان جا پيادا وتن ٽهندا، هنن جا مهرا وڃن ويجهڻ پوندا. هو پنهنجي چال هلي چڪا. اسان جو وارو آهي. اسان جي چال ڪير هلندو؟ گهڻين هارئين هر نه هلي، گهڻين زالين گهر نه هلي. نه نامينشن في، نه فارم نه ورڪ، نه ووٽ!

قومپرست ليڊر ٿيڻ ۾ دير گهڻي؟ جنهن کي پنهنجا گهرياتي به نه سڃاڻن، سي به هڪ به نعرو هڻي اسان جا اڳواڻ ٿي بيهي رهيا آهن. نه تجربو نه تعليم نه ساڃهه، نه سماءُ، هر ڪو پيو پاڻ پڌائي، جيڪي واقعي درد دل رکن ٿا، سوچ سمجهه وارا آهن. لکڻ به ڄاڻن. پڙهڻ به ڄاڻن. ڳالهائي به ڄاڻن، سي فقط آڱرين تي ڳڻڻ جيترا. انهن ۾ به ڪير سچو ڪير ڪوڙو؟ لامارا ته گهڻا ئي پيا ڏين. ڪنهن جي پٺيان لڳون؟ هر ڪنهن جو رستو پنهنجو اسان جي پاران ڪير ڳالهائي؟ هڪ ڳالهائي يا سڀ ڳالهائين؟ جي سڀ ڳالهائين ته پوءِ ڪنهنجي ڳالهه مڃجي؟ اتي هر ٻار ڌڪ کائي ٿا وڃون. اجهو هاڻي گورنر جو مسئلو ڪڙو ٿيو آهي. ان کان اڳ چيف منسٽر جو مسئلو ڪڙو ٿيو هو. ان کان اڳ پارٽين جي الحاق جو مسئلو پيدا ٿيو هو. سامهون وارن رانديگرن اهڙيون ته ڳوٺون بيهاريون جو مرڪز به سلامي ته صوبو به سلامي، ووٽ به گهڻا ڪونه پر چال جي پختگي ته ڏسو. جماليءَ جي حڪومت به گوڏا کوڙيو بيٺي آهي ته مهر ويچاري جي ڪرسي به هڪ ٽنگ تي بيٺي آهي. جن نوٽس ڪيڏي هوندي، تن کي خبر هوندي ته ”پر ٽئي“، ”بيگهي“ يا ”بجهڙڪ“ ڇا ٿيندي آهي. هيڏانهن به ڳوٺ مار هوڏانهن به ڳوٺ مار ٿر به تنهنجو پڙ به تنهنجو. گورنر نه گهرن، ڪڏي ڇا به گهرن. لاچار ٿيڻو آهي. اسان وٽ ڇا رکيو آهي؟ يومِ سياهه، جلسا، جلوس، مظاهرا، ڪانفرنسون. هڪ ڪانفرنس گذريل ڪانفرنس جي فوٽو ڪاپي، گذريل ان کان گذريل جي ڪاپي. اهڙيءَ طرح وڃي توڙ ڪبو. ساڳيا بريف ڪيس، ساڳين بريف ڪيسن ۾ ساڳيا ڪاغذ، ساڳين ڪاغذن ۾ ساڳيا انگ اکر، پڙهڻ وارا به ساڳيا ته ٻڌڻ وارا به ساڳيا. رڪارڊ کي ڇڻ

ته گهاري پئجي وئي آهي. گذريل اڌ صديءَ کان سٺي ساڳي جاءِ تي اٽڪي بيهي رهي آهي. نه ٿي چاڀي کڻي، نه ٿي جند چٽي!

جيڪڏهن ڪوايٽن ٿو سمجهي ته مون کي اهي ڳالهيون ڪندي خوشي ٿي ٿئي يا مان ٽوڪ ٿو ڪيان يا مزو ٿو وٺان ته مهرباني ڪري اهو خيال پنهنجي ذهن مان ڪڍي ڇڏي. مون کان پڇو ته مان هڪ هڪ لفظ ڪيڏي نه ڊڪ ۽ پيڙا مان گذرندي لکان ٿو. ڪيڏي ذهني اذيت ٿي ٿيڻ پنهنجا زخمر ڪوليندي. ڪا طنز ٿو ڪيان ته پنهنجي پاڻ تي، ٺٺولي ٿو ڪيان ته به پنهنجي پاڻ تي. ڏوهه ٿو ڏيان ته به پنهنجي پاڻ کي، ملزم ٿو ٺهرايان ته به پنهنجي پاڻ کي، ڇو ته ڪٿڙي پر بيٺل شخص، ٻيو نه مان پاڻ آهيان. مان ئي ذميدار آهيان سنڌ جي بدحاليءَ جو مان ئي ڏوهي آهيان سنڌ جي تباهيءَ جو مان ئي مجرم آهيان سنڌ جي تنهائي جو.

سنڌ جا نمائندا - نه هوند نه شڪر

سنڌين ويچارن ته پنهنجي صوبي جي حڪومتي معاملن جي تات پچار ڪڏهوڪو ڇڏي ڏني آهي. تماشاڻين وانگر پريان بيهي پيا دنيا جا رنگ ڏسندا آهن. ڪو آسرو ڪا اميد هجين ته جيڪر دل ۽ جان سان ويهي هر چرپر جو حساب ڪتاب رکن. چڱي ڪم جي واکاڻ ڪن، هندي تي ميار ڏين. سٺي جي ساراهه ڪن، بري کي برو چون. پنهنجي کي پنهنجو چوندي به خوشي ٿيندي آهي. پرائو جي پنهنجائيءَ جي دعويٰ ڪري ۽ پنهنجي عمل سان سچ پچ پنهنجو ٿي ڏيکاري ته ان کان وڌيڪي ڪهڙي عيد ٿيندي؟

ڪو وقت هو جو هجت به ڪندا هئاسين، ميار به ڏيندا هئاسين، اميد به رکبي هئي، مايوسي به ٿيندي هئي. هاڻي ته ڪو احساس باقي نه رهيو آهي. خبر پئجي وئي اٿئون ته اسان جو ڪو به ڪو نه رهيو آهي. سنڌي ماءُ پيٽان به هاڻي ڌاريا ٿا ڄمن. اڳي ڪوهڪ اڌ وڪامبو هو سو به شرم کان سر جهڪائي لنگهندو هو. هاڻي هڪ اڌ ڇڏي سڀ وڪاڻل آهن ۽ وڏي شان سان ڪُڙ ڪڙي ٿا هلن. اڳ اسيمبلي ۾ سنڌ جي حقن خاطر وڏي ويڙهاند ٿيندي هئي. سرڪاري توڙي مخالف ڌرين گهٽ ۾ گهٽ سنڌين جي حقن تي ڌاڙي واري رت جي يڪراءِ تي مخالفت ڪنديون هيون. هڪ ٻه واقعا ڇڏي باقي ڪڏهن به ڪنهن به اسيمبليءَ سنڌ توڙي سنڌين جي موت واري پروا ناهي ٿي اڪيون ٻوٽي، آئنا صدقنا چئي صحيحون ڪو نه ڪيون. وڏا ڪاٽڪو دغا باز ۽ ڦرٽا گهرٽا سياستدان به ڪلشي ڪلائي مک ڪو نه اڳرندا هئا. هاڻي ته شرم حيا نالي ڪا شيءِ بچي ئي ناهي. عزت ۽ غيرت جي ته نمرا هڻي ٿا نيلا مي ڪن. وڏا وڏا ڦوڙاڻ خان، جي ڪمزور عورت کي ڪاري ڪرڻ واري بل تي تارا ڦاڙي، گف ڳاڙي، گلا ڦوڪي، ڪاريهر نانگ وانگر شوشات ڪري ٿا اٿن، سي ڌرتي ماءُ جي بي حرمتيءَ تي نه صرف واتان اکر ڪو نه ٿا ڳچن، بلڪ ڌاڙيلن جي ٽولي سان سنمڪ ٿي، دلالي ڪندي به ڪين ٿا ڪيائين. چڱا پلا ڏسڻا وائسٽا ماڻهو جن جي ڪلف لڳل ڪپڙن جو سرڙاڻ ۽

نئين ٻوٽ جو ڇيڄاٽ جيسين پاڙي وارن تائين نه پهچي تيسين سڪ نه اچين، سي خوشامد ۽ چمچاگيريءَ ۾ لوسين کي به مات ڏئي بيٺا آهن.

وٽ ماڻهو خوشيءَ سان ٿا ڏين يا کانئن زوريءَ ٿو ورتو وڃي يا وري رات پيٽ ۾ باڪس ڀريا ٿا وڃن، اهو هڪ الڳ بحث آهي. نمائندا حقيقي آهن يا چور دروازن کان اسان تي مڙهيا ٿا وڃن، في الحال ان ڳالهه تي به ڪونه ڳالهائينداسين. جيڪو ”آلو نور مٽي جو سور“ طبقو اسيمبلي ۾ اسان جي نمائندگي ڪري رهيو آهي، اهو ڪيتري قدر منافق ۽ مڪار آهي، ڳالهه ان جي ئي رهي آهي. ظاهر آهي، جن ماڻهن کي طاقتور ڌرين جي ٽيڪ ۽ ٽيڪر هوندي، سي رکوالي، به انهن جي مفاد جي ئي ڪندا. اهڙن ماڻهن مان نه هوند نه شڪر. جڏهن اسان جا آهن ئي ڪو نه ته پوءِ اسان جي ڏک سور ۾ ڇو شريڪ ٿيندا؟ اسان جي اونه ڇو رکندا؟ اسان جي پاران ڇو لٽ بانو ڪندا. هو ته جُتي ڪڇ ۾ ڪڍي اوڏاهين ڊوڙ وجهندا جتي مٺائي پئي ورهائجي. اهڙيءَ حالت ۾ اهڙن ماڻهن منجهان چڱائيءَ جي اميد رکڻ ٻيڙن کان پير گهرڻ برابر ٿيندو.

هي جو سنڌ هر طرف کان ڏک ڏسي رهي آهي ۽ سندس کلي ڪلائي حق تلفي ٿي رهي آهي، سا به ان ڪري جو اسان جا نمائندا اسان ڏانهن جوابدار ناهن. هو پنهنجن اصلي مالڪن ڏانهن سنوان سڏا جوابدار آهن ۽ انهن جي ئي ٻولي ٻولن ٿا جن جي سھاري تي هوموج مزا ماڻي رهيا آهن.

توهان جو سنڌي نمائندن کي ڪڏهن مسلم ليگ (ق) جي هنج ۾ لڪندي ڏسو ٿا، ڪڏهن متحده جي مرڪز جا چڪر هڻندي ڏسو ٿا ۽ ڪڏهن ايجنسين جي کاتي مان پگهارون ڪڍندي ڏسو ٿا، سو به ان ڪري جو هو اسان مان ضرور آهن پر اسان جا ناهن، سنڌ سان ٿيندڙ ناحقن ۾ ناچ ڪندڙ اهي ناچو ۽ قوال ڪڏهن به سنڌ جو آواز بڻجي نه سگهندا. ها، باقي جعفر ڪوڙي وانگر ”شينهن آيو شينهن آيو“ ضرور ڪندا رهندا، ڇو ته ايئن ڪرڻ سان هو پنهنجي ڪرندڙ ساک کي ٽيڪوپيا ڏيندا.

ان سڄي ماحول کي نظر ۾ رکن، سنڌ جي موجوده سياسي ڏيڙ تي نظر وجهندو ته لڳندو ته ٻه پاتاريدار پاڻ ۾ حصي پٽيءَ تي اٽڪي پيا آهن. هڪڙو پٽي جا ٽوپتا پڌرا ڪري ۽ ٻيو پهرئين جي ٽولاڪ لاهي. خبر اسان کي ٻنهي جي آهي. حال ساريا پيا آهن. سنڌ سان سندن محبت به جڳ کي ڏني پئي آهي. اسان لاءِ جيڪي لنيون اڀيون ڪيون اٿن، تن جي به دنيا کي ڄاڻ آهي، پر نالو چاڪاڻ ته سنڌ صوبي جو پيو ٿو ڳائجي، ان ڪري ماڻهن جون نظرون اسان ڏانهن ڪجي ٿيون

ويجن ۽ ڪرائي تي نعرا هڻڻ وارا ۽ هڪ يا ٻئي جي حق ۾ جلوس ڪڍڻ وارا به اسان جا ٿي ٿا پائنجن. ٻين صوبن کي اهو تاثر ٿو ملي ڇڻ ته سنڌ ان مامري تي ورهائجي به اڌ ٿي وئي آهي. هڪ اڌ ارباب رحيم جي عمر ۾ غش کائي ڪري پيو آهي ۽ ٻيو امتياز شيخ جي ڏک ۾ نڍال ٿي مرڻ ڪنڌيءَ تائين ويڃي پهتو آهي. ائين ناهي. خوشامدئين، ويڪائن ۽ پگهاردارن جي پنهنجي رنڌڻي ۾ رولو پيو آهي. مال تي وڙهيا آهن. ٺاهڻ وارا پاڻهي ٺاهي ڇڏيندن. پوءِ نه رهنديون اريها رٻين جي گهوڙين جون ڳالهين ۽ عورتن جي سڱلنگ جون پڇارون، نه کاتا بدلائي زوريءَ قبضا ڪرڻ جا قصا رهندا ۽ نه رهندا ٿر واسين تي روا رهندڙ ظلم جا داستان. اجهو ٿا کير کنڊ ٿي وڃن. بس، رڳو هڪڙو معمولي بيان ايندو ته ڀاڙن وچ ۾ ڪي غلط فهميون هيون، سي دور ٿي ويون. الا الا خير سلا. اچو ته ٻيهر پنهنجي ڏنڌي کي لڳون!

نعمرباز ڏهاڙي ڪمائي وڃي پنگ پڳڙو ڪندا. عوامي ليڊر وري وڃي سنڌ جي عمر ۾ لوڻ پاڻي ٿيندا. متاثر ڌريون نئين سر نئين انداز ۾ تازو دم ٿي اچي سنڌ جو ماس پٽينديون. ڄام صادق جو روح مفت ۾ بدنم ٿيندو. پاڻي ٻنهي جو ساڳي تڙ تان پيٽل آهي. بنيادي تربيت به ساڳي اٿن. استاديءَ جا گُر به هڪ جهڙا اٿن. لُب تي لبتيا آهن. اجهو ٿا ڪپڙا لٽا چنڊي اٿي ڪڙا ٿين.

شام غريبان ته سنڌ جي اصلي وارثن جي آهي. ماتر ته ڌرتيءَ ڏئين جي دلين ۾ متل آهي. اوسارا ته اسان جي اندر ۾ آهن. اسان جو ڪير آهي؟ سردار ۽ نواب برابر ٻرا آهن پر بلوچستان جي حقن جي حفاظت لاءِ سندن موجوده ويڙهاند، گڏيل موقف ۽ وڏي واڪي اعلان چڱن پلن جا وائيسر ڦيرائي ڇڏيا آهن. اسان جا وڏيرا، سردار نواب، پير ۽ مير رڳو ڌڪ گسائڻ لاءِ وتن ٿا لٽوڻا هڻندا. هاڻيءَ کي ڪول ماريندي آهي. نمرود مچر هٿان هلاڪ ٿيو هو. اسان وارن ڪاغذي شيرن، مڪار وڏيرن ۽ ڪوئن رهنماڻن کي به اسان جي خالي هٿين، ڌڙيل حال ۽ بي آسري نوجوان نسل هٿان رسوائي نصيب ۾ لڪيل آهي. ان گهڙيءَ جو انتظار آهي جڏهن سڀ پير مرندا ۽ ڪوڙ جا ڪوٽ ڪرندا.

تو چو گهٻرايو آ پيارا؟

وڏو ڀاءُ ۽ پاڪستاني تهذيب

اسان ته گهڻو ئي پاڪستان پاڪستان ڪيون، برابريءَ ۽ برادريءَ جون ڳالهيون ڪيون، ڀين تي بيهي زوريءَ پنهنجو قد وڌائي ٻين سان ڪلهو ڪلهي جي برابر ڪري چئون ته اسان سڀ هڪ آهيون، هڪ جهڙا آهيون، هڪ جيترا آهيون، پر اڳلا به پنهنجو ڪن ته سهي. هڪ هٿ سان تاڙي وڄائي وڄائي ٿڪا آهيون، زنده باد زنده باد جا نمرا هڻي هڻي نٿي ويهجي وئي آهي، جهنڊا ڪٽي هٿ سُل ٿي پيا آهن، اڳيان پويان ڊوڙي ڊوڙي جتيون گسي ويون آهن، پر پوءِ به ڏکو داخل نٿو ٿئي. ٿئي اهو تو جيڪي هو چاهن ٿا، مرضي انهن جي ٿي هلي جيڪي مرضيءَ جا مالڪ آهن. فيصلو اهي ٿا ڪن جن جي هٿ ۾ تارازي به آهي تاراجي به آهي. ڪالاباغ ٺاهڻو آهي ته ضرور ٺاهڻو آهي. ٿل ڪينال مڪمل ڪرڻو آهي ته هر حال ۾ ڪرڻو آهي. سنڌ سڪاڻي آهي ته اوس سڪاڻي آهي. توهان ڀلي احتجاج ڪيو بڪ هڙتالون ڪيو اسيمبليءَ مان ٺهراءُ بحال ڪيو جيڪي وڻيو سو ڪيو قومي مفاد وڌيڪ عزيز آهي. اهو ”قومي مفاد“ ڪهڙي ڀلا آهي، سا ڳالهه ڪڏهن به سمجهه ۾ نه آئي. اهو به سمجهه ۾ نه آيو ته ”قومي مفاد“ جيڪو به آهي، سنڌ جي مفاد ۾ ڪڏهن به چونه ٿيو؟

مان سنڌ جي وڪامندڙ يا گيدي يا مصلحت پسند وڏيري کي اهميت نٿو ڏيان. جيڪا شيءِ پڙيءَ تي آئي ٿي وڪامڻ لاءِ آهي، سا گهٽ يا وڌ اگهه تي ڪڏهن نه ڪڏهن ضرور وڪامي ويندي ڪو ائڊو يا ڪاٿو يا ٻاتويا پوڙو چار ڏوڪڙ ڏئي کيس ڪن کان ڪاهي وڃي گهر ڪليءَ سان ٻڌندو. مان ڳالهه ٿو ڪيان لويين ۽ ٺوڳين جي، جن پنهنجي هوڏ ۽ هٿ سبب آڌ پاڪستان هڪ ئي ڏاءُ ۾ هارائي ڇڏيو ۽ هاڻي باقي بچيل ملڪ جون پاڙون پٽڻ لاءِ ڪات ڪهاڙا ڪٽي ميدان ۾ لهي پيا آهن.

بدقسمتيءَ سان وڏي ڀاءُ جو قد ايڏو ته اوچو آهي جو ٻيا ٽيئي ڀائر هڪ ٻئي جي ڪلهن تي چڙهي هٿ اوچو ڪري بيهن ته به سندس برابري نٿا ڪري

سگهن. مٿان وري اٿس ڏنڊي ڪڇ ۾ ان ته هٿي برابري جي آخري اميد به ختم ڪري ڇڏي آهي. جيئن ٿو وڻيس تيئن ٿو ملڪ پيلي. رهي سهي ڪسر پوري ڪئي آهي اسان جي نون سنڌين. سندن مرضيءَ تي منحصر آهي. جڏهن دل تي ٿئين ته نوان ٿي ٿا پون. جڏهن ريجڪ ٿو اچين ته پراڻا ٿا سڏائين. اڄ ڪلهه مالڪ مڪان آهن. کين گاديءَ تي ويهاري ڌرتيءَ ڏئي مٿن پيلو ڪري پاسيرا ٿي بيهي رهيا آهن ۽ هويار جن کي ڪالهه ورديءَ وارن کان ته شڪايتون هيون سي هيون، پنجاب جي هڪ هٿيءَ خلاف جيڪا هاءِ گهوڙا ڪندا هئا، سا عرش عظيم تائين پهچندي هئي، تن هاڻي پنهي ڌرين سان ٺاهه ڪري يتيم سنڌين جي نڙيءَ تي، ننهن ڏيڻ ۾ ڪونه گهٽايو آهي. سنڌ جي مفادن جا دعويدار لطيف جي نانءَ تي قسم کڻن وارا، سنڌوءَ جي پاڻيءَ کي پوتر چونڊڻ اجرڪ ۽ ٽوپي پاڻي ”پاڻي پاڻي“ جو نعرو هڻندڙ اسان جا هي ساٿي، جن کي باقي زندگي پيڙهين سميت هٿ گذارڻي آهي، سي هاڻي اسان جي هڃي ۽ وڪامندڙ وڏيرن جي ڪمزورين جو فائدو وٺي، پاڪستان ۽ اردوءَ جي نالي ۾ آهستي آهستي ڌرتيءَ تان اسان جا پير ڊاهي رهيا آهن. سنڌ جي حقيقي حقن خاطر جدوجهد ۾ اسان جو ساٿ ڏيڻ بجاءِ ڪن لاتار ڪري پري بيهي تماشو ڏسڻ ۾ مشغول آهن. مون سميت اهي سڀئي جيڪي ان خوشفهميءَ ۾ مبتلا هئا ته هٿ هٿ ۾ ڏئي، نوان توڙي پراڻا سنڌي، پنهنجي وطن، ٻولي ۽ ڪلچر جي گڏجي حفاظت ڪنداسين، هڪ ٻئي جا پرجهلا ٿينداسين ۽ سنڌ خلاف سازشن جو ملي مقابلو ڪنداسين، سي هاڻي نه صرف مايوس ٿيا آهن بلڪ سنگت ساٿ ۾ شرم کان ڪنڌ کڻي جهڙا نه رهيا آهن. اسان ته ماڻهن جي ميار کڻي به ڪٿي عام اهو چيو هو ته سنڌ انهن سڀني جي آهي جن جو جيئن مرڻ سنڌ ۾ آهي. دوستن وڪامجڻ جو طعنو ڏنو هو دشمنن بزدليءَ جو ويڻ ڏنو هو عام ماڻهن تيڪا ٽپي ڪئي هئي، پر اسان جو ايمان هو ته تواريخ جي هٿان سنڌ ۾ ڌڪيل انسان ڪڏهن نه ڪڏهن ضرور هن مٽيءَ سان وفا جو اعلان ڪندا.

ايئن نه ٿيڻ هو نه ٿيو اڄ هنن کي پنجاب جهڙو طاقتور ساٿي ملي ويو آهي، جنهن جا به سنڌ ۾ ساڳيا ئي مفاد آهن. اسان جي پٽيهه قوم پرست جماعتن مان هر هڪ جو قبلو ڌار ڌار آهي. جيڪي پاڻ کي وفاق پرست ٿا سڏائين. تن جي جيتوڻيڪ ديڳڙي ڌار ڌار چڙهي آهي پر سندن ذاتي مفاد جي اعلان جو متن ساڳو ئي آهي. هو ڪلهه به اسان مان ڪونه هئا. اڄ به ناهن. سياڻپي به نه ٿيندا.

پير سائين پاڳاري اڌ صديءَ کان پوءِ مهرباني ڪري خيرپور جي سنڌي اديبن سان ملڻ جي خواهش ڏيکاري آهي ته جيئن کائن سنڌ جا مسئلا معلوم

ڪري سگهي. سنڌ جا مسئلا غيب جي ستين تھ هيٺان تہ لڪل ناھن جو پير سائينءَ جھڙي جھان ديدہ سياستدان کان ڳجھا هجن، پر جيڪڏھن کين سچ پچ سنڌ جا مسئلا معلوم ٿي ڪرڻا آھن تہ پوءِ فقط خيرپور جا چونڊ اديب ٿي ڇو؟ اسان سڀ گڏجي سائس ملڻ لاءِ تيار آھيون. ٽائيم ۽ جڳھ جو فيصلو ٿئي، پوءِ پير صاحب ويھي ڏسي تہ ڪيترا اديب، دانشور ۽ صحافي سائس ملڻ ٿا اچن. سنڌ جا اصل مسئلا ۽ مامرا اھي ٿي کيس کولي ٻڌائيندا.

ٻہ ٽي هفتا اڳ پي ٽي ويءَ جي نئين ايم ڊي ڪجهه ليکڪن کي دعوت ڏئي پاڻ وٽ گھرايو هو. هو صاحب ڪنھن موبائيل فون ڪمپنيءَ ۾ ڪم ڪندو هو پر ڏٺين کيس پاڪستان ٽيليويزن جو سربراھ بڻائي ڇڏيو. ماڻهو چڱو هو. سڀ ڪنھن جي ڳالھ ٻڌائين پئي ۽ پاڻ کي نئون ۽ بي خبر ڄاڻائي گھڻين ڳالھين کان پاسيرو پئي رکيائين. سنڌي ليکڪن ۾ مون کانسواءِ آغا سليم، محمود مغل، زيب سنڌي ۽ عبدالقادر جوڻيجو شريڪ ٿيو. سنڌي پروگرامن جي ٿوري وقت ۽ ٻين ڳالھين تي تہ سڀني دل کولي ڳالھايو بلڪه سڀ کان سھڻي صلاح نوجوان زيب سنڌيءَ وٽان ٿي آئي. هن صاحب اھارت ڏني تہ اردوءَ جي حڪمرانيءَ ۾ صوبائي زبانن کي ملندڙ هڪ ڪلاڪ جي خيرات نہ صرف ناڪافي آھي بلڪه شرمناڪ پڻ آھي. ان ڪري اردوءَ جو چينل تہ ڀل قائم ۽ دائم رکو پر بيواھ يتيم علائقائي ٻولين کي هڪ هڪ چينل الڳ الڳ کولي ڏيو تہ جيئن اردوءَ جي حق تي هڪ ڪلاڪ جو بہ ڌاڙو نہ لڳي ۽ ٻين کي بہ احساس ٿئي تہ هو بہ هن ملڪ ۾ برابر جا حصيدار آھن.

ايم ڊي صاحب ڪو خاص وعدو تہ ڪو نہ ڪيو پر مان سمجھان ٿو تہ اسان سڀني کي گڏجي زيب سنڌي جي ان رٿ جي حمايت ڪرڻ گھرجي تہ جيئن پي ٽي وي کان پنھنجي لاءِ هڪ بلڪل الڳ چينل حاصل ڪري سگھون. ايم ڊي صاحب جو مون بہ هڪ ٻيءَ اھم ڳالھ ڏانھن ڌيان ڇڪايو. اها هيءَ تہ ڄاڻي بجھي، بلڪه سوچي سمجھي، پي ٽي ويءَ جي پروگرامن کي پنجابيءَ جي رنگ ۾ رنگيو ٿو وڃي تہ جيئن دنيا ۾ جا ڏسندڙ پنجابي تهذيب، ٻولي ۽ لهجي کي پاڪستاني تهذيب، ٻولي ۽ لهجو سمجھن. ڪمپيئر حضرات، خاص طور نعير بخاري ۽ نيلام گھر وارو طارق عزيز زوري پنجابيءَ ۾ گفتگو ڪري ڪهڙو پيغام ڏيڻ ٿا چاهن؟ پروگرام کڻي پوڻ جي صورت ۾ Filler طور پنجابي ڀنگڙا ۽ ”بوھي باريان“ ۽ ”نچ پنجابن نچ“ ڇو ٿا هلائين؟ ڊرامن جا ڪردار ۽ سندن Locale ڇو گھڻو ڪري پنجاب جا آھن؟ خبرن توڙي حالات حاضرہ ۾ عوام جي راءِ جي آڙ ۾ پنجابي

ڳالهائيندڙن کان خاص طور انٽرويو چوڻا ورتا وڃن؟ اهو ڪنهن مهر جو حصو ته ناهي؟ پاڪستان جو تشخص پنجاڀي جي ذريعي چوڻو اڀاريو وڃي؟
 ايم ڊي صاحب هڪ دفعو وري به بي خبريءَ جو بهانو ڏنو وعدو ڪيائين ته هو ذاتي طور انهن ڳالهين کي مانيٽر ڪندو ۽ پوءِ مون کي جواب ڏيندو. مون کي سندس جواب جو انتظار رهندو پر سنڌ جي ماڻهن کي منهنجو نمائو عرض آهي ته هو به مٿين ٻن ڳالهين تي ويچار ڪن ۽ ٿي سگهي ته موثر انداز ۾ پنهنجو آواز اسان جي آواز سان ملائين.
 ان ملاقات ۾ اردوءَ جي مشهور ليکڪا حسينه معين هڪ نقطو اٿاريو جنهن اسان سڀني جي دل آڙاري ڪئي ان جو احوال ايندڙ ملاقات ۾ ڪندس.

هت جي وڃا

ارادو ته اهو هو ته سڀ کان پهريون سنڌ جي حوالي سان موجوده سياسي صورتحال تي ڪجهه ويچار وٺڻ، سنڌين جي بي وسي، بي حسي ۽ اليڪشن کان پوءِ سندن ڪنڊاڻ تي ۽ رحم جوڳي حيثيت تي بحث ڪجي، گهر ۾ بي گهر ٿيڻ جا ڪارڻ ڳولڻ، پراڻي ۽ چڄ ۾ عبدالله ديواني واري ڪردار جي چنڊچاڻ ڪجي. هيڏو سارو ووت بينڪ هوندي به سڪا ڪٺا چٽڻ واري مامري تي ماتم ڪجي. وطن دوستي ۽ وطن پرستيءَ جي پُرفريب نعري ۾ ڪنهن، ڪنهن کي پٺيءَ ۾ چرو هنيو آهي، ان ٺڳيءَ جي ٺاهه کي وائڪو ڪجي. سنڌي جذباتي نوجوان، اديب، ليکڪ، دانشور صحافي، استاد توڙي ڌرتيءَ جي ديواني ڪنهن عام ماڻهوءَ جي عقيدت ۽ محبت تي ڪهڙا حرصي، لويي ۽ ٺوڳي وقت بوقت ڌاڙا هڻندا ٿا رهن ۽ ”سنڌ ڪارڊ“ کي ڪيئن ۽ ڪٿي ڪيش ڪرائي عيش جي زندگي پيا گذارين. اهڙن شعبده باز بازيگرن جي منهن تان نقاب لاهي سندن اصلي شڪل ماڻهن کي ڏيکارجي.

سچ ڏاڍو ڪوڙو ٿيندو آهي، خاص طور تي جنهن سچ جي مٿان قوم پرستيءَ جا هزارين پٿر پيل هجن، اهو ته زهر قاتل کان گهٽ نه هوندو. جنهن جنهن جي ڏڪندڙ رڳ تي زور ايندو، اهو ڇا ڇا نه ناٿ ڪندو ڪهڙا ڪهڙا نه اڻ سونهندڙ الزام لڳائيندو ڪٿي ڪٿي نه وار ڪندو مون کي ان جو پليءَ پٽ احساس آهي. پڙهاڻي ماڻ ڪرڻ مجرماڻي حرڪت ٿيندي، سنڌي قوم جو پيڙو سِير تي پهچائڻ وارن جي ناٽڪي حرين کي ظاهر ڪري آئينده لاءِ ڪو ٺوس قدم کڻڻ ۽ پيش بندي ڪرڻ سان شايد ماضيءَ جا داغ ڌوئي سگهجن پر اهو سڀ ڪجهه پوءِ پهريون عبدالقادر جوڻيجي جي ڪالم ”هت جي وڃا“ جي باري ۾ چند لفظ، جواهو وقتائتو سڌ ڏئي اسان جي سڄاڻ دوست هڪ بيحد اهم موضوع طرف ڌيان ڇڪايو آهي. مٿس ۾ ئي ٻڌائيندو هلان ته هن ننڍڙي ڪالم ۾ لفظ ”مان“ گهڻي ڀاڱي استعمال ٿيندو جو جيڪي ٻڌائڻو اٿم اهو منهنجي پنهنجي ذاتي مشاهدي

تي ٻڌل آهي. ان ڪري ڪو ٻيو عادت موجب مهڻو ڏئي وجهي، ان کان اڳ وضاحت ضروري ٿو سمجھان. ڪنهن جي ذهن تي گران گذري ته مجبوري ڄاڻي معاف ڪري ڇڏي.

ان ۾ تر جيترو به شڪ ڪونهي ته سنڌي هٿ جي هنر ۾ جيڪا سونهن، سويپا ۽ رچاءُ آهي، اهو ڪنهن ٻئي ملڪ يا قوم جي فن ۾ ورلي نظر ايندو. رنگ، ڊزائين توڙي ڪاريگريءَ ۾ سنڌي دستڪاري پنهنجو مٽ پاڻ آهي. سٺيءَ جي ڀرت کان ويندي ڪاشيءَ جي سِر تائين جيڪا مهارت اسان کي صدين کان ورثي ۾ ملي آهي، ان کي هن ڌرتيءَ جي وارثن گهٽ ۾ گهٽ موجوده پيڙهيءَ تائين ته پنهنجور ست ڏئي زندهه رکيو آهي، البتہ حالتن کي ڏسندي آئينده جو الڪو وڌندو ٿو وڃي. هڪ ته پورهيت کي پورو اجورو نٿو ملي. قادر چواڻي وڃ وارا معمولي اجرت ڏئي اها ساڳي شيءِ پرڏيهه ۾ هزارين پائونڊن ۾ ٿا وڪڻن. ٻيو خود اسان جوئي پنڊا ڪيل مسئلو آهي. هنرمند کي مختلف ڌڪار ڏياريندڙ نالن سان سڏي سندن سماجي حيثيت گهٽائي، نئين اسرندڙ پيڙهيءَ کي اباڻي پيشي کان باغي ۽ پُر ڪري ڇڏيو اٿئون. ڪوري، موچي ۽ ڪنير جهڙن باعزت پيشن کي ڪراهن ۾ ڀري لهجي ۽ بي عزتيءَ جهڙي انداز ۾ اڇاري اسان کين اشرافن جي قطار مان ڪڍي، نيچ ۽ اڇوتن جي دنيا ۾ ڌڪي ڇڏيو آهي. وڏڙا ته ويچارا جيئن تيئن اهي نفرت جا تير سهندا پئي آيا، پر اڄ جا تعليم يافته نوجوان، جيڪي برابريءَ ۾ يقين ٿا رکن ۽ پنهنجي تعليم کي سڦلو ڪرڻ لاءِ اندر ۾ اوچا آدرش پالين ٿا، تن کان اهي طعنا مهڻا سنا نٿا ٿين. انهن اباڻي پيشي کي ڇڏي نئون راهون تلاش ڪرڻ شروع ڪري ڇڏيون آهن. اهڙيءَ طرح سنڌ جا قديمي هنر، جن تي اسان کي ناز هئڻ گهرجي، سي مناسب اجورو ۽ مڃتا نه ملڻ سبب هوريان هوريان ختم ٿيندا ٿا وڃن. ڳوٺاڻيون عورتون، جيڪي واندڪائيءَ جي هڪ گهڙي به ضايع ڪرڻ گناهه سمجهنديون آهن، اهي البتہ اڄ به ڪنهن نه ڪنهن طرح نور نچوئي رليون، گهگها، ٽوپيون وغيره ٺاهي، ههڙيءَ قهري مهانگائيءَ ۾ پنهنجي ڪٽنب جي سهائتا ڪنديون رهن ٿيون. مگر ايڏي محنت ۽ هن هٿان جي باوجود ڪين ملي ڇا ٿو؟ چالاڪ واپاري کانئن سندن مهينن جي محنت ڪوڏين ٺلهه خريدي وڌن شهرن توڙي ٻاهرين ملڪن ۾ تمام گري اگهه ۾ وڃي ٿا وڪڻن. ترقي يافته ۽ شاهوڪار ملڪن ۾ هٿ جي هنر جو وڏو قدر آهي. هو اهڙين شين کي فن جا شهره پارا سمجهندا آهن ۽ وڏي فخر سان مٿن ”Hand made“ (هٿ سان ٺهيل) لکي، گراهڪن کان وڏا اگهه وصول ڪندا آهن. بلگاري ۾ اتان جا ماڻهو مون کي

هڪ اهڙي آرٽسٽ ڏانهن وٺي هليا جيڪو شيشي (Crystal) کي ڪٽي، منجهانئس گلدان، رڪابيون، شراب پيئڻ جا گلاس وغيره ٺاهڻ جو ماهر هو. کيس ملڻ لاءِ خاص طور سفارتخاني کان سفارش ڪرائي پئي. آرٽسٽ جي لاءِ ڏسڻ وٽان هئي. پرائيويٽ سيڪريٽريءَ کان ويندي پبلڪ رليشنز آفيسر تائين عملو وٽس موجود هو. ڪم ڪرڻ واري ڪمري کي ورڪ شاپ پئي سڏيائين. اسان ڪلاڪ ڏيڍ ويٽنگ روم ۾ انتظار ڪندا رهياسين، ڇو ته هو صاحب ان وقت ڪو عظيم شهپارو جوڙڻ ۾ مشغول هو. جڏهن مليو ته ٻه ڄڻ بيزار بيزار پئي لڳو. غيرملڪي سربراهن ۽ هالي ووڊ جي اداڪارن جا آرڊر پورا ڪرڻا هئس. چيائين، ”ايترو مشغول آهيان جو هفتي کان پنهنجي گرل فرينڊ سان به ملي نه سگهيو آهيان.“

سٽوزلينڊ جا گُڪو ڪلاڪ (پولينڊز گهڙيال) ته توهان ضرور ڏٺا هوندا. ڪاٺ کي رڻدي گهڙي سنواري ڪاريگر پهريون مشينن تي ۽ پوءِ هٿ سان ٺاهيندا آهن. انٽرليڪن (Inter Laken) نالي بهشت جهڙي سهڻي شهر ڀرسان انهن ڪاريگرن جي ڪالوني آهي. کين ڏسڻ وياسين ته حيرت وٺي وئي. سوٽ بوت ٿاءِ پاتل خوش شڪل ۽ خوش لباس، پڙهيل ڳڙهيل ڪاريگر گانا ڳائيندا، سيتيون وڄائيندا، پنهنجي ڪمن ۾ رڌل ڏٺاسين. پڇيوسين، ”مهيني ۾ گهڻو ڪمائيندا آهيو؟“

چيائون، ”نظر نه هڻجو لک فرينڪ (اڄڪله سوئس فرينڪ لڳ ڀڳ چاليهن روپين جو آهي) ته ڪاڏي به نه ويا آهن.“

تازو گذريل جون ۾ هڪ پاڪستاني فنڪار لنڊن ۾ مليو، چيائين، ”ڪراچيءَ جو آهيان، اتي شادين مرادين ۾ برف کي ڪُرچي بت ٺاهيندو هوس. ٺلهه ايترو ملندو هو جو گذارو به مشڪل سان ٿيندو هو. ڪجهه سال ٿيا جو پاڪستان ڇڏي اچي لنڊن ۾ رهيو آهيان. هتي اڪثر منهنجي فن جون نمائشون ٿينديون آهن. وڏا ماڻهو پارٽين ۾ وٺي ويندا اٿم ۽ پنهنجا مجسما ٺهرائيندا آهن. هاڻي خوشحال آهيان.“

گذريل صديءَ جي ستر واري ڏهاڪي جي پوئين ڏينهن ۾ اقوام متحده پاڪستان ۾ هٿ جي هنر کي همٿائڻ ۽ ان جي لاءِ ٻاهرين ملڪن ۾ مارڪيٽ تلاش ڪرڻ لاءِ ايڪسپورٽ پروموشن بيورو ۾ هڪ Revolving Fund (لڳاتار جاري رهندڙ فنڊ) قائم ڪيو جنهن کي مختصر لفظن ۾ EMDF (ايڪسپورٽ مارڪيٽ ڊيولپمينٽ فنڊ) چئجي ۽ ان کي جينيوا ۾ ITC (انٽرنيشنل ٽريڊ سينٽر)

سان منسوب ڪري ڇڏيائون. اهو فنڊ GATT ۽ UNCTAD جي ماهرن وسيلي پاڪستان ۾ هٿ جي هنر جو جائزو وٺڻ، چونڊ هنرن تي تحقيق ڪرڻ، انهن هنرن کي نين تقاضائن مطابق سڌارڻ، ڪاريگرن کي تريننگ ڏيڻ، نوان نمونا (Prototypes) تيار ڪرڻ ۽ کين عالمي مارڪيٽ ۾ متعارف ڪرائڻ وغيره لاءِ مهيا ڪيو ويو هو.

1979ع ۾ مون EPB ۾ ڊائريڪٽر طور چارج سنڀالي ته EMDF جي ڪائونٽر پارٽ ڊائريڪٽر جي پڻ چارج اضافي ملير. مختلف هنرن جا ڪافي ماهر پرڏيهه کان اچي ڪراچيءَ ۾ رهيا ۽ پنهنجي پنهنجي چونڊيل ميدان ۾ ڪم ڪرڻ لڳا. سنڌ سان واسطو رکندڙ هنرن تي ڪم ڪندڙن کي مون ذاتي طور هر طرح جي مدد ڪئي، جو اهو ڪم منهنجي ڌرتيءَ ڏئين لاءِ خوشحاليءَ جو پيغام کڻي آيو هو. اڳتي هلي سنڌ سان لاڳاپيل هنرن جي ماهرن کي سنڌ سرڪار جي شمال انڊسٽريز ڪارپوريشن حوالي ڪيو ويو. هنن اجرڪ، کيس، جنڊي، ڪاشيءَ ۽ ڀرت وغيره تي ڪافي ڪم ڪيو ۽ پنهنجي رپورٽ ۾ لکيائون ته سنڌ جا اهي هنر واقعي لاجواب آهن پر موجوده عالمي گهرجن موجب، موجوده شڪل ۾ انهن هنرن جي مارڪيٽنگ ڪرڻ محال آهي، چو ته اهي شيون مقامي ماڻهن جون گهرجون ته پوريون ڪري سگهن ٿيون، پر پرڏيهه ۾ سندن ڪوبه ڪارج ناهي. مثلاً هڪ انگريز اجرڪ خريدي ڇا ڪندو؟ هڪ جرمن کيس کي ڪهڙي نموني استعمال ڪندو؟ هڪ آمريڪن جنڊيءَ تان لٿل ڪٽ جا پاوا ڪهڙي ڪم آڻيندو؟ ان لاءِ هنن کي صلاحون ڏنيون ته جيڪڏهن چُر جي فن کي جديد تقاضائن تحت اسڪرت يا بلائوز تي استعمال ڪجي ته بهتر ٿيندو. جنڊيءَ مان کتن جا پاوا ۽ ٻيون شيون ٺاهڻ بجاءِ آسانيءَ سان جڙندڙ (Furniture Knock Down) فرنيچر ٺاهجي ته هوند دنيا دنگ رهجي وڃي. ٺڪر جي ٿانون (Pottery) ۽ مٿن ڪاشي (Glaze) ڪرڻ لاءِ پڻ هنن کي مشورا ڏنا. نه رڳو ايترو بلڪه هنن پاڻ ڊزائين ڪري ڪي نمونا (Prototypes) پڻ ٺهرايا. ننڍڙو مثال ٿو ڏيان: لاڙڪاڻي جي کيسن ٺاهڻ واري هڪ مشهور ڪاريگر کي چيائون ته تون وڏا کيسا ٺاهڻ بجاءِ ننڍا اسڪارف ۽ عورتن لاءِ ڪلهي تي رکڻ جا اسٽول (مفلر) ٺاه ته جيئن مغربي دنيا ۾ انهن کي مقبول بڻايو وڃي. هن صاحب وڏي محنت کان پوءِ اهي شيون ٺاهيون. مون کي ياد آهي ته انهن مان هڪ اسان جي گذارش تي ٿي ويءَ تي خبرون پڙهندڙ خاتون کي پهراڻي وئي ۽ ڏسندڙن کي ڏاڍي وڻي. ساڳيءَ طرح فراسين ٺاهيندڙن کي نئين طرز ڊزائين، رنگن ۽ سائيزن جون فراسيون ٺاهڻ جي صلاح ڏني وئي ته جيئن انهن

جي روايتي استعمال کان هتي، فراسين کي بخاريءَ آڏو وڇاڻڻ، ڀتين تي ٽنگڻ ۽ سمنڊ ڪناري پڪنڪ ڪندڙن جي سمهڻ وغيره لاءِ ڪم آڻي سگهجي. هزارين قسمن جون نيون فراسيون، چوڪنڊيون، گول، بيضوي، نون رنگن ۽ نين ڊزائينن ۾ تيار ڪرايون ويون ۽ ٻاهر موڪليون ويون. هتي اهو به ٻڌائيندو هلان ته هندستان جو هڪ سنڌي هندو آهوجا، دنيا ۾ فراسين جي بادشاهه جي نالي سان مشهور آهي. Ahooja Rugs ايئن ٿا وڪامجن جو وڪري جو انگ ٻڌي ڪنن تي اعتبار ئي نٿو اچي.

بهرحال، سالن جي محنت کان پوءِ سنڌي هنرن کي نئين نموني عالمي مارڪيٽ لاءِ تيار ڪيو ويو. ڪٿي ڌڪ کاڌوسين، ان جو جواب سنڌ سمال انڊسٽريز ڪاتوبهتر نموني ڏئي سگهندو.

ان ئي دور ۾، ڪراچيءَ ۾ سوئيڊن ۽ پاڪستان جي اشتراڪ سان هڪ ادارو PDI (پاڪستان ڊزائين انسٽيٽيوٽ) وجود ۾ آيو جيڪو اٽڪل پنجويهه سال کن قائم رهڻ بعد هاڻي بند ٿي ويو آهي. PDI پڻ اهو ساڳيو ڪم عملي صورت ۾ ڪري ڏيکاريو. ڪشمير روڊ تي قائم ان اداري هر قسم جي سنڌي هنر کي جديد ضرورتن مطابق ترقي ڏني، ڪاريگرن کي تربيت ڏني ۽ سندن ٺاهيل وڪر پرڏيهه ۾ وڪري لاءِ موڪليا. چُر (Hand block printing) تي بستري جون چادرون، وهائڻ جا چَوَ ۽ غلاف اهڙا ته سهڻا تيار ڪرايا ويا جو عالمي تجارتي ميلن ۾ مان جتي به اهي کڻي ويس، ڳرن اڳهن ۾، ڏسندي ئي ڏسندي ڪپي ويا. ڪيترن سفيرن ۽ ڪامورن ته وڌيڪ گهرج جي گذارش پڻ ڪئي.

مان قادر کي يقين ٿو ڏياريان ته اسان جي هٿ جي ٺهيل شين جو ٻاهر ڏاڍو مانُ آهي. 1983ع ۾ جڏهن مان TGP ۾ پرڏيهي تجارت تي نمائش جو ڊائريڪٽر هوس، تڏهن زغرب (يوگوسلاويا) ۾ پاڪستان جي نمائندگيءَ لاءِ وڃڻ ٿيو. مختلف سامان جا واپاري پنهنجي پنهنجي وڪر سان گڏ هليا. اتي رواج موجب هڪ ٻئي کي توڙي ميزبان ملڪ جي معزز شخصيتن کي سوکڙي پاڪڙي طور ڏيڻ ڪاڻ اسان زينب مارڪيٽ مان سو کن ميڪسيون (Long dresses) سٺ رپيا ڏائي جي حساب سان خريد ڪيون. عام رواجي ڪپڙو عام رواجي سلائي، بس خوبي اها هئي جو مٿن چڊيون آئيني جون ٽڪون ٽاڪيل هيون. پهچڻ شرط ترڪيءَ جي سفير جي ڌيءَ کي ڪا ڪڙڪ پئجي وئي. هڪدم پيءُ لاءِ ٻائيتال ٻاري ڏنائين ته انهن مان هڪڙي ڊريس ڪيئن به ڪري مون کي وٺي ڏي ويچارو اشرف پاڻ مون وٽ هلي آيو ۽ ڏاڍي عاجزيءَ سان ڌيءَ جي خواهش جو اظهار

ڪيائين. انڪار جي گنجائش ڪونه هئي. ڊريس ڏيڻ کي ته ڏئي ويس، پر سڄو شهر اچي مٿان ڪٽڪيو. عورتن جا هٿام گڏ ٿي ويا. کين لنوائڻ لاءِ چيم ته هي مفت جو مال ناهي. ٽيهه ٽيهه ڊالر قيمت آهي، جنهن کي وٺي سو ڪٿي. اعتبار ڪيو اڌ ڪلاڪ ۾ سؤ جون سؤ ڊريسون ڪڇي ويون. مابن هڻي هڪ ٻئي جا مٿا ڦاڙي وڌا. ڊريسنگ روم هڪڙي هئي ۽ خريدارن جو انبوهه بس نه ڪيائون هم نه تر پندال ۾ ئي ڪٿي آءُ ڪيائون. پئرس جي هڪ هوٽل ۾ رهيل هوس. بات روم ۾ ويس ته ڀتين تي لڳل ٽائيلن کي ڏسي پنهنجي ڪاشيءَ جي سر ياد اچي ويو. هوبهو ڪاشي پئي لڳي. فرق صرف ايترو جو اسان جي ڪاشيءَ تي نيري رنگ جي چٽسالي (ڪن حالتن ۾ ٻيا رنگ به استعمال ٿيندا آهن) هوندي آهي، پر هنن سرن تي ڪا به ڊزائين ٺهيل ڪونه هئي. اڻ تڻ ٿيم. هوٽل وارن کان پڇيم ته ڪٿان آنديون آڻو؟ چيائون ته ڪو چپاني فرم آهي، ان سڀلاءَ ڪيون آهن. فرم کي ڳولي لڌم. چيائون ته هيءَ سر اسان جي قديم ثقافت جو ورثو آهي. هڪ ماهر ان کي ٿورو گهڻو جديد ٽيڪنالاجيءَ جي مدد سان بهتر ڪري پرڻو ڪيو آهي. هاڻي ته فرانس ان سر جي پويان ڇٽي ٿي پئي آهي. بات روم ۾ پورچن ۾ ٿيرسن تي، مطلب ته هر هنڌ هن سر جو استعمال ڪرڻ فيشن ٿي پيو آهي ۽ چپاني ماهر ان سر جي وڪري سبب ارب پتي بڻجي پيو آهي.

سچ پچو ته مون کي سڄي رات نندڻي نه آئي. ITC جو ماهر انگريز ”برتي“، جيڪو منهنجو ذاتي دوست به هو تنهن کي جينيوا فون ڪيم ته هڪدم پئرس هليو آءُ! ٻئي ڏينهن برتي پهتو کيس ٽائيل ڏيکاريم ۽ چيومانس ته هن ۾ ۽ سنڌ جي ڪاشيءَ ۾ ذري برابر به فرق ناهي. پوءِ چون سنڌي ٽائيل تي ڪم ڪيون؟ برتيءَ مون سان مڪمل اتفاق ڪيو. پاڪستان اچي کيس ڪافي مقبرا ۽ درگاهون ڏيکاريم. نموني طور ڪجهه سرون ڪٽي چپاني ماهر ڏي موڪليون سين جنهن پنهنجي راءِ ڏيندي چيو ته سنڌي سر سائيز ۾ وڏي آهي ۽ ٽولهه ۾ پڻ ڪافي ٿلهي آهي. اوهان پنهنجي سر جي سائيز گهٽائي چار انچ هر چورس ڪيو ۽ موجوده ٽولهه گهٽائي چوٿون حصو ڪيو ته پوءِ اوهان جي ٽائيل واه جو وڪامندي هاڻي مرحلو آيو اهڙو جتي وري به موٽي وياسين سنڌي ڪاريگر ڏانهن. مان پاڻ هالا ۾ وڃي هڪ ڪاريگر جي بنيءَ تي ويهي رهيس. ننڍڙي ۽ سنهڙي سر ڪوري ۾ ٿورو تپڻ سان چڻي ۽ ڪاري ٿي پئي وئي. هڻي هڻي بيناسين پر ڳالهه ٺهي ئي ڪونه. آخر ڪار يوسف شاهين، جيڪو ان ڪم ۾ اسان سان ساڻ هو تنهن چيو ته مون کي ڇڏيو ته نصرپور ۾ وڃي ٿو ڪو بلو ڪيان. ڪجهه ڏينهن

کان پوءِ ڪامياب ٿي ته موٽيو پر چيائين ته ڪاريگر چون ٿا ته ڏيڏ سرون ته اسان به ٺاهي وٺنداسين پر گهڻو تعداد اسان جي وس جي ڳالهه ٺاهي. چيائيءَ ماهر کي فون تي احوال ڪيوسين. چيائين، ”اهو ڪم مشينن جو آهي. هٿ تي ڪم ڪو نه ٿيندو. مشينون مهانگيون آهن. خريدي سگهو ته پوءِ جي بسم الله! خرچ جو نالو ٻڌي هر ڪو هٿ ڪڍي ويو. ڳالهه اڄ به اتي بيٺي آهي.

ان وچ ۾ ابو ظهبيءَ جي حاڪم پيغام ڪرايو ته مان پنهنجي ملڪ ۾ هڪ تمام وڏي مسجد ٺوهرايان. مون کي سنڌي ڪاشيءَ جي سر ڏاڍو ٿي وئي. هيترا ڪي هيترا لک ڏاڻا ڪپندا. تن مهينن جي اندر جهاز ڀرائي موڪليو.

وري نڪتاسين سنڌ جي دوري تي. ڪو به ايتري ٿوري وقت ۾ ايتري وڏي آرڊر پوري ڪرڻ جي حامي نه پيو پري چيوسين ته ڀلا سڀ گڏجي ڪٿي ٻار ڪٿو! ٺپ جواب ڏنائون. پهريون ته آرڊر تمام وڏو آهي. گهٽ ۾ گهٽ سال ڏيڏ گهرجي. ٻيو ته فلاڻو ڪاريگر هٿ جو ڍلو آهي، فلاڻو مال جو ڪسو آهي، فلاڻو هنر ۾ گهٽ آهي. گڏجي ڪم ڪنداسين ته هڪجهڙائي نه بيهندي وغيره وغيره..... ڳالهه اتي پوري ٿي. ابو ظهبيءَ وارن وڃي ڪو ٻيو بلو ڪيو.

1982ع ۾ پئرس ۾ عالمي نمائش لڳي. ٻين سان گڏ منهنجو دوست نور نبي خان ڏاهري جيڪو وڪيل به آهي، زميندار به آهي. نواب شاهه ۾ هڪ هوٽل جو مالڪ به آهي ۽ ڪڏهن ڪڏهن شوقيه طور ايڪسپورٽ جي جهر به ماري ڏنو آهي، تنهن ڇا ڪيو جو هالا ۽ حيدرآباد مان اجرڪ، سوسيون، ڀرت جو ڪم جنڊي ۽ ڪاشي ڪٿي وڃي ميلي ۾ شريڪ ٿيو. هٿ ڪس ٿي ويس. ڏينهن ٻن ۾ سڀ سامان وڪڻي ٽڪڻي ڏوڪڙ پئسا خرچي ڪپائي، پئرس گهمي اچي ڳوٺ کان نڪتو. سوچيم ته سنڌي ڪم چُر خوب ٿو هلي. ڇو نه ڪنهن وڏي ڪمپنيءَ سان رابطو ڪيان؟ سنڌي تگلي جتي، ڪجهه ٽوپيون، اجرڪ وغيره ڪٿي انگلينڊ هليو ويس. مارڪ اينڊ اسپينسر (جنهن کي سينٽ مائيڪل جي نالي سان سڃاتو وڃي ٿو) جي هيڊ آفيس ۾ هليو ويس. تگلي جتي ڏيکاري چيو مان ته هن کي اوهان بيبڙ روم سليپر طور پرموت ڪيو. مئنيجر صاحب ان وقت سگار ويٺي پيئو. جتيءَ ۾ سگار جي رک چنڊيندي چيائين، ”مون کي ته هيءُ ايش ٿري وڌيڪ ٿي لڳي.“

چيم ”هيءُ اسان جي قديم تهذيب جي نشاني آهي. ڳوٺاڻيون عورتون وڏي چاهه سان پائينديون آهن. اوهان فيشن طور ان کي بيبڙ روم سليپر سمجهي مارڪيٽ ڪيو.“ ماهرن سان صلاح مشوري کان پوءِ هاڻوڪا ڪيائين. چيائين: اسان جا دنيا ۾ هزارين دوڪان آهن. انهن سڀني ۾ هڪ ئي وقت مال مهيا ڪرڻو

پوندو آهي. اسان ڪا به شيءِ هڪ ملين (ڏهه لک) ڊالرن کان گهٽ ڪونه وٺندا آهيون، پر ڇاڪاڻ ته هيءُ هٿ جو ڪم آهي، ان ڪري اوهان کي گهٽ ۾ گهٽ هڪ لک جوڙن جو آرڊر ڏئي سگهون ٿا. جاچ جوڇ ڪري اسان کي ٻڌايو ته اوهان کي اهو سودو منظور آهي يا نه؟“

اتان اتي ميڪس فيڪٽر وارن وٽ آيس. کين توپيون ڏيکاريم. ڏاڍا خوش ٿيا. چيائون، ”توپين جي اسان کي گهرج ناهي، باقي جيڪڏهن اهو ساڳيو ڪم اسان کي 3x4 انچن جي ڳوٺرين تي ڪرائي ڏيو ته اسان پنهنجي نئين ڪمپيڪٽ پائوڊر کي انهن سهڻين ڳوٺرين ۾ وجهي، زپ هڻي، دنيا ۾ متعارف ڪرائي سگهون ٿا. شرط اهو ئي ساڳيو ته تن مهينن اندر ڏهه لک ڳوٺريون مهيا ڪرڻيون پونديون.“

موتي پاڪستان آيس. خبر پئي ته هالا شهر جي شاهي بازار ۾ هيرو موچي واهه جون جتيون ٺاهيندو آهي. ڳولي وڃي هٿ ڪيومانس. چيائين، ”تن مهينن ۾ سوسو جوڙا ٺهي سگهندا. ان کان وڌيڪ گهرجن ته مون سان گڏجي کائوڻ هلو. اتي وڏا ڪاريگر ويٺا آهن.“ وياسين کائوڻ، وڏن ڪاريگرن چيو ته، ”چورا ڪم ئي ڪونه ٿا ڪن. اسان ٿورا گهڻا پيرسن اوهان کي وڌ ۾ وڌ پنج سؤ هزار جوڙا تن مهينن ۾ ٺاهي ڏينداسين.“ اها ڳالهه اتي چئي.

ڀرت جي ٿيلهي جي لاءِ جيڪب آباد، ڪنڌڪوٽ ۽ ڪشمور وياسين، اتي به ساڳي ڳالهه چيائون، هڪ سائيز، هڪ ٻڙائين، هڪ جهڙو رنگ بيهارڻ اسان کان زور آهي. هٿ هٿ جو فرق آهي. ڏاڳي جو تفاوت به بيهندو. سائيز جي ننڍڙي وڌائيءَ جا ذميدار به ڪونه ٿينداسين.“ تمت بالخير...

ماٺ ڪري پوءِ به ڪونه وٺنس. TCP جي بورڊ آف ڊائريڪٽرس کي ان ڳالهه تي آماده ڪرڻ ۾ ڪامياب ٿي ويس ته جيسين Standardised Mass Production (معياري وڏي پيماني جي اپٽ) ۾ ڪامياب ٿيون، تيسين چو نه اهڙيون شيون جوڙايون جيڪي آسانيءَ سان دستياب ٿي سگهن ۽ چند مارڪيٽن ۾ جيئن جو تيسئن وڪامي وڃن. اهو پهه ڪري پٽ شاهه جي آرٽيزن ڪالونيءَ جو رخ ڪيوسين. کين هڪ هزار اجرڪن جو آرڊر ڏئي، پنجٿيه هزار رپيا ايڊوانس به ڏئي آياسين. ڪجهه ڏينهن کان پوءِ ئي سواجرڪ تيار ٿي آيا. ڪٿي جو کولي ڏسون ته زمين پيرن هيٺان نڪري وئي. قتل رنگ، گهنجیل ڪپڙي تي چها سڀا ٺپا، ليڙن پيون لڙڪن. چوان ته زمين ڦاٽي ته جيڪر منجهس پيهي وڃان، مرحوم فرید نواز بلوچ ۽ انور سومرو ان ڳالهه جا اکين ڏنا شاهد آهن. شرمساريءَ وچان

ڪنڌ ڪٽڻ جهڙو نه رهيس. جيڪي پئسا ويا سي ويا، باقي آرڊر ڪينسل ڪري ويهي رهياسين. ان وچ ۾ شهنشاه ايران پاڪستان آيو (غالباً آخري پيرو) شڪارپور جي هڪ نوجوان آچار جي هڪ بڙني کيس تحفي طور ڏني. ان وقت ته شهنشاه جي اسٽاف اهو تحفو وٺي پاڻ وٽ رکيو. پر ڪجهه ڏينهن کان پوءِ ايران جي فارن آفيس مان هڪ خط آيو جنهن ۾ ان نوجوان جو شڪريو ادا ڪيو ويو هو ۽ گڏوگڏ اهو به لکيو ويو هو ته اسان جي ليبارٽرين ۾ آچار جي ٽيسٽ ڪرڻ تي پتو پيو آهي ته هن آچار ۾ سائنائيڊ (زهر) جا جزا شامل آهن. ان ڪري مهرباني ڪري اوهان ان آچار جي تيار ڪندڙن کي اهڙو اطلاع ضرور ڏيندا.

اهو خط ملڻ شرط شڪارپور مان آچار جا ڪجهه نمونا هٿ ڪيا ويا ۽ کين ٽيسٽ لاءِ ليبارٽرين ۾ موڪليو ويو. جڏهن رپورٽ ملي ته سڀ حيران ٿي وياسين. سڀني نمونن ۾ سائنائيڊ جو ٿورو ڪي گهڻو حصو ضرور مليو. وڌيڪ معلوم ڪرڻ تي خبر پئي ته ٺاهڻ وارن جو ڪو به تصور ڪونهي. دراصل کين اهو معلوم ٿي ناهي ته آچار جي برئين کي ايئر ٽائيت بند ڪرڻ ضروري آهي ۽ جڏهن آچار ملڪ کان ٻاهر موڪلجي، تڏهن تيل جا ٽي حصا هٽڻ ضروري آهن. ورنه آچار تي ٻڌل (ڊينڊرڊ) ڄمي ويندو جيڪو ڪيميائي تبديليءَ سبب زهر جي شڪل اختيار ڪندو. جن دوستن کي آچار ايڪسپورٽ ڪرڻو آهي، تن کي گذارش آهي ته هو ڪو به قدم ڪٽڻ کان اڳ ليبارٽرين سان صلاح ضرور ڪن. ڪن ملڪن جا صحت جا قانون تمام گهڻا سخت هوندا آهن. ٿي سگهي ٿو ته ايڪسپورٽرن جي ٿوري به لاپرواهي کين ڳري نقصان ۾ وجهي ڇڏي.

1992ع ۾ ورلڊ سنڌي ڪانگريس جي طرفان لنڊن ۾ سيمينار ڪرايو ويو ۽ ان ۾ حصو وٺندڙن کي خاص طور چيو ويو ته سيمينار ته هڪ ڏينهن هلندو پر جنهن هونل ۾ سيمينار ٿي رهيو آهي، (وچ لنڊن جي ڪينزننگسٽن واري علاقي ۾) ان ۾ سنڌي دستڪاريءَ جو نماءُ ۽ وڪرو هڪ هفتي تائين جاري رهندو. منهنجي گهر واريءَ ارشاد قمر کان سواءِ جي ايم سيد جي نياڻي مرحوم درشهوار سيد، مسز الطاف حافظ، مسز اسد الله عباسي ۽ ڪجهه ٻيون خواتين پاڻ سان گڏ سنڌي دستڪاريءَ جا سامان کڻي لنڊن ويون. گهٽ ۾ گهٽ مون کي پنهنجي گهر واريءَ جي خبر آهي ته هن هڪ لک رپين کان مٿي جو سامان خريد ڪيو. جنهن ۾ عورتن لاءِ سڀيل جوڙا، اجرڪ، ٽوپيون، چوڙيون، کيس ۽ جنڊيءَ جو سامان وغيره شامل هو. منهنجو خيال آهي ته ٻين عورتن پڻ ايتري ئي ملهه جويا ان کان وڌيڪ قيمت جو سامان ساڻ کنيو جيڪي زرينه بلوچ، مصطفيٰ قريشي ۽ سندس بيگم

روپينہ قريشي به ان سيمينار ۾ شريڪ ٿيا هئا. مون خاص طور هڪ پمفليت تيار ڪرايو. جنهن ۾ موهن جي دڙي جي ناچڻيءَ ۽ پروھت جون تصويرون ڏيئي اهو ٻڌايو ويو هو ته هي سوکڙيون سنڌ جي پنج هزار سال پراڻي تهذيب جي عڪاسي آهن. هنن کي خريد ڪيو ۽ پنهنجن ڊرائنگ رومن کي ماضيءَ جي هڳاءُ سان مهڪايو وغيره. سيمينار شروع ٿيڻ واري تاريخ کان به چار ڏينهن اڳ ئي سنڌي عورتن اهي پمفليت آڪسفورڊ اسٽريٽ، ٽيوب اسٽيشن ۽ سياحن جي پسند جي جاين تي پاڻ بيهي ماڻهن کي هٿون هٿ ڏنا. انهن پمفليٽن ۾ نماءُ ۽ وڪري جون هڪ هفتي واريون تاريخون، جڳهه ۽ تائيم پڻ ٻڌايو ويو هو.

جنهن ڏينهن سيمينار شروع ٿيو ان ڏينهن نمائش ڪندڙ عورتن ۽ سندن ساٿيائين صبح جو سوڀر وڃي پنهنجا پنهنجا اسٽال سڃايا. چند ماڻهن کي اجرڪ يا ٽوپيون خريدي اتي جواتي پاتيون ۽ ٻين بعد ۾ وٺڻ لاءِ چيو. بدقسمتي اها ٿي جو سيمينار به ايڏي ڪلاڪ هليو. تقريرون ٿيون، لنچ کاڌي ۽ هرڪو هليو ويو. هوٽل وارن اچي چيو ته توهان جي بڪنگ پوري ٿي، هاڻي پنهنجا ٽيٽ ڪڍو. ڪنهن کي اعتبار ئي نه آيو. هي ويچارين ته خرچ پڪا ڪري، سامان خريدي پاڙا پري پرڏيهه آيون هيون پنهنجي ثقافت کي روشناس ڪرائڻ، پر هتي ته نمازون ڳچيءَ ۾ پئجي وين! لاچار ڪنهن نه ڪنهن طرح سامان ڪڍائي هر ڪنهن پنهنجي پنهنجي واقفڪارن جي گهر پهچايو. ذري ذري تي چيري ميري ٿي ويو. هڪ پاڻي به موٽي نه مليا. لکها رپين جو نقصان سهي موٽي آيون. مون منتظمين کي شڪايت ڪئي ته لنڊن وارا هڪدم الي ويا. ڪراچيءَ وارن ٿڪائيءَ سان چيو ته اسان ڇا ڪيون؟ مرضيءَ جا مالڪ آهن. اسان کي جيڪي ٻڌايو ويو هو اهو ئي هتي ٻڌايو هئوسين. ڳالهه آئي وئي ٿي وئي. ايڏو وڏو ڌڪ کائڻ کان پوءِ اڄ تائين ٻيهر ڪنهنجي ايتري همت نه ٿي آهي جو ٻيهر اهڙو جوڪو پنهنجي سر تي کڻي.

قصا ڪهاڻيون هزارين آهن. لکندي لکندي مان ٿڪجي پوندس. پڙهندي پڙهندي اوهان ٿڪجي پوندؤ. ورنڊو ڪجهه به ڪو نه. ها، البتہ مٿين سمورين ڳالهين ۽ پنهنجي عمر ڀر جي تجربي جي بنياد تي، مان جن نتيجن تي پهتو آهيان، سي هن ريت آهن:

(1) سنڌي هنر جو ڪو جواب ڪونهي، هر شيءِ سونهن ۽ سوڀيا ۾ پنهنجو مت پاڻ آهي.

- (2) انفرادي طور هر شيءِ آرٽ جو نادر نمونو آهي ۽ اهو شخص بختاور هوندو جنهن جي گهر ۾ اهڙو فن پارو هوندو.
- (3) مجموعي طور اسان پڙيءَ تي بيٺل آهيون ڇو ته اسان جي سڀلاءِ لائين بلڪل ڪانهي.
- (4) تربيتي توڙي تشڪيلي (Production) ادارا آهن ٿي ڪونه، ان ڪري ڪي به به شيون رنگ ڊزائين يا سائيز ۾ هوبهو هڪ جهڙيون ملڻ ناممڪن آهن.
- (5) مارڪيٽنگ نالي ڪا شيءِ اسان نه ٻڌي نه ڏٺي.
- (6) سرڪاري سرپرستي ڪانهي، اهڙي اميد رکڻ احمقپڻو ٿيندو.
- (7) خانگي ادارا آهن ضرور پر مضبوط نه آهن، جيڪي ٿورا گهڻا وچ وارا ماڻهو (Third man) آهن، سي پروموشن کان وڌيڪ ٺڳن جو ڪردار ادا ڪري رهيا آهن.
- (8) غريب پورهيتن وٽ نه پئسو آهي نه سهولت، هنن وٽ ته ڪچي مال خريد ڪرڻ جي به موڙي ناهي.
- (9) اسان جا سفارتخانا سفارشخانا آهن. منجهن وينل عملدارن ۾ ٽڪي جي به حب الوطني ناهي. هو پنهنجي تماشي ۾ پورا آهن. اگر هو چاهين ته گهڻو ڪجهه ٿي سگهي ٿو.
- 1992ع ۾ آفريڪا جي سمورن ملڪن گڏجي پنهنجي آفريڪي چُر جي ڪم (Hand Block Printing) کي متعارف ڪرائڻ لاءِ هڪ زوردار مهم يورپ ۾ هلائي هئي. آفريڪي چُر جو ڪم هوبهو اسان جي سنڌي ٺپي واري ڪم جهڙو ٿيندو آهي. البتہ سندن رنگ وڌيڪ شوخ ۽ گل ٻوٽا وڏا ۽ ڦليل هوندا آهن. ان سال جي اونهاري ۾ مان لنڊن ۾ هوس جو اوچتو ٿي اوچتو سڄو شهر آفريڪي ملڪن جي جهنڊن سان سينگارجي ويو ۽ روڊن رستن تي آفريڪي موسيقي گونجڻ لڳي ۽ دوڪان آفريڪي بلاڪ پرنٽنگ جي ڪپڙن سان سڙجي ويا. لنڊن شهر ۾ جڻ ته بي موسم بهار اچي وئي. ٻيو ته لهيو پر جڳهه جڳهه تي آفريڪي ملڪن جا سفير ۽ سندن عملو پنهنجين مصنوعات کي مقبول بنائڻ لاءِ تقريرون ڪندا، گانا ڳائيندا ۽ ناچ ڪندا نظر آيا. کين ڏسندي ماڻهن آفريڪي کاڌي جا اسٽال کولي ڇڏيا ۽ دستڪاريءَ جا ننڍا ننڍا اسٽال فوٽ پاتن تي اڀري آيا. آفريڪي ڪارا ته هونئن ئي زنده دل مشهور آهن، تن هٿ هٿ ۾ ڏئي، زنجير ناهي اهي ڊانس ڪيا جو رستن تي ٿرٿرڪ رکجي وئي ۽ گورا ۽ گوريون پڻ ساڻن گڏ جهومڻ لڳا. اهو سال آفريڪا جي غريب ماڻهن جو سال ثابت ٿيو. ان کان پوءِ

سندن لباس هميشه جي لاء فيشن ۾ ”ان“ ٿي ويو. اهو هو ڪمال سرڪاري سرپرستيءَ جو جيڪو بدقسمتيءَ سان اسان جي حڪومتن هميشه نظرانداز ڪيو آهي. اسان جا ڪاٿا توپت سدائين پنهنجي پيٽ ڏانهن گوڏا سورڻ ۾ پورا. لٽي تي دڙ لڳڻ نه ڏين. ڪنڌ ۾ ڪلي اهڙي جو جهڙي تهڙي تي فلڪ ٿي نه آئين. اهي ڪٿي تا پنهنجي سنگهاست تان هيٺ لهڻ ۽ سڙڪڻ تي جهمريون هڻڻ ۽ پنهنجي ماروٽڙن جي هٿن جو ٺاهيل مال مقبول ڪرائڻ ۾ مدد ڪن؟

خير. سرڪار ته سرڪار آهي، نجی ادارا به گهڻو ڪجهه ڪري سگهن ٿا. ڪجهه اسان سرون، ڪجهه هو سرن، ڪٿي نه ڪٿي ته وڃي ملاقات ٿيندي هن سال جون جي مهيني ۾ مان پنهنجي ڪٽنب وارن سان گڏ لنڊن ۾ هوس. جون جي آخري هفتي ۾ (شايد 25 تاريخ) ٿرائفلگر اسڪوائر وٽان لنگهه ٿيو. ڇا ڏسون ته ميلو لڳو پيو آهي. هزارين ماڻهو چوڪ تي جمع آهن. هڪ پاسي تمام وڏي اسٽيڊيم تيار ڪئي وئي هئي، جنهن تي هندوستانی ۽ انگريز چوڪريون ڪلاسيڪل ناچ پيون ڪن ۽ هٿام ماڻهن جا بيٺا کين ڏسن ۽ وه واه ڪن. ٻئي پاسي هندستاني کاڌي جا اسٽال لڳا پيا آهن جن تي ”فري فوڊ“ لکيل هجي ۽ جتان مفت کاڌو وٺڻ لاءِ سوين ماڻهو قطارن ۾ بيهي پنهنجي واري جو انتظار ڪري رهيا هئا. ٽئين پاسي مفت سووينٽر (سوڪڙيون) ڏيڻ جا تنبو لڳل هئا، جن ۾ ڪتاب، ڪئسٽون، هٿ جي هنر جا ننڍڙا ننڍڙا خوبصورت تحفا هئا. مانيءَ ۾ برياني، سيروپوري، ڊال، پاجيون ۽ شربت موجود هئا جن کي مقامي توڙي گهمڻ لاءِ آيل ماڻهن وڏي چاهه سان وٺي پئي کاڌو. بظاهر ته اهو تماشو ”هري ڪرشنا هري راما“ وارن جو هو. پر دربرده اهو لقاءَ هندستاني ثقافت ۽ هٿ جي هنر کي هتي ڏيڻ ۽ پروموٽ ڪرڻ جو هڪ ڪامياب جتن هو. سڀ کان مزيدار ڳالهه اها آهي ته اهو سڀڪجهه هڪ خانگي اداري ”هندوجا فيملي“ ڪيو هو. هندوجا سنڌي آهن ۽ تمام وڏا واپاري آهن. چوڻ وارا چون ٿا ته هو ايتري پئسي وارا آهن جو راڻيءَ سميت سڄو انگلستان خريد ڪري سگهن ٿا. هن ميلي تي، جيڪو صبح کان سانجهي تائين هليو منهنجي تخميني موجب گهٽ ۾ گهٽ هڪ ملين پائونڊ (ڏهه لک پائونڊ) ته واه جو خرچ ٿيو هوندو. هندوجا وارن لاءِ ته اها رقم هڪ گرڙيءَ برابر به نه هوندي، پر منهنجي دل ۾ اچي حسد جا ڳيو ته ڇو نه اسان جي ڪنهن سنڌي اداري جماعت يا ڪانگريس کين سنڌي ثقافت ۽ دستڪاريءَ جي فروغ لاءِ عرض ڪيو مون کي خاطري آهي ته هو هرگز انڪار نه ڪن ها. ذرا سوچيو ته سهي ته ان اسٽيج تي پيڻ زرين بلوچ ۽ عابده پروين موجود هجن ۽ الغوزي تي

مصري خان بلوچ هجي ۽ نياڻيون سياڻيون سنڌي ڀرت ڀريل ڪپڙا پهري هيڏانهن هوڏانهن گهمنديون هجن ۽ اسان جا سهڻا ڪوپا ڪونڌر نوجوان چوڪرا اجرڪ ڪلهن تي رکي هو جمالو ڳائيندا هجن ۽ ڀرپاسي ۾ هٿ جي هنرن جي نمائش لڳل هجي، جتان آيو ويو پيو خريداري ڪري ته ڪيڏو نه مزو اچي!

سوال آهي ته ڪري ڪير؟ عبدالقادر جوڻيجي چواڻي هن ڪن دوستن سان صلاح ڪئي آهي. سٺي ڳالهه آهي. وڌيڪ صلاح ڪجي. سنجيده ماڻهن جي هڪ مختصر ڪميٽي ٺاهجي ۽ پوءِ باقي ڪم ان جي حوالي ڪجي. پاڻهي هٿ پير هڻي وڃي هنڌ ڪندا.

جيستائين سرڪاري ادارن جو تعلق آهي ته اهي به تڏهن چُرندا جڏهن اسان کين چوڪ ڏينداسين. حالانڪ پوءِ به ڳالهه ڳري ٿي نظر اچي. بينظير صاحبہ جي پوئين دور ۾ مون کيس سنڌي هٿ جي هنرن جي پروموشن لاءِ هڪ رٿ ڏياري موڪلي هئي. دراصل رٿون ٻه هيون، پر ٻيءَ جو ذڪر پوءِ ڪيو ڇاڪاڻ ته ان جو واسطو سنڌي نوجوانن جي روزگار سان هو. في الحال هن رٿ جي ڳالهه ڪيون جيڪا موضوع آهي. ان رٿ موجب سرڪار کي صلاح ڏني وئي هئي ته هو سنڌ ۾ هٿ جي هنر جي مرڪزن جي نشاندهي ڪئي وڃي. مثلاً ڪهڙي ڪهڙي شهر يا ڳوٺ ۾ ڪهڙي ڪهڙي اهم شيءِ جا ڪاريگر موجود آهن. ان کان پوءِ انهن مرڪزن ۾ Pickup points (خريداريءَ جا مرڪز) جوڙيا وڃن. ڪنهن به دڪاندار اسڪول ماسٽر، اخباري نمائندي وغيره کي ڪا ٻڌائين سائين، رنگ، ٻڌائين جي سمجهاڻيءَ سميت موڪلي اهو اختيار ڏنو وڃي ته جيڪو به ڪاريگر يا ڪاريگريائي انهن Specifications موجب وڪر ناهي دوڪان تي آڻي ڏني ۽ معيار تي پورو اٿري ته کيس اتي جواتي مقرر ڪيل قيمت ڪٽڻ ڏني وڃي. پئسا هٿ ۾ ملندي ئي اهو ڪاريگر وري هڪدم ٻئي شاهڪار ٺاهڻ ۾ جنبي ويندو. ٽي سگهي ٿو ته گهر جا ٻيا ڀاتي به ساڻس ساٿ ڏين ۽ گهڻي کان گهڻو ٺاڻو ڪماڻ لاءِ رات ڏينهن محنت پڻ ڪن. انهن Pickup points تي جمع ٿيل مال هفتي ۾ هڪ دفعو ڪنهن مرڪزي جڳهه تي ڪراچيءَ آڻڻ جو انتظام ڪيو وڃي جتي ان مال جي Grading (چنڊڇاڻ) ٿئي. اي ڪلاس مال ٻاهر موڪلڻ جو انتظام ڪيو وڃي. ٻي ڪلاس کي ملڪ جي فيشنبل شهرن ۾ کپايو وڃي ۽ سي ڪلاس کي مقامي ميلن ملاڪڙن ۾ وڪيو وڃي.

اها رٿ سال کن ته رلندي رهي ۽ پوءِ فنانس کاتي اسلام آباد مان هڪ ست جو هڪ خط آيو ته هن رٿ متعلق ڪي سوال وضاحت طلب آهن، جن لاءِ اوهان سان

بعد ۾ رابطو ڪيو ويندو. اهو رابطو ڪڏهن به ڪو نه ٿيو. جيڪڏهن سرڪاري سطح تي اهو ڪم نٿو ٿئي سگهي ته خير آهي، اسان خانگي ليول تي به اهو ڪم ڪري سگهون ٿا. ضرورت صرف نيت جي آهي ۽ انهن چند ماڻهن جي، جيڪي بهتر منتظم هجن. انگلينڊ توڙي آمريڪا يا ٻين ملڪن ۾ قائم سنڌ سان واڳيل سياسي ۽ سماجي جماعتون پڻ اهو ڪم ڪري سگهن ٿيون. بجاءِ ان جي جو سال ۾ هڪ ڀيرو چار وڏين مڃين وارا سنڌي اڳواڻ گڏ ڪري، زوردار بيان جاري ڪري، فوٽو ڪيڊائي Donor Agencies کان چندا ڇڏائي، اسان جا خود ساخت سياسي اڳواڻ وري يارهن مهينا گڻپ ڪرڻ واري ننڊ سمهي پون، هو چاهين ته عملي طور گهڻو ڪجهه ڪري سگهن ٿا. گهڻو چوندس ته چڙهي پوندا، ان ڪري في الحال ايترو ئي ڪافي آهي.

اسان جي دوست عبدالقادر جوڻيجي جنهن خلوص سان ۽ دل جي گهرائين سان هن مسئلي طرف ڌيان ڇڪايو آهي، ظاهر آهي ڪيترائي ٻيا سڄڻ پڻ ساڳي انداز سان سوچيندا هوندا. هو اهو به حق رڪن ٿا ته حجت ڪري ڀڄن ته آخرڪار ان مسئلي جو حل ڪهڙو آهي؟ منهنجي راءِ ۾ هيٺيان چند قدم کڻجن ته ضرور ڪجهه نه ڪجهه فرق پوندو. ٿي سگهي ٿو ته پڙهندڙن ۽ ٻين سڄاڻ دوستن وٽ ڪي ٻيون ۽ وڌيڪ مفيد تجويزون پڻ هجن جن جي روشنيءَ ۾ مناسب سفارشون مرتب ڪري سگهجن.

(1) جيئن مٿي لکي آيو آهيان، چند سنجيده، هڏڙوڪي ۽ ڪم ڪندڙ ماهرن جي هڪ ڪميٽي جوڙي وڃي، جيڪا ڪنهن مناسب هنڌ تي ملي پنهنجو طريقيڪار جوڙي

(2) انهن ملڪن جي نشاندهي ڪئي وڃي، جتي سنڌي ججهي تعداد ۾ آباد آهن. مثلاً دبئي، سنگاپور، ڪولمبو، هانگ ڪانگ، ٽيڪساس، پينڪاڪ وغيره.

(3) انهن مصنوعات کي چونڊيو وڃي جيڪي ايڪسپورٽ جي اهليت رکنديون هجن ۽ کين ٿورو گهڻو سڌاري، پرڏيهين لاءِ ڪارآمد بڻائي، ٻاهر موڪلي سگهجي.

(4) مقامي طور Supply line مضبوط ڪرڻ لاءِ اڳ ڏنل Pickup points واري تجويز تي عمل ڪيو وڃي. اهو ڪم سنڌ سرڪار ڪري ته بهتر، نه ته ڪا اين جي او (سگا وغيره) يا ڪا واپاري پارٽي هٿ ۾ کڻي.

(5) جيستائين Supply line جڙي راس ٿئي (۽ ان ۾ ڳچ عرصو لڳندو)، تيسين ماٺ ڪري ويهڻو ناهي. جيڪا شيءِ جنهن حالت ۾ هٿ ۾ آهي، ان مان تر ت فائدو وٺڻو آهي.

(6) دبئي ۾ هر سال ”دبئي فيسٽيول“ ٿيندو آهي، جنهن ۾ هر قسم جا واپاري مختلف ملڪن کان ڪهي اچي حصو وٺندا آهن. ان شهر ۾ سال جا ٻارهن ٽي مهينا سياحن جي ڀرمار ت هونئن ئي رهندي آهي، پر فيسٽيول جي ڏينهن جي ڳالهه ٽي ڪجهه اور آهي. اسان کي گهرجي ته سنڌي هٿ جي هنر جون چونڊ شيون ڪٿي چند اسٽال ڪرائي تي وٺي، هر سال ان فيسٽيول ۾ شريڪ ٿيون. ان موقعي تي هڪ هفتي جو ڪلچرل پروگرام ٽڪيٽن تي رڪجي ته ويتر وڌيڪ ماڻهو پاڻ ڏانهن ڇڪي سگهبا. ان هفتي دوران سنڌي اسٽيج ڊراما، ويراڻي پروگرام موسيقيءَ جي محفل، مشاعرا وغيره ڪرائي سگهجن ٿا ۽ پڻ ڪتابن، ڪيسٽن، چانديءَ جي زيورن جو نماءُ پڻ ڪري سگهجي ٿو. سنڌي کاڌا به متعارف ڪرائي سگهجن ٿا.

(7) دبئي فيسٽيول جي ڪاميابيءَ کان پوءِ اسان سينگاپور هانگ ڪانگ ۽ ٻين شهرن ۾ پڻ ان قسم جا ميلا لڳائي سگهون ٿا.

(8) مختلف ملڪن ۾ جتي سهولت هجي يا جتي جا سنڌي ساٿ ڏين، اتي اسان سنڌي هنر جا Display Centres (مستقل نماءُ گهر) قائم ڪيون جن ۾ هٿ جي هنرن جون شيون نماءُ توڙي وڪري لاءِ موجود هجن ۽ آرڊر پڻ ٺڪ ڪيا وڃن.

(9) ماهرن کان آهستي آهستي دستڪاريءَ جي موجوده شڪل ۾ تبديليون آڻائي، کين استعمال ڪرڻ واريءَ صورت ۾ آڻجي ته جيئن انهن جو وڪرو وڌي

(10) خدا جي مهربانيءَ سان ۽ قاضي صاحب جي ڪوششن سان منهنجو ديرينو خواب ساڀيا ٿيو آهي. KTN سنڌي چينل شروع ٿي چڪو آهي جنهن لاءِ کين جيتري مبارڪباد ڏجي، ٿوري آهي. کين گهرجي ته نه رڳو سنڌي دستڪاريءَ تي ڊاڪيومينٽري پروگرام پيش ڪن، بلڪ پنهنجن ڊرامن وغيره ۾ پڻ سنڌي ڪلچر کي وڌ کان وڌي ڏيکارين.

(11) عورتن جون نمائنده جماعتون ان ڏس ۾ گهڻو ڪم ڪري سگهن ٿيون، بجاءِ ڊنرن کائڻ جي ۽ راڳ جون محفلون سڃاڻڻ جي، کين گهرجي ته ٻهراڙيءَ وارين عورتن جي پورهئي کي همٿائين. ان ڏس ۾ بلوچستان جي اڳوڻي گورنر جنرل رحيم الدين جي گهر واريءَ ثاقب رحيم الدين ۽ مسز مينوالا جو

ذڪر ڪرڻ ضروري ٿيندو. اهي ٻئي خواتين One Man Exhibition هئڻ لاءِ مختلف ملڪن ۾ هوٽل ۾ ڪمرو وٺي، اخبارن ۾ اشتهار ڇپائي، پاڻ سان آندل Products وڪڻي خوب پئسا ڪمائينديون آهن. نه ڪنهن جو احسان ڪن، نه ڪنهن کي پاڻ سان پائيوار ڪن.

(12) اسان کي مجموعي طور هڪ اسٽال وٺي EPB توڙي چيمبر جي جهنڊين هيٺ دنيا جي انهن ميلن ۾ شريڪ ٿيڻ گهرجي، جتي نمائش سان گڏوگڏ Spot Sales (ٿڌي تي وڪري) جي به اجازت هجي. ان مان پورهيت کي ترٽ آمدني ٿيندي ۽ ٽي سگهي ٿو ته ڪي وڏا آرڊر پڻ ملن.

(13) ڪن دوستن انگلينڊ ۽ آمريڪا ۾ ننڍا ننڍا ريزڪي دڪان کوليا آهن، جن ۾ هوپين شين سان گڏ Handicrafts (دستڪاري) پڻ رکندا آهن. اسان جي سماجي جماعتن کي گهرجي ته انهن ملڪن ۾ ڪو ننڍو سنڊو گدام (Warehouse) وٺي، سنڌ کان آيل مال ان ۾ رکي ڇڏين ۽ وقت بوقت انهن دوڪانن کي پونڊڙ ضرورت جو ڪيش جي عيوض پوراڻو ڪن ڇو ته ڪنهن به دڪاندار کي آرڊر ڏئي سنڌ مان مال گهرائڻ ۽ پئسا سيٽائڻ تمام ڏکيو لڳندو. اکين آڏو شيءِ حاضر هوندي ته گهرج آهر خريد ڪندو رهڻ هنن لاءِ سولو ٿي پوندو.

(16) سڄي دنيا ۾ مال کان وڌيڪ ان جي ٻاهرين پيڪنگ تي ڌيان ڏنو ٿو وڃي. ماڻهو ٻاهرين ڏيک وٺي ڪن ٿا. معمولي پيڪنگ واري شيءِ کڻي ڪهڙي به سٺي ڇو نه هجي، ضرورتمند کان سواءِ ڪو به نه وٺندو. ان ڪري خاڪي لفافي ۾ يا اخباري پني ۾ ويڙهي سيٽهي سامان ڏيڻ بجاءِ پيڪنگ طرف وڌيڪ ڌيان ڏيڻ جي ضرورت آهي. ان ڏس ۾ ڪراچيءَ ۾ قائم انسٽيٽيوٽ آف پيڪنگ ۽ پيڪيجنگ ڏاڍو مددگار ثابت ٿي سگهي ٿو.

سندو درشن

سندو درشن جو نالو توهان ٻڌو هجي ته ٻي ڳالهه آهي، مون پهريون دفعو ٻڌو آهي. اها منهنجي پنهنجي ذاتي ڪوتاهي آهي. توائي آهيان. ڪيتريون ڳالهيون ٻڌي وساري ويهندو آهيان. ڇهرا سڃاڻي نه سگهندو آهيان. نالا ياد نه بيهندا اٿم. انهن ڳالهين جي ڪري اڪثر شڪي ۽ شرمسار ٿيڻو پوندو اٿم. ان ڦڪاڻپ کي وڌيڪ گهرو ڪرڻ لاءِ اڪثر دوست ڪجهه هن قسم جا سوال ڪندا آهن:

پڇندا: سڃاڻتي؟

هروڀرو جوزت هڻي چوندو آهيان، ”يار ڪمال ٿو ڪرين، تون به ڪا وسرڻ

جي شيءِ آهين؟“

چوندا: ڀلا ٻڌاءِ!

چوندو آهيان: ڇڏ بابا، مشڪري نه ڪر.

چوندا: ڪٿي مليا هئاسين؟

چوندو آهيان: هاڻي امتحان ته نه وٺ.

چوندا: چڱو ڀلا نالو ٿي ڪٿي ٻڌاءِ!

نالو اچيم ته ٻڌايان. لنوائڻ لاءِ چوندو آهيان، ”نالي ۾ ڇا رکيو آهي؟“

چوندا: ڪونه سڃاڻتي؟

هاڻي ڇا چوان؟

پوءِ ويچارا پاڻ ئي چوندا: ڪالهه رات ئي ته گڏ هئاسون فلاڻي جي مانيءَ تي.

تو منهنجي مٿي تي ٻوڙ جي پليٽ هاري وڌي هئي ۽ منهنجي تاءِ سان منهن اڳهيو

هو ۽ منهنجا جوتا ڪٿي بالڪنيءَ مان هيٺ روڊ تي اڇلائي ڇڏيا هئا.

هاڻي ياد آئي؟

ڪهڙو جواب ڏيان؟ چوندو آهيان: تڏهن ته ڪونه پيو سڃاڻانءِ.

چوندا: پر پاڻ ڏهر سال هڪ ئي گهٽيءَ ۾ هڪ ٻئي جي آمهون سامهون رهيا

آهيون. تو منهنجي ننڍڙي جو ڪٽمنٽرو ڪسيو هو ۽ سندس ڪن پتيا هئا ۽ سندس

مٿي ۾ ڌوڙ جو پڪ وڌو هو ۽ منهنجي زال ذري گهٽ تنهنجي مٿان گاڏي چاڙهي هئي. ياد آئي؟

مون کي ڪجهه به ياد نه رهندو آهي. شاعر ويچارا ستون ڏيندا وتندا آهن ته الله ڪري ته ڪو پلجي به شاعريءَ جو ذڪر ڇيڙي سهي، پوءِ اسان کي ڪو جهلي ته ڏسي. مان لکندو وتندو آهيان ته خدا ڪري ته ڪو شعر ٻڌائڻ لاءِ نه چئي وجهي. مون کي پنهنجو پرائوڌ شعر به ياد نه بيهندو آهي. هڪ دفعي ذهن تي وڏو زور ڏئي ڪو شعر ٻڌائي وينس. ٻڌندڙن جا منهن لهي ويا.

چيم: ڪا غلطي ٿي؟

چيائون: نه، پٽائيءَ جو بيت هو.

مزو ته وري ڊاڪٽر ڪندا آهن. اهڙا اهڙا سوال ڪندا آهن، جن جا جواب ڏيڻ منهنجي ياداشت کان ٻاهر هوندا آهن.

چوندا: آخري چيڪ اپ ڪڏهن ڪرايو هيئي؟

چونڊس: گذريل مهيني.

حيران ٿي چوندا: گذريل مهيني؟

چونڊس: نه، گذريل سال.

پڇندا: گذريل سال؟

چونڊس: شايد گذريل سال يا ان کان هڪ سال اڳ يا ٻه سال اڳ يا ٽي

سگهي ٿو ٽي سال اڳ.

چوندا: ڪٿان ڪرايو هيئي؟

چونڊس: توهان کان.

پڇندا: مون کان؟

چونڊس: نه، لنڊن مان، خبر ناهي لنڊن مان يا نيويارڪ مان يا ٿورنٽو مان.

چوندا: هاڻي ڪهڙي تڪليف اٿئي؟

چونڊس: ڪا به تڪليف ناهي.

چوندا: پوءِ ڇو آيو آهين؟

چونڊس: بس ملڻ آيو هوس. ڏاڍي خوشي ٿي ته توهان بلڪل صحتمند

اهيو. هاڻي مان وڃان ٿو.

شڪي نگاهن سان ويندو ڏسندي چوندا: ويندي ويندي سيڪريٽريءَ کي ڦي

ڏيڻ نه وسارجو.

هاڻي اهڙي ماڻهوءَ کي جيڪڏهن ڪوئي چوي ته سنڌو درشن ٻڌو اٿئي؟ ته

منهنجو جواب ڇا ٿيڻ گهرجي؟

چيم: ها ها، چون ٻڌو اٿم. سنڌو درشن سنڌو درشن آهي. دهليءَ واري نئين سنڌي چئنل جونالو آهي.

فون جي ٻئي پاسي هو لچمڻ ڪومل. دهليءَ مان ٻئي ڳالهائين. کيس منهنجي افعالن جي خبر آهي، ان ڪري حيرت ڪونه ٿيس. مورڳو مون تي رحم ڪائيندي چيائين: هندستان جا سنڌي هر سال سنڌو درشن ملهائيندا آهن. انڊيا جي ڪنڊ ڪڙڇ مان سنڌي هر سال هزارن جي تعداد ۾ لڏاڻا ويندا آهن. لڏاڻا مانسروور ڏيندڙ کان به مٿانهون آهي. اسان اتي پنهنجي پياري سنڌو نديءَ کي پهاڻن مان نڪرندو ڏسندا آهيون ۽ پوءِ مرد عورتون، ٻچا ٻڍا گڏجي سندس پوڄا ڪندا آهيون ۽ درياءَ توڙي سنڌ جي خوشي ۽ خوشحاليءَ واسطي پراڻا ڪندا آهيون، دعائون گهرندا آهيون، ايندڙ هفتي سنڌو درشن آهي. اسان اوڏانهن وڃي رهيا آهيون.

مان چپ ٿي ويس. چيائين: وطن کان دور رهي به اسان وطن کي ڪونه وساريو آهي. سنڌوءَ جون مست چوليون اسان کي ٻيهر ملڻ ۽ زندهه رهڻ جو حوصلو ڏينديون آهن.

مان وري به ماڻ.

چيائين: آهين نه؟

مثل آواز ۾ چيم: ها، آهيان.

چيائين: توهان به ته گڏجي سنڌو درشن ڪندا هوندا؟ ها ڀائي، خوشنصيب آهيو. چئن قديم تي دريا شاھ پيو وهي، توهان ته ڪنهن به وقت وڃي ديدار ڪري سگهو ٿا.

چيائين: هاڻي ته پاڻيءَ جي مند آهي. ڪوٽڙيءَ جي ڀل کي ڪلهو هڻندو هوندو.

چيم: ها، ڪلهو هڻي ٿو.

چيائين: ۽ سکر بيراج وٽ ته درياھ جا ڪڙڪاٽ هوندا.

چيم: ها ڪڙڪاٽ آهن.

چيائين: توڏو آهي پنهنجي اکين سان؟

چيم: نه، چيف منسٽر ڏٺو آهي.

هاءَ ڙي منهنجي ويسر جي عادت! وري به اهو چوڻ وسري ویر ته سنڌ جي هر

چيف منسٽر سنڌوءَ کي مستيءَ ۾ ڌڪا ڪندي ڏٺو آهي.

سنڌي ٻوليءَ لاءِ خطري جي گهٽي

ورهاڱي کان پوءِ هندستان ۾ سنڌين جي ٽين پيڙهي جوان ٿي رهي آهي. جيڪي هتان ويا، سي آهستي آهستي دنيا ڇڏيندا پيا وڃن. اڪير به انهن کي گهڻي هئي جن پنهنجا گهر ڀاڳ، يار دوستار مال ۽ ملڪيت ڇڏي جيڪي جيئرا آهن، تن جي دل منجهان سنڌ نڪري ٿي نٿي. چيت جيان چيندي رهندي اٿن روح ۾. کين اڄ به آسرو آهي ته هڪ دفعو پيهر وڃي وطن جا وڻ ڏسندا. کائڻ پوءِ جيڪي هندستان ۾ پيدا ٿيا، تن سنڌ ته ڪونه ڏٺي آهي. پر وڏڙن جي ساهه جون ستون ڏسي، اهي پڻ سنڌ سان اڻ ڏٺي اوتروئي پيار ڪن ٿا، جيترو سندن پيءُ ماءُ يا مٽ مائٽ ايئن سمجهو ته جهونن پنهنجي سڪ جو ڦڙو ڦڙو جمع ڪري پنهنجي اولاد جي هانءَ ۾ اوتيو آهي. پر ٽين پيڙهي، جيڪا هاڻي سامانجي رهي آهي، سا گهڻي ڀاڱي سنڌ کان اڻ ڄاڻ، لاپرواهه ۽ اوڀري ٿيندي پئي وڃي. سندن جنم ڀومي هندستان آهي. سندن چوگرد وايومنڊل هندستاني آهي. سندن ٻولي بگڙجندي پئي وڃي. اڪثر گهرن ۾ ته وهنوار هلي ٿي هنديءَ ۾. ٻارڙا اسڪولن ۾ پڙهن انگريزي ۽ هندي سنڌي اسڪول تمام ٿورا آهن. جيڪي آهن، تن ۾ به ڀاري اڪثريت ديوناگري لپيءَ ۾ ٿي پڙهي. تازي ڪنوينشن دوران اسان کي اهڙا رسالا ۽ اخبارون پڙهڻ لاءِ ملنديون هيون، جيڪي ديوناگريءَ ۾ ڇپيل هيون. اهڙي ئي هڪ موقعي تي ليچمڻ ڪومل جي ڀاڱي جي شريڪانت ڀاڱيا، جيڪو همت ڀريو صحافي آهي ۽ ديوناگريءَ ۾ سنڌي اخبار ڪيندو آهي، تنهن کي مذاق ۾ چيم: شريڪانت، مان سنڌي آهيان، ۽ هيءُ اخبار به سنڌيءَ ۾ ٿي ڏسجي. ذرا پڙهي ته ٻڌائينم. هو ته مرڪي چپ ٿي ويو پر منهنجي اندر جو سوال اڄ به مون کي ستائيندو ٿوروهي.

اسان ڪٿي لک چئون ته سنڌي ٻولي مرڻي ناهي. هميشه زندهه رهندي جذبات جي تقاضا به اها ئي آهي. پر ٻولين جو هارت فيل ته نه ٿيندو آهي جو بيٺي بيٺي، ڪلندي ڳالهائيندي گهمندي ڦرندي اوچتو ئي اوچتو وفات ڪري وڃن.

ٻوليون ته آهستي آهستي، ڊگهي ۽ اڌيتناڪ بيماريءَ کان پوءِ چڙهي ختم ٿينديون آهن ۽ ان ڊگهي بيماريءَ جي شروعات ٿي چڪي آهي. صرف هندستان ۾ نه هت اسان جي پنهنجي سنڌ ۾ پڻ. سنڌ جي وڏن شهرن ۾ انگلش ميڊيم اسڪول سنڌي زبان کي ڳڙڪائي کائي چڪا آهن. ٻار ڳالهائين سنڌي ٿا، پڙهن اردو ۽ انگريزي ٿا. اهي آثار قائم رهيا ته ايندڙ ٿوري ئي عرصي ۾ هندستان ۾ سنڌ جي وڏن شهرن ۾ سنڌي فقط ڳالهائجندي (Spoken) ٻولي بچي رهجي ويندي. ڪي دوست مون سان اتفاق نه به ڪن ۽ ڪي ته مورڱو عادت کان مجبور ٿي بنا سوچڻ ۽ سمجهڻ جي الزامن جي بارش به لائي ڏين، پر ستر مرغ ٿيڻ ته وِتر هاجيڪار ثابت ٿيندو. انگريزيءَ ۾ چوڻي آهي ته:

A stitch in time, Saves nine.

(وقت سر هڪ ٽاڪو هڻڻ سان، ماڻهو آئينده هلي نون ٽاڪن هڻڻ کان بچي پوندو.)

مسئلو صرف تعليم يا لپيءَ تي ختم نٿو ٿئي. ٻيا به اڪيچار ماما ڪارپهر جيان ڪنڌ ڪنيون پيا آهن، جڏهن اسان ٻارن وِسلا ٿياسين، تڏهن ڌارين تي ڪهڙو ڏوهه؟ ڌاريا ته پهرئين ڏينهن کان ان ڪوشش ۾ رڌل آهن ته ڪنهن نه ڪنهن طرح سنڌين جي تواريخ کي توڙي مروڙي چيو ٿيندو ڪري اهڙا مونجهارا پيدا ڪجن جو گهر ڏئي پنهنجي ماضيءَ تي فخر ڪرڻ بجاءِ شرم کان ڪنڌ جهڪائي لڪندا وڃن. هوان به ڪوشش ۾ لڳل آهن ته سنڌي ٻوليءَ کي اهڙو ته ڪو ڪاپاري ڌڪ هڻجي جو وري نه اڀري سگهي. سنڌي اسڪولن جو بند ٿيڻ، غير سنڌين جو سنڌي پڙهڻ کان انڪاري ٿيڻ سرڪاري هٿ هيٺ پلجندڙ ميڊيا تي سنڌيءَ کي پنهنجو حقيقي واجبي حصو نه ڏيڻ، مقابلي جي امتحانن ۾ سنڌيءَ کي ثانوي حيثيت ڏيڻ ۽ سڀ کان اهم سماج ۾ سنڌي ٻوليءَ سان ٺٺول جهڙو ورتاءُ ڪرڻ، سنڌي ٻوليءَ کي هوريان هوريان تهس نهس ڪرڻ واري منصوبي جي آخري ڏاڪي ڏانهن ڌڪڻ جي برابر آهي. سنڌي ڪلچر هائي رڳو اجرڪ ۽ ٽوپيءَ جي علامتي ڪردار تائين محدود ٿيندو ٿو وڃي. سنڌي ويس وڳا ۽ زيور به نواڻ ۽ فيشن جي ڪري ڪڏهن ڪڏهن ساھ ڪٽي ٿا وڃن. اسان جون اخبارون جيڪا ٻولي ٿيون لکن، اسان جي ميڊيا جيڪي ڪلور ٿي ڪري اسان جو نوجوان نسل شاديءَ مراديءَ، ونواھ يا مينڊيءَ تي جيڪي گانا بجانا ٿو ڪري اسان جو تعليم کاتو جيڪي ڪتاب ٿو پڙهائي ۽ امتحانن ۾ جيڪي سوال ٿا، پڇيا وڃن. اسان جا ٻارڙا جيڪي ٻين جي سامهون سنڌي ڳالهائڻ کان لهرائن ٿا، اسان جون فيشن سٽيون عورتون جيڪي خواهه خواهه گهرن ۾ اردو ٿيون

ڳالهائين، ڇا اهي سڀ علامتون ڪنهن چڱي مستقبل ڏانهن اشارو ٿيون ڪن؟
 چوڻ اهو ٿو چاهيان ته سنڌي ٻولي سرحد جي هن پار توڙي هن پار تمام وڏي
 پيماني تي پيچ ڊاهه جو شڪار ٿي رهي آهي. سنڌي رڳو هند ۽ سنڌ ۾ ته ڪونه ٿا
 رهن. دنيا جي ڪنڊ ڪڙڇ ۾ ڦهليل آهن. انهن جو جڏهن مرڪز ٿي ڍلو هوندو ته
 پوءِ هو پاڻ ڪيئن مضبوط ٿي سگهندا؟

ڪنوينشن جي دوران هڪ سڄاڻ نوجوان چوڪريءَ چيو ”دادا، سنڌي
 چينل تي جيڪي وڏيرا، ڪمدار ڪاريون ۽ ڪارا ٿا ڏيکاريو سي ته اسان کي
 سمجه ۾ ئي نٿا اچن. هتان جي ماڻهن کي اهي ڊراما ڏيکاري ندي اسان کي ته شرم
 ٿو اچي.“

چوڻ هن اهو پئي چاهيو ته سندن نوجوان نسل پنهنجي پاڻ کي اسان سان
 Identify ڪرڻ لاءِ تيار آهي، پر اسان کي ڪين ڏيڻ لاءِ ڪجهه به ڪونهي. هن
 ويچاريءَ ته صرف ڊراما ئي ڏٺا هئا. هتان جون اخبارون ڪونه پڙهيون هيون. کيس
 اها خبر ئي ڪونه هئي ته سنڌي اخبارون سرڪيوليشن وڌائڻ جي چڪر ۾
 سنڌي قوم جو جيڪو اچوڻهن ڪري رهيو آهي، سو پڻ جي نظرن ۾ به ڪري پيا آهيون.
 ته ڪيرائي ٿي چڪو آهي، خود اسان پنهنجن نظرن ۾ به ڪري پيا آهيون.
 بحیثیت هڪ قوم جي، اسان جي يارن اسان کي دنيا جو انون عجوبو بڻائڻ ۾ ڪا به
 ڪسر باقي نه ڇڏي آهي. اسان جا پوئن ڏوهتن وارا ۽ واريون پيرسن، جيڪي اڄ به
 پاڻ کي نوجوان نسل سڏائڻ تي ضد ٻڌيو بيٺا آهن، سي جيڪڏهن ٿوري تڪليف
 ڪري سچ پچ جي نوجوان نسل کان پنهنجي متعلق ايماندارائي راءِ پڇن ته
 جيڪر اڃا ڪارا ٻڌرا ٿي پون.

سنڌي ٻولي توڙي سنڌي سماج اڄ جنهن خوفناڪ به واٽي تي پهچي چڪو
 آهي، تنهن کي نه جوشيليون تقريرون ۽ نه پرمفز تحريرون بچائي سگهنديون.
 سوچ سمجه سان، گوڏو گڏي، ويچار ونڊي ڪو تعميري عملي ڪر ٿي اسان کي
 هن ڏهڻ مان ٻاهر ڪڍي سگهي ٿو ۽ اهو ڪم ڪي ساڃهه وند ٿي ڪري سگهن ٿا.
 اجائي چٽڪتائي، واويلا، ويڻ ۽ تبرا صرف اسان جي گهٻراهٽ ۽ بي وسي ظاهر
 ڪندا. ان ڪري منهنجو سنڌ جي سچن کي هٿ ٻڌي عرض آهي ته جتي آهيو
 جيڪي به آهيو پنهنجي پنهنجي شعبي جا نگهبان پاڻ ٿيو. گڏجي سڏجي، مڙي
 ٺڄو ٿي، سنگت ساٿ جي صلاح مشوري سان ڪو تعميري ڪم ڪيو. سنڌي
 جاتي، دنيا جي ڪنهن به ڪنڊ ۾ هجي، توهان جو ڪٽنب آهي. توهان جي سڏ ۾
 سڏ ضرور ڏيندي توهان پنهنجي راءِ جو بيخوف اظهار پلي هيئر کان شروع ڪيو.
 ان بعد جيڪڏهن فقط ڪو هڪ به مفيد مشورو مليو ته لک کڻيوسين.

جودا اڃا جاڳن پيا

26 آگسٽ 2004ع تي صبح جي اخبار هٿ ۾ کنيو ٿي مس جو موبائيل جي گهٽي وڳي، ٻئي طرف کان وينا شرنگيءَ جو آواز آيو. غلط چير آواز نه سڏڪو هو.

چيائين: مون کي منهنجو پاتيو موٽائي ڏيو.
ڳالهه نه سمجهيم.

چيائين: سنڌ ۾ امانتون توهان جي حوالي ڪري آيا هئاسين. اسان کي پنهنجون امانتون موٽائي ڏيو.

پڇيم: ڇا ڳالهه آهي؟

چيائين اسان جو نئيڙو ڪپل ڪڇي ويو آهي. ڪجهه ڪيو خدا جي واسطي ڪجهه ڪيو!

هوءَ روئندي رڙندي رهي ڄڻ ڪنهن ڪاٽيءَ سان گلي تي سير وهائي ڇڏي هجي. هر ٻار ايئن لڳو ڄڻ هيءَ سندس آخري هڏي هجي.

چيائين: مان هڪ هڪ سنڌيءَ کي هٿ ٻڌي وينتي ٿي ڪيان پيرين ٿي پوان، لطيف جي صدقي اسان کي ڪپل ورائي ڏيو.

چيم: همت ڪر وينا!

چيائين: سندس ماءُ مري ويندي. پٽ جي جدائي سهي نه سگهندي.

چيم: هوش کان ڪم وٺ.

سندس ريهن ۾ ورهاڱي جو درد سمايل هو. وڇوڙي جا ورلاپ هئا، بيوسيءَ جا گهاءَ هئا.

چيائين: اسان ته سنڌ نه وساري آهي، سنڌ ڇو اسان کي وساري ڇڏيو؟

دل ۾ چيم: سنڌ؟ سنڌ رهي ئي ڪٿي آهي؟ تون ڪپل کي امانت ٿي چوڻ، اسان ته سنڌ جهڙي امانت جي رکوالي ڪري نه سگهياسين. لطيف جي ديس واسين ساڻس ٻار ٻار ڌوڪو ڪيو ۽ هر ٻار سندس مزار تي حاضري پري ڌمالون

هنيون . اسان ماءَ کي گهي ڪاري چوڻ وارا ماڻهو پنهنجا ننگ نپائي نه سگهياسين. ٻئي جي حفاظت ڪيئن ڪري سگهنداسين؟

اخبار جي پهرئين صفحي تي ننڍڙي ڪپل بابت خبر ڇپيل هئي ۽ ان جي پاسي ۾ حميده ڪهڙو جو اهو بيان هو جنهن ۾ هن بنگالين ۽ بهارين لاءِ سنڌ اسيمبليءَ ۾ پاس ڪيل ٺهراءَ جي پٺي پٺي ڪئي هئي.

اتڪل پنجاه سال اڳ جي هڪ زهريلي ياد منهنجي ذهن ۾ اوتجي آئي. ون يونٽ خلاف هلچل جاري هئي. هر روز جلوس نڪرندا هئا. باهيون لڳنديون هيون. ٽرينن تي پٿر ٿيندا هئا. پوليس جا اتالا بندوقن جا فائر ڪندا شاگردن جي هجور تي ڪڙڪي پوندا هئا. ڪي مٿا، ڪي ڦٽيا، ڪي گرفتار ٿيا. هڪ ڪيپ ويندي ئي ٻي ان جي جڳهه وٺندي هئي. ميدان هڪ ڀل لاءِ به خالي نه ٿيو. اهڙا سر ٿريا سورهي مٿن پيهر ڪڏهن نه ڏٺا. سنڌين جي پنهنجي وجود لاءِ اها آخري ويڙهه هئي، جا هنن نه پنجاب خلاف، نه حڪومت خلاف، نه وري توسيع پسند عناصر خلاف پئي وڙهي. هنن جي جنگ ٿر جي ڦوڳ، سومرن جي چنيسر ۽ نئين دور جي غدار ايوب ڪهڙي خلاف هئي. صدين جي نفرت هلچل بڻجي هڪ شخص جي چهري تي ملامت جي مهر هڻي وئي. سنڌ جو فولادي ماڻهو چواڻن وارو ڪانئر ڪردار شينهن جي ڪل پائي گجندو گوئرنڊو گاج ڪندو سنڌ جي سڄڻن تي نٿي پيو هو. مالڪن کي خوش ڪرڻ لاءِ هن ڇا نه ڪيو؟

ايس پي رب اسان کي پوليس جي گهيڙي ۾ آڻي چيو هو: ڪهڙي صاحب جو حڪم آهي ته معافي نامو لکي ڏيو.

اسان مان هڪ جڻي زمين تي ٽڪ اڇلائي چيو هو: هيءُ اٿئي معافي نامو. اهو معافي نامو سنڌ جي تواريخ جو سونهري باب لکي ويو ۽ نه ختم ٿيندڙ مزاحمت جي تحريڪن کي جنم ڏئي ويو. ان کان پوءِ ڪيئي ڪهڙا ۽ سندس ساتاري آيا، هر هڪ جي هٿ ۾ چار ۽ ڪڇ ۾ ڪاتي هئي. هر هڪ پنهنجي ڏئيءَ جي هُشڪرتي سنڌين کي ڏاڙهيو. سنڌ جي سينڌ اجاڙڻ لاءِ سوين ناٿ ڪيا. ڪين اقليت ۾ بدلائڻ لاءِ هر حربو استعمال ڪيو. ڪوڙا انگ اکر، ڪوڙي آدمشماري، ڪوڙيون اليڪشنون، ڪوڙا نمائندا، ڪوڙا ٺهراءَ. ڇا ڇا نه ٿيو انهن پنجاه سالن ۾؟ ڌارين جي لوءِ لاءِ سرحد جا دروازا کوليا ويا، ڪوڙا ڊوميسائيل، ڪوڙا آءِ ڊي ڪارڊ ۽ ڪوڙا پاسپورٽ جاري ڪيا ويا. سنڌين کي بي گهر ۽ بي در ڪرڻ لاءِ مٿن روزگار جا دروازا بند ڪيا ويا. پوري صوبي کي رڻ ۾ تبديل ڪرڻ لاءِ پاڻي روڪيو ويو. ڪالاباغ جو رڪارڊ وڃايو ويو. اهم صوبائي عهدا انهن جي حوالي ڪيا ويا، جن

کي سر لڪائڻ جي جڳهه به اسان ئي ڏني هئي ۽ جن کي پنهنجو وجود قائم رکڻ لاءِ ڪنهن زمين ٽڪري جي گهرج هئي ۽ جن پنهنجا ارادا ساڀيان ڪرڻ لاءِ سنڌ جي اڙلي دشمن سان سازباز ڪئي هئي.

اهي سڀ ترڪتال، قلابازيون ۽ بازيگريون اسان پنهنجين اکين سان ڏٺيون آهن ۽ ڌارين جي هر ترڪتال، هر قلابازي ۽ هر بازيگريءَ ۾ ڪو نه ڪو ايووب کهڙو ساڻن گڏ ڏٺو آهي. اڄ جيڪڏهن حميده کهڙو جنهن نائون مل جي آتم ڪهاڻيءَ تي هڪ وڏو ديباڇو لکي پاڻ کي سنڌ جي سڄڻ دانشورن جي قطار ۾ آڻي بيهاريو! بهارين ۽ بنگالين ۽ افغانن ۽ لکها ٻين ڌارين کي هڪ ئي ڌڪ ۾ سنڌ جي شهرت ڏئي، پنهنجيءَ قوم جي موت جي پروا ئي ڪي درست ٿي ڄاڻائي ته ان ۾ عجب جي ڪا به ڳالهه ناهي. سندس ذهن ۾ پيل ان Chip کي ڏسو جيڪا کيس ورثي ۾ ملي آهي.

مون کي ڌارين کي شهرت ڏيڻ واري بل ۽ ڪپل جي اغوا ٿيڻ ۾ ڪو به فرق نظر نٿو اچي. گذريل چند هفتن ۾ ٽي هندو اغوا ٿيا آهن. ٽي قتل ٿيا آهن ۽ هڪ شديد زخمي ٿيو آهي. اها اخباري خبر آهي. حقيقت ان کان به پيانڪ ٿي سگهي ٿي. جنڊ جي ٻن پڙن ۾ سنڌي قوم کي پينهنين نيسٽ ۽ نابود ڪرڻو آهي. کين بي يارو مددگار ڪري مارڻو آهي. هيءَ ڌرتي مٿن تنگ ڪري کين اقليت ۾ بدلي، کين غلام بنائڻو آهي.

ڪالاباغ ٿل ڪئنال يا پاشا ڊيم جو ناٽڪ ڪري پنجاب جو پپ پڙڻو آهي. ڪراچيءَ ۾ لڪل ڌارين کي شهري حق ڏئي، کين سنڌ جي آدمشماريءَ ۾ شامل ڪري اصلي مالڪن کي ٻاهر لوڏي ڪڍڻو آهي. سنڌي زبان کي ختم ڪري ڌاري ٻوليءَ جو راج پڪو ڪرڻو آهي. ان لاءِ صوبائي اسيمبليءَ ۾ ڄامڙن جي ووٽ ذريعي ٺهراءُ پاس ڪرڻ هڪ قدم هو ۽ ان ڪراحت جهڙي ڪڏي ڪم ۾ اسان جا نمائندا ساڻن پٽ ٿي بيٺا. هندن جي رهيل ڪهيل آدمشماريءَ کي پڄاڻڻ لاءِ سندن ماڻهو ڪنيا پيا وڃن، کين تنگ ڪيو پيو وڃي، مٿن اوچتا حملا ڪيا پيا وڃن. ان ظالماڻي ڪم ۾ پڻ سنڌين جي ڏوهاري عنصر کي استعمال ڪيو پيو وڃي.

ڇا اسان جا ”غيرتي مٿس“ جيڪي فقط مهڻي تي زال، ماءُ، ڌيءُ ۽ پيڻ کي ڪاري ڪري ڪهاڙين مان ڪڍندا آهن، سي پنهنجي جيڄل ماءُ هميشه هميشه جي لاءِ ڌارين جي حوالي ڪندي ڪا به غيرت نه ڪائيندا؟

ڇا لطيف جا پانڊيٽڙا، لطيف جي نانءَ تي سنڌ جي نيائيءَ ويٺا شرنگيءَ جي جهليل جهوليءَ کي خالي رهڻ ڏيندا؟

ڇا سنڌ جي معصوم ٻچڙي ڪپل جا ماءُ پيءُ پنهنجين آهڻ، دانهن، آزين،
 نيزارين سان پنهنجن ئي سنڌ ڄاڻن جي پٿر دل کي پگهاري موم بنائڻ ۾ ناڪام
 ويندا؟

منهنجي دل ٿي چوي ته ايئن نه ٿيندو.
 اسان جي غيرت اڃا مٽي ناهي
 اسان جي اکين جو پاڻي اڃا سُڪو ناهي.
 اسان جو انسانيت ۾ ويساھ اڃا ويو ناهي.
 اسان اڃا به زنده آهيون.
 سنڌ اڃا به جيئري آهي.
 جوڌا اڃا به جاڳن پيا.

اعجاز علي اداڪار پرديسي

ماڻهن ته نالور ڪيو هئم اعجاز علي پر ڪو اعجاز نه ڏيکاريم. پرديسي ٿي پيس. شڪارپور کان لکيءَ پهتس ته چيم، ”پرديسي آهيان.“ اسان سنڌي سڀ پرديسي آهيون. دي سي ڪو به نه بچيو آهي. ها، هڪڙو پڦاٽ پنجاه سالن تائين گهر کان ٻاهر ڪو نه نڪتو هو. دي سيءَ جو دي سي رهيو. هڪ دفعي ڀل ۾ چائنٺ کان پير ٻاهر پئجي ويس. بس، پير ٻاهر رکڻ جي دير هئي، نعرا لڳي ويا، چيائون، ”مبارڪ هجي دين محمد داڻوڙي اڄ تون به پرديسي ٿي وئين!“

سنڌ جي اها خاصيت آهي، ڌاريا دي سي ٿي ويندا آهن ۽ گهر ڏئي پرديسي! ڇا ڪجي بابا، هتان جي مٽي ئي اهڙي آهي، پاڻيءَ جو تاثير ئي پيو آهي. پاڻيءَ تي ياد آيم ته گهگهي پاڻيءَ جي پري رکي اٿم ته ڪڏهن ٻارن کي ڏيکاريندس ته ٻارو ڏسو! پاڻي هيءُ ٿيندو اٿو. اڃا وڌيڪ پاڻي ڏسڻو اٿو ته ڪراچيءَ جي سمنڊ ۾ وڃي ڏسويا پنجاب جي واهن ۾. ڪراچيءَ جي سمنڊ جو پاڻي ڏسڻ ڏکيو آهي. ڊفينس وارا زمين جي چڪر ۾ وڃن ٿا سمنڊ سڪائيندا. ٿورن ڏينهن جي ڳالهه آهي، پوءِ بس تي دبئي هلنداسين. پنجاب جو پاڻي سواءِ ماڻهن جي اکين جي، اوهان کي هر هنڌ ملندو.

پنجاب جي ڳالهه تي وري نازڪ سائين ياد اچي ويو جو مهينن کان هڪ ئي آواز ۾ نار جي ڍڳي جيان پيو ٿو ڦيرا پاڻي ۽ ڳائي، ”هلو شهر لاهور ديدار ٿو!“ نه اڳتي ٿو وڌي نه پوئتي ٿو هٽي. ڪرڪيٽ جو ايڪشن ري پلي ته سڀني ڏٺو هوندو تاريخ جي مشڪريءَ جي ڪردار جو ايڪشن ري پلي، انن زاوين کان ڏسڻو اٿو ته نازڪ سائينءَ کي ڏسو. ماڻهو کلي کلي ڪيرا ٿي پيا آهن. نازڪ سائينءَ جون ليٽريون بند ٿي نٿيون ٿين.

ليٽرين تي وري لينگويج اٿارٽي ياد آئي اٿم پر پاڻ کي ٿو چوان، ”پرديسي، توپي بچاءِ، صبر ڪر. اڳ ئي پڳ تي راڻيپور ۾ ڪاميڊي شو پيو ٿو هلي، ڪٿي

پڳڙيون نه ٿي وڃين!

ها، ته مان پرديسي آهيان، فنڪار به آهيان. جهمر هڻندو هوس پر ماڻهن هلايو ته مرگهي اٿس. جهمر کان توبه ڪيم. ڪڏهن ڪڏهن پي پيءُ وارن سان ويهندو آهيان ته مڙني ڪجڙي ٿيندي اٿم. هٿ پير ۽ چيلهه چئي مان نڪري ويندا آهن، پر پوءِ خلق جي خواريءَ کان پاڻ کي جهلي وٺندو آهيان. هڪ پيري ڪنهن جياڻي ”جيئي پٽو“ جو نمرو هنيو ته منهنجي چيلهه از خود سٽڪو کاڌو. خبر تڏهن پئي ڇڏي ته ٽي ڊولڪيءَ وارا فقير ڦري آيا. تازي جو پٽڪو ڪندي چيائون، ”اٽي هاءِ هاءِ! هيءُ مٿو ته پنهنجو آهي؟“

ڳاڻڻ جو شوق به ننڍي هوندي کان هو. هٿ ۾ منهن وجهي رياض ڪندو هئس. پاڙي وارا لڏي ويا. فنڪشن ۾ ڳايم، باجي وارو پڇي ويو. ڊولڪيءَ واري خودڪشي ڪري ڇڏي. گهڙي وارو وڌيڪ سياڻو نڪتو. گهڙو منهنجي مٿي تي پڇي، هٿ ڇنڊيندو آرام سان اسٽيج تان لهي ٻاهر هليو ويو. اسٽيج ڊرامن ۾ ڪم ڪرڻ لاءِ لاڙڪاڻي پهچي ويس. چيائون، ”پهريون پردا چڪڻ سک، پوءِ نوڪر جي رول کان شروع ڪنداسين ۽ بادشاهه جي رول تي وڃي ڊنگ ڪندين.“

چيم ”ان کان اڳتي؟“

چيائون، ”مارائيندين ڇا؟ اڃا تازو ئي ته ايل ايف او پاس ٿيو آهي.“
پردا چڪڻ ۾ ئي عافيت سمجهيم. ڊرامو هو ”انارڪلي“ شهزادو سليم گلاب جو گل هٿ ۾ جهلي، اڪيون پوري ناز ۽ استائيل چئي رهيو هو ”انارڪلي، توکان سواءِ جيئن جنجال آهي، وٺ، اسان جي پيار جو تحفو قبول ڪر.“
ان کان اڳ جو انارڪلي پيار جو تحفو وٺي، منهنجي هٿن مان پردي جي رسي ڇڏائجي وئي. پردي جو ڏنڊو ڦرندو ڦرندو اچي انارڪليءَ جي مٿي تي لڳو. ويچارِي اُتي ئي ڏير ٿي وئي. بي خبر شهزادو سليم هٿ ۾ گل جهلي، اڪيون پوري ناز ۽ استائيل هڪ هنڌ فريز ٿيو بيٺو رهيو.

منهنجي دل کي جهپو اچي ويو. اسٽيج تي چڙهي، وڏي وڃي شهزادي سليم جي هٿن مان گل ڪسيم. شهزادي جلال ۾ اچي چپاٽ وهائي ڪڍي ڊائريڪٽر ڏي ڏانهن ويس ته ان بجو گهوڙي ڏنو. پنٿي موٽان ئي موٽان ته بدبخت انارڪليءَ ڪن ۾ اهڙو چڪ پاتو جو ماڻهو ڪاري گڏهه کي هيٺ ڪرائڻ لاءِ گهرن ڏانهن ڀڳا، نياڳي اڌ ڪن چٻاڙي وئي. منهنجي فن جي پڄاڻي خيرپور ريلوي اسٽيشن جي پليٽ فارم تي ٿي، جتي اڌ ڏهه مست سان ڪٽي مون تنبوري تي پنهنجي

حياتيءَ جو آخري گانو ڳايو. ترين ته پٽڙيءَ تان لهي منهنجي پٺيان پوئ واري هئي
 پر ڊرائيور ڪمال هوشياريءَ سان بربڪ هٽي کيس روڪي ورتو.
 ماڻهو محبت ۾ ناڪام ٿيندا آهن، پر اوهان جو هيءُ پرديسي فن ۾ ڀريءَ طرح
 ناڪام ٿيو. ناڪام عاشق خودڪشي ڪندا آهن. پر ناڪام فنڪار ٻين کي
 خودڪشي ڪرڻ تي مجبور ڪندا آهن. منهنجي درد جو داستان ٻڌي ڪن
 پنهنجا وار پٽيا. ڪن پتين کي ٽڪر هنيا ۽ ڪي هميشه لاءِ وٽن تي چڙهي ويهي
 رهيا.

مايوسيءَ تي شاعري ڪيم پر ادبي بورڊ وارن پٺاڻ جو ڌڙڪو ڏئي ماڻ
 ڪرائي، ڇڏيو. اهو در به بند ٿيو. اداس ويٺو هوس جو هڪ همراھ اچي ساڄي
 پاسي کان بينم ۽ ٻيو ڪاٻي پاسي کان. ٻه لمبا تڙنگا، ٿلها متارا ماڻهو پنهنجي ڪاٻي
 ۽ ساڄي ڏسي ڏکي ويس.

پڇيم: ڪير آهيو سائين؟

چيائون: توهان ڪير آهيو سائين؟

چيم: پرديسي آهيان.

چيائون: اهو ته هر سنڌي آهي.

چيم: فنڪار آهيان.

چيائون: ٺيڪ آهي.

پڇيم: ڇا ٺيڪ آهي؟

چيائون: سوال نه پڇ، جواب ڏي.

چيم: پڇو سوال، وٺو جواب.

چيائون: چڱيءَ طرح ٻڌي سگهندو آهين؟

چيم: ٿورو ٿورو.

چيائون: ڇٽو ڏسي سگهندو آهين؟

چيم: ٿورو ٿورو.

پڇيائون: گدوءَ ۾ رهيو آهين؟

چيم: هڪڙو پيرو.

پڇيائون: قلعي وٽندي اٿئي؟

مان منجهي پيس. وڏو چالاڪي جهڙو سوال هو.

چيائون: ها يا نه؟

وات سان ها چيم ڪنڌ سان نه ڪيم.

چيائون: آخري سوال. وصيت لکي اٿئي؟
چيم: ڪجهه هجي ته وصيت به لکان نه؟
ٻنهي پاڻ ۾ سس ۾ سس ڪئي.

هڪ چيو: تون پاس تي وئين. هي وٺ لک رپيا ايدوانس.
ٻئي چيو: تنهنجي وارثن کي پنج لک رپيا روڪ ڏنا ويندا.
پهرئين چيو: ۽ ان کان اڳ تنهنجي هر خواهش پوري ڪئي ويندين.
حيران، پريشان، سرگردان ٿي رڙ ڪري پڇيم: پر مون کي آخر ڪم ڪهڙو
ڪرڻو پوندو؟

چيائون: ڪجهه به نه. صرف ٿر ۾ هلي، اسٽيج تي بيهي مسلم ليگي اميدوار
جي ورڪ ڪرڻي پوندئي!
دوستن ساٿيو بزرگو مهربانو! مان سچ پچ پرديسي ٿي ويو آهيان. مون باليءَ
جي شهر ۾ اچي ساڻهي پتي آهي. منهنجي لاءِ دعا گهرجو.
اوهان جو نيازمند، فقط پرديسي آف شڪارپور سنڌ.

ولي بابا ۽ بنبل دادا

ماما پارسي اسڪول سان گڏوگڏ، واءِ ڊبليو سي اي هاسٽل جي ٻاهران، فٽ پاٽ تي هڪ مست ملنگ اچي ديرو ڄمايو. ننگ ڌڙنگ، صرف هڪ ٿلهيءَ سوڙ اوڍيل، ورهين جي مڙ ۽ گڙ ۾ ٿڌيل، وڏا چيڙهالا وار اڪين ۾ چپيون، جسم مان ڌپ جا پيوڪا، ڳالهائي ته زبان پئي ٿڙيس. ڏهن مان هڪ لفظ مس سمجھي سگھجي. ڪن جو چوڻ هو ته درويش آهي. ڪي چون ته عشق جي تونڪر اٿس، پر جي سڃاڻنس پيا سي چون ته چرسي موالِي آهي، نشي پتي دماغ جون نسون ئي سڪائي ڇڏيون اٿس. هاڻي نه هوش، نه حواس، نه سمجھ نه شناس، جيڏانهن تو روح جو ريلو ٿئيس، تيڏانهن تورخ ڪري نالو ولي محمد ٻڌايائون. ماڻهن ولي ولي چوڻ شروع ڪري ڏنس. ڪجهه ڏهاڙن کان پوءِ ولي بابا ٿي پيو. اسان ننڍا هئاسين. رستو اهو ئي هو. ايندي ويندي پيا تماشو ڏسندا هئاسين. پهريون سلفي پيئندو هو تماڪ کڻي ويس ته سلفيءَ سان فٽ پاٽ تي ليڪا ڪيڙ ويهي رهيو. ڏسندي ئي ڏسندي ماڻهن جو هجور جمع ٿي ويو. ڪن چيو آرٽسٽ آهي، ٻين چيو شاعر آهي، ٽين چيو افسانا نگار آهي، چوٿن چيو ستارن جو علم اٿس. جيترا وات اوتريون ڳالهيون. ڀرمي، وهي ۽ سئونسالي واپارين ۽ رشوت خور ڊڄڻ ڪامورن کي ته اهڙن ماڻهن جي تلاش هوندي آهي. ڳاھت ٿيندا ويا. ڪو ٻوڙ مانيءَ جا ڍاڪون پرايو پيو اچي، ڪو فروٽ جا ٽوڪرا پيو خدمت ۾ آچي ۽ ڪو پنگ، شراب، چرس، آفيم يا گانج جي سان پيو پاڻ وٺائي.

هڪ ستنئي سيٺ ڏاڍو بيزار ڪيس، چرڻ ٿي نه ڏئيس، هر گھڙيءَ هٿ جوڙيو سامهون پيو ڦريس. ولي بابا کي به ڪا جوجڪي اچي وئي، سو گھروڙي پوندو ٻوٽ وارو ڏنائينس. ستنئي ڀڄو ملندي ئي خوشيءَ وچان ڇال ماريندو وٺي ڀڳو. پڇيائونس: سيٺ، اهڙي ڪهڙي دولت ملي ويئي؟

چيائين: ولي بابا پنجن جو نمبر ٻڌايو آهي.

پنجن نمبر گھوڙي تي وڃي لک رپين جو سئو هنيائين. پنجاهه ڪمائي ورتائين. بابا جي ڪرامت جا ھل پھجي ويا. شام ٿيندي ئي اوچين اوچين گاڏين جون قطارون واءِ ڊبليو سي اي کان جو شروع ٿين ته وڃي نشاط سٽيما تي دنگ

ڪن. واپاري ڏسو ته بابا جا پير پيا دبائين. هٿ منهن پيا ڏورائين. نوان وڳا پيا پهرائين. ولي بابا کي هوش هجي ته کائڻ پيئڻ، چوڻ مائڻ مان چس به اچيس. هن جي وڏي ۾ وڏي عياشي روڙو آفيم جو يا نسوار جي چپٽي. گل پيران دا خيرا پنڪي آئي، ڇڻ ستن آسمانن جو سير ڪري آيو. ڪنهن چرڪ ڪيائين ته ڇڻ آزار ۾ پيو.

هڪ ميمڻ پائيءَ جهوتي مان جاڳائي وڌس. پيو ته ڪجهه ڪونه ڪيائين. بس آڱوٺو ڪڍي ڏيکاريا نيس. ميمڻ پائي بابا جي آڱوٺي مبارڪ کي چمي اکين تي رکيو ۽ قرضين کي آڱوٺو ڏيکاري پڇي ويو. ٻئي کي وچين آڱر ڏيکاريا نيس. سو رات جو ٿي گذاري ويو. اهڙيءَ ريت بابا جو ناموس هنڌين ماڳين ڦهلجي ويو. هاڻي بابا جا انگل هجن ۽ ماڻهن جون گيهتيون. هو اتي بيهي ته ماڻهو اڳ ئي اڀا ٿيا بيٺا آهن. هو کلي ته هر ڪوپو ڏند ٿيڙي، هوروني ته ماڻهن جا ڳوڙها بند ٿي نه ٿين. ڀلا مفت ۾ جو ايتري لٽ ٿي وئي سو بابا ارن مان ئي نڪري ويو. ڌڪ بچو ته عام جام پيو هڻندو هو هاڻي ته آئي وئي جي پڳ ۾ هٿ وجهڻ شروع ڪري ڏنائين. ڪنهن کي گار ڪنهن کي گند، ڪنهن کي چڪ، ڪنهن کي مڪ، ڪيترن راهگيرن جا ستون ڏئي پاڇا پتي وڌائين. هڪ عقيدتمند جي جنب هڻي نئين گاڏيءَ جو شيشو پڇي وڌائين. ويچارا اشراف رستو ئي مٽائي ويا. ڪن ٻوسائي، اکيون جهڪائي، ساهه منجهائي، لڪي لڪي هلڻ وارا به پيا چرڪ پرين.

اسان سنڌي ماڻهو ته ماشاءَ الله چرين، ملنگن مستانن ۽ موالين جا متوالا آهيون. شل نه ڪنهن جو بگل ڦري ست بسلامهيون چئي وڃي پير مرشد، اله لوڪ ۽ درويش جو درجو ڏئي، معتبر ڪري ڪنهن اوچي سنگهاسڻ تي وهارينداسين. اک جي اشاري تي پيا ٻلهار وينداسين. ننڍ ۾ وڏن ۾ سندس چيل ان چيل ڳالهين مان پنهنجي مطلب جون معنائون ڪينداسين. اهو ئي سبب آهي جو سنڌ ۾ پتر اچلائي ته وڃي ڪنهن درويش تي ڪرندو. اهڙيءَ آسان ڪاميابيءَ کي ڏسي هر آيو ويو چريو ڌاتورو ۽ چرٻت راجا، بچڙا بانڪا حال ڪري اول ڦول بڪي، آڏيون ايتيون حرڪتون ڪري، ڪنهن نه ڪنهن طرح پاڻ کي يا ته اعليٰ پائي جو منفرد دانشور يا وري مست ملنگ ثابت ڪرڻ جي چڪر ۾ رهي ٿو. اهڙا ڪوڙ سارا ولي بابا علم ادب، فن ۽ سياست ۾ ڪاهي پيا آهن جن جون سوڻا هڻي هڙبائون نڪري آيون آهن ۽ دماغ جا پردا خشڪ ٿي ويا آهن ۽ گفتگو ۾ ربط بحال نه رهيو آهي ۽ زبان ڳالهائڻ دوران وڇڙي ٿي. پنهنجي دانشوريءَ جي ڌاڪ بحال رکڻ لاءِ هو ڪڏهن ڪڏهن پنڪيءَ مان چرڪ پري هڪ پينڊ سامهون ايندڙ ڪنهن به شخص ڏانهن اچلي، ٻه ٽي نمرا هڻي، گف ڳاڙي، وري ٻيهر سال ڏيڍ لاءِ جهوتي ۾ هليا ويندا آهن.

واء ڊبليو سي اي جي فت پات تي ويٺل بابا به گهڻن بي ڏوهين جو مقرر لايو
پر هو جو چوندا آهن ته نولي تي ڏهلو هر هنڌ هر دور پر هڪيو تڪيو حاضر هوندو
آهي. سو بابا کي به ڪٿي ڪنيو جو علائقي جي مشهور پڻدا گير ”بندل دادا“ تي اوچتو
وار ڪري ويٺو. پس، ويچاري بابا جو اهو آخري وار ثابت ٿيو. بندل دادا به ڏند، تي
پاسريون ۽ چار آڱريون پيچي، مٿو ڪچو ڪري، جيپ پر چاڙهي حب چوڪي ۽ جي
پٿي پر ڦٽو ڪري آيس. اسان وري نه کيس ڪراچي ۽ پر ڪٿي ڏنو.

هتي، ڪجهه ڏهاڙا اڳ اخبار پر ڇپيل هڪ دلچسپ خبر ياد آئي اٿم، توهان
به پڙهي هوندي هڪ همراھ زخمي ڪاريهر نانگ کي زوريءَ نساوار وات پر پٿي
وڌي ته نانگ کيس ڏنگي وڌو. همراھ تڙپي تڙپي مري ويو.

خبر پڙهڻ کان پوءِ هڪدم ڪيئي سوال منهنجي ذهن پر اڀري آيا.

پهريون ته نانگ کي آخر نساوار ڪارائڻ جي ڪهڙي ضرورت هئي؟ نساوار
ڪائڻ وارا پٿي جي هٿ جي نساوار ڪنهن به قيمت تي ڪو نه کائيندا آهن.
پنهنجي ڇيٽيءَ سان هيٺئين چپ جي تهخاني پر پاڻ تنبيندا آهن.

ٻيو ته همراھ کي ڪيئن خبر پئي ته نانگ دانشور آهي ۽ نساوار کانسواءِ
هلي نه سگهندو؟ ڇا نانگ جا وار اٿيا هئا. وڏا هئا يا مٿي پر پنجوپيل هوس؟ يا وري
اهڙي درخواست نانگ بذات خود همراھ کي سنئين سڏي ڪي هئي؟

ٽيون ته ڇا نانگ جي آشيرواد حاصل ڪرڻ لاءِ صرف نساوار ئي ضروري
هئي؟ ٿري اسپرٽ يا مينڊرڪس مان ڪم نه پئي هلي سگهيو؟

چوٿون ته همراھ کي ڏنگڻ کان پوءِ اهو ڪاريهر ڪيڏانهن ويو؟ اهو هڪ
خطرناڪ سوال آهي ۽ ان جو جواب ان کان به وڌيڪ خوفناڪ ثابت ٿي سگهي
ٿو. هر شريف شهريءَ کي پنهنجي گهر جون ڪنڊون پاسا، هنڌ بسترا ۽ جوتا
ڇڳيءَ طرح ڇاچي ڏسڻ گهرجن.

پنجون، آخري ۽ اهم سوال ته همراھ کي نانگ کي نساوار ڪارائڻ کان اڳ
پنهنجي ذهن تي پرپور زور ڏئي سوچڻ گهريو هو ته هن زندگيءَ پر ڪڏهن به، يا هن
زندگيءَ کان اڳ، ڪنهن اڳلي جنم پر، ڪڏهن ڪنهن ڪاريهر جي پچ تي لت نه
نه ڏني هئي؟

اهي سڀ سوال مان ان مرحوم همراھ جي حوالي سان پنهنجي پاڻ کان ٿو
پڇان، ڇو ته ڪجهه دير اڳ مون به هڪ ڪاريهر کي زخمي ڏسي، سندس وات پر
نساوار وجهڻ جي ڪوشش ڪئي هئي ۽ جواب پر هن به مون کي ڏنگي وڌو آهي ۽
مرڻ کان اڳ مان انهن سوالن جا جواب ڄاڻڻ ٿو چاهيان ۽ ها، اهو به ڄاڻڻ ٿو
چاهيان ته ”ادبي بابا“ کي ڪو ”بندل دادا“ پڙهندو يا نه؟ ۽ جي ها ته پوءِ ڪڏهن؟

خراب ڊرامو

اسان ڊراما لکندا آهيون، ماڻهو ڏسندا آهن. ڪي سٺا، ڪي وچولا ۽ ڪي خراب. ڪن ۾ ليکڪ چٽ، ڪن ۾ هدايتڪار اناڙي، ڪن ۾ اداڪارن جو ڀڻڊ. ويچارن ڏسندڙن کي جيڪي ملندو سوپيا لوڙيندا. سنو ته واه واه، خراب ته ٻوٽ بيڙو. فلاپ ڊراما گهڻي ڀاڱي اهي ٿيندا آهن جن جو ليکڪ، هدايتڪار ۽ هيرو ساڳيو ئي ماڻهو هوندو آهي. ڪنهن زماني ۾ ان طرز تي سنڌي فلمون ٺهنديون هيون. وڏيرن ڪتن، ڪڪڙن ۽ ڪاري ڪاريءَ جا شوق ڇڏي فلمون ٺاهڻ شروع ڪيون هيون. ڪهاڻيون به پاڻ جوڙيندا هئا. هدايتون به پاڻ ڏيندا هئا ۽ هر سين ۾ هيروئن جي پويان پيٽ ڪڍي ڊوڙندا به پاڻ هئا. هيروئنون ويڄاريون پاڻ به ڊبل ڊيڪر. سي ڊوڙي ڊوڙي سهڪي پونديون هيون ۽ پگهر ڳاڙيندڙ وڏيري کي چونديون هيون، ”بديرا سائين، هُڻ تي بس ڪرا“ وڏيرن کي هوندا هئا وڃ جا پاڻي، سي پئي سين ۾ وڌيڪ زور لڳائي هيروئن کي وڻ جي چوٽيءَ تائين پهچائي، چيلهه کي هٿ ڏئي رڦندا به هئا ۽ گاني جا آخري ٻول به اچاريندا هئا. مون کي ياد آهي ته هڪ اهڙيءَ فلم جي شوتنگ دوران تيز هوا سبب وڏيري جي نقلي وارن واري وڳ اڏامي وڃي واه ۾ ڪري هئي ۽ جيسين اسستنت پهچن، تيسين روهڙي ڪئنال مان ترندي وڃي ريگيوليتر ۾ ڦاٽي هئي. خدا خدا ڪري وڳ هٿ ڪيائون. شڪائي پيهر ڪونئر سان چنبرڙائي اڃا ڪئميرا مس آن ڪيائون ته وڏيري جي مڇ اڏامي وڃي ڏينگرن ۾ اٽڪي. توهان کي ته خبر آهي ته ڏينگرن مان ڪا شيءِ ڇڏائڻ ڪيڏو نه ڏکيو ڪم آهي. وٺ وٺان ۾ مڇ اڏڙي پئي. وڏيري کي ٻي مڇ لڳائي پئي. اسان جا وڏيرا اڄ به ٻه ٽي مڇون اسپيئر ۾ ساڻ ڪٽندا آهن. هڪ اڏامي وئي ته پرواهه ناهي، ٻي چنبرڙائي، لتا چنڊي آڪٽر جي گهمندا آهن.

سنڌي فلمون وڏير کي دٻ جهلي نه سگهيون ۽ ٺهڻ بند ٿي ويون. ان کان پوءِ ڪنهن ڏاهي صلاح ڏنن ته اخبارون ڪڍو. مشهوريءَ جي مشهوري مزي جو مزو روز فوٽو به ڇپجندو ۽ دشمنن جو پتڪو به پيو لهندو. اهي تماشا اسان پنهنجين

اکين سان ڏٺا. مالڪ جو فوتو پهرئين صفحي تي. عنوان ڪجهه هن ريت:

”وڏيرو علح خان ڪيائڙي ڪنهي رهيو آهي.“

”رئيس ولح خان وزير اعظم جي شڪاري ڪتن کي پاڪر پائي رهيو آهي.“

”پير سائين پنهل شاهه بادشاهه پسيل پاچا سڪائي رهيو آهي.“ وغيره

وغيره.

اخبار جي اندرين صفحن تي وري وڏيري سائينءَ جا مزيد فوتو سندس شان ۾ بينام ماڻهن جا شڪر گذاريءَ وارا اشتهاڙ ۽ سياسي مخالف جي حويليءَ متعلق دلچسپ پر سينسر ٿيل جهڙا انڪشاف. اهڙا طوفاني حملا ٻي ڌر جي اخبار پڻ ڪرڻ پنهنجو پنڌاڻشي حق سمجهندي هئي. پڙهڻ وارن جا جاوا ٿي ويندا هئا. اهو سلسلو پڻ آخر ڪار بند ٿي ويو. وڏيرا ڪٿي ويا. سندن جاءِ پڙهيل لکيل نقلي وڏيرن ورتي. پر اهي به ٻچي نه سگهيا. اخبارون ڪارو ڪاري ۽ پيار جي پرن تي گذارو ڪرڻ لڳيون.

اڄڪلهه چئنلن جو دور آهي. ڏسجي ته ڪٿي ٿو دنگ ٿئي. مون ته ڊرامن جي ڳالهه ٿي ڪئي. اهڙو ئي هڪڙو ڊرامو اڃا 12 مئي تي ٿي گذريو آهي. جنهن جو ليکڪ، پروڊيوسر، ڊائريڪٽر، ميوزڪ ڊائريڪٽر ۽ هيرو پنجاب جو اڳيون وڏو وزير شهباز شريف هو. نالي پاڻي آهي، شرمائي ويو. پنجابي فلمن جو ئي پرم رکي ها. ويندي ويندي ڪٿي هڪ به پڙڪون هڻي ها، ته به عزت سان رهجي وڃي ها. نه ايندي ڪلياڻ ڪيائين نه ويندي سورهيائي ڏيڪاريائين. اسڪرپٽ جي ته خبر هئس. بينظير ته هئو ڪونه جو وٺ وٺ ٿي وڃي ها. پڪڙي ڌڪڙي ڪٿي جيل ۾ وجهنس ها. پنجاب جي پنجن دريائن جو پاڻي پيتو اٿائين. يار به گهڻا، ٻار به گهڻا، گرائينءَ کي هٿ ڪوئي نه لائي ها. آصف جيان اٺ سال ته پري اٺ مهينا به وي آءِ پي جيل ۾ ڪونه گذاري ها. اها جٺ ته صرف سنڌين جي لاءِ آهي. سلطان راهي جي هر وطن کي جيل جون اوچيون ديوارون، زنجيرون ۽ هٿ ڪڙيون ڇا ڪن ها؟ اڳ به اهي سموريون رڪاوٽون ٽوڙي پلي پار وڃي دم پتيو هئائين! هاڻي به صحيح سلامت امانت مالڪن تائين پهچائڻ لاءِ سرڪار ٻڌل هئي پر اناڙي اسڪرپٽ رائٽر ۽ ڪمزور هدايتڪاري چڱي پلي سنجيده ڊرامي کي ”ماما لالو“ بنائي ڇڏيو. نه ايندي تاءِ ڪيائين، نه ويندي ڪوئي ڪلائميڪس ڏيڪاريائين. جهڙا آيا جڳ ۾، تهڙا ويا موٽي! سوپاري ڇٻاڙيندو آيو. چيونگم ڇٻاڙيندو ويو. ويندي ويندي خوشيءَ وچان هٿ لوڙي ڪٽجندڙ رتورت ورڪرن کي خدا حافظ به چونڊو ويو. ان کي چوندا آهن چانهه جي ڪوپ ۾ آيل طوفان!

جن جون جڙون عوام ۾ مضبوط ڪتل نه هونديون آهن ۽ راتورات نوٽ ورهائي ووت خريديءَ لاءِ مان لٽ پيچي، ڏسندي ٿي ڏسندي عوامي اڳواڻ ٿيندا آهن، تن کي نه پاڻ تي ڀروسو ۽ نه وري پنهنجن ورڪرن تي اعتماد. هڪ ڦوڪ کين اڏائي ڪرسيءَ تي وهاريندي آهي ۽ ٻي ڦوڪ جهاز ۾ وهاري ڪن ۾ نظر ڪان اوجھل ڪري ڇڏيندي آهي. جن ذوالفقار علي ڀٽي کي ڏٺو هوندو تن کي ڄاڻ هوندي ته عوام ڇا ٿيندو آهي ۽ عوامي ماڻهو ڇا ٿيندا آهن. سڄا مڙس سوريءَ تي ڪيئن مرڪي سر ڏيندا آهن. ڀٽي صاحب کي به ملڪ ڇڏڻ لاءِ ايلاز ڪيا ويا هئا. لالچون ڏنيون ويون هيون. لبيا، ترڪي ۽ انڊونيشيا طرفان پنهنجي ملڪ ۾ عزت ۽ آبروءَ جي زندگي بسر ڪرڻ جا وعا ڪيا ويا هئا پر ان المناڪ ڊرامي جي اسڪرپٽ عوام لکي هئي. ايئن ئي ٿيو جيئن ٿيڻ گهرجي ها. ڪنهن به ڪردار جي معمولي ڪوتاهي ان عظيم سانحي کي ڇيهو رسائي وجهي ها. اڄ جا ڪانڊيرا پل ته ڀٽي صاحب تي چٿرون ڪن. سندس ڪيل توڙي اڻ ڪيل خطائون سندس ڪاتي ۾ وجهن پر جهنگل ۾ شير ٺاهي ته پوءِ ڀولڙا به شير جي ڪل پائي، قلابازيون ڪائيندي نظر ايندا آهن. اهي تماشا ته هاڻي روز جو معمول بڻجي چڪا آهن. چونڊيل نمائندن، صلاحڪارن توڙي وزير صاحبن جا مزاحيه ناٽڪ هر روز پيا ڏسون، ”دبليءَ ۾ دبلي“ واري راند ورهين کان پئي هلي. ڪڏهن وڏي دبليءَ ۾ ويهارو ڪن دبليون سماڻجو وڃن ۽ ڪڏهن ڪري نروار ٿي پونگي پري ڇڏين. اجهو چند ڏينهن اڳ سيني ننڍين وڏين دبليين هڪ دفعو وري گڏجي سڏجي هڪ دبليءَ ۾ بند ٿيڻ جو فيصلو ڪيو آهي. هاڻي هدايتڪار تي مدار ٿو رکي ته مٿن پڙ پختو ڏئي سال ٻن لاءِ پاسيورو رکي ڇڏي ٿوري گهڻي ڍلائي ٿي ته اهو حشر ٿيندو جيڪو سنڌي فلمن جو ٿيو. يا وگ واه ۾ هوندي يا وري مڇ ڏينگرن ۾!

اجهو هيئنر جڏهن هي ستون لکي رهيو آهيان، تڏهن هڪ ٻيو شخص ٻئي هٿ لوڏي پنهنجي عوام کي الوداع چئي رهيو آهي. چوي ٿو: ”جنتا هن پيري اسان جي ڀار تيءَ کي حڪمرانيءَ جو حق نه ڏنو آهي، ان ڪري مون وزيراعظم جي عهدِي تان استعيفيٰ ڏئي ڇڏي آهي ۽ مخالف بينچن تي ويهڻ جو فيصلو ڪيو آهي.“ اهو شخص آهي پر واري ملڪ جو اڳوڻو وزيراعظم واجپائي. ظاهر آهي سندس اسڪرپٽ هن پاڻ نه لکيو آهي. اتان جي عوام لکيو آهي. پاڻ کان پڇان ٿو: ڇا پنهنجي باقي زندگيءَ ۾ اهڙو ڪو معجزو پنهنجي ملڪ ۾ مان به ڏسي سگهندس؟

سچو مرشد

احتسابي عمل جاري آهي. ڪامورن ۾ ڦڙڦوٽ آهي. واپاري وڏيرا، ڪارخانيدار ۽ سياستدان ٻانهن سيراندي ڪيو ڪونگهرا پيا هڻن، جن ٿورن گهڻن مٿان ڪاوڙ ۽ ڪروڙ آهي، سي تاش جا پتا ڪيسي ۾ ڪنيون پيا گهمن، وقت اچڻ تي ڪڍي ظاهر ڪندا. پر اهڙو وقت ڪڏهن ايندو به سهي، سا پڪ ڪانهي. جن اربين رپيا کاڌا، سي اربين رپيا ٻوڙي به ڄاڻن. سمگلر ۽ رهزن هر دور ۾ معتبر ليکيا ويندا آهن. ڪلهه به سندن موج هئي. اڄ به جاوا اٿن. سرڪار جي ڌم پئي پوي ته جلدي ڪيو معلومات پهچايو ته:

ڪهڙي ڪاموري وٽ پنهنجي ذاتي فون آهي؟

ڪهڙو ڪامورو ڪهڙن ڪلبن جو ميمبر آهي؟

ڪهڙي ڪاموري پنهنجي خرچ تي پرڏيهه جو سفر ڪيو؟

ڪهڙي ڪاموري ڌيءَ پٽ ڪهڙي هوٽل، ڪهڙي ڪلب، ڪهڙي شادي هال يا

ڪهڙي باغيچي ۾ پرڻايو؟

معلومات ڪٿڻ جي ناهي. جواب ڏئي ڏئي آڱريون گسي ويون آهن. پندار وڃي ٿو گڏ ٿيندو. منهن وڃن ٿا هيڊا ٿيندا. تنگن ڏڪڻ شروع ڪري ڏنو آهي. دلين جي ڌڙڪن تيز ٿيندي ٿي وڃي. ٽي ويءَ تي ”ظلم جي داستان“ نما پروگرام ۾ ڏوهاري ۽ شاهد پنهنجا پنهنجا سبق پڙهندا ٿا وڃن. ماڻهو زي تي وي چڙهي هن مزيدار ناٽڪ کي ڏسڻ لڳا آهن. ڇا ٿيندو؟ ڇا ٿيندو؟ جو غوغاءُ آهي.

سپریم ڪورٽ جي ججن جو مامرو هاڻي آخري مرحلن ۾ آهي. آخري سين اسٽيج تي ٿي لکي ويندي. في الحال رٿا ٽڙ ٽوڙي ايڪسٽرا فنڪار ڪنهن نه ڪنهن ڪردار ملڻ جي آسري تي Wings مان بيٺا ٿا جهاتيون پائين. تماشبين وٽ ڊي ڪرڪيٽ ميچ جي آخري اوورن ۾ زوردار مقابلي کي مدنظر رکندي پنهنجا ننهن چٻاڙي رهيا آهن. هڪ چڪو هيڏانهن يا هڪ وڪيٽ هوڏانهن ڪايا پلتي

سگهي ٿي. امپائر واٽڙا، رانديگر پريشان ۽ ڏسندڙ حيران آهن.

رپئي جو منجهل ڪري وڃي پاڻيءَ کي پهتو آهي، پئسي واري ڊسپرين جي گوري رپئي ۾ ٿي وڪامي. مهيني جي پگهار کير واري لاءِ به پوري نٿي پوي اڳتي ڇا ٿيندو؟ اهو سوچي ماڻهو پنهنجي پاڻ سان راهه ويندي ڳالهائڻ لڳا آهن.

بينڪن مان ٽيهه هزار ملازم نڪري ڦٽ پاٽ تي اچي ڪريا آهن. سندن ۽ سرٽيفڪيٽ ساڻ ڪٿي وتن ٿا در در روزگار لاءِ سٺن هٿندا. ڪاليجن ۽ يونيورسٽين مان تازا نڪتل نوجوان پٽيواليءَ لاءِ پريشان آهن. اڃا وڌيڪ ماڻهو بيروزگار ٿيندا، اڃا وڌيڪ نوجوان پريشان ٿيندا. سنڌ کي اڳي ئي حصي جي جاءِ تي آسرو مليو هو مٿان جيڪا چپ ڪري سا به سنڌين تي، جيڪي ٿورا گهڻا ايلان منٽ، سفارش يا لياقت تي ڪڇي پيا هئا، سي به هاڻي پهرئين ئي رهڙي ۾ رهڙجي وڃي گهر پيڙا ٿيا. مرڪز ۾ سنڌ جي نمائندگي ڏيڍ وزير. اهي به سيد سگورا، ماڻهو دانھين ته ڪنهن آڏو؟ فرياد ڪن ته ڪنهن کي؟ نه ٻڌڻ وارو نه سٺ وارو. سنڌ حڪومت تان ته اسان عرصو ٿيو جو آسرو پليو. سڀني قوم پرستن جا پونئير وڃي وزارتن کي چنبڙيا آهن. پوئتي جو نه اونو نه فڪر، اهي ٿنڀا ئي ويا جيڪي گهڻا ڏيندا هئا.

ايم ڪيو ايم جي موج آهي. سچ پچو ته ڏاڍي جي لٺ کي به مٿا آهن. جيڏانهن وراءِ تيڏانهن وري پلو ٿئي اسان جي سنڌي ”قومپرست“ نمائندن جو جن دير ئي ڪانه ڪئي. ڊڪ پائي وڃي ڪرسيءَ کي چنبڙيا. سنڌي قوم وٽي لوڻ پاڻي ٿي. هنن يارن جا موج ميلا لڳا پيا آهن. ٻٽا ٻٽا پاڪر پايو ٿا ايم ڪيو ايم سان ملن. هتان ٿا جهاز ۾ چڙهن ته وڃي ٿا لنڊن ۾ الطاف حسين جي فليٽ تي ساهي پٽين. هتي ڙي سنڌ تنهنجي قسمت!

سنڌ سان نه پيرن رهايو نه ميرن، نه اميرن ۽ نه وري وڏيرن،

يتيمن جا ڀاڳ به يتيم!

جنهن ڏينهن روپئي جي قيمت ڪري ان رات جو ميريت هوٽل ۾ ڪجهه دوستن سان ويٺي ماني ڪاڌم. پر واريءَ تبيل تي ڪي واپاري اچي ويهي رهيا. ڏاڍا خوش پئي ڏنا. ڳالهه ڳالهه تي ڪلن جا هوڪرا هٿن. وڏي واک هڪ ٻئي کي مبارڪون پئي ڏنائون. ڪو چوي ته مون کي هڪ ڪروڙ جو فائڊو پئجي ويو ڪو چوي ته ڏهن ڪروڙن جو نفعو ٿيو اٿم. مانيءَ کي تپ چاڙهيندا به ٿي ويا ۽ تهڪن مٿان تهڪ ڏيندا به پئي ويا. انهن مان سڀ کان وڏي پيٽ واري ڪڍو ڇيو: مون کي ڪالهه ئي خبر پئجي وئي هئي ته روپئي جو منجهل ڪرڻ وارو آهي. جهٽ ۾ ڊالر

خرید ڪري ورتو. ٻيو جيڪو سرناءِ جهڙو سنهڙو هو تنهن پڇيو: توکي ڪيئن خبر پئي؟

ڪڏو پڇيو: مون کي مرشد ٻڌايو.

سرناءِ پڇيو: مرشد ڪهڙو آهي؟

ڪڏو پڇيو: سامونڊي ملنگ بابا آهي. وڏو پهتل بزرگ آهي. پراڻي ڪلفتن

تي جهڳٽي ۾ اڳاڙو رهندو آهي.

سرناءِ پڇيو: اڳ به آزمايو آهين؟

جواب مليس: ڪيئي ڀيرا. مرشد سڄو آهي. ڪم ٿيڻو هوندو ته هڪ آگر

اڀي ڪندو آهي. شڪ هوندس ته ٻه آگريون اڀيون ڪندو آهي. اڻ ٿيڻو هوندو ته

ٽي آگريون اڀيون ڪندو آهي. زال پڇي وئي. پڇيم ته موٽي ايندي يا نه؟ ٽي

آگريون ڏيکاري ڇڏيائين.

روپي جي مله جا افواه گرم هئا. پڇيم ته مله ڪرندو ڇا؟ هڪ آگر اڀي

ڪيائين. مون هڪدم پنڇ ڪروڙ ڊالر خريد ڪري ورتا.

هڪ ٽيون واپاري جيڪو پاڏي جهڙو هو ۽ رکي رکي اوڳريون ڏئي رهيون

هو تنهن ڪڏو کي ٿيڪو وٺائيندي چيو: درويشن جي بات ٿي اور آهي. کين سڀ

ڪجهه نظر ايندو آهي. هي سڀ سياستدان پڻ ڪنهن نه ڪنهن درويش جا معتقد

ٿيندا آهن. ڪو ٻهرا هڻندو اٿن، ڪو گاريون ڏيندو اٿن، ڪو ٽٽڙ وهائيندو اٿن.

منهنجو مرشد وهڙيءَ ۾ رهندو آهي. جڏهن ڪجهه پڇڻو هوندو اٿم تڏهن مرشد

جي خدمت ۾ پيش ٿي ويندو آهيان. جي پنهنجي ڏاڙهيءَ مان وار چئي ڏنائين ته

سمجهه ته ڪم ٿي ويندو. جي منهنجي ڏاڙهيءَ ۾ هٿ وڌائين ته ڪم هرگز ڪونه

ٿيندو. رپئي جي مله واري معاملي ۾ به جڏهن حضرت جي خدمت ۾ حاضر ٿيس

ته پنهنجي ڏاڙهي کڻي منهنجي هٿن ۾ ڏنائين. سمجهي ويس ته پئون پاهن آهن.

ڊوڙ پائي وڃي ڊالر خريد ڪيم. ٻئي ڏينهن ٺٽ ٿي ويا. چوڌري صاحب تون ٻڌاءِ!

تو کي ڪيئن خبر پئي؟ چوٿون همارو جيڪو چوڌري هو ۽ شڪل ڍڳي جهڙي

هئس. تنهن چيو:

منهنجو مرشد سڀ کان نرالو آهي.

پڇيائون: سو وري ڪيئن؟

چيائين: سندس تير خالي نه ويندو آهي.

چيائون: کولي ٻڌاءِ.

چيائين: سوت بوت پائيندو آهي. انگريزي فتافت ڳالهائيندو آهي. بنگلي ۾

رهندو آهي. ٻه چار موٽرون اٿس. مهيني ٻئي يورپ ويندو آهي.
 حيران ٿي ويا. پڇيائون: ڪير آهي؟
 ڊگي ورائيو، وفاقي سيڪريٽري آهي.
 اسان سموري گفتگو ويني ٻڌي
 مون سان گڏ ويٺل پناڻ مهمان چيو: سنڌ ته درويشن جو ديس آهي، پوءِ توهان
 کي ڪواٽرو مرشد ڪامل چون ٿو ملي، جيڪو ڪڪ مان لڪ ڪري ڏئي.
 چيم: آهي.
 پڇيائين: ڪٿي؟
 چيم: اسلام آباد ۾.
 چيائين: سچو آهي؟
 چيم: بلڪل سچو آهي.
 پڇيائين: ڇا ڪندو آهي؟
 چيم: جڏهن به ڪو سنڌي ڪم لاءِ ويندو اٿس، تڏهن پنج ٽي آگريون اڀيون
 ڪري کيس گهروڙي منهن ۾ پوندو ڏئي ٻاهر ڪڍي ڇڏيندو آهي.

شاعر جذبات حضرت بلبل بيقرار

شاعر جذبات حضرت بلبل بيقرار ڪافي عرصو غير حاضر رهيو. پهريون
مشاعري وارا ڳولڻ آيس، پوءِ قرضي ۽ آخر ۾ پوليس وازا. جڏهن صفا نه مليو ته پوءِ
سندس گهر واريءَ اچي ڏماڪو ڪيو.

چيائين: ڪٿي آهي تنهنجو اهو چرٻت راجا؟

چيم: اهو ڪراچيءَ ۾ نه رهندو آهي.

چيائين: بلبل جو ٿي پڇان، مهيني کان غائب آهي گهر منجهان.

چيم: ٻيو گهر ڪيو هوندائين.

تارا ڦاڙي چيائين: ڇا چيئي؟

ساه نڪري وڃي لڪيءَ ۾ لڪو.

چيم: ڪنهن ٻئي جي گهر رهي پيو هوندو.

چيائين: ان ڳوڙيت کي صرف هڪ ئي گهر قبولي سگهيو آهي ۽ اهو به ڀل

منجهان.

چيم: ته پوءِ الڪونه ڪر. ڄاڻ ته موتيو ماڳ تي.

چيائين: اخبار ۾ اشتهار به ڏنو اٿم ته جتي آهين، اتان سڌو گهر هليو اچ.

توڪي ڪجهه به نه چيو ويندو.

چيم: ڪاوڙجي ويو آهي ڇا؟

چيائين: مون ٿورو پيار وڃان ٿلڻيءَ سان تارونءَ تي ڏنپ ڏنو هوس. ان ۾

ڪاوڙ جي ته ڪا ڳالهه ڪونه هئي.

چيم: ها ڄاڻي، ان ۾ ڪاوڙ جي ڪهڙي ڳالهه آهي!

چيائين: رات جو ننڊ ۾ زور زور سان ڪلام پئي ٻڌايائين، دل کي جهڻو اچي

ويو وات ۾ توال گديءَ پس به ٿي گهٽا به ڏنا هئامانس، ان ۾ به ناراض ٿيڻ جي ڪا

ڳالهه ڪونه هئي.

چيم: نه. هرگز نه. دل کي جهڻو ايندو ته ضرور گهٽا به ڏبا.

چيائين: آخري ڏينهن ڪوھ ۾ ليئو پئي پاتائين. مون کي سندس اها ادا ڏاڍي وڻي وئي. ڪٿي پٺيان ڌڪو ڏنومانس. دل ۾ چيم ته ضرور وڏو ماڻهو ٿيندو ۽ پوءِ پڇندو ”مون کي ڌڪو ڪنهن ڏنو؟“

چيم: اهو به نيڪ نيتيءَ سان ڪيئي.

چيائين: اهو ئي ته مان به پڇڻ آئي آهيان ته ڪٿي جو مڪڻ پئي مٿو چوسڙيو؟
چيم: مٿو جاءِ ايندس ته ضرور موٽي ايندو.

چيائين: ڪٿي ڪنهن حادثي جو شڪار ته نه ٿي ويو؟

چيم: سنڌي شاعر ٿيڻ ئي سڀ کان وڏو حادثو آهي. ان کان وڌيڪ ڇا

ٿيندس؟

چيائين: ڪنهن اسپتال ۾ ته ناهي؟

چيم: نه. جيڪڏهن ببل اسپتال ۾ هجي ها ته ڊاڪٽر هڙتال تي هجن ها.

چيائين: پلاجيل ۾ ته نه وڌو اٿنس؟

چيم: اها ڳالهه به دل سان نٿي لڳي. پوليس وارا خود کيس ڳوليندا ٿا وتن.

سامت جو سامه ڪنيائين.

چيائين: چڱو مان هلاڻ ٿي. پير کڙ ملتي ته مون کي ضرور ٻڌائجانءِ امان

ڪراڙي ڪاٽي ٽڪي ڪيو ويٺي آهي. چوي ٿي ته نظر ٽڪي اٿس. جيسين نس نه

ڪپس، تيسين سنئين نه ٿيندو.

ٻئي ڏينهن ببل بيقرار لينگ ٿپا ڏيندو اچي پهتو. ٿڙي پيو ٿڙي خوشيءَ

وچان اصل ڪهڙن ۾ نه پيو ماڀي. ڪجهه پڇان ئي پڇان ان کان اڳ چيائين:

پريشان نه ٿي. هي ڪهڙا منهنجا ناهن. ننڍي پٽ جا آهن.

چيم: ڪٿي هئين ايترا ڏينهن؟

چيائين: انٽرويو ڏيڻ ويو هوس.

پڇيم: انٽرويو؟ هن عمر ۾ ڇا جو انٽرويو ڏيڻ ويو هئين ببل؟

چيائين: اهو ئي ته راز آهي.

چيم: ته پوءِ راز تان پردو هٽاءِ، ٻڌاءِ ڪهڙو انٽرويو ڏيڻ ويو هئين؟

چيائين: اخبار پڙهندو آهيان؟

چيم: ها، پڙهندو آهيان.

چيائين: اخبار ۾ ڇپيل اشتهار پڙهندو آهيان؟

چيم: هاڻي هن عمر ۾ ڪهڙا اشتهار ويهي پڙهندس.

منهنجي ٺوڙھ تي ٿڌڙ جو واڄت ڪندي چيائين: اتي مار ڪاٽي وئين نه ڪڍا!

اهو اشتھار هئو ٿي تومون جهڙن جي لاءِ

پڇيم: ڪهڙو اشتھار؟ ڪنهنجو اشتھار؟ ڪنهن ڏنو هو اشتھار؟ ڪنهن لاءِ
هئو اهو اشتھار؟

چيائين: منٽو ٿيڻ جي ناڪام ڪوشش نه ڪر ٿيڙو.

چيم: دل ڪمزور اٿم. وڌيڪ تينشن سهي نه سگهندس. ڏس، منهنجا تارا
ساوا ٿي ويا آهن، پير نيرا ۽ منهن ڪارو ٿيندو ٿو وڃي.

چيائين: الله سائينءَ جا لک شڪر انا جو تو اهو اشتھار نه پڙهيو. ورنه جيڪا
ڪيفيت هاڻي ٻڌائين ٿو سا جيڪڏهن انٽرويو وارن کي ٻڌائين ها ته منهنجو پتو
ته پهرئين ڌڪ سان ڪٽي ڇڏين ها.

چيم: اڙي نياڳا، ڪجهه اڳتي به وڌ، انٽرويو تي سٺي اٽڪي پئي اٿئي ڇا؟
چيائين: مڙ نه ٻڌايانءُ ٿو. هو آرام سان سامهون واريءَ ڪرسيءَ تي ويهي
رهيو. جڳ مان ٿڌو پاڻي گلاس ۾ اوتو، پهريون گلاس کي، پوءِ پاڻيءَ کي ۽ پوءِ مون
کي ڏسي، ڍڪ ڍڪ ڪري پيئڻ لڳو.

چيائين: ڪجهه ڏهاڙا اڳ اخبار ۾ خبر آئي هئي ته سنڌ سرڪار کي سنڌي
ادبي بورڊ لاءِ نئين چيئرمين جي ڳولا آهي.

پڇيم: اڳئين ۾ ڪهڙي خرابي هئي؟

چيائين: ٽائيم پورو ٿي ويو اٿس.

چيم: موجوده سرڪار مڪمل طور بااختيار آهي. سيڪجهه وڌائي سگهي

ٿي.

چيائين: هاڻي ٿڪجي پئي آهي، ان ڪري اخبار ۾ اشتھار ڏنائون ته
خواهشمند ۽ لياقتن تي پورا اثر ٿي وارا اميدوار درخواست هٿ ۾ کڻي، سڌا سنئون
انٽرويو لاءِ هليا اچن.

چيم: پر تون ته مهيني کان غائب هئين؟

چيائين: قطار ۾ بيٺو هوس ني.

چيم: ايڏي وڏي قطار هئي ڇا؟

چيائين: نه مون کان اڳ صرف هڪ اميدوار بيٺو هو.

ڳالهه سمجهه ۾ نه آيم. چيم: ڇا ٿو چوين، اُٺ؟

چيائين: سچ ٿو چوان. نور پتاري...! ڪنهن کان به پڇي ڏس.

چيم: ڇا پڇان؟ هڪ ماڻهو هڪ مهينو انٽرويو ڏيندو رهيو ۽ تون واري جي

انتظار ۾ سجا سارا چار هفتا پينور هئين. ايئن نه؟

چيائين: بلڪل ايئن.

مون ٿيل تي رکيل گلدستي مان سمورا گل ڪڍي کائي ڇڏيا ۽ گلدان مٿي
۾ هڻي پڇي ڇڏيم ۽ پٽ کي ٽڪر هڻڻ لاءِ ڊوڙيو ٿي مس هوس جو هن زور سان
جهلي ورتو.

چيائين: پهريون ڳالهه پوري ٻڌ ٿيڙو پوءِ خودڪشي ڪجانءِ.

مان بهي حال ٿي، ڏند ٽيڙي ڪرسيءَ ۾ پئجي رهيس.

چيائين: ان اميدوار وٽ مڻ ڪن سفارشي چنڊيون هيون. هڪ چنڊي ڪٽي اندر
ٿي ويو. ٻه ٽي ڪلاڪ انٽرويو ڏئي، ٻاهر نڪري، ٻي چنڊي ڪٽي، ڊوڙ پائي وري اندر
هليو ٿي ويو. مون گهڻيون ئي گهٽون ڏنيون پر نه هن جي سفارش ڪئي، نه جند چٽي.
آخرڪار جڏهن ڳوٺ خالي ٿي، تڏهن پلٽي ماري صاحبن جي دراڳيان ويهي رهيو.
ويهي ويهي ساڻو ٿيو ته لپتي پيو. ننڊ اچي ويس. مان کيس اورانگهي وڃي اندر
پهتس تڏهن وڃي دلجاء ٿيم.

چيم: ڇا پڇيائون انٽرويو ۾؟

چيائين: سوال ٿي هڪڙو پڇيائون.

پچيم: ڪهڙو؟

چيائين: پڇيائون ته نچڻ ايندو اٿئي؟

چيم ”نه“ چيائون، ”ته پوءِ وهاءِ گوڏي ڪي. اسان کي ماڻهو اهو ڪپي جيڪو
جهم به هجي، تاڙيءَ جو پٽڪو ڪري. قلابازي به کائي ۽ هنبوچي به هڻي.“

پچيم: پوءِ؟

چيائين: بس، پوءِ ڪٿي آياسين خير سان. هو جمالو؟ موٽي آيس ماڳ تي.

چيم: ته پوءِ ايڏو خوش ڇو آهين؟ پتيا؟

چيائين: اڃا به خوش نه ٿيان؟ هنبوچي هڻڻ کان ته بچي پيس.
ماڻهو وري به شاعر جذبات ته سڏيندا. منهنجي لاءِ اهو ئي ڪوڙ آهي.

لباس ۽ ورديءَ جي اهميت

جڳ مشهور فلاسافر ڪارلائل پنهنجي ڪتاب ”سارترري سارٽس“ ۾ هڪ دلچسپ بحث ذريعي ثابت ڪرڻ جي ڪوشش ڪئي هئي ته ماڻهو سڀ برابر آهن پر کين درجن ۽ طبقن ۾ ورهائڻ جي سلسلي ۾ سندن لباس اهم ڪردار ادا ڪري ٿو. هن مثال ڏيندي چيو هو ته جيڪڏهن سماج جي سڀني طبقن جي ماڻهن کي لباس کان آجو ڪري، ڪنهن ڪلٽي ميدان ۾ بيهاريو وڃي ته خبر ئي نه پوندي ته ڪير بادشاهه آهي، ڪير وزير، ڪير استاد، ڪير وڪيل ۽ ڪير جمعدار البتہ طاقتور پنهنجي ٻل جي زور تي هيٺي ڪي هيسائيندو ۽ عقلمند پنهنجي ذهن جي آڌار تي ابوجهه تي حاوي ضرور ٿيندو.

ڪارلائل اهو به چيو هو ته ملڪي، سياسي توڙي سماجي نظام هلائڻ ۾ فرد جي حيثيت يونيفارم جي اهميت آڏو گهٽجي ٿي وڃي، حڪم مڃيندڙ حڪم ڏيندڙ جي شڪل صورت ڏانهن ڪو نه ٿو ڏسي، بلڪ سندس رينڪ (درجي) جو احترام ٿو ڪري اهڙيءَ طرح فوجي، پوليس وارا، عدليه جا اهلڪار هوٽل جا بيرا، ٽپال کاتي جا ڪارندا وغيره يونيفارم ۾ لڳل پتل جي ڦولن، ڪارن جُبن ۽ ڪارن ڪوٽن، ڪلهي يا ڪيسي تي لڳل سڃاڻپ جي نشانين ذريعي وڏي کان وڏي ننڍي تائين احڪام جاري ڪن ٿا ۽ سندن زبردست ان سڃاڻپ جي آڌار تي ڪنڌ جهڪائي حڪم جي پوٽواري ڪن ٿا. مون کي خبر ناهي ته جيڪڏهن ڪارلائل اڄ زندهه هجي ها ته اسامه جي پگڙيءَ يا گانڌيءَ جي ڌوٽيءَ متعلق سندس ڪهڙي راءِ هجي ها، البتہ هو ”طاقت ۽ قابليت“ متعلق ڏنل پنهنجن دليلن ۾ ضرور پناهه وٺي ها.

ڪارلائل اهو به چيو هو ته لباس (يونيفارم) جو غلط استعمال سماجي ڍانچي کي سخت نقصان پهچائي سگهي ٿو. مثلاً ڌاڙيل پوليس جي وردي پائڻ شروع ڪري ڏين، چور ۽ بشني ججن جا ڪارا جُبا پائڻ لڳن، ريلوي جا ٽي ٽي ٽپالين جي لباس ۾ نڪري نروار ٿين، ته پوءِ سماج جو ڍينگو ڏيري ٿي ويندو ۽ ڪو به

وهنوار درست رهي نه سگهندو. ان ڪري لازمي آهي ته هر فرد پنهنجي اهليت، قابليت ۽ تربيت مطابق پنهنجي سڃاڻپ طور مناسب لباس پائي ته جيئن سماجي افراتفريءَ کان بچي سگهجي.

ڪارلائل ته ويچارو فلاسافر هو ۽ سو به وري يورپ جي هڪ سڌريل ملڪ جو ٿيڻءَ دنيا جو رهواسي هجي ها ته جيڪر اهڙيون مشڪريون نه ڪري ها. اسان جي ملڪن ۾ گذر جي ڪل هيٺان شينهن جي نقلي ڪل ڏسي نه صرف ڏندين آڱريون ڏئي ها، بلڪ پنهنجن ئي ڏندن سان پنهنجون ئي آڱريون چٻاڙي کائي وڃي ها. اسان ڪيترن ئي مغربي اڪابرن جا مٿا ڪچا ڪري ڇڏيا، سا خبر کيس پنهنجي ڪا نه هئي. پر جي ڪٿي خبر پيس به، ته به اها خبر کيس ڏاڍي دير سان پئي. مٿي جي پڇار ڪهڙي ڪجي؟ بهتر آهي ته کيس بي سمجهه ڄاڻي معاف ڪري ڇڏجي.

اهي سڀ ڳالهون ان ڪري ياد آيم جو ڪالهه واري اخبار ۾ خبر پڙهيم ته سنڌ جي قديم تعليمي اداري ۽ قائداعظم جي درسگاه سنڌ مدرسي جو نئون پرنسپال ملتان جي هڪ رٽائرڊ ڪرنل کي مقرر ڪيو ويو آهي. حيرت ان ڪري ڪو نه ٿيم جو ملڪ ۾ ڪجهه عرصي کان اهوئي سلسلو جاري آهي. اڳي هڪ دوا ملندي هئي ”امرت ڌارا“، جيڪا هر مرض جو علاج سمجهي ويندي هئي. هاڻي امرت ڌارا جي جاءِ خاڪي ورديءَ واري آهي. سرڪاري توڙي نيم سرڪاري ادارن مان هزارن جي تعداد ۾ ملازم اهو چئي ڪڍيا پيا وڃن ته خزانو خالي آهي ۽ پگهار ڏيڻ جيترا پئسا باقي نه بچيا آهن پر انهن ئي ادارن ۾ ڏهوئي اجرت ڏئي حاضر سروس توڙي رٽائرڊ فوجين کي روزگار ڏئي کين آباد ڪيو پيو وڃي. دليل اهو ڏنو پيو وڃي ته سندن موجودگيءَ سان ادارن جي ڪارڪردگي وڌندي ۽ چرچو اهو ٿيو ته پيا ته ٺهيو. واپدا جا ميٽر ريڊر به فوجي اهلڪار مقرر ڪيا ويا. ڪارلائل جي فلسفي جا ته ڏاجورا نڪري ويا. مون اهڙي ئي هڪ ميٽر ريڊر کان پڇيو: توهان ۾ اهڙي ڪهڙي خوبي آهي، جنهن سبب ملڪي سرحدن جي حفاظت جهڙي اهم ذميداري ڇڏي ههڙي غير اهم ڪم جي واڳ سنڀالي آهي؟

چيائين: ان ۾ ڪهڙي مهارت گهرجي؟

چيائين: سڄو ڪم مهارت جو آهي.

پڇيم: سو ڪيئن؟

چيائين: ان سوال جي جواب ڏيڻ لاءِ سڀ کان پهريون ته (طريقيڪار)

پروسيجر سمجهڻ ضروري آهي.

چيم: ٻڌايو.

چيائين: ميٽر ريڊنگ جي لاءِ هيٺيان جزا هٽڻ ضروري آهن.

هڪ عدد ميٽر.

هڪ عدد پينسل يا پين (حسب ضرورت).

هڪ عدد ڪلپ بورڊ.

ڪجهه ڪاغذ (اڳواٽ ليڪيل هجن ته وڌيڪ چڱو).

گهٽ ۾ گهٽ هڪ عدد جاءِ يا فليٽ يا جهوپڙيءَ جو رهواسي.

چار عدد سپاهي ورديءَ ۾.

طريقيڪار:

جنهن گهر، فليٽ يا جهوپڙيءَ ۾ ميٽر لڳل آهي، تنهن جي در تي ٽي دفعا ٺڪ ٺڪ ڪئي وڃي. ڊور بيبل موجود هئڻ جي حالت ۾ پهريون سپاهيءَ کان مٿس آڱر رکائي وڃي ته جيئن خبر پوي ته بٽڻ ۾ بجليءَ جو ڪرنٽ ته ناهي. اطمينان ٿيڻ جي حالت ۾ ٽي دفعا بٽڻ کي دٻايو وڃي. جيڪڏهن گهر ڏٺي جلدي ٻاهر نڪري اچي ته سمجهڻ گهرجي ته ماڻهو شريف آهي. دير ڪرڻ واري کي مشڪوڪ سمجهي سپاهين جي تحويل ۾ ڏنو وڃي. ميٽر واري ديوار کي ٺوڪي وڃائي ڏسڻ تمام ضروري آهي. ڪي ميٽر نه صرف پاڻ نقلي هوندا آهن، بلڪ جن ديوارن تي لڳل هوندا آهن، سي پڻ نقلي هونديون آهن. منهنجو تجربو آهي ته ڪي گهر ۽ انهن جا مالڪ به نقلي هوندا آهن. نقل هن ملڪ کي کائڻي ڪوڪلو ڪري ڇڏيو آهي. ان ڪري اصلي ۽ نقليءَ ۾ فرق ڪرڻ اسان جو پهريون اصول هئڻ گهرجي.

ميٽر توڙي ديوار جي تصديق ڪرڻ کان پوءِ هڪ ڪاٺ جي صندلي گهرائي پهريون گهر ڏٺيءَ، پوءِ واري واري سان چئني سپاهين ۽ آخر ۾ پاڻ ميٽر جي انگن جي چڪاس ڪرڻ گهرجي. ڪي انگ ڏاڍا پلائينڊڙ هوندا آهن. ان ڪري درست نمبر جو چشمو هميشه ورديءَ جي ڪاٺي پاسي واري مٿئين ڪيسي ۾ موجود هئڻ گهرجي. اهو چشمو گهر ڏٺيءَ توڙي سپاهين کي ٿوري دير لاءِ استعمال ڪرڻ لاءِ ڏيڻ ۾ ڪو ڀولو ناهي. ميٽر چڪاس ڪرڻ کان پوءِ صندلي مالڪ مڪان کي موٽائي ڏيڻ ۾ به ڪو حرج ناهي. بس، هاڻي توهان جي ميٽر ريڊنگ تيار ۽ ها، هن ڪم کي غير اهم ڪوٺڻ بي سمجهيءَ جي خطرناڪ علامت آهي. توهان جا ڪجهه وفاقي وزير، اعليٰ عهدي تي رسڻ کان اڳ بجليءَ جا ميٽر چيڪ ڪندا هئا. دراصل هن کي ڪاميابيءَ جو پهريون ڏاڪو سمجهڻ گهرجي!

ڪجهه ڏهاڙا اڳ ڊفينس جي هڪ ڪلب ۾ غزل جي محفل هئي. ڊفينس ۾

ٻن قسمن جي مخلوق رهندي آهي. هڪڙيءَ کي A ڪيٽيگري سڏيندا آهن ۽ ٻيءَ کي B ڪيٽيگري اي ڪيٽيگري وارا هٿيار بند فوجن سان تعلق رکندا آهن ۽ کين ٻين جي مقابلي ۾ وڌيڪ سهولتون مليل هونديون آهن. ٻي ڪيٽيگريءَ وارا ڪاڪڙ ڪوڪڙ هوندا آهن ۽ ٻيڙا چندا ڀريندا آهن.

غزل جي محفل ۾ زمين تي چادرون ۽ وهائڻا رکيل هئا ۽ معز زين جي لاءِ صوفاسيت پيل هئا. مان ۽ منهنجي گهر واري پاڻ کي معزز سمجهي وڃي صوفن تي ويهي رهياسين.

هڪ ڪارندي چيو: معاف ڪجو هي سيتون ريئر ايڊمرل ۽ سندس پيگم لاءِ رزرو آهن. اسان اتان اتي ٻئي صوفي تي ويهي رهياسين.

ڪارندي چيو: هي سيتون جنرل صاحب ۽ سندس پيگم لاءِ رکيل آهن.

اسان اتان اتي ٽئين صوفي تي وڃي ويٺاسين.

چيائين: هي برگيڊيئر ۽ سندس گهر واريءَ لاءِ والاريل آهن.

چيم: اسان ميمبر آهيون.

چيائين: هوندؤ

چيم: اسان بيمار آهيون.

چيائين: هوندؤ

چيم: انسان سڀ برابر هوندا آهن. الحمد للہ سڀ اشرف المخلوقات آهيون.

چيائين: هوندؤ پر ڪي ماڻهو مشرف المخلوقات به هوندا آهن!

عبار آلو ۽ چڀي چڀ

آلو ۽ انگريزيءَ ۾ آئول (Owl) ۽ سنڌيءَ ۾ چڀ چڻبو آهي. عورتن جون متحرڪ جماعتون چڀ کي جنسي متييد جي دائري ۾ آڻي اڪثر مطالبو ڪنديون رهنديون آهن ته اها مردن جي سراسر ناانصافي آهي جنهن کي هو ”ميل شاونزم“ چونديون آهن ۽ ڪاريون چوڙيون پاڻي احتجاجي جلوس ڪينديون آهن. سندن چوڻ آهي ته ”چڀ“ جي بجاءِ سنئون سڌو ”چڀرو“ چوڻ ۾ ڪهڙو حرج آهي؟ آخر ڪار ان قسم جا اڪثر ڪم مرد ئي ڪندا آهن. مردن جو چوڻ آهي ته ”چڀ“ مرد توڙي عورت لاءِ هڪ ئي معنيٰ ۾ ڪم آڻي سگهجي ٿو. چڀرو شاعراڻي نقط نظر کان ناموزون لفظ آهي. مثلاً توهان هيءُ شعر جهونگارو:

اڙي چڀ اڙي چڀ، پرين توت تڏو ناھ.

سندس رنگ سندس ڍنگ ائين آهي جيئن تون!

اتي ”چڀري“ جو لفظ سمورو بحر وزن، وٽ ۽ تازاري تباهه ڪري ڇڏيندو. ٿي سگهي ٿو ته ان توڙو ٿوڙ سبب ويچارو چڀرو خود به ڪنهن عتاب ۾ اچي وڃي، ڇو ته ٻڌو آهي ته شاعرن جو انتقام نهايت خطرناڪ ٿيندو آهي.

آئول ۽ آلو ۾ صوتي لحاظ کان فرق تمام ٿورو نظر ايندو پر چڀ ۽ آلو ۾ زمين ۽ آسمان جو تفاوت آهي. شايد اردو ۽ انگريزي حاڪم ٻوليون هئڻ ڪري پاڻ ۾ ڪافي حد تائين ملن ٿيون ۽ چڀ محڪوم ٻوليءَ جي نمائنده حيثيت ۾ وڌيڪ سادي وڌيڪ احمق ۽ وڌيڪ مظلوم ٿي لڳي. اردوءَ وارو الوبه بيوقوفيءَ جي علامت آهي پر ان بيوقوفيءَ ۾ سادگي گهٽ عياري وڌيڪ آهي. اردو وارن جو آلو جهٽ سڌو ٿي ويندو آهي يا ڪيو ويندو آهي ۽ آلو ڪي سڌو ڪرڻ وارو پڻ بيحد خود مطلبي، سياڻو ۽ چالاڪ هوندو آهي. سنڌي چڀ ڪڏهن به سڌي ٿي نه سگهي آهي. هميشه چڀي رهندي آهي. اقتدار ۾ توڙي اقتدار کانسواءِ سڌي ٿيڻ لاءِ سڌڻ ضروري آهي ۽ سڌڻ لاءِ سکيا گهرجي ۽ سکيا لاءِ وري سکيت ڪپي. اسان جي سنڌي چڀ ڪڏهن به انهن سخت مرحلن مان گذري ناهي. جي ٿوري گهڻي گذري

آهي ته سڌري ناهي. ان ڪري اسان صدين کان چپ جي چپ ٿي رهجي وياسين. حالانڪ اسان ۾ شير شاهه جا شڪرا به پٽدا ٿيا. سياڻا ڪانء به پٽدا ٿيا. چور به پٽدا ٿيا. مور به پٽدا ٿيا پر جڏهن پانڊا ڀڳا، ڦورا ڦلهيا ۽ بارش تي نقلي رنگ ڦٽا ته هر دفعي اندران هڪ عدد چپ ٿي نڪتي.

انگريز وڏو استاد آهي. پنهنجي آٽول ڪي وڏي استاديءَ سان مفڪر، ڏاهو ۽ غور ۽ فڪر وارو جانور مشهور ڪيو اٿائين. اتي مهرباني ڪري ڪو ٻوليءَ جو ماهر اعتراض نه ڪري ويهي ته آٽول پڪيءَ مان جانور ڪيئن ٿيو؟ بحث ڊگهو ٿي ويندو ۽ ان ۾ خداخواست جيڪڏهن ٻولي اختياري يا ادبي بورڊ (بليڪ يا وائيت) ۽ س.ا.س (ايشيا جي سڀ کان وڏي) شامل ٿي ويا ته پوءِ ڳالهه وڌي ويندي ان ڪري فيصلو جرڳي تي ڇڏبو پر هڪ نقطو هن حقير فقير پر تقصير جو به ٻڌندا وڃو. اهو هيءُ ته پڪيءَ کي جانور ٿيندي گهڻي دير ڪو نه لڳندي آهي. خاص طور جڏهن کيس لاڳ ڌڻي الو سڌو ڪرڻ لاءِ ڪنگ مان مور بڻايو ويو هجي. هن ديس اهڙا تماشا اڳ به ڏنا آهن ۽ هاڻي جيڪڏهن ايڪشن ري پلي ٿيندو ته ڪنهن کي ڪا به حيرت ڪو نه ٿيندي اڳ به غيب مان ان ڏٺا، ان ڄاتا ان سڃاتا چهره سنڌ سڳوريءَ جي ”خدمت“ ڪرڻ لاءِ اوچتو ٿي اوچتو پر گهٽ ٿيندا رهيا آهن ۽ پنهنجي چئن ڏينهن جي چاندني بچائڻ لاءِ ماءُ جي مٽيءَ جو سودو ڪندا رهيا آهن. هاڻي به ڪالاباغ جو نعرو هڻي ڪي پڪي ميدان ۾ آيا ته آهن. لڇڻ چڱا نٿا ڏسجن پر ايوب کهڙي راشدي ۽ قاضي فضل الله جي روح کي ضرور تسڪين ٿيندي ته هاڻي هوا ڪيلا نه آهن.

ڳالهه الوءَ، آٽول ۽ چپ جي پٽي هلي. وڻ وڻ، ٿاري ٿاريءَ تي ويٺا آهن. خود سڌا ٿيڻ لاءِ تيار آهن. اڳتي وڌي وڏي پنهنجون خدمتون پيش ڪرڻ لاءِ آتا آهن. جيڪو وڌيڪ واک ڏيندو اهو ئي سرخرو ٿيندو. جن جو ڪٿو ناهي نڪتو سي پريشان نه ٿين، انهن جو به واراوچڻو آهي. اڄ نه ته سياڻي انهن کي به سڌ ٿيڻو آهي. جڏهن پتڪو لاهڻو ٿي آهي ته پوءِ ٻيو ڇو لاهي؟ پنهنجي هٿن سان ڇو نه لاهجي؟ اها ئي ريت آهي، اها ئي رسم آهي. اهو ئي رواج آهي. اها ئي روايت آهي. چپ ٿاريءَ تي ئي رهندي آهي. ٿاري جهڪي ويندي آهي. اسان جهڪندڙ ٿارين جي ڏيهه ۾ رهندا آهيون. ون يونٽ کان وٺي ٿل ڪئنال ۽ ڪالاباغ ڊيم تائين آٽول سوچيندا رهيا آهن. الو سڌا ٿيندا رهيا آهن ۽ ڇهون چپ رهيون آهن. پتڪا ڪڍڻ ۾ ڪنڌ جهڪيل ۽ مرده ضمير سان ڇهن جون قطارون ڪرڻشون بجا آڻينديون رهيون آهن. احمق طوطا پڙهايل سبق ورجائيندا رهيا آهن. ٻگهه هڪ

تنگ تي ناچ نچندا رهيا آهن ۽ باندر پولڙا ٻچ پر التا لتڪي دنيا کي اونڌو ڏسندا رهيا آهن. ها، هن راڻي باغ ۾ شينهن، چيتا، رڇ ۽ گوريلا رهندا آهن. وقت تي ڪيڪرات، گجگوڙ ۽ اوناڀيون به ڪندا آهن. سڀني کي تارزن وانگر پاڪاريندا به آهن. منهن تي اچي ڳاڙهي وار پينٽ (War Paint) ملي، خوفناڪ شڪليون ٺاهي، ڪوڙ ڪوڙ ۾ خيالي دشمن کي للڪاريندا به آهن. سادن سون مڊاحن کان داد به وصول ڪندا آهن پر وقت آئي اهو ئي ڪندا آهن جيڪو راڻي باغ جي ڪيوريتور ڪين سيڪاريو آهي.

ان ڪري اي منهنجي ديس جي چپ يا اي منهنجي ديس جا چپرا، دل نه لاه. انگريزن جو آٿل ۽ اردو جو الو تنهنجو ڪجهه به بگاڙي نه سگهندو. نقشو بدلجندو ڏسندو ره. جڏهن ڌار جهڪي وڃي ۽ وڻ ڪمزور ٿي ڪري پوي تڏهن تون اڏري پئي وڻ تي وڃي ويهجانءِ طوطن کي پنهنجو سبق ياد آهي. زنده باد جا نعرا هڻندا. ٻي چپ وٺي ايندا. هن ويري چمن ۾ اها جنس جام آهي. ”ادومو ادي جاڻي، اسين اوتري جا اوترا“. هوا وان کي سٺي صلاح ته ڇا ڏيندا، مورڳو پنهنجي ڪٽن ڪارنامن سان اوهان جو نه رڳو Image تباهه ڪري ٿا ڇڏين، پر توهان جي کاتي ۾ لڪجي ٿا وڃن ۽ توهان جو اقتدار ويندو ٿو رهي، تڏهن هو ڪم ڪاڍائو پنهنجا پپ پري، ڪنهن ڏورانهين ڏيهه ۾ وڃي ٿا سڪي زندگي گذارين ۽ توهان کي سندن ئي ڪيتو لوڙ لاءِ ڪيئي سال ڪورتن، ڪچهرين، ٿاڻن ۽ جيل جي ڪال ڪوٺرين ۾ سڙڻو مرڻو يا پوڳو ٿو پوي ۽ اهي داغ ڌوڻ لاءِ هر ٻار ڪنهن نه ڪنهن بهادر پتي کي پنهنجي خون جي قرباني ڏيڻ اوس ٿي ٿي پوي

سياڻيون قومون پنهنجن سڃاڻن کي ساڻ کڻي هلنديون آهن، ڪين وسارينديون ناهن. ڪين ڌڪارينديون به ناهن. ڪنهن به ملڪ جو مثال وٺو ڪنهن به سماج جو مثال وٺو ڪنهن به ڪامياب پارٽيءَ جو مثال وٺو توهان کي اڪبر جي نورتن کان ويندي ايم ڪيو ايم جي سحر انصاري ۽ جميل الدين عاليءَ تائين اها ئي صورتحال نظر ايندي پري ڇو ٿا وڃو اجهو ڪالهه ڪالھو ڪي ڳالهه آهي، سنڌ جي علمي ۽ تهذيبي مورچي کي فتح ڪرڻ لاءِ اسان جي نون سنڌين عمر شريف، فاطمه ثريا بجيا، عالي، فرمان فتح پوري محسن پوپالي وغيره کي ته اڳيان آندو ئي آندو پر اداڪار لهريءَ جي، جهڙيءَ ريت سار سنڀال لڏي اهو سڀني جون اکيون کولڻ لاءِ ڪافي آهي. هنن پنهنجن صحافين، ليکڪن، ساجه وندن کي ايمبسيڊر سينيٽر، وزير ۽ صلاحڪارن تائين مقرر ڪري سندن ڏاهپ ۽ سهڻيءَ صلاح مان فائدو حاصل ڪيو. هنن جو Talent Pool

اسان وانگر وڏيرن جي اولاد ۽ وه واه ڪندڙن جي لوڏ سان ڀريل ناهي. وٽن واقعي سٺا ذهن ۽ اعليٰ دماغ موجود آهن جيڪي سندن مفاد لاءِ ڏينهن رات ڪم ڪندا ٿا رهن. اسان ته خير ان قسم جي ڪا اميد نٿا رکن پر گذريل ٽن ڏهاڪن ۾ سنڌ سان جيڪي ڪلور ٿي گذريا آهن انهن جي روشنيءَ ۾ ايتري آس ڪرڻ اسان جو به حق آهي ته هيڏي وڏي سانحي کان پوءِ ۽ سنڌ جي وارثي تقريباً هٿڪون وڃائڻ بعد، سنڌ جي (۽ ٻڻ مرڪز جي) نئين حڪومت گهٽ ۾ گهٽ انهن معاملن تي سنڌ جي سڃاڻ طبعي، اديبن ۽ دانشورن کي اعتماد ۾ وٺندي جيڪي اسان جي جياپي سان تعلق رکن ٿا.

ٿيڻ ته ايئن ڪپي ته سنڌ صوبي جو ايندڙ وڏو وزير، جيڪو اوهان دوستن منجهان يا اوهان جي ئي ساٿين مان هڪ هوندو ۽ ملڪ جو وزير اعظم، جيڪو پڻ پارٽيءَ جو ڪو سينيئر ميمبر هوندو ۽ هر ممڪن صورت ۾ سنڌي ٿي هوندو گذريل روايتون توڙي هن پيري سنڌ جي خير خواه دانشورن کي موقعو ڏيندو ته هو پنهنجن خيالن، سوچن ۽ تجربن جي بنياد تي کيس قومي راءِ کان آگاهه ڪن. ايئن به ٿيڻ گهرجي ته هن پيري غير سنجيده، ناٽڪي ۽ بدناميءَ جو باعث بنجندي مائٽن کان پاسو ڪري، سنجيده ۽ قابل شخصيتن جي ڄاڻ ۽ لياقت مان فائدو ورتو وڃي. اقربا پروري، ياري دوستي ۽ سفارش ته ترقي يافتہ ملڪن ۾ به عام آهي. اسان جو معاشره ته اڃا اونڊاهي دور ۾ پيو ٿاڦوڙا هڻي، پر اوسي پاسي کي ڏسي ۽ گذريل عرصي ۾ پوڳيل تڪليفن کي مدنظر رکندي، جيڪڏهن اهم مامرن ۽ منصبن تي سنڌي ماهرن جي مدد ورتي ويندي ته خود توهان جي حڪومت جي دورانتي ۽ نيڪ ناميءَ ۾ اضافو ٿيندو.

اهي مشورا ڪي نوان ناهن. هن کان اڳ خود مون تقريباً هر دور جي سنڌي رهبرن ۽ رهنماڻن کي اهي ساڳيون گذارشون ذاتي طور تي روبرو پڻ ڪيون آهن، پر ڪرسيءَ تي ويٺي کان پوءِ مائٽن جي دنيا ٿي بدلجيو وڃي. قومي مفاد ترجيحن جي آخري تري تائين پهچيو وڃن، تان جو دهلاري اچي در تائين پهچن. پر هن پيري خبر ناهي ڇو مون کي اميد آهي ته ائين نه ٿيندو. توهان کي ماضيءَ جي محرومين جو ازالو ڪرڻو ٿي پوندو. ٻين لاءِ نه سهي، خود پنهنجي Survival لاءِ ئي سهي، ڇو ته اليڪشن ته اوهان کي شهيد رائيءَ پنهنجي رت سان کڻي ڏني پر پنهنجي، اردگرد تڪ ۾ ويٺل واڳن کي منهن ڏيڻ هاڻي توهان جو ڪم آهي ۽ اهو ڪم ياري باشيءَ يا ڌڻي پوزيءَ يا لٽ ڏڪي سان نه هلندو.

ڪامورن اديبن تي ڪاوڙ

ظفر ڪاظميءَ جي ڪن سخت جملن محفلن ۾ مانڊاڻ مچائي ڇڏيو آهي. پس منظر جي ته خبر ناهي. جيڪي وهيو واپريو سو حيدرآباد ۾ اها به ڄاڻ ناهي ته ممڻ ڇا تي متو. ٻه جملا سي اسان تائين به پهتا آهن جن ۾ چيو ويو آهي ته ظفر ڪاظميءَ دانشور حضرات جي شان ۾ گستاخي ڪئي آهي ۽ آئينده پڻ ساڳي راءِ رکڻ جو ارادو رکي ٿو.

اڄڪلهه اهو بحث به جاري ۽ ساري آهي ته ”دانشور“ ڪنهن کي چئجي. دعويٰ دار ته گهڻا آهن. پر اصل حقدار ڪير آهي. ڇا هر پڙهيل ڳڙهيل ماڻهو دانشور چوائي سگهي ٿو؟ يا وري ان معتبريءَ جي لاءِ سرٽيفڪيٽ جي ضرورت آهي؟ پر جي ڪٿي سرٽيفڪيٽ به وٺجي ته آخر ڪار ڪنهن کان؟

معاملو منجهيل آهي. سنڌ ۽ سنڌين جي وجود جو سوال آهي. جيستائين اهو سوال حل نه ٿيندو سنڌي قوم هڪ قدم به اڳتي وڌي نه سگهندي تعليم، صحت، غربت ۽ بنيادي حقن جا مسئلا ته پيا حل ٿيندا. سنڌي ٻولي، ثقافت ۽ سماج به ايترا اهم ناهن. بيروزگاري ۽ بي انصافي ته هاڻي هن ملڪ جون مڃيل حقيقتون آهن. بس، جيڪڏهن ڪو سنڌي قوم جي زندگيءَ ۾ موت جو مسئلو آهي ته اهو آهي لفظ ”دانشور“ جي صحيح تشريح. جيڪڏهن ڪو خاطر خواه جواب مليو ته سمجهو ته اسان کي نئين زندگي ملي وئي. سڀ ڏک سور لحظي ۾ لهي ويندا. ماکيءَ ۽ ڪير جون نديون وهي وينديون. پکي پڪڻ وڻن جي تارين تي بي خوف ٿي ڇهجهائيندا، هوائن ۾ سڳند گهلي ويندي ۽ بيڪ گرائونڊ مان سک ۽ چين جي بنسريءَ جو مٿر آواز گونجي اٿندو.

جڏهن لفظ ”دانشور“ جي صحيح معنيٰ سمجهه ۾ ايندي ۽ ان آڌار تي دانشورن کي ڌار ڪري ساڄي پاسي بيهاريو ويندو. تڏهن ظفر ڪاظميءَ جي سوچ جي ساهميءَ تي کين پرکيو ويندو ۽ جيڪڏهن انهن مان ڪو به دانشور ظفر جي پارن پتن تي پورو اترندو ۽ شڪل صورت توڙي افعالن مان اهو ئي لڳندو جيڪو

اسان جي پياري مصور چيو آهي، ته پوءِ سندس تصور ۽ تخيل جو داد ڏيڻو ئي پوندو. فنڪار ته آخرڪار فنڪار ئي آهي. ڪلا جو مت (م تي زير آهي) ڪلا ئي آهي. اڄڪلهه زير زير جو تمام گهڻو خيال رکڻو ٿو پوي. ڪا مهل نه ڪنهن جهڙي ڪو اعتراض ٿي پيو ته ڇڏي ۾ اچي وينداسين. اڳي ئي سنڌي ڪاموري اديب تي خلق مچري پئي گهمي.

سندن ڳالهه به نيڪ آهي. ماڻهو يا ته اديب ٿئي يا ڪامورو. ”اهو ڪامورو اديب“ ڇا ٿيندو آهي؟ مون کي ته ايئن ٿو لڳي ته ظفر ڪاظميءَ جو دانشور ”ڪامورو اديب“ ئي آهي. بهرحال، اڃا ڪارا پاڻ ئي پڌرا ٿي پوندا، رڳو ڪنهن قومي ڪميٽيءَ جي رپورٽ اچڻ ڏيو. اڳي چوندا هئاسين ته ڪير ۽ پاڻي الڳ ٿي بيهندا، هاڻي چونداسين ته گ ۽ ڪ الڳ ٿي بيهندا. جي گڏ رهڻ چاهين ته به اسان کي اعتراض ناهي، پر پنهي جي بدني بناوت افسوس جو ڪين ڪڏهن به گڏ رهڻ نه ڏيندي وري به مرضيءَ جا مالڪ آهن. جي مسلم ليگ ۽ جيئي سنڌ گڏجي رهي سگهن ٿيون ته پوءِ ڪنهن کي ڪنهن روڪيو آهي؟ هونئن به ۾ ٺڪر ٺهيا ڇڱا آهن.

جن ظفر ڪاظميءَ کي جوانيءَ ۾ ڏٺو هوندو سي شاهدي ڏيندا ته اسان جو يار لکن ۾ هڪ هو. جليل چواڻي هو ڪرڪيٽ جي ميدان تي امتياز احمد ۽ ميدان کان ٻاهر دليپ ڪمار لڳندو هو. سانورو، تکن نقشن وارو هي ڪلمڪ انسان هميشه وارن جي چڱ پيشانيءَ تي ڪيرائي، بهترين لباس اوڍي، گلي ۾ رنگين سنهڙو رڻو ويڙهي، محفلن جو مور لڳندو هو. مصوري سندس زندگي هئي. رنگ سندس جان هئا. خوبصورتي سندس ڪلپنا هئي. هر دلچيز اهڙو جو هر هنڌ سندس آجيان ٿيندي هئي. ظفر بنا هر محفل سڄي ۽ اداس لڳندي هئي. سندس وجود سان دوستن جون رونقون هيون. پوءِ ڇا ٿيو جو اوچتو ئي اوچتو ظفر جي رڱ رڱ ۾ زهر اوتجي آيو؟ هو رنگينين کان دور ٿيندو ويو. سندس طبيعت ۾ تيزي ۽ چڙ گهر ڪندي وئي. آخر اها ڪهڙي ڳالهه آهي، جنهن کيس اهو ڪجهه وڌي واک چوڻ تي مجبور ڪيو جيڪو کيس نه چوڻ گهربو هو؟

ڏوهه ته سڀ کيس ڏيون ٿا، ناراضگيءَ جو اظهار به ڪيون ٿا، پر ڪنهن سندس جيءَ ۾ جهاتي پائي ڏنو آهي؟ سندس غم سندس غصي جي ته تائين ڪو پهتو آهي؟ هن جي روڳ ۽ جوڳ جو ڪارڻ ڪنهن معلوم ڪيو آهي؟

اسان جو ئي هڪ ساٿي، اسان جو محسن، اسان جو لاڏڻو البيلو مصور اندر جي ڪهڙي آڙاه ۾ جلي رهيو آهي، تنهن کان اسان بي خبر رهياسين، سندس پرگهور نه لڌي سين. سندس ڏک ۾ شريڪ نه ٿياسين. پنهنجون پنهنجون دانشوريون چمڪائيندا رهياسين. هڪ ٻئي جي ساراه جا راڳ آلاپيندا

رھياسين. هر دور ۾ پنهنجي انا جي مرڪز کي مضبوط ڪندا رھياسين. ويچارو ظفر پنهنجي قابليت ۽ لياقت جھوليءَ ۾ جھلي هر دور ۾ حق گھرنڊو رھيو. ڄامڙا ماڻهو مٿس حڪم ھلائيندا رھيا. سازشون سندس راھ روڪينديون رھيون. چور دروازي کان آيل نقلي دانشور کيس قطار جي پڇڙيءَ ڏانھن ڏڪيندا رھيا. اهڙيءَ طرح مايوسي، ناانصافي ۽ نظر اندازيءَ جي ماحول کيس چيڙاڪ بڻائي ڇڏيو.

جنھن جلبي ۾ چون ٿا ته ظفر دانشورن کي گھٽ وڌ ڳالھايو ان ۾ سندس پراڻا ساٿي به موجود هئا. سندس دوست ۽ غمخوار به هئا. سندس ناڪامين ۾ مايوسين جا اکين ڏٺا گواهه به هئا. ناراض ٿيڻ بجاءِ دوستن کي ظفر سان همدردي ڪرڻ گھرجي ها. سندس لڙڪا اگھڻ ڪپن ها. ساڻس ٿيل ڏاڍاين تي افسوس جو اظهار ڪرڻ گھرجي ها. ڇو ته اسان جي نظر ۾ ظفر ڪاظمي سنڌ جي چند اھم دانشورن مان هڪ آھي ۽ جڏھن هو دانشورن کي ڪجهه چئي رھيو هو تڏھن دراصل هو اھو سڀ ڪجهه پاڻ کي چئي رھيو هو. پنھنجي بي وسيءَ تي، پنھنجي بي حسيءَ تي، پنھنجي لاچارِي ۽ مجبوريءَ تي. اھا بي حسي، بي وسي، لاچارِي ۽ مجبوري سنڌي قوم جي مجموعي لاچارِي آھي. سنڌي دانشور ڇاڪاڻ ته وڌيڪ حساس آھي، ان ڪري هو وڌيڪ ڏکوئجي ٿو ۽ جڏھن ڏاڍي سان پڇي نٿو سگھي، تڏھن پنھنجن ئي زخمن کي ڪُرچي، پنھنجو ئي خون وھائي، سڪون محسوس ڪري ٿو. اسان کي فراخديءَ سان اهڙن دوستن جا ڪٽا منا جملا ۽ حملا برداشت ڪرڻ جو حوصلو ڌارڻ گھرجي.

لڳي ٿو ته مايوسيءَ جي گھٽ، پوسٽ ۽ مونجھه سنڌجي سماجي، ادبي توڙي صحافتي حلقن ۾ وڌندي پئي وڃي. ائين نه هجي ها ته جيڪر سروپڄ سجاوئيءَ جهڙو دلبر اديب ڪامورن اديبن خلاف بيان نه ڏئي ها. جيتريقدر مون کي ڄاڻ آھي، سروپڄ ڏاڍو ديرينو ۽ سنجيدو انسان آھي. شاعريءَ ۾ ته سندس مٺ ملڻ مشڪل آھي، پر شرافت جا ڳڻ پڻ منجھس اڻ ميا آهن. ظاهر آھي جنھن جو قدر نه ٿيندو ۽ جنھن جي لياقت کي صرف وه وه تائين محدود رکيو ويندو سو سماج جي مٺن تي موٽائي موچڙو ته ضرور هٽندو. غربت، بيماري ۽ پنھنجن جي لاڀرواھي سبب سنڌ جو هيءُ يگانو شاعر اوچتو ئي اوچتو دل جو غبار لاهڻ خاطر اهڙو بيان ڏئي ويٺو آھي، جيڪو شايد رواجي حالتن ۾ هو ڪڏھن به نه ڏئي ها. ظفر جيان هو پڻ پيار ۽ پاڻوھ جو مستحق آھي. ساڻس ٿيل ناانصافين جو ازالو ٿيڻ گھرجي. کيس عزت سان زندگي گھارڻ جا وسيلا مهيا ٿيڻ گھرجن. کيس اھو پد ملڻ گھرجي جنھن جو هو واحد حقدار آھي ۽ جيڪو هُن پنھنجي لاءِ پنھنجي ذات جي آڌر تي جوڙيو آھي. هو ڪلھ به اسان جي اکين جي روشني هو اڄ به

اسان جي دلين جو ڌڻي آهي. وقت ساڻس بي واجبي ضرور ڪئي آهي پر کيس يقين رکڻ گهرجي ته سندس مداحن جي دلين ۾ هن لاءِ بي انتها عقيدت، محبت ۽ پيار موجود آهي.

اهڙيءَ طرح ڪن اخبارن ۾ ناز سنائيءَ جا ابراهيم جوڻي تي تبصرا ڇپيا آهن. ناز سنائي سان مان مليو ناهيان، البتہ سندس ڪالم ۽ رپورٽون پڙهيوڻ اثر. مون کي ته ڏاڍو محنتي ۽ پورهيت صحافي لڳو. جوڻي صاحب جي خدمتن کي ورجائڻ ته خود جوڻي صاحب سان ئي ڏاڍائيءَ جي برابر ٿيندو. انهن ٻنهي شخصيتن ۾ ٻي ڪا به هڪجهڙائي ڪٿي نه به هجي، پر ٻنهي جي خلوص تي شڪ نٿو ڪري سگهجي. فهميده حسين تي پڻ سندس ئي ڪنهن ساٿيءَ ذاتي حملا ڪيا آهن. خود منهنجي لاءِ به ”سنڌ“ جي ڪنهن گذريل شماري ۾ نوجوان نسل جي هڪ پياري نمائندي اديب ڏکونيندڙ جملا لکيا آهن. انهن سڀني ڳالهين کي ذاتي سطح تي انا جو مسئلو ڪري وٺيو ته پوءِ سنڌي ادب جو شيرازو وڪري ويندو. الزامن ۽ جوابي الزامن جو هڪ اڻ ڪٽ سلسلو شروع ٿي ويندو ۽ ايئن ٿيڻ اسان سڀني لاءِ نه صرف هاجيڪاڻ بلڪه شرمناڪ ۽ افسوسناڪ سانحو هوندو.

سڌي سنئين ڳالهه اها آهي ته اسان سڀ مظلوم ۽ محروم آهيون، هر ڪو پنهنجي جاءِ تي ڏکويل ۽ ستايل آهي. سالن کان اهو ڏک ۽ ساڙ اندر ۾ سانڍي سانڍي هاڻ هجي پيا آهيون. نفسيات ئي بدلجي وئي آهي اسان جي، پنهنجي ئي پاڇي کان شڪ ڪرڻ لڳا آهيون. پنهنجي ئي اولڙي سان پيا وڙهون. مالي تنگي، ذهني پرڀاشانيون، نظر اندازيءَ جو احساس، سماجي اڻ برابري، ڌارين جا ڌاڙا، پنهنجن جي اکين اچائي، مطلب ته مونجهارن جي پنور ۾ پيا ٿا ولوڙجون. سڄي قوم جي سائڪي (نفسيات) ئي بدلجي وئي آهي. ايئن نه هجي ته جيڪر اسان جا ڪونڌر جوان روز هڪ ٻن جي حساب سان ڇو آپگهات ڪن؟ جيڪي خودڪشي نٿا ڪري سگهن سي وري ايئن پنهنجي ئي پاڇي کي سنگسار ڪري پائن ٿا ته سمورين محرومين جو پلانڊ ڪري ڇڏيوسين.

مهل آئي آهي، منهن ڏينداسين.
برڊباريءَ سان، تحمل سان، سنجيدگيءَ سان
اشتعال ۾ ڪونه اينداسين.

ريتيون روايتون ڪونه ٽوڙينداسين
پنهنجا مسئلا پاڻ ۾ ويهي طئي ڪنداسين.
وقت جي اها ئي ضرورت آهي، درگذر ڪيو.

سنڌي شاعريءَ ۾ مزاحمت جا اهڃاڻ

”انسانيت“ لفظ ۾ اهي سمورا اوصاف سمايل آهن جيڪي کيس اشرف المخلوقات جو درجو ڏين ٿا. کيس ممتاز ۽ مهان بنائين ٿا. عزت نفس جهڙيءَ ناياب وصف کان واقف ڪن ٿا. بري ۽ پلي جي وچ وارو تفاوت ٻڌائين ٿا. سچ کي سچ ۽ ڪوڙ کي ڪوڙ سوچڻ ۽ سمجهڻ جي نه صرف ساڃهه ڏين ٿا، بلڪ ڪوڙ کي ڏوڙ ڪرڻ ۽ سچ کي سرخرو ڪرڻ لاءِ جتن ڪرڻ تي پڻ آماده ڪن ٿا. ظلم، جبر، ڏاڍ، ڌمڪي جهڙي به شڪل، ڪهڙي به رنگ، ڪهڙي به روپ ۾ ماڻهن جي بنيادي حقن تي ڌاڙو هڻڻ لاءِ اچي، ماڻهوءَ ۾ ان خلاف نفرت جو اظهار ڪرڻ، آواز اٿارڻ ۽ ويڙهاند ڪرڻ جا احساس ازخود ڪر موڙي اٿن ٿا. شاعر ته هونئن ئي حساس ٿين ٿا. جيڪا ڪسڪ ۽ ڪسيت عام ماڻهوءَ کي نٿي اچي. شاعر جو ذهن ان هلڪي ۾ هلڪي جهٽڪي کي نه رڳو محسوس ڪري ٿو بلڪه غير ارادي طور ان خلاف ردعمل پڻ ظاهر ڪري ٿو جيڪو مزاحمت ۽ احتجاج جي شڪل وٺي ٿو.

سنڌي شاعريءَ ۾ مزاحمت جا اوائلي اهڃاڻ ڳولبا ته گهڻو پري وڃي پهچبو. حاڪمن جي ڏاڍ، غربت ۽ اميريءَ جي وچ ۾ غير شانائتي سنڌي مذهبي نيڪيدارن جي مڪر ۽ منافقت کان وٺي ننگن ۽ دنگن تي ميري نگاهه رکندڙ مهم جوئن خلاف شاعري پڪي ۽ پختي انداز ۾ شاهه عبداللطيف ڀٽائي جي ڪلام ۾ جهڙيءَ ريت موجود آهي، ان مان ظاهر ته اهو ٿو ٿئي ته سندس پيشرو توڙي همعصر اهڙي قسم جي طرز اظهار جا نه صرف عادي هئا بلڪه سندن اهڙو احتجاجي اظهار وڏي ۽ گهري سوچ جو ارادي نتيجو هو.

علامتي شاعريءَ ذريعي صوفي بزرگن وقت جي حاڪمن ۽ ٻين طاقتور قوتن خلاف جيڪا جنگ لڙي ان جو فصل نئين دور جي شاعرن لڳو. اهي ڪڙيون پاڻ ۾ صدين کان اهڙيءَ طرح ته ڳنڍيل آهن جو کين ڪن به خاص دورن ۾ ورهائڻ نه رڳو ناممڪن، بلڪ نامناسب پڻ آهي. ورهاڱي کان اڳ آزاديءَ جي هلچل ۽ ورهاڱي کان پوءِ ان حاصل ڪيل آزاديءَ کي برقرار رکڻ لاءِ ڪيل جدوجهد جون

پاڻون پاڻ ۾ ايتريون ته ڳنڍيل ۽ ڳتيل آهن جو بنا ڪنهن شڪ ۽ شڪي جي اها سموري مزاحمت لاڳيتي ۽ تسلسل واري ٿي لڳي. ها، البتہ وقت سان گڏ اسباب بدلجندا رهيا آهن.

ورهائي کان هڪدم پوءِ سنڌي پائرن جو ملڪ ڇڏي وڃڻ ۽ ڌارين جو ڌوڪي اچڻ، ڪراچيءَ جو سنڌ کان ڌار ٿيڻ، سنڌ جون زمينون ۽ ملڪيتون اجنبِي ماڻهن ۾ ورهائڻ ۽ کين سنڌ ۾ آباد ڪرڻ جي ترغيب ڏيڻ، اهي پهريان مسئلا هئا، جن تي سنڌي شاعرن پنهنجي مزاحمتي رد عمل جو اظهار ڪيو. ان کان پوءِ ته سياسي، سماجي، مذهبي، معاشي ۽ معيشتي مسئلن جي ڀرمار شروع ٿي وئي. جنهن رفتار سان مسئلا ڳنڍيل ٿيندا ويا، ان ئي رفتار سان شاعراڻي مزاحمت وڌندي وئي. ٻوليءَ جو مامرو هجي يا ون يونٽ جو سانحو ٺاهي، پاڻيءَ جو مسئلو هجي يا ڊيمن جي تعمير، سماجي اڻبرابريءَ جي ڳالهه هجي يا فرقيواراڻا فساد، هر مورچي، هر محاذ تي سنڌي دانشورن ۽ شاعرن پاڻ موڪيو آهي.

اياز ته آزاديءَ کان اڳ ئي ميدان ۾ اچي چڪو هو پر جيسين سندس شاعريءَ کي قومي رنگ اچي ان کان اڳ عبدالڪريم گدائي مرحوم ۽ حيدر بخش جتوئي مرحوم سان گڏ سندن ڪيترن ئي همعصرن جا نالا ظاهر ٿين ٿا. اشتراڪي ۽ هاري حقدار تحريڪون ان سلسلي ۾ اڳتي ۽ اڳيون رهيون. نياز همايوني، شيخ ران باقي، قاضي فيض محمد وغيره پنهنجي مزاحمتي شاعريءَ جي حوالي سان وڏو اهم ڪردار ادا ڪيو.

نياز همايوني هڪ درويش صفت انسان هو پر منجهس جيڪا بغاوت جي جوالا پڙڪي رهي هئي تنهن جو هڪ معمولي مثال سندس هيءُ شعر آهي:

اتو اٿو جو زمانو ٿو جنگ جنگ ڪري
وڃايو دهل بغاوت جو ڊنگ ڊنگ ڪري

حيدر بخش جتوئيءَ جو ڪردار سنڌين جي سجاڳيءَ جي حوالي سان بي مثال رهيو آهي. هن جي ايم سيد، قاضي فيض محمد ۽ سندن ساٿين سان گڏجي تحريڪن ۾ حصو ته ورتو پر هو صاحب پنهنجي سر هڪ تحريڪ کان گهٽ ڪونه هو. سندس شاعري جيتوڻيڪ اياز ۽ نياز جي پاڻي جي چٽي نٿي سگهجي، پر جذبات جي لحاظ کان ان کي تمام اهم حيثيت حاصل آهي.

آمریت جو ڪيستائين ڌوڙ؟
آمریت جو ڪيستائين جوڙ؟

جور تي جور دمبلم ڪجهه اور؟
 ڪيسٽائين ستم سهون هن طور؟
 پيڙجي ڪيسٽائين ساري سنڌ؟
 تو مٿان ساهه صدقي پياري سنڌ.
 اي مٺي جييجل، اي سنهاري سنڌ.

ساڳيءَ طرح سندن ٻيا متحرڪ ساٿي انقلابي شاعري نه رڳو لکندا هئا بلڪ ميڙن توڙي محفلن ۾ سر سان ڳائي به ٻڌائيندا هئا. هاري حقدار تحريڪ ڪيتري قدر ڪامياب وئي ۽ ماڻهن ۾ ڪيتري سجاڳي آندائين. اهو هاڻي تاريخ جو هڪ اهم حصو آهي.

ايوب خان جي دور ۾ اردو ٻوليءَ کي وڌيڪ اهميت ڏيڻ لاءِ علائقائي ٻولين کي تعليم جي ذريعي بناڻ کان محروم ڪيو ويو. پنجاب، سرحد ۽ بلوچستان ته اڳ ئي خود بخود اردوءَ جي حق ۾ پنهنجين ٻولين تان هٽ ڪنيو هو. پر سنڌي ماڻهن ڪنهن به طرح پنهنجي ٻوليءَ کي گهٽ ٿيڻ نه ڏنو ۽ اهڙيءَ ريت ٻوليءَ جي تحريڪ هلي. هيءُ اهو زمانو هو جڏهن سنڌ مان ٻه نهايت ئي اهم رسالا ”روح رهاڻ“ ۽ ”سهڻي“ ڇپجندا هئا. انهن رسالن ۾ ڇپجندڙ مواد هڪ تحريڪ جي صورت اختيار ڪري ورتي.

هت اها ڳالهه سمجهڻ گهرجي ته سنڌ ۾ ڪا به تحريڪ، پوءِ اها سماجي هجي، سياسي هجي يا ادبي، ڪڏهن به اڪيلي سر ڪو نه هلي آهي. اهو اتفاق چئجي ته ڏکڻ ڪي پيا ڏک به ڏاج ملندا رهندا آهن، جي چواڻي سنڌ ڪنهن نه ڪنهن طرح هر دور ۾ ڪيترين ئي ڏاڍاين جي اثر هيٺ رهي آهي. مثلاً ٻوليءَ جي تحريڪ سان گڏوگڏ ون يونٽ خلاف به تحريڪ جاري هئي ته هاري تحريڪ به ڳا پئي هلي ته ڌارين جي آباديءَ خلاف تحريڪ پڻ روان هئي ۽ ساڻس شاگرد تحريڪون به ان مانڌاڻ ۾ شامل هيون.

ٻوليءَ جي تحريڪ ته ڪامياب ٿي وئي پر ون يونٽ واري مامري کي ختم ٿيڻ ۾ 15 سال لڳي ويا. انهن تحريڪن جي نتيجي ۾ مزاحمتي ادب، خاص ڪري مزاحمتي شاعري پنهنجي عروج تي پهچي وئي.

عبدالڪريم گدائيءَ جو ذڪر مون شروع ۾ ئي ڪيو هو. هيءُ بزرگ ورهاڱي کان اڳ واري دور کان وٺي آخر تائين جوانن کان وڌيڪ جوان رهيو ۽ پنهنجي ويڙهاڪ شاعريءَ سان سندن خون گرمائيندو رهيو. انگريز جي وقت ۾ هن جي للڪار هئي:

اڃا ڪجهه خون سان پسي ڪيڏڻيون آهن مون کي هوليون،
اڃا سڀني تي ڪاٺڙ ڏي مون انگريز جون گوليون.

۽ پوءِ تحريڪن جي زماني ۾ چيائين:

هن ڌرتيءَ خاطر مرنداسون
هن ڌرتيءَ خاطر جيئنداسون
سقراط جيان جي زهر مليو
تہ بہ ڪلندي ڪلندي پيئنداسون
يا

جيئي سنڌا جيچل جو آهي قسم
تہ جييسين آ سينو ۽ سڀني ۾ دم
ٿئي ديس خاطر جي سر پي قلم
ساٿ هلندو رهي، لات ٻرندي رهي.

ابراهيم منشي پنهنجي منفرد انداز سبب سڀ کان گهڻي مشهوري ماڻي. هو
عوامي ماڻهو هو، عوام منجهان هو ۽ عوام سان گڏجي، سڌي سادي نموني تحريڪن
جي جان بڻيو. هن جي مزاحمتي شاعري جهر جهنگ ۾ ڳائجڻ لڳي.

ڀلاري پونءِ جي مٿان تہ ڀاڳين پنيٽ پيا پڙڪن ڀلا پٺاڻي
مرن پيا مارو گسڻ پيا ڪونڌر تهر پيا ڪڙڪن ڀلا پٺاڻي
چپن تي چتڻيون زبان تي مهرون، ڪُچون تہ ڪاٽيون چنن ٿيون چاٽيون
سهر ۽ صدمو، اندر ۾ اڏما، ڏڪن ۾ ڏينهن ۽ روڻ ۾ راتيون
لڪاڻا ڪهڙيون لطيف توکان، ٻڌاڻا ڪهڙيون برهه جون باتيون
سڦن جون ڪاٺي ڇڏيون ڙي سائين، ڪلون تہ ڪولين، ڀلا پٺاڻي.

اميدون آخر ويون ٿي آسون، اسان ٿي ڦرجون اسان ٿي ڦاسون،
اسان جا ليڊر اسيمبليءَ لاءِ هزارين باسيو اچن ٿا باسون
اندر ۽ ٻاهر ڪڇن تہ ڪافر، وٺيو وزارت ڏين اوپاسيون،
هتي تہ باغي، هتي تہ ڏوهي، سڄا ٿا سڏجن ڀلا پٺاڻي.

ان ئي انداز جو هڪ ٻيو دوست آهي سرويج سجاولي، هن جي رواني بہ
منشيءَ کان هرگز گهٽ ڪانهي. سالن کان سرويج ساٿ نڀاھيندو اچي. محمد
خان مجيدي ۽ مريم مجيديءَ جي مزاحمتي شاعري جو ذڪر نہ ڪرڻ ساڻن

زيادتي ٿيندي هنن ٻنهي پڻ مزاحمت جي ڏور ڪي مضبوطيءَ سان جهليو ۽ انقلابي قومي شاعريءَ کي اڳتي وڌايو.

هو مارون کائي منچر ماجر،

ڪانٽو ڪارو چاڻ اٿيا.

جت چانديءَ جهڙا پٽ سُڪن اٿا

ڊگهڙي ۽ ڊينگاڻ اٿيا.

هو شاهه ڪپور جي ڌرتيءَ جا سڀ

آڳاٽا اهڃاڻ اٿيا.

هو بجليءَ جي مڪاڻ ڏسي سڀ

چاندو ڪيون چانڊاڻ اٿيا.

هو ننڊ ۾ ڌوپيائي ڪي ڇڏيندي

اوڻي اٺ پلاڻ اٿيا.

مريم مجيدي جي شاعريءَ مان هڪ ننڍڙو مثال به ڏيندو هلان:

او ڏسان شل سدا سنڌ سونهندي ڏسان

رات ڪٽندي پسان، پاڪ ڪٽندي ڏسان.

روز مارن مٿي ماما ڇو اڃان؟

ڪوٽ پوري پڇان، ڏاڍ ڏڪندي ڏسان.

پل ته پوءِ تي بهاري رهي تا ابد

موج مستيءَ پري مرڪ ڪڙندي ڏسان.

اياز جي اڳواڻيءَ ۾ مزاحمتي شاعرن جو هڪ زوردار جتو تيار ٿي چڪو هو

جن ۾ تنوير عباسي، شمشير الحيدري، قمر شهباز، امداد حسيني، تاجل بيوس ۽ ٻيا

ڪيترائي قد آور ليکڪ شامل هئا. انهن منجهان گهڻا اڄ به پنهنجي مورچي تي

ڪار بند آهن. سنڌ جا سور ڪٽڻ جا ناهن ۽ هي مانجهي مرد مرڻ جا ناهن. ساڻن گڏ

نئين نسل جا ڪيئي نوجوان پڻ پنهنجيءَ ذات جا جوهر ڏيکاري رهيا آهن. احمد

سولنگي، حسن درس، ايوب کوسو، حليم باغي، رخسانه پريت، چنڊ ج ع منگهاڻي،

نور الهدي شاهه ۽ ٻيا اڪيچار دوست اڄ به سنڌ جي سيند سنوارڻ ۾ مشغول آهن.

ڏاهپ سندا ڏنگ - I

سند کي ميرن، پيرن، وڏيرن، سردارن توڙي پوتارن ايڏو ڇيهو ڪو نه رسايو آهي جيترو اسان جي نقلي، هٿ ٺوڪين، گراٺ منڙين ۽ لويي ”ڏاهن“ ۽ ڪنڌ سيٽيل ”دانشورن“ رسايو آهي. وڏيرا ۽ سردار ته خير آهن ئي ويڪائو مال. جتان واک سوايو ملندن اوڏانهن ڪنڌ جهڪائي رد جيان پاڻ وڃي بيهي رهندا. ڪمزور تي ڪاه ڪندي دير ٿي ڪو نه ڪندا، اتي عزت به ياد ايندن ته غيرت به ياد ايندن. پر ضمير وڪڻ ويل نه عزت، نه غيرت، نه شرم نه حياءُ. اهو ڪو نه ڏسندا ته ڌرتيءَ جو سودو ٿا ڪيون يا قوم جويا ڪٽم جويا ننگ جويا ڏنگ جو. اڪيون ٻوٽي اٿي پير ٺاهي بيهي رهندا. اهو تماشو اسان شروع کان پيا ڏسون ۽ جيستائين هڪ به رئيس باقي هوندو تيستائين پڪرا پڙيءَ جو ڪاروبار هلندو رهندو.

مٿن ميار به ڪانهي، ان قبيلي مان اسان ڪڏهن چڱائي جي اميد به ڪو نه رکي آهي. خبر اٿئون ته مير جعفرن جو اهو ٽولو دغا ڏيڻ کان مڙندو ڪو نه لک قوميت جو مرليون وڃايو واسطا ڏيو شرمايو برو پلو چئو وڙڻو ڪجهه ٺاهي. ڪندا اهوئي جيڪو ”موجوده حڪومت“ چوندي پوءِ پل نه ٻنيءَ جو سودو ڪن يا وٺيءَ جو. ڪو نه ڪو عذر بهانو بنائي وڃي غاصبن جي ٽولي سان گڏ بيهندا. ڪڏهن پارٽي ڊسپلن جو دليل ڏيندا. ڪڏهن ملڪي مفاد جو راڳ آلاپيندا ته ڪڏهن يڪجهتي ۽ امن جي خاطر قربانيءَ جو درس ڏيندا پر حقيقت اها آهي ته سندن اندر جو چور اقتدار جي بک ۽ لوسي طبيعت کائڻن اهي ڪڏا ڪم ڪرائيندي رهندي آهي. هونئن ته اسان جي سٺ سالن واري ڊگهي تاريخ سندن ”سونهري“ ڪارنامن سان ڀري پئي آهي. پر گذريل اٺن سالن ۾ سندن ڦڙين گهڙپتن جيڪو قومي نقصان ڪيو آهي، اهو ڪنهن به طرح معافي جي قابل ناهي. اهو چڱي طرح ڄاڻيندي به ته سند ۾ پناه لاءِ آيل هندستاني ماڻهن جو هڪ مخصوص ٽولو صوبي کي ڪوري ڪئي، توڙي ڏاهي پنهنجي لاءِ جدا صوبو ٺاهڻ ۽ باقي بچيل ”اندرون سند“ کي تباھ ۽ برباد ڪري پنهنجو غلام بنائڻ لاءِ ڪم

ڪشيويو ٻيٺو آهي ۽ کيس ان نيڪ عمل لاءِ واڳ ڏئين جو پورو سهڪار به حاصل آهي. اسان جا وڏير ڪا نمائندا ۽ چني چماهيءَ دريءَ مان ديدار ڪرائڻ وارا پير ۽ مير ڪليو ڪلايو وڏي واڪ نهايت ديدو دليريءَ ۽ اک جي پڪاڻي سان هر ان قدم ۾ سازشين جا ساٿاري بلڪ ڪانئن به به قدم اڳتي رهيا آهن، جنهن سان ڌرتيءَ ماءُ کي جوڪور سندن وهجي.

ايئن به ناهي ته سڀ وڏيرا يا پير يا رئيس لوڀ پٺيان گگ ڳاڙيندا، ور ڪنجي، ڌڌڙ ڌڌڙيا ڪندا، ڍوڙندا وتندا هجن. ڪي اشراف، اصول پسند ۽ عزت ۽ غيرت وارا اهڙا به آهن جن ڪرسيءَ کي ٺوڪر هڻي ويڙهيچن سان وڃن نياپو آهي پر اهي ڪي ٿورا، اتي ۾ لوڻ برابر هوندا. وڏي اڪثريت وري به انهن جي ملندي جيڪي سون پٺيان سڀڻ مٽائيندي دير ٿي نه ڪندا.

اهي ملامتي ڪردار رڳو ميرن، پيرن، وڏيرن، سردارن يا پوتارن ۾ ڪونه ملندا. ٿورو غور ڪري ڏسو ته اهي روييا يا انهن کان به وڌيڪ خطرناڪ روييا اسان کي سنڌ جي سمورن ”ڏاهن“ ۾ ملندا. قوم پرست سياستدان هجن. اديب هجن. فنڪار هجن، ڪامورا هجن، اين جي اوز جا پڳدار هجن، ميڊيا مئنيجر هجن يا پلي سماجي، ثقافتي يا تعليمي ماهر هجن، بيماري سڀني کي ساڳي آهي. بک جا چڪ هر ڪو ٿو هڻي، لب تي هر ڪو ٿو لپتي. ڪن جي ڪل سنهي. ڪن جي ٿلهي. چٽ سڀني چيتي جا ڪڍيا آهن. ڪن جو رنگ ڪچو ڪن جو پڪو ڪي پاڻيءَ ڦڙي سان ڦٽيو وڃن، ڪي درياهن ۾ ڌوپڻ کان پوءِ به اهڙي جا اهڙا. ڪي ڪالر تي وڪاميو وڃن، ڪي ڪرسيءَ تي ۽ ڪروڙ تي، ڳالهه ساڳي آهي. رڳو معيار ۽ مقدار جو فرق آهي.

اسان اهڙا به جوان ڏٺا جيڪي پيدل مارچ ۾ بوث گسائي، پيرن ۾ لقون پاڻي، گهگهي نڙيءَ سان نمرا هڻندا اچي گورنر هائوس آڏو پوليس سان مهاڏو اٽڪائيندا هئا ۽ زائفائن ۽ ٻارن کي ڏنبن سان ڪٽائيندا هئا پر ڪڏهن ڪڏهن پل چڪر ۾ ٿي وي تي صدر صاحب سان خلاصي ڪچھري ڪندي به نظر اچي ويندا هئا ۽ اهڙا پڻ، جيڪي سرڪاري نوڪرين ۾ هوندي به سياسي محاذن تي هر وقت حاضر هوندا هئا ۽ وڏي واڪ گورنمينٽ کي گھٽ وڌ ڳالهائيندا هئا ۽ ادبي اسٽيج تي پڻ بيحد سرگرم رهيا ۽ گڏوگڏ يونين سازي جي ڪم ۾ پڻ ضرورت کان وڌيڪ جوش خروش جو مظاهرو ڪندا رهيا، پر ڪڏهن به سندن وار ونگون ٿيو ۽ وقت پوڻ تي کيسي مان لستون ڪڍي انهن وزيرن جي قدمن ۾ پيش ڪندا رهيا جن جي خلاف هو بظاهر مزاحمت ۾ سڀ کان اڳرا رهيا. اسان اهڙا به رهنما ڏٺا جي

فوجي دور ۾ ڪڍيون هئندا هئا ۽ عوامي دور ۾ جهنڊا ڪلهن تي کڻي احتجاج ڪندا هئا، پوءِ به پاڻ کي قوم پرست سڏائيندي ڪو نه شرمائيندا هئا ۽ تازو ڪي دانشور ۽ ڏاها اهڙا به ٺڪري نروار ٿيا جن بنا شرم ۽ حجاب جي، آڏا ابتدا دليل ڏئي، ماڻهن کي اهو باور ڪرائڻ جي ڪوشش ڪئي ته سنڌين جي نجات ان ۾ آهي ته هو متحده سان سلهاڙجي وڃن، چو ته اها ئي جماعت سندن هر درد جو درمان آهي. هو ڏاڍي آسانيءَ سان وساري ويٺا ته ڪراچي جي ڀيٽن جو وڪرو سامونڊي پتي تي قبضو ڪراچي مان سنڌين جي نيڪالي، نوڪرين تي راتاھو سنڌي ٻولي پڙهائڻ تي بندش، بهارين ۽ بنگالين کي سڃاڻپ ڪارڊ جاري ڪرڻ، قديم سنڌي ڳوٺ ڊاهي پٽ ڪرڻ، سٽي گورنمينٽ ذريعي سنڌين جي هستيءَ کي نابود ڪرڻ ۽ سنڌ جي تهذيبي ورثي وارن ماڳن کي ناچ گهرن ۾ تبديل ڪرڻ ۾ سندن ئي دوستن جو هٿ آهي.

”مهاجر-سنڌي دوستيءَ“ جا اسان سڀ قائل آهيون. اسان جا ڪيترائي اردو دان اديب ۽ دانشور دوست بنا تعصب جي سنڌي ٻولي ۽ سماج جي خدمت ۾ اڳڙا آهن. سمجهو ۽ اصول پرست، پڙهيل ڳڙهيل مهاجر پڻ بي ريا ۽ حسد ۽ ڪيني کان پاڪ آهن. اهي اسان جي دلين ۾ رهندا آهن ۽ ذهن تي راج ڪندا آهن. پر اهي ماڻهو جن سنڌ جي مجموعي مفادن لاءِ پلجي به اسان جو ساٿ نه ڏنو سي ڪيئن ٿا اسان جا سڏائي سگهن؟ اسان جو سڏائڻ لاءِ ڪين تاريخ جي سخت ترين امتحان مان گذرڻو پوندو. ڪين ثابت ڪرڻو پوندو ته هو هن وطن جا هڏوڪي، خير خواه ۽ حلال پٽ آهن. اسان جي ٻن چئن پٽڪيل ”ڏاهن“ جا ڪل جهڙا دليل ڪاري کي اچو ڪرڻ لاءِ ڪافي ناهن. اسان کي قائل ڪرڻ لاءِ ڪين پنهنجن ڌڻين کي قائل ڪرڻ جي وڌيڪ ضرورت آهي. هو هڪ قدم اڳتي وڌن، اسان ڏهه قدم اڳتي وڌڻ لاءِ تيار آهيون. ٽوپي ۽ اجرڪ پائڻ سان ماڻهو سنڌي ٿين ها ته جيڪر اڄ سمورو پاڪستان سنڌي هجي ها.

هڪ ٻيو مرض جيڪو اسان جي دانشورن، اديبن ۽ ليکڪن کي عام جام لاحق آهي، سو آهي پاڻ پڏائڻ جو شوق، جنهن کي ڏس، سو پنهنجي قد وڌائڻ ۾ پورو آهي. ٻيو ڪو واکاڻ ڪري نه ڪري، همراھ پنهنجي منهن ميان مٺو ٿيڻ ۾ وسان ڪو نه ٿو گهٽائي. ڪوڙا سچا قصا گهڙي گشاپتا ۽ ڳوڙا هٽي پاڻ کي هماليا کان به اوچو ثابت ڪرڻ لاءِ ڪين ڪيترن ماڻهن جي دل آڙاري ڪرڻي پوي ٿي، ڪيترن سرن تي پير رکي بيھڻو پوي ٿو ڪيترا ماڻهو پاڻ تي ڪلاٽا پون ٿا، تنهن جي ته ڪين پرواهه ناهي. بس ”مان ئي مان“ جو رينگت ايئن پيو پوندن ڄڻ

رڪارڊ کي گهاري پئجي وئي. علم ۽ ادب جو ايترو فڪر ڪو نه اٿن، جيتري لوري پنهنجي ذات جي لڳل اٿن. بجاءِ ان جي جو هو پاڻ کي ان قابل بنائين ته ٻيا سندن ساراه ڪن؛ هو آني مان ڦٽندي ئي پنهنجي واکاڻ ۽ اڌ مٿاڻي ٿا پون. ايئن ڪندي هو سستيون ۽ چسيون حرڪتون ڪرڻ کان به نٿا ڪيڀائين. علم ۽ ادب سان واڳيل پڙهندڙن کي ته اهڙا ماڻهو سنوان سڏا سجهيا پيا آهن. پر اتفاقي پڙهندڙن کي به هڪدم اندر ۾ جهنبڙي پئجي وڃي ته هاڻو پيلي، هي يار ته ليڪولنگهي بيهي رهيا آهن. پاءُ اتي جو هر ڪوڻو کائي. ايتري سمجهه ته ٻار کي به آهي ته هو به جملا پڙهن يا ٻڌڻ سان سمجهي وڃي ته اڳلو ڪيتري پالڻي ۽ پر آهي.

شيخ ايان برابر خود پسند هو. منهنجو ساڻس بيحد عقيدت ۽ محبت هجڻ باوجود اختلاف به ان ئي ڳالهه تي هو، پر حق جي ڳالهه ڪجي ته هو واقعي گهڻ پڙهيو ذهين ۽ قابل انسان هئڻ سان گڏوگڏ نثر توڙي نظم تي هڪ ئي وقت گهري نظر رکڻ وارو شخص هو. اها هن جي بدقسمتي هئي جو پين تي ڀروسو ڪرڻ بجاءِ هن پنهنجي قلم ۽ زبان سان اهو ڪجهه لکڻ ۽ چوڻ کي ترجيح ڏني جيڪو سندس عقيدتمند لکڻ ۽ چوڻ لاءِ آتا هئا، پر هر شخص شيخ ايان تي نٿو سگهي. بئي اياز کي پيدا ٿيڻ لاءِ صديون گهرجن. جي ويچارا ڄامڙا، جيڪي پنهنجي هڪ ئي لکڻي کي ورور ڪيو پيا نٿن نموني دهرائين. جن ۾ نه نئين سوچ، نه گهرو مطالعو نه وسيع نظري، نه جدت، نه جاذبيت، نه انا، نه عزت نفس (Self respect) سي جڏهن پنهنجو ڪلهو اياز ۽ لطيف سان هڻڻ جا جتن ٿا ڪن، تڏهن واقعي مٿن ڪل به ٿي اچي ۽ رحم پڻ خود پرستيءَ جي سمنڊ ۾ هو ايترا ته غرق آهن جو کين ڪا به ساڃي جو به هوش ناهي. کين صرف پنهنجي ئي تصوير هر وقت اکين آڏو نظر ٿي اچي. Megalomania جي مرض ۾ به ايئن ٿيندو آهي. مريض کي پنهنجي اهميت ۽ برتريءَ جو احساس وڻ ويڙهيءَ جيان ايترو ته وڪوڙي ويندو آهي جو هن کي پنهنجو قد وڏو نظر ايندو آهي ۽ کيس يقين ٿي ويندو آهي ته سندس خواهشون، اميدون ۽ آڻائون حقيقت بڻجي چڪيون آهن. اهڙين حالتن ۾ کيس پنهنجي قلم ۽ زبان تي ڪنٽرول بنهه نه رهندو آهي. اتي اتي ماڻهون کان دادو وصول ڪرڻ تي دل ٿيندي اٿس. دل نه پرچندي اٿس ته ڏهر ڪوڙا ڪارناما يا تصوراتي ڪاميابيون پنهنجي طرفان گهڙي محفل کي ٻڌائيندو آهي. اهڙي قسم جا ماڻهو گهڻو ڪري بي ضرر هوندا آهن. يا وڌ ۾ وڌ پنهنجي معتبرائي ڏيکارڻ لاءِ بي تڪيون، بي ڍنگيون ۽ بيهوده ڳالهيون يا حرڪتون ڪندا آهن جن سان کين ته ڪو فائدو ڪونه ٿيندو آهي، پر پين جي دل آزاري ضروري ٿيندي آهي.

اهو مرض جڏهن شدت اختيار ڪري ويندو آهي تڏهن مريض بدتميزي،
 اگهاڙپ ۽ گارگند تي لهي ايندو آهي. پنهنجي علمي ادبي ڪارنامن کان علاوه
 پنهنجي مردانگي، وجاهت ۽ فرضي بهادريءَ جا ڪوڙا قصا وڏي واڪ ٻڌائيندو
 آهي. پنهنجي نياڻيءَ سياڻيءَ تي غيرت ڪونه ايندي اٿس. پراڻن ڏينهن ۽ پيئرن
 کي پري بازار ۾ رسوا ڪندي ڪونه گسندو آهي. ساڙ حسد ۽ ڪينوسندس وجود
 کي ويڙهي ويندو آهي ۽ هو پنهنجي اندر جي آگ ۾ جلندي بدتميزي ۽ بليڪ
 ميلنگ تي لهي ايندو آهي. هن جي حالت ان مينهن جهڙي هوندي آهي جيڪا پاڻ
 سڄي ڪاري هئڻ جي باوجود ڳئون کي ڀڄ ڪاريءَ جي مھڻوڏيندي آهي. شل نه
 باندر کي بندوق هٿ چڙهي، پراڻي ته پينگ ڪندو پر هڻي پنهنجا پير به ڦٽي
 رکندو.

ڏاهپ سندا ڏنگ-II

قلم کي وڌي طاقت آهي توڙي جوڙي ڦٽائي ۽ مٽائي، ٺاهي، ڏاهي! اهڙي طرح جيئن پيريل بندوق، شينهن، چيتي، گدڙ بگهڙ چور چڪار جا ته ڇهه چني ڇڏي پر جي اچي وڃي ڀولي باندر جي هٿ ۾ ته چڱي ڀلي ماڻهو جو ته ڏينگو ڏيري ڪري ٿي ڪري، مورڳو ملڪ جي سربخت جو به خدا خير ڪري قلم سان دنيا ۾ تحريڪون هليون، ملڪ فتح ٿيا، انقلاب آيا، آمرن ۽ شاطرن جو انت آيو. غدارن ۽ پرمارن جي پڄاڻي ٿي، شاهن ۽ شهنشاهن جا تخت ۽ تاج رئي ٿي ويا ۽ ان ساڳي ئي قلم سان قومن هڪ ٻئي کي ڦٽيو پٽيو ماريو ڌڪاريو ميساريو نيسٽ ۽ نابود ڪيو. فردن پنهنجي ذاتي مفاد ۽ اندر جي حسد خاطر پنهنجي ئي عالمن، ڏاهن غم خوارن ۽ جان نثارن جي عزت مٽي ۾ ملائي کين سربازار رسوا ڪيو ۽ مٿن تهمتن جا زهريلا تير وسائي سندن ڪردار ڪشي ڪئي، کين پنهنجن توڙي پراڻن جي نظر ۾ ڪيرايو اهڙن ڏکوئيندڙ مثالن سان دنيا جي تاريخ پري پئي آهي. خود اسان جو پنهنجو ماضي ۽ حال پڻ اهڙن ڪراهن جهڙن واقعن جو اڪين ڏٺو شاهد آهي، گرانٽ-مئٿا ماڻهو جڏهن پنهنجي ڪنهن قدآور همعصر سان پڄي نه سگهندا آهن تڏهن ٽپو ڏئي سندس پڳ ۾ هٿ وجهندا آهن. ڳور پٽ جو گذران ٿي قبرون کوٽ تي هوندو آهي. ڪمزور جو دليل گار کان شروع ٿيندو آهي ۽ گار تي ٿي ختم ٿيندو آهي. بزدل پٺيان وار ڪندو آهي ۽ ڪم ظرف پنهنجون انساني اخلاقي ۽ صلاحيتي اوڻايون لڪائڻ لاءِ ڏاڏر ٻڌي تڪڙ ڪري اڳلي تي اهي ئي الزام مڙهندو آهي جن جو مرڪب هو پاڻ هوندو آهي. اهڙا ماڻهو خبر ناهي ڇو اهو وساري ويهندا آهن ته سندن به سوين کاتا کليل آهن. سندن ئي آواز ۾ سندن ئي آڏو ۽ وڏو ڪيسٽون موجود آهن، سندن ئي ٿيڻ ڪائيندڙ جسم ۾ لڙ ڪڙائيندڙ زبان ۽ ملڪ دشمن گفتگوءَ ۾ ۽ جيڪڏهن ديوار سان لڳايل ڪنهن ڄاڻو مجبور ۽ لاچار ٿي، شاهدين ۽ گواهين سميت ان گند کي ڦولهيو ته پوءِ هو ڪٿان جا به نه رهندا، هڪ لحظي ۾ سموري هوان ڪري ويندن. سياڻا ان ڪري ته چئي ويا آهن ته

جٽ ڦٽ ٻڌو چڱو آهي.

ڪلندو ته ڏونڊ ڪندو تنهن ڪي تارو تازي ڪي اشارو ان کان پوءِ به جيڪڏهن ڪنهن کي قضا ڪيون بيٺي آهي ته پوءِ چوي پنهنجيءَ قسمت کي! اهو اسان جي سموري سنڌي سماج جي الميو آهي ته بدترين حالتن ۾ به اسان ڪڏهن مجموعي سوچ جو مظاهرو ڪندي ڪنهن گڏيل رٿابنديءَ تحت وقتاتو قدم نه کنيو آهي. ڇا سياستدان، ڇا ڪامورا، ڇا وڏيرا، ڇا شاگرد، ڇا اديب، ڇا دانشور ڇا صحافي سڀ ڏانهن ته ساڳي ڪنداسين ته ڦرجي وياسين، لتجي وياسين، برباد ٿي وياسين، اسان جو الله تلهه ناس ٿي ويو. ڌاريا پينگ ڪري ويا، ٻولي وئي، ڪلچر ويو زمين وئي... پر جدوجهد وقت هر سڪڻو پنهنجي پنهنجي ڌار ڏيڳڙي ڇاڙهي بيهي رهندو. سياست کي ڏسو ته ڏهر جيئي سنڌون نرا ڪيون بينيون آهن. قوم پرستن ڏانهن نظر ڪيو ته پندرهن قومپرست پارٽيون پاڇا ڪنجيو بينيون آهن وطن دوستن لاءِ واجهايو ته هر پارٽي سنڌ جي حقن جي ضمانت ڏيڻ لاءِ تيار آهي، سماجي تنظيم جو پڻ اهو حال آهي. گهر گهر ۾ گهوٽالو پيو هلي، پاور ۾ رهڻ لاءِ زوردار فرد عهديدارن جي چونڊ يقيني بڻائڻ لاءِ پنهنجي پنهنجي دستور ۾ اهڙيون ٿا اوچتيون ڦڙتيون هڻن جو شريف الدين پيرزادو به وڃي گهر وهي، ادبي لڏي جو ڏاڏو آدم ٿي نرالو آهي، اهڙا اهڙا مداري ميدان ۾ لٿل آهن جو حقيقي اديبن ته ڊپ ۽ شرم کان وڃي ڪنڊ وسائي آهي. داداگيرن وانگر گلو کولي، اڪيون ڳاڙهيون ڪيو وتن ٿا گف ڳاڙيندا ۽ آدم بو آدم بو ڪندا. هڪ اڌ رسالو آهي، تنهن جا ورق کولي ڏسو ٻڌي مرڻ تي دل چوندي. علم ادب جو ذڪر ته نالي ماتر، باقي صفحا يا ته پنهنجي لنڊي تعريف سان ڀريل هوندا يا وري ڪنهن نه ڪنهن اشراف جو اچو منهن ڪرڻ ۾ ڪتب آيل هوندا، هر مهيني ڪو نه ڪو نئون شڪار گهرجي، نه تعميري تنقيد، نه لکڻيءَ جو اڀياس، نه گهري ريسرچ، نه ڊڪشن تي ٿيڪا ٽپڻي، نه پلاٽ جو جائزو نه ڪردارن، تي راءِ زني، نه موضوع تي بحث مباحثو نه صلاح نه مشورو نه غلطيءَ جي نشاندهي، نه سڌاري لاءِ ڪي مفيد هدايتون بس رڳو ذاتي حملا ۽ بدتميزي واريون جلهون. ڪنهن جو قد نٿو وڻي، ڪنهن جو نڪ ڊگهو آهي. ڪنهن جو لباس گران ٿو گذري. ڪنهن جي قابليت هنياءُ تي تور ڪري بيٺي آهي. وٺ وٺ ٿي وڃي. اسان جي سياسي رهنمائن جو اهو حال آهي جو عام گفتگو ۾ هڪ ٻئي لاءِ رواداري ڏيکارڻ بجاءِ هڪ ٻئي لاءِ گهٽيا ۽ ذلت آميز لفظن جو واهيو عام جام ڪندا رهندا آهن. مون پنهنجي ڪنن سان هڪ سينيئر ليڊر کي چوندي ٻڌو آهي ”اڙي اهو قادرو ڪهڙي باغ جي موري آهي؟“ ٻئي چڱي مڙس

جي وائان ٻڌو اٿم ”اهو بشيرا ان ٽربل ته متحده جو پگهاردار آهي.“ ”موالي“ ”چرسي“ ايجنسين جو ايجنٽ ”پاٿاريدار ۽ ڀٽي خور... لفظن جو ڪاٿو ٿي ڪونهي. جنهن قوم جا رهبر ۽ رهنما هڪ ٻئي لاءِ ايتري محبت ۽ قرب رکندا هجن ۽ پبلڪ ۾ کلي طرح پنهنجي خيالن جو بيباڪي سان اظهار ڀڙ ڪندا هجن اها قوم ڪنهن جي پٺيان لڳي، ڪنهن کي پنهنجو هيرو بڻائي ۽ ڪهڙيءَ ريت متحد ٿئي؟ ساڳي حالت اديبن سڳورن جي آهي، هڪ ٻئي تي نفرت جوڳا نالا رکڻ، رسوا ڪرڻ ۽ سندن ذاتي زندگي، بلڪه گهر جي خواتين کي ڪلٽي عام ڪهڙي ۾ آڻي بيهارڻ جو عمل هاڻي تيز کان تيز تر ٿيندو پيو وڃي، ڪجهه وقت اڳ هڪ رسالي ڪنهن ڄاتل سڃاتل شاعر صاحب جي ادبي چوري بلڪه ادبي چوريون پڪڙيون، هڪ طرف اردو جو اصل شعر ڇاپيائين ۽ ٻئي طرف ان شاعر جو سنڌي شعر شايع ڪيائين، نتيجي ۾ ان رسالي جي مسڪين ايڊيٽر کي ته جيڪي لقب ملڻا هئا سي مليا پر رونگ ۾ سندس گهر واري ۽ نياڻيءَ کي به گهڻو ڪجهه ٻڌڻو پيو. پروفيشنل جرنلزم اچڻ کان پوءِ اسان جي صحافت ڪجهه ماڻهپي ۾ آئي آهي، جيتوڻيڪ نوڪ جهونڪ ۽ تنگن ڇڪڻ جا واقعا ڪڏهن ڪڏهن اڃا به سامهون ايندا رهندا آهن پر ٿوري ماضي ۾ وڃبو ته اهي شرمناڪ منظر ڏسڻ لاءِ ملندا ۽ مضمون پڙهڻ لاءِ ملندا جو اندر ئي سڙي ويندو.

اهي سڀ ڳالهيون پوءِ ڪنداسين في الحال ادب جو ذڪر پورو ڪري وٺون. سنڌي اديبن، دانشورن ۽ ڏاهن جي جڳائيندڙ ڪردار ڪارج ۽ ڪمٽينٽ تي پياري انعام شيخ جو تازو ڇپيل پرپور مضمون پڙهڻ کان پوءِ مون کي پڪ آهي ته اسان جا سنجيده اديب ضرور پنهنجي جيءَ ۾ جهاتي پائي پنهنجي اوڻاين ۽ اڳلاين ڏانهن نظر ثاني ڪرڻ تي مجبور ٿيا هوندا ته اسان پنهنجي طرفان جيڪو ادب جو ”معراج“ حاصل ڪيو آهي سو ڇا واقعي ان لائق آهي ته ان تي فخر ڪري سگهجي؟ ڇا واقعي سنڌي اديب فخر ۽ فن جي ڪمال تائين پهچي چڪا آهن؟ يا وري ايئن ته ناهي ته اسان جي غير سنجيده، هلڪڙي ۽ لٻاڙي رويي سبب پورهيت ۽ ڪرن اديبن جو ڪيو ڪرتيو به لوڻ پاڻي ٿي رهيو آهي؟ عالمي سوچ جا وصال نظريا ته درڪنار اسان ته پنهنجي پراڻي چڪ ۾ پيا ٿا ليٽريون پايون. پنهنجي دل تي هٿ رکي ڏسو ته بغض، حسد ۽ ٽرڙائي هڪ چڱي ڀلي ادبي ماحول کي ڪيڏو نه پوئتي ڌڪي ڇڏيو آهي جو هر ڏيڏر پنهنجي ساراهه جا سهرا پاڻ ڳائيندو ٿو نظر اچي. رڳو معاملو ايسٽائين ڊنگ ڪري ته به ٺهيو شيشي جي گهرن ۾ رهندڙ ٽاڪڻان سماجي توڙي اخلاقي ايڊز ۾ بري طرح مبتلا ”ڏاها“ ٻنهي هٿن ۾

پڻر ڪٿي هر آئي وئي تي جلھ ڪرڻ لاءِ اڀا ٿي بيهي رهيا آهن. صرف ان ڏي تي ته اشرف جي ٽوپي لاهينداسين ته به ڪجهه ڪو نه چوندو زائفائن جي ڪردار ڪشي ڪنداسين، کين بدشد ڳالهائينداسين ته هو بدنامي جي پَو کان منهن ويڙهي، سور سهي، ماڻ ڪري ويهي رهنديون. نوجوان ليکڪن کي سندن جسماني معذوري جو طعنو ڏينداسين ته هو شرم وچان ڪنڌ جهڪائي ڇڏيندا، نيائين سياڻين کي چڪ مک جو مھڻو ڏينداسين ته هو لاچار ٿي پيهر جيل نما گهرن جي چار ديوارين ۾ بند ٿي ويهي رهنديون.

هڪ طرف نوجوان نسل جي نمائندگي جو دهل ڳچيءَ ۾ پائي جهمريون هڻڻ وارا ساڳيائي ماڻهو نوجوان نسل جي ڪرپ جهڙي ڪردار ڪشي تي ايترا ته اگهاڙا ٿي ٿا بيهن، سا ڳالهه ڪنهن به ساجهه وند جي سمجهه ۾ تيستائين ڪونه ايندي جيستائين هو انهن وات ڦاٽوڙن، بد زبان ۽ بد فضيلتن جي نڙيءَ ۾ اٽڪيل سچ کان واقف ناهي ٿيو ائين به ناهي ته ادبي حلقا ان بي ادب ٽولي جي ڦڙبانين کان بلڪل ئي اڻ ڄاڻ ۽ اڻ واقف آهن. هر هڪ کي پلي پٽ ڄاڻ آهي ته ڪير ڪيتري پاڻي ۾ آهي پر اڪثريت عزت بچائڻ ڪاڻ ۽ باقي بچيل ذاتي غرض يا چيڙا پوري خاطر يا ته ماڻ آهي يا وري ”جمعا جنج نال“ بڻيل آهي. جيڪي گهڻو ڪجهه ڄاڻن ٿا سي ڪوشش جي باوجود اخلاق جي ان آخري سطح تائين لهي انڌي کي آئينو ڏيکارڻ نٿا چاهين. خود پيارو انعام شيخ هٿ مٿي ڪٿي اڳتي وڌي کليل ۽ صاف لفظن ۾ اهو ٻڌائي سگهندو ته 2005ع واري هندستاني نوٽر ۾ پهرين ٽي رات کيس ذري گهٽ دل جو دورو ڇو پيو هو؟

ڏاهپ سندا ڏنگ - III

تازو سچل سائين جي ميلي تي ڪونايل مشاعري ۾ سنڌي ادبي سنگت جي ٻن ڌڻن ۾ اسٽيج تي ويهڻ تان ڦڙو ٿي پيو. پهريون گارگند، پوءِ نيريماڙي ۽ آخر ۾ موچڙي بازي ٿي. مشاعرو ته ويو لوڻ پاڻي ٿي، مورڳو هڪ شاعر ان وٽ وٺان ۾ دل جو دورو پوڻ سبب گذاري ويو.

ان کان اڳ حيدرآباد پريس ڪلب طرفان امر جليل کي تاحيات ميمبر شپ ڏيڻ واري شام راڳ رنگ جي محفل دوران ڪي شاعر حضرات وٽ کان وڌيڪ دارون واپرائي آيا. هل هنگامو ڪيائون، ٻين ادبي لڏي وارن مزاحمت ڪئي، نتيجي ۾ هڪ البيلي نوجوان نمائنده شاعر جا هڏڳڏ پيڇي رکيائون. ڪن رحمدل صحافين کان اهو دردناڪ منظر ڏٺو نه ويو. ڇڏ ڇڏاءُ ڪندي هڪ بي ڏوهي صحافي کي دل جو دورو پيو ۽ هو پڻ گذاري ويو.

ان کان اڳ سنڌي ادبي سنگت جي ٺٽي ۾ ڪونايل ميٽنگ ۾ صدر صاحب جي ڪن رمارڪن تي ڪي اديب چڙي پيا، احتجاج ڪيائون ته سنگت جي عهديدارن ۽ سندن حامين مٿن مڪن ۽ لٽن جو وسڪارو لائي ڏنو ۽ آخر ڪار ڪين گهلي هال کان ٻاهر ڦٽو ڪري آيا.

ان کان اڳ ادبي سنگت جي سياليانين چونڊن ۾ ٻن اميدوارن جو تڪرار ايترو ته وڏي ويو جو الزام اخلاقي حدون ٽپي وڃي ذاتيات تائين پهتا، اخبارن ۾ ملاڪڙو مڇي ويو ٺاهه ڪرائڻ لاءِ معتبر دانشور ڏاها ۽ سياستدان ميدان ۾ ڪڍي پيا. بي دليوناهه ته ٿيو پر اليڪشن جي نتيجن تي پوءِ به آڱريون ڪڇنديون رهيون. ان کان اڳ واري سنگت جي سيڪريٽري جنرل پاڻ کان اڳ وارن عهديدارن تي فائيل چورائڻ جو الزام ڌريو جواب ۾ مٿس فنڊ ڦٽائڻ جو الزام هنيو ويو. اخبارن ۾ روزانو اهي خواريون ڇپجنديون رهنديون هيون ۽ ٻنهي ڌرين جا همدرد وڏي شوق ۽ چاهه ۾ شد مد سان هڪ ٻئي کي بچڙو ڪرڻ ۾ وسان ڪونه گهٽائيندا هئا.

ان کان اڳ سنڌي ادبي بورڊ جي چيئرمين وارو واقعو ٿيو پٺاڻ وزير پاڻ کي بورڊ جو چيئرمين ٺاهي بيهي رهيو سڄاڻ سنڌي اديبن سخت مخالفت ڪئي پر

سنگت جي ان وقت جي چند عهديدارن واسڪوت مان پنهنجي ساٿين جي لسٽ
ڪڍي وزير صاحب آڏو رکي. وزير صاحب لسٽ کي ته کنگهيو به ڪو نه البتہ
اديبن جو پاڻي ڪڇي ورتائين. جيستائين وزير رهيو سنڌي ادب ٽرانسپورٽرن
جي قبضي ۾ رهيو جڏهن ويو ته پويان اڻ وٺندڙ روايت ڇڏي ويو وزير جي حيثيت
۾ حميده ڪهڙو صاحبہ بورڊ جي چيئر پرسن ٿي، کيس ٽائيم ڪين ملندو هو ان
ڪري پنهنجو بار لاهي ٻين جي مٿي تي رکيائين. وڏو وزير صاحب حميده ڪهڙو تي
ناراض ٿيو ته ادبي بورڊ جي واڳ کانئس ڪسي پاڻ وٽ رکيائين، پاڻ وقت نه ڪڍي
سگهيو ته ڪمدار مقرر ڪري ڇڏيائين! سڃا وڃي انڌن جي وس ٿيا، ادب جي ان
کي جت پيا هڪلين! اڳئين زماني ۾ ٻڌندا هئاسين ته بادشاه سلامت جي درٻار ۾
گويا، ناچڻيون، قصيده گو شاعر ۽ مشڪرا اچي گڏ ٿيندا هئا ۽ پنهنجا پنهنجا
ڪرتب ڏيکاري حاڪم کي خوش ڪندا هئا ۽ بادشاه سلامت راضي ٿي ڪنهن
کي گلي مان هار لاهي ڏيندو هو ڪنهن کي خلعت بخشيندو هو. ڪنهن کي مٺ
سونن سڪن جي اڇلائي ڏيندو هو ته ڪنهن کي جاگير عطا ڪندو هو. اڄ جي دور
۾ حاڪم خوشامدي ڪالمن تي ڪنهن کي ڪنهن بورڊ جو ميمبر ٿا ڪن،
ڪنهن کي سيڪريٽري ته ڪنهن کي وري چيئرمين يا وائيس چيئرمين. سستو
سودو آهي، ماڻهو ضمير وڪڻي ته ڪنهن لاپ تي وڪڻي، سڄي عمر مخالفت جو
ڪنهن ٺيڪو ڪنڀو آهي ڇا؟ سنڌي ٻولي ۽ ادب آهن يتيم ٻار ڌڪا ڌوڻا کائي
نيٺ پلجي پوندا، نه به پليا ته به خير آهي. اسان جي ته سڻائي ٿئي، پوين جو الله
پوين سان. ادب جي ٻيڙي به تڏهن سير تي پڳي آهي جو سياري جي سوڙ هر
ڪنهن پاڻ ڏانهن سوري آهي. ادارا تباھ ٿين ته پلي پيا ٿين، ٻوليءَ جي پينگ ٿئي
ته پلي پئي ٿئي، ادب جي ستياناس ٿئي ته پلي پئي ٿئي، ڪنهن کي گتي پئي آهي
جو سڀاڻي جي ويهي ڳڻتي ڪري؟

ڇا هيءَ اها ئي سنڌي ادبي سنگت آهي جنهن سنڌي ادب کي نئون رخ ڏنو
سنڌي اديب کي نئين ساجه ڏني ۽ سنڌي سماج کي نئين سوچ ڏني؟ ڇا هيءَ اها
ئي سنگت آهي جنهن هر موڙ تي شاعر، افسانه نگار ۽ ڊراما نويس پيدا ڪيا؟ ڇا
هيءَ اها ئي ادبي سنگت آهي جنهن سنڌي نوجوانن جي ذهن ۾ بغاوت جو بارود
پريو. شاگردن ۾ جدوجهد جو جذبو بيدار ڪيو ۽ عام ماڻهوءَ کي آمرن جي مدد
مقابل ڪيو؟

ڇا هيءَ اهو ئي ادبي بورڊ آهي جنهن جي پيڙهه ۾ جي ايم سيد، طالب الموليٰ،
آغا تاج محمد، ميران محمد شاه ۽ ابراهيم جوڻي جو پگهر ۽ خون پيل آهي؟ ڇا
هيءَ اهو ئي بورڊ آهي جنهن اياز تنوير، نياز گرامي، رشيد ۽ جمال جهڙا باڪمال

ليڪڪ منظر عام تي آندا؟ ڇا هيءُ اهوئي ادبي بورڊ آهي جنهن ڪلاسيڪل ادب کي سانڍيو، سهيڙيو ۽ ڇپائي هيميشه لاءِ محفوظ ڪيو؟

ساڳين ئي دليلن جي روشنيءَ ۾ سنڌي لينگويج اٿارٽيءَ جو جائزو وٺو ۽ شرم کان ڪنڌ جهڪايو اڃا به ٻه قدم اڳتي، خانگي ادارن تي نظر وجهيو ۽ ڏسو ته روح رهاڻ ۽ سهڻيءَ هڪ ذري گهٽ مثل قوم ۾ ڪيئن نه نئون روح ڦوڪيو. ان جو مقابلو اڄ جي جريڊن سان ڪيو ۽ پنهنجو سينو ڪٽيو ڇند فردن جي سڃاڻي قومن جي تقدير بدلائي ٿي ڇڏي ۽ ڇند فردن جي لڄائي قومن کي سوين سال پٺتي ڌڪي ٿي ڇڏي مثال توهان جي سامهون موجود آهن خود سوچيو ۽ ٻڌايو ته آخر ڪار ان اوچتي تبديليءَ جا ڪارڻ ڪهڙا آهن؟

گذريل، موجوده توڙي ايندڙ سيت اپ ۾ منهنجو ذاتي مفاد هرگز هرگز نه رهيو ۽ نه رهندو مون کي خبر آهي ته منهنجي منهن ڦاڙ طبيعت ڪنهن به حاڪم کي نه وٺي آهي نه وٺندي شايد اهوئي سبب آهي جو ڪنهن به دور ۾ مون کي معمولي کان معمولي بورڊ يا ڪميٽي جي ميمبري جي به لائق نه سمجهيو ويو آهي. گهٽ ۾ گهٽ مون سان اختلاف رکندڙ اهڙو ڪو به طعنو ڪو نه ڏئي سگهندو ان ئي آڌار تي جيڪڏهن منهنجي راءِ کي ڪا اهميت حاصل هجي ته عرض ڪيان ته جن قوتن سنڌين جي سڃاڻي کان خائف ٿي، سندن زور ٽوڙڻ لاءِ ادب ۾ خطرناڪ رجعت پسند هٿ وٺي پٽڻا ڪيا ۽ کين پنهنجي خرچ تي پالي نپائي وڌو ڪري ترقي پسند ۽ مزاحمت ڪار ۽ قوم پرست ۽ ويڙهاڪ قلم قبيلي سان دويدو سامهون آئي بيهاريا ۽ جن قوتن سنڌين جي گهڻائي مان سرجوشي ختم ڪرڻ لاءِ هڙان ۽ وڙان دل کولي اردو دانن منجهان هڪ منظم ۽ مسلح ٽولو ٺاهيو. انهن ئي قوتن هاڻي خود سنڌين منجهان چند لويي ۽ خوشامدي ۽ ويڪاڻو هٿ ڪري سنڌي ادب، ٻولي توڙي سماج کي تهس نهس ڪرڻ جو پروگرام رٿيو آهي.

اهي ويڪاڻو هر ان نشان ۽ اهڃاڻ کي ختم ڪرڻ لاءِ سندرو ٻڌي بيٺا آهن، جنهن سان سنڌي قوم جي سياسي، سماجي توڙي علمي ۽ ادبي سرسي ۽ عظمت وابسته هجي، جنهن سان اسان جي جدوجهد ۽ ويڙهاند جي ڄاڻ پوي، جنهن سان اسان جي سوچ ۾ پيريل بارود جي ٻوڙ ايندي هجي، جنهن سان اسان جي قومي مسئلن تي ٻڌي ۽ هر آهنگي ظاهر ٿيندي هجي، جنهن ۾ اسان جي بهادري بيباڪيءَ ۽ بي خوديءَ جو اولڙو سمايل هجي، جنهن ۾ اسان جي ذات ۽ لات جا ڏيڻا روشن هجن، جنهن ۾ اسان جي قومي سورمن جا عظيم ڪارناما سمايل هجن.

وڻ کي ڪپڻ لاءِ ڪهاڙيءَ ۾ ڪاٺ جو ڳڻ هڻڻ ضروري آهي. سرويچن کي ختم ڪرڻ لاءِ منجهانئن ئي مير صادق ۽ مير جعفر پٽڻا ڪرڻ ضروري آهن.

دہليءَ مان دہلي، پارٽي مان پارٽي، سنگت مان سنگت ۽ ايسوسيئيشن ٺاهڻ جو اهو ئي ڪارڻ آهي. ورهايو. ورهايو ۽ وڌيڪ ورهايو ته جيئن درياھ جو زور ٽٽي، طوفان جي رفتار گهٽجي ۽ جذبن مان جنون ختم ٿي وڃي.

پنهنجن سورمن تي ايترا الزام هڻو کين ايترو ذليل ڪيو سندن ايتري ڪردار ڪشي ڪيو جو هو عام ماڻهن جي نظرن ۾ پنهنجي عزت ۽ عظمت وڃائي ويهن، پنهنجن قومي ڪارنامن تي فخر بجاءِ هو پنهنجي پڳ بچائڻ ۾ پورا هجن. پنهنجي شاندار ماضيءَ مان ايتريون وڏون ڪڍو جو نئين نسل کي پنهنجين تاريخي رستن، رسمن ۽ روايتن کان شرم اچڻ لڳي، پنهنجي تاريخ تي فخر ڪرڻ بجاءِ هو لڄي تي منهن لڪائي گهمڻ.

پنهنجي موجوده تحريڪن ۾ ايترو ڏڦيڙو وجهو ايترو خلفشار پيدا ڪيو ايترا مونجهارا، غلط فهميون ۽ بي اعتباريون پيدا ڪيو جو سچن ۽ ڪرن ڪارڪنن جون دليون ڪٽيون ٿي پون ۽ هو دل شڪست، ساڻا ۽ ويڳاڻا ٿي جدوجهد تان دستبردار ٿي وڃن. ٿورو ذهن تي زور ڏيو ڪجهه ياد ڪيو. پراڻا ورق اٽلائي ڏسو اوهان کي ياد ايندو ته ٻولي، ون يونٽ ۽ ايم آر ڊي جي تحريڪن ۾ بي مثال يڪجهتي، ٻڏي ۽ بهادري جو مظاهرو ڪرڻ کان پوءِ اوچتو ئي اوچتو سنڌي سماج ۾ پنهنجن ئي پيارن ۽ يارن هٿان پڇ ڊاه شروع ٿي وئي، جيئي سنڌ جون ڏه شاخون ٺهي ويون، مختلف نظرين واريون ڊزن کن ٻيون جماعتون به اڃانڪ جنم وٺي ساڳي ئي منشور سان ميدان ۾ ڪاهي پيون.

ادبي مورچي تي بي ادب، بدتميز ۽ هلڪڙا ماڻهو قبضو ڪري ويهي رهيا آهن، چيو ويو ته ون يونٽ خلاف جدوجهد جي بهاني سنڌي اديب سڻيا عهدا وٺي ويهي رهيا. وڪامجي ويا آهن، نوجوان لکندڙن جي راه ۾ رڪاوٽ بڻجي پيا آهن، کين اسرڻ ٿي نٿا ڏين، بلڪ ڪن بازيرگرن ته اهو به هلايو ته ون يونٽ جي ٽوڙڻ ۾ سنڌي اديبن جي تحريڪ جو عمل دخل ٿي ڪونه هو ان ئي سلسلي کي جاري رکندي شيخ اياز ۽ سندس همدردن تي غليظ حملا ڪيا ويا. مزيدار ڳالهه ته اها هئي ته اهڙي قسم جي الزام تراشين جو گند ڦهلائڻ وارا به اهي ئي خسيس ماڻهو هئا جيڪي شيخ اياز ۽ سندس ساٿارين جون جتيون سڏيون ڪرڻ لاءِ سڪندا هئا.

سنڌي ڪهاڻي کي گولي به انهن ئي هٿن، سنڌي مزاحمتي شاعري جو فرضي جنازو به انهن ئي ڪڍيو سنڌي ڊرامي کي ڏينهن ڏئي جو دفن به انهن ئي پگهاردارن ڪيو اخبارن، رسالن ۽ اليڪٽرانڪ ميڊيا ۾ روداليءَ جو ڪردار به انهن ئي ڪرائي جي گوريلن ڪيو.

ڏاهپ سنڌا ڌنگ – IV

ماضيءَ جي سنڌي ادبي سنگت سڌيءَ طرح ته اديب پڻدا ڪيا، کين اجاريو ۽ نڪاريو پر اڻ سڌيءَ طرح ان کان به وڌيڪ اهم ڪارناما سرانجام ڏنا. اديبن جي لکڻين معرفت عام پڙهندڙن کي، خاص طور تي شاگرد طبقي کي Motivate ۽ Mobilise ڪيو. کين شعور ڏنو ساڃهه ڏني، سمجهه ڏني، منجهن جوش، جذبو ۽ ولولو پڻدا ڪيو کين احتجاج ڪرڻ جي قوت ۽ طاقت ۽ همت ڏني، فردن جي سوچ کي اجتماعي للڪار ۾ تبديل ڪري ڇڏيو. کين ڳاڻڻ لاءِ قومي گيت ڏنا، ٻڌائڻ لاءِ ويڙهاند جون ڪهاڻيون ڏنيون. جوڌن، جنگن ۽ جوانن جي مزاحمت جا ناٽڪ ڏنا. مزاحمتي ادب جي سهاري تي سنڌي قوم ظلم، جبر، ڏاڍ، مڪاريءَ ۽ چالاڪيءَ جا سٺ سال گذاري وئي. ان وچ ۾ ڪيترائي اهم مرحلا آيا. اسان کي نيسٽ ۽ نابود ڪرڻ جا گهڻا ئي گهات گهڙيا ويا. طرح طرح جا ترڪتال ڪيا ويا، قسمن قسمن ڪوڙ ڳالهايا ويا. بدنيتيءَ جا بند ٻڌا ويا، سونهري صبح جا ڏٺا ڏٺي رات جي اونڌاهيءَ ۾ شب خون ماري ويا. ڇا هن قوم جي يادداشت ايتري ڪمزور ٿي وئي آهي جو کين هڪ هڪ ظلم، هڪ هڪ جبر، هڪ هڪ مڪر ٻيهر ياد ڏيارجي؟ ها، پر ايترو ضرور ورجائبو ۽ انهن نوجوانن لاءِ ورجائبو جن کي موجوده نڪما، وڪاڻل ۽ غير سنجيده چند ”اديب“ لاعلم رکي يا ڄاڻي ٻجهي گمراه ڪري پنهنجو لولوتاري رهيا آهن.

پاڪستان ٺهندي ئي ڪراچيءَ کي سنڌ کان ڌار ڪرڻ جون سازشون شروع ٿي ويون. پناهگيرن جي ڪٽڪن کي سنڌ جي مکيه شهرن ۾ آباد ڪري کين هندن جي ڇڏيل مال ملڪيت جو مالڪ بڻايو ويو. سنڌي ٻوليءَ کي ختم ڪرڻ لاءِ نئين تعليمي پاليسي جوڙي وئي، جنهن ۾ اردوءَ کي تعليمي ميڊيم بڻايو ويو. ون يونٽ ٺاهي سنڌ کي پنجاب جي رحم ۽ ڪرم تي ڇڏيو ويو. سنڌين جون زمينون ۽ روزگار جا وسيلا هڪ طرف پناهگيرن جي حوالي ڪيا ويا ته ٻئي طرف پنجابين کي سون جي ٿالهيءَ ۾ رکي تحفي طور پيش ڪيا ويا. ايم ڪيو ايم نالي

هڪ زور آواز جماعت ٺاهي وئي جنهن سنڌين لاءِ ڌرتي ٽامون بڻائي ڇڏي. بهارين ۽ بنگالين کي اصل سنڌين کان به وڌيڪ حق ڏئي سنڌ جو ڊوميسائيل عطا ڪيو ويو. سنڌ جا ضلعا ٽوڙي مروڙي ڊاهي ڦٽائي اهڙي ريت ٻيهر جوڙيا ويا جو سنڌي پنهنجا نمائندا ڪڏهن به اسيمبلي تائين پهچائي نه سگهن. اڄڪلهه جيڪي ٿي رهيو آهي ان کان ته ٻچو ٻار واقف آهي. جيڪي به سنڌ جا سور ۽ ناسور آهن سي سڀني کي ساريا پيا آهن. ورجائڻ سان وجود ۾ وڌ پوندا ان ڪري ڳالهه نه چورجي ته چڱو. ها، البت جيڪا ڳالهه مون ڪرڻ پئي چاهي سا هيءَ ته فقط سنڌي ادبي سنگت جي آندل سجاڳيءَ سبب ڪراچيءَ جي عليحدگيءَ کان وٺي جيڪا هلچل سنڌ ۾ مٽي ان اڳتي هلي ٻوليءَ جي مسئلي تي باقاعدي هڪ منظم تحريڪ جو روپ ورتو. هيءَ اهو ئي وقت هو جڏهن ادبي سنگت جا عهديدار ۽ ڪارڪن عملي طور ميدان ۾ نڪري آيا، مظاهرا ٿيا، جلسا جلوس ٿيا، نوجوان روڊن رستن تي نڪري آيا. سنڌي ٻوليءَ جي جائز حق لاءِ صحيحن وٺڻ جي تحريڪ شروع ڪئي وئي. شمشير الحيدري، تنوير عباسي، رشيد پٽي ۽ اسان پارا ٻيا معمولي ڪارڪن هڪ لک صحيحون گڏ ڪري هڪ وڏو اسڪرول ٺاهڻ جي ڪم کي جنمي ويا. گهر گهر، درد ادبي سنگت جا ميمبر ڏينهن رات نند ۽ آرام ڦٽائي صحيحون گڏ ڪندا رهيا، ڪل هڪ لک صحيحن جو تاريخيت رکيل هوپر پنجاهه هزار دستخط گڏ ٿي سگهيا هئا جو ٻوليءَ وارو فيصلو واپس ورتو ويو. اهو تاريخي اسڪرول اڄ به سنڌ الاجيءَ ۾ محفوظ آهي، ڪو به دوست ڪنهن به وقت وڃي ڏسي سگهي ٿو.

ان ئي زماني ۾ سنگت طرفان ”سنڌي لکو سنڌي پڙهو سنڌي ڳالهايو“ تحريڪ جنم ورتو. سنڌ جي شهرن توڙي واهڻن ۾ اردوءَ جا بورڊ هٽائي سنڌي بورڊ لڳايا ويا. سنڌي اخبارن، رسالن ۽ ڪتابن جو وڪرو وڌايو ويو. نجي توڙي سرڪاري محفلن ۾ سنڌيءَ کانسواءِ ڪنهن به ٻي ٻولي ۾ نه ڳالهائڻ جو عزم ڪيو ويو. نه رڳو ايترو بلڪه سنگت جا عهديدار ۽ ميمبر خود رنگ جا دٻا هٿن ۾ کڻي هر هڪ ريلوي اسٽيشن تي سنڌي ۾ نالا لکڻ لڳا، لاچار مجبور ٿي سرڪار کي اهو ڪم خود ڪرڻو پيو. ان ئي عرصي دوران ون يونٽ خلاف تحريڪ زور وٺندي وئي، سنگت اتي به ڀاڻ ملهايو. سنڌ مخالف اخبارون ساڙيون ويون، ٽرينون روڪي مظاهرا ڪيا ويا، ٽائر جلایا ويا، هڙتالون ڪيون ويون، جيل ڀريا ويا. ڪي ٻڌا، ڪي ڦٽيا، ڪي شهيد ٿيا، اخبارن ۽ رسالن تي بندشون پيون، جلسن جلوسن تي لاني چارج ٿيا، گوليون هليون، گرفتاريون ۽ روپوشيون ٿيون. تڏهن وڃي پندرهن

سالن جي ويڙهاند کان پوءِ ون يونٽ ٽٽو. ايم آر ڊي جي تحريڪ ۾ پڻ اهو ئي جوش ۽ جذبو نظر آيو آهي ۽ قاتل جي آڏو هٿين خالي عوام سر نه جهڪايو بلڪه سر اوچو ڪري سرخرو ٿيو.

اهو ته تمام مختصر جائزو هو انهن ڪارنامن جو جيڪي ادبي سنگت جي جلايل جوت سبب سنڌي نوجوانن سر انجام ڏنا، تفصيلي تاريخ لکڻ جي ضرورت آهي. شمشير الحيدري هڪ تاريخ ساز ڪردار اسان ۾ موجود آهي، اهو ڪم هو ئي ڪري سگهي ٿو. اهو رڪارڊ جيڪڏهن هڪ دفعو ڇپجي پڌرو ٿيو ته پوءِ سنڌ جي مزاحمتي تاريخ جو اهم ترين ۽ جديد باب هميشه جي لاءِ محفوظ ٿي ويندو.

مهرباني ڪري مٿي لکيل جدوجهد کي به نظر ۾ رکو ۽ هاڻوڪي موچڙي بازيءَ تي به ڌيان ڏيو. انهن مستن جو به سوچيو جن کي ڏينهن رات سنڌ جو سوداءِ ستائيندو هو ۽ هاڻ هنن جوڌن کي به ڏسو جيڪي هر دفعي اسٽيج تي ويهڻ کان ڏڏو فساد ڪري، ڪو نه ڪو مٿس مارائي اچي ٿا گهر کان نڪرن. انهن تحريڪن کي به ڏسو جيڪي ڊڪٽيٽرن جي دٻڻ ۾ هلايون ويون ۽ اڄ جي ماٺار کي به ڏسو. ادب ته ويو لوڻ پاڻي ٿي، مزاحمت جو ته سوال ئي نٿو پيدا ٿئي، مورڳو الزامن جا تير، گارين جا ڌوڙيا ۽ ادبي ملاڪڙن لاءِ سندرا پيا ٿا ساهجن، اسان ته اديب سڏائيندي به شرمندا ٿا ٿيون، ههڙي پڇڙي ماحول ۾ سنڌ ته وئي تين وال ٿي، سنڌي ويا رئي راتو ٿي، ٻولي وئي چار ڦلهيار ٿي! سرموڏ سرتوڏ سر ڦريا سڌڙيا وتن ٿا دندنائيندا. دڙڪي دهمان کان ڳالهه چڙهي وئي آهي. خون خرابي تائين وڃي نويت پهتي آهي. لکڻ وارا عزت بچائي لکڻ ۾ پورا آهن! جيڪي لکن ٿا سي به تهمتن ۽ بليڪ ميلنگ جي لڙڪندڙ تلوار هيٺان ويهي لکن ٿا، اهڙين لکڻين ۾ اهو بارود ڪٿان پريو اهو جوش ۽ جذبو ڪٿان ايندو جيڪو هڪ مثل قوم ۾ ٻيهر جان وجهي سگهي؟

سنڌ جي اديب ۾ جيڪا ٻي وڏي بيماري هاڻي تمام گهڻو زور وٺي وئي آهي، سا آهي ”مان جي بيماري“ خبر ناهي منجهن ڪهڙو عدم تحفظ جو احساس گهر ڪري ويو آهي. جو هو بجاءِ سٺو ۽ صحتمند ادب ڏيڻ جي پنهنجي سر پنهنجي پڌاءَ ۾ ڪاهي پيا آهن. هڪ اديب جو ڪم آهي لکڻ، تنقيد، تعريف، پڙهندڙ جو ڪم آهي، سٺو لکيو وقتائتو لکيو ۽ عام ماڻهوءَ جي دل وٽان لکيو ته جس ته اوس ملندو وه واه به ٿيندي پر جي لکيو هوائي توائي ۽ پنهنجن ئي پيرن ۾ چير پائي نچيو ۽ پنهنجي ساراهه جا سهرا به پاڻ ئي ڳاڻيا ته ماڻهو نه رڳو کلندا پر پرڻٽ ”هيڙو هيڙو“ به ڪندا، انهيءَ خود ثنائيت ۽ ڀرسان جا يار ايترو ته مڱن ٿي ٿا وڃن جو

اهو به ڌيان نٿو رهي ته پويان نٿوليون پيون ٿين ۽ ماڻهن جا هوڪرا پيا ٿي پون.
 انڌي پوندي ۾ خوش! ڀلا جوڪر جي ايتن سبتين حرڪتن تي ڪير نه ڪلندو؟
 اوهان جڏهن پنهنجي عزت نفس جو اچو منهن ڪرڻ تي ڪمر ڪشي بيهندا ته
 پوءِ ٻين تي ڪهڙي ميار؟ ماڻهو ته آهن روشني ڪوڏيا، انهن کي ته الله ڪٿي ڪو
 مت جو موڙهو شل نه هٿ ڏياري هاسيڪاري پيا چوڪون ڏيندس ته من چريو
 چلولائيءَ تي چڙهي. هڪ پاسي چرپت پنهنجي واکاڻ جو رڪارڊ لڳايو ٻئي پاسي
 هو پيا پاسرين کي هٿ ڏئي ڪلندا ۽ هڪ ٻئي کي مڃيون ڏئي مزا وٺندا. همراھ
 جي ليکي ته مون ڪا وڏي ڪيپ ڪئي آهي جو هيٿرا سارا ماڻهو پيا ٿا هوڪرا
 ڪري ڪلن ۽ تازيون وڄائي وه واه ڪن، سو ٿيڪر تي رهيا ڪها لٿا به لاهي الف
 نانگو ٿي بيهي رهندو.

هڪ اهڙي ئي خوشفهم اديب جو انٽرويو پڙهيم. سوال پڇيو ويو ته اوهان هن
 مهل تائين گهڻا عشق ڪيا آهن؟
 جواب ڏنائين سئو کن عشق ڪيا اٿم.

منهنجي ته پيرن هيٺيان زمين نڪري وئي. اهي سئو کن عقل جون انڌيون،
 گونگيون، ٻوڙيون ۽ ٺپ نابين عورتون سنڌ جي ڪهڙي علائقي مان آيون جن کي
 پاڪستان جي سورهن ڪروڙ آباديءَ ۾ ان ڳورپت کانسواءِ ڪو ٻيو ماڻهو ئي نظر نه
 آيو؟ يان جي گهر ۾ بيلجمر جو سئو آئينو ناهي ته به مڙئي خير آهي. انڊس گلاس
 وارن جا آئينا به برا ناهن، اهي به سئو سيڪڙو نه ته به اڌواڌ ته سچ ڳالهائيندا. ههڙو
 انڌير ته اسان آفريڪا جي اونداهين ڪنڊ ۾ به نه ڏٺو ماڻهو پنهنجي پخال جهڙي
 پيٽ کي ڏسي، ڦاٿل دهل جهڙي آواز کي ڏسي، ڏيڏر جهڙي ٻوٽاڙ کي ڏسي، رفتار کي
 ڏسي، گفتار کي ڏسي، هيٺي حال ۽ جهيٺي چال کي ڏسي ۽ پوءِ ٻئي پير زمين تي
 ڪوڙي ڪوڙ ڳالهائي. انهن سئو (يڪطرفا) عشقن جو ذڪر گنيڙ بڪ آف ورلڊ
 رڪارڊس ۾ ضرور ٿيڻ گهرجي.

هيءُ ڪهڙا اديب آهن هيءُ ڪهڙو ادب آهي؟ هيءُ ڪهڙو ڏيهه آهي؟ جنهن
 جي درياهه کي سڪائي ٺوٺ ڪيو ويو آهي، جنهن جا نوجوان ڳپي جي ڳولا کان
 مايوس ٿي هر روز خودڪشيون ٿا ڪن، جنهن جا ڳوٺ ڏاهي پٽ ڪيا پيا وڃن،
 جنهن جي ٻوليءَ جي نڙيءَ تي نهنن ڏٺو پيو وڃي، جنهن جي سڀيتا جا سمورا آثار
 هڪ هڪ ڪري مٽايا پيا وڃن، جنهن جي علمي ۽ ادبي ادارن تي ڪمدار وهاريا
 ويا آهن. جنهن جي شڪل صورت ۽ سيرت بگاڙي پئي وڃي، جنهن جي اصلي
 وارثن کي ڌڪي ڌار ڪيو پيو وڃي، جنهن جي وجود جا ويري ڪلمر ڪلا هٿيار تائي

پنهنجي حاڪميت جي دعويٰ ڪندا ٿا وتن، پر اسان جا خوشفهم دانشور مزاحمت جو درس ڏيڻ بجاءِ خيالي حورن جي هنج پر آرام فرمائي رهيا آهن ۽ انگور جو ڇڳو وات مٿان جهلي هڪ هڪ داڻو کائي وڌيءَ موج پر اهو تاثر ڏيڻ جي ڪوشش ۾ مڱن آهن ته اڃا دلي دور آهي. سڀ خير آهي. ڳڻتي ۽ پريشانيءَ جي ڪا ڳالهه ناهي. هن کان اڳ جن سورمن سنڌ بچائڻ لاءِ جيڪا جاکوڙ ڪئي سا انهن جڪ پئي ماري اچو ته موج مستي ڪيون، عشق محبت جا داستان لکون، گل ۽ بلبل کي ٻيهر جياريون. سوسن ۽ سنبل کي نئين زندگي ڏيون. ساغر ۽ مينا جا گيت ڳايون. موچڙي ۾ ڳن وجهون ۽ هڪ ٻئي جو پتڪو لاهيون، ويچارِي نور عباسيءَ سچ چيو هو:

پينگ ٿي وئي آهي دلبر، ٻيو مڙئي خير آ!

ڏاهپ سنڌا ڏنگ - V

ننڍا هٿاسين، پاڪستان ٺهڻي پنج اٺ سال کن ٿيا هئا. پناهگيرن جو ليڙو لٽو پيو هو. هر روز ڪٽڪن جا ڪٽڪ سرحد ٽپي ماکڙ جيان ڪاهيندا ايندا هئا. جهل پل ته پنهنجي جاءِ تي، هٿ ته بچ لڳي پئي هئي. وارو ڪيوڙي وارو! سنڌ ۾ جاوا لڳا پيا آهن. هندن جي ڇڏيل ملڪيت ته ملي ٿي. مٿان رونگ ۾ مهمان نوازي به ٿئي ٿي ۽ مورگو گهران ٽپڙ ڪڍي ٿا ڏين ته اچو مسلمان پاڻو هيءُ منهنجو گهر گهاٽ به ڪٽو ٻني ٻارو به توهان تان گهوريو ۽ وات جو گرھ به توهان تان قربان!

نوابشاه جو موني بازار وارو علائقو مالدار سمجهيو ويندو هو. گهڻو ڪري هندو عامل اتي رهندا ها. اسان پارا غريب غريب آباد جي حصي ۾ آيا هئا. پناهگيرن کي ريهبليٽيشن وارن کلي موڪل ڏئي ڇڏي ته جيڪو به هندوءَ جو گهر خالي ڏسو ان تي قبضو ڪري ويهي رهو. ملڪيت جا آرڊر توهان کي پوءِ پيا ملندا. دير ٿي ڪونه ٿي. سنڌي ويچارا ته غريب آباد ۾ ٿي رهيا. ڏسندي ٿي ڏسندي موني بازار جا مالڪ ٻاهران آيل پناهگير ٿي پيا. بلڪ جن سنڌين جا پنهنجا ذاتي گهريا روزگار جا دڪان موني بازار ۾ هئا، اهي به کانئن ڪسجي ويا.

ان سهڻي پاڙي ۾، مکيه روڊ تي، جي بنارس هوٽل سامهون هڪ وڏي چپ اچي رهي. عمر ستر سال کن، رنگ جو دونھائيل ڪارو قد ۾ ڊگهو ڪڏهن سوٽ ۾ ته ڪڏهن پاجامي ۾. شايد بيڪانيري هويا مدراسي هويا ڪا ٻي بلا ۾ اردو دان ڪونه هو. شام ٿيندي ٿي روڊ جي پاسي ۾ ڪرسي رکي ويهي رهندو هو ۽ رستي تان لنگهندڙ ٻارن کي سڏي پاڻ وٽ گهرائي سر سان چونڊو هو:

بولو باجا!

اسان کي لڳندو هوروشو سو ساڳي ٿي سُر ۾ ڪورس جي انداز ۾ چوندا هٿاسين: باجا! هو وري جواب به سر ۾ ئي ڏيندو هو: توقر تر بن گئي گواليار ڪي راجا! گڏوگڏ پنهنجي ئي اصلي زبان ۾ چونڊو هو: گُٽڪيو مُٽڪيو مٺي چورا هو. (الائي

ڇا مطلب) پوءِ ڪيسي مان ڪٽمٽڙا ڪڍي هڪ هڪ ٻار کي ورهائي پاڻ وري
ڪرسيءَ تي ويهي رهندو هو.

بيو ٿولو ايندو هو ته ان کي سڏي چوندو هو: بولوراني؟

ساڳي ئي سر ۾ ورندي ملندي هئس: راني!

ڪٿو تڙو جواب ڏيندو هو. جائو جاڪي پيوننڊا پاني!

۽ پوءِ ساڳي ئي جناتي زبان ۾ چوندو هو ڪٽڪيو مٽڪيو مٺي چورا هو!

اهو ڪم رات جو نائين ڏهين تائين جاري رکندو هو ۽ پوءِ ڪرسي کڻي

وڃي گهر پيڙو ٿيندو هو. ماڻهو چوندا هئا هندستاني فوج ۾ ڪرنل هو اتان ڪل

ٽڙي ويس. هاڻي اسان کي چتو ڪرڻ آيو آهي.

مون کي اهو ڪرنل ان ڪري ياد آيو جو بلڪل اهڙي ئي جنس جو هڪ پتل

شاعر اسان ۾ به موجود آهي بلڪل جي اجازت هجي ته چوان ته ان قسم جا ڪٿي

پتل شاعر اسان ۾ موجود آهن. جنهن دوست جو مون ذڪر ڪيو تنهن کي مصالحو

ڪجهه تيز اچي ويو آهي. هن پنهنجي دل ۾ اهو پڪو فيصلو ڪري ڇڏيو آهي ته

هو شاهه سائين کان به وڏي پائي جو شاعر آهي. پر فقط سندس پير رکڻ خاطر پاڻ

کي ڪانٽس انچ به ننڍو ظاهر ڪندو آهي. سندس تازه ترين ڪلام جنهن کي هو

الهامي شاعري ٿو سڏي ۽ جنهن کي عام ماڻهو Instant شاعري چوندا آهن، سا

ڪجهه هن ريت آهي:

سريش ڪيسواڻي.

تون ايئن جيئن سنڌوءَ جو پاڻي! (ڪٽڪيو مٽڪيو مٺي چورا هو!)

رينو عدناڻي.

ياڳن پري آهين،

راجن جي راڻي؟ (ڪٽڪيو مٽڪيو مٺي چورا هو!)

شاعريءَ جو اهو طويل سيريل بنا ڪمرشل بريفڪ جي ڏينهن رات جاري

رهندو آهي، ڪوليءَ کان وٺي ٽڪيٽ چيڪر تائين ۽ پٽيوالي کان ويندي وڏي

صاحب تائين، رستي ويندي ان واقف کان درگاهن جي متولين تائين ۽ مٺائيءَ جي

دڪاندار کان بدھضميءَ جو چورن وڪٽنڊڙ تائين ڪوبه ان وچڙنڊڙ بيماريءَ کان

بچي ڪونه سگهيو آهي پڇندو: اوهان جو نالو؟

جواب ملندس: هيرو ٺڪر.

چوندو: اجهو هيئر جو هيئر! الهامي شاعريءَ جو نزل ٿيو آهي، عرض ڪيو اٿم:

هيرا ٺڪر تون،

جهڙو پڙ ڀر لائون! (ڪٽڪيو مٽڪيو مٺي چورا هو!)

مون جڏهن پنهنجي بورچي اربوئي کي اها شاعري ٻڌائي ته هڪدم چيائين: سائين اهڙا سوشل مڙس مون کان روزو وٺو پر منهنجي پڳهار چار آنا ئي شعر وڌايو. ”مان“ جي ڪينسر ۾ مبتلا ان شاعر جو هر جملو ”مان“ سان شروع ٿيندو آهي ۽ ختم به ”مان“ تي ئي ٿيندو آهي. شل نه ڪا محفل ڏسي، بنا سڌ جي اسٽيج تي چڙهي ويندو مائٽيڪ تي چاپو هڻندي ئي پهريون پنهنجن ٽيهن ڪتابن جو ذڪر ڪندو. پوءِ شاهه سائينءَ سان پنهنجي پيٽ ڪندو. ان کان پوءِ پنهنجي تيرهن ٻارن جي باري ۾ معلومات ڏيندو ۽ اهو چوڻ به نه وساريندو ته اهي سڀ ٻار ڪيس هڪ ئي زال (فلاڻي) مان آهن. ماڻهن جي تهڪن کي هو پنهنجي تعريف سمجهي ويتر بتال ٿي ويندو ۽ داغ مٿان داغ ڪندو ويندو. ڪڏهن ڳائڻن کي پنهنجو ڪلام ڳائڻ لاءِ ايلاز ڪندو. ڪڏهن جهمر هڻندو ۽ ڪڏهن ڏهين روپئين جي نوٽ کي گهوري گهوري اڌ مٿو ڪري پوءِ فنڪار کي هٿ ۾ ائين پڪڙائيندو جهڙو پارت ڪندو هجيس ته بيلي هيءُ نوٽ ڪپائي نه ڇڏجانءِ، سنڀالي رکجانءِ! تنهنجا پويان اڄ کان هڪ صدي پوءِ اهو ئي نوٽ ماڻهن کي وڏي فخر سان ڏيکاريندا ۽ چوندا ته اسان جي ڏاڏي يا پڙ ڏاڏي مرحوم کي هي انمول تحفو سنڌ جي سدا حيات شاعر چرئي ڏاتوري ڏنو هو.

جن مست جا رنگ اکين سان ڏٺا آهن سي ساک تي شاهدي ڏيندا ته پتل سائين ڪيئن نه پنهنجي هڪ نقاطي ايجنڊا تي هميشه ڪاربنڊ رهيو آهي. موقعو مهل ڪهڙي به هجي هو پنهنجو گهاري پيل رڪارڊ وڃائيندو رهندو. ان وچ ۾ جي ڪو اوچتو پريس وارو هٿ چڙهي ويو يا ٽي وي چينل واري کي ڪٽيءَ ڪنيو ته پوءِ اسان واري يار جا ٿونا ڏسڻ وٺان هوندا. جان جي بازي لڳائي به وڃي ڪئميرا تائين پهچندو ۽ پوءِ رڪارڊ وري نئين سر وڃڻ شروع ٿي ويندو.

اسان وٽ اهڙن ڪلاڪارن جي کوٽ بنهه ڪونهي، هر ڪو پنهنجي واکاڻ جي ڪئسٽ سان ڪنيو پيو گهمي، شاعر هجي، افسانہ نگار هجي، ڊراما نويس هجي، نقاد هجي، قبرون کوٽڻ وارو محقق هجي يا الله پناهه ڏئي، ڪنهن اخبار يا رسالي جو ايڊيٽر هجي، خود ثنائيت جي بيماري وڏي ڪنگهه وانگر پاڻ سان گڏ ڪنيون پيا گهمندا، شل نه وري سرهاريءَ کان بچيريءَ تائين ڪو سفر ڪرڻ جو موقعو ملين! الله جي ڏني مان اهي ڪوڙ بدوڙ دليئون ٺاهي هڻندا جو پڙهندڙن کي پيو شرم ايندو پر مجال آ جو سندن کاٻي اک به لهجي ٿئي. اهي سفرناما اڪثر

”مڪرناما“ ٿي هوندا آهن، جن ۾ اٽڪل پنج هزار دفعا ”مان“ جو لفظ استعمال ٿيل هوندو آهي ۽ هر ”مان“ کان پوءِ هڪ عدد من گهڙت واقعو پنهنجي عظمت جي ثبوت طور بيان ڪيل هوندو آهي ۽ پنهنجي بي مثال ڪوڙي ڪارنامي سان گڏ ڪنهن نه ڪنهن همدردي يا ساٿيءَ جي ڳلا يا گهٽتائي ۾ فرض سمجهي ڪئي ويندي آهي. اهڙا ”مڪرناما“ اڄڪلهه مارڪيٽ ۾ گردش ڪندا رهيا آهن. ليڪن جي ان مان تسڪين نٿي ٿئي ته انهن کي قسطوار اخبارن ۾ ڇپائڻ جا جتن ٿا ڪن. اتان به آسپس نٿي ملين ته پوءِ چار ڏوڪڙ گهران خرچ ڪري پنهنجو پاڻ سان شام ملهائي دل جي باهه دل کولي ڪين ٿا. اجهو ڪالهه ٿي دهليءَ مان ليڄمن ڪومل فون ڪري اهڙي ئي هڪ ڪتاب جو ذڪر ڪيو ۽ سندس ئي لفظن ۾ ان ”ڪوڙ جي انبار“ تي سخت ناراضگيءَ جو اظهار ڪيو. هن سنڌ جي هڪ ٻيءَ لباڙي هستيءَ تي به خوب چوڻ چنڊيا جن سائنس منسوب ڪيل ڪي اٽوئنڊڙ ڳالهيون لکي پنهنجي ليکي وڏي ڪيپ ڪٽي هئي. جيڪڏهن ڪو جواب ۾ سندن ئي بدتميزي جا ڪارناما لکڻ ويهي ته پاڻ کي سنڌي ادب جا اهم ٿنڀا سڏائيندڙ اهي وات ڦاٽوڙا شتر مرغ منهن لڪائڻ لاءِ واريءَ جا دڙا ڳوليندا وڃن.

جڏهن موجوده سنڌي ادب تي چانيل مانار جا پيا سبب ڳوليا پيا وڃن، تڏهن سڀ کان وڏي سچائيءَ کي نظر انداز ڪرڻ ناداني ٿيندي. حقيقت اها آهي ته ادب ۾ جمود جو ڪارڻ اهي آڱرين تي ڳڻڻ جيترا ايترا ۽ بليڪ ميلر آهن، جن ادب کي ڇٽائيءَ جي حد تائين ادبي جاگير سمجهي يرغمال بڻائي رکيو آهي ۽ فضيلت وارن ماڻهن تي لڪ الزام ڌري ڪين بدنام ڪري پاسيرو ٿيڻ تي مجبور ڪيو آهي ۽ لکڻ تان ارواح ڪڍايو آهي. سنڌي ادب ۽ اديبن جي هلندڙ ڏاڙهي پٽ تي ڪو به سنجيده اديب يا ادب سان دلچسپي رکندڙ عام شهري ڪنهن به ريت دلي طور خوش ناهي. تازو سنڌي ادب جي مشهور ڪهاڻيڪار ڊراما نويس ۽ سنڌ الاجي جي ڊائريڪٽر شوڪت شوري صاحب پنهنجي هڪ مضمون ۾ ان صورتحال تي سخت ڏک جو اظهار ڪيو آهي ۽ اديب سڏائڻ تي پنهنجي شرمندگيءَ جو اظهار ڪيو آهي. منهنجي خيال ۾ وقت اچي ويو آهي ته سنڌي ادب جا سمورا سڄڻ کليل لفظن ۾ انهن ڪارين رين ۽ ڪنين مڇين جي ننڍا ڪن ۽ سندن ڪڏن ڪارنامن کي ايترو وائڪو ڪن جو کين ٻيهر ڪنڌ ڪڍڻ جو موقعو نه ملي. ٿي سگهي ٿو ته ايئن ڪرڻ سان اسان انهن ڪوڙن ۽ مڪريل اديبن مان جند ڇڏائي هڪ دفعو ٻيهر پنهنجي ادب کي قومي ڪارج سان سلهاڙي سگهون.

ڏاهپ سندا ڏنگ VI

”مان“ جي موذي مرض چڱن ڀلن قابل ماڻهن کي ڏاهپ وڌو آهي. منهنجي ذاتي راءِ آهي ته جيڪڏهن اهي صاحب پنهنجو دهل پاڻ نه وڃائن ۽ فيصلو پڙهندڙن ۽ مستقبل جي تاريخ تي ڇڏي ڏين ته جيڪر پنهنجي شخصيت ۽ محنت کي ايڏو هاجو نه رڳو افسوس رڳو اهو آهي ته منهنجي صبر توڙي اعتماد جي ڪري يا وري موجوده دور جي اڌاڪري نقادن جا هيٺا حال ڏسي کين اهو وهم ويڙهي ٿو وڃي ته جيڪڏهن اسان پاڻ همت نه ڪئي ته شايد اسان جو به اهو حال ٿئي جيڪو ماضي توڙي حال جي انهن لائق، محنتي ۽ گهٽ ڪنڊائين ليکڪن جو ٿيو جن لکيو به سٺو ۽ گهڻو پر ڪنڊائيتي سبب ۽ مداحن جي ٽولي نه هئڻ ڪارڻ زماني کين بلڪل وساري ڇڏيو آهي. بردي سنڌي ۽ نور عباسي جا مثال منهنجي سامهون آهن، پنهنجي پنهنجي ميدان ۾ انهن ٻنهي جو ڪو ٿاڻي ناهي. بردي سنڌي گيتن جو بادشاهه هو، موسيقي، رواني توڙي ڊڪشن ۾ هو اياز کان به گهڻو گهڻو مٿي هو. اشراف، شرميلو ۽ گهٽ ڳالهائڻو ماڻهو هو. ان ڪري پاڻ ڪو نه پڌاڻاڻين نتيجو اهو نڪتو آهي جو سنڌي ادب جي هن شاعر جو ذڪر ڪتي ڪتي ڪو ورلي ملندو پر ان جي برعڪس ”ڳاڙهو جوڙو پاتل هوندو“ ٽائيپ جا ڪيئي شاعر پڇ تيلي ٿيو جهمر هڻندا وتن. ساڳي طرح نور عباسي پنهنجي فن ۾ ريڪتا هو. هو بهترين ڪهاڻيڪار هو. مزاحيه شاعر هو طنزيه ڪالم نگار هو سڄي ڄمار شادي ڪونه ڪيائين. غريب ۽ بي پهچ هو. آئيندو هو ۽ چاڙهيندو هو. ان ڪري سندس نالو ڪنهن وٽي تي به ڪونه لکيو سچ پچو ته اڄ جا ڪالم نگاري ۾ تمام وڏا نالا به نور عباسيءَ جي آڏو پاڻي پرن. هن جي طنز ۾ جيڪا نشتر هئي، اها کيس پنهنجي ماحول جي محرومين منجهان ملي هئي. ايٽرڪنڊيشن جي ٽڌڪار ۾ ويهي لکڻ وارا نور عباسي جي اندر ۾ اوتيل بي وسي جي زهر جي ڪڙاڻ ڪٽان پيدا ڪري سگهندا.

مون ته هي به مثال فقط ان ڪري ڏنا آهن. جو انهن ٻنهي شخصن سان گڏجي

حياتي جو ڳچ حصو گهاريو هوم. کين ذاتي طور سڃاڻان. سندن دودن جي ڄاڻ اٿس. اهڙا ٻيا به ڪيترائي ان ڄاڻا، ان ڳڻيا ڪاهوڙي سنڌي ادب کي گهڻو ڪجهه ڏئي يا ته دنيا تياڳي هليا ويا يا ڪنهن اونداهي ڪنڊ پر گمناميءَ جون گهڙيون گهاري رهيا آهن. انهن ويچارن ته ڪڏهن به چير ٻڌي پنهنجي عظمت جو ناچ نه ڪيو آهي، انهن ته ڪڏهن شڪايت به زبان تي نه آندي آهي. ڇا انهن جي محنت ۽ مزوري چند ڇيڙون، چڙواڳ ۽ وات وائڪن جي ”مان“ واري لڙ ۾ لڙهي ويندي؟

هي ڪهڙا ماڻهو آهن جيڪي ڪنهن جي موت کي به پنهنجي پيلستيءَ جو ذريعو ٿا بنائين؟ سندن تعزيتي ڪالم ڪجهه هن ريت شروع ٿيندو آهي، مرحوم فلاڻو هڪ عظيم ليکڪ ۽ دانشور هو. منهنجي فلاڻي سن پر سائس پهرين ملاقات ٿي، تڏهن وڏي سک مان پاڪر پائي چيو هئائين ته پتل تو جهڙي لاثاني شاعر سان ملاقات ڪرڻ منهنجي لاءِ وڏي فخر جي ڳالهه آهي. تون سنڌي ادب جو روشن ستارو آهين، ادبي لڏي جو واڳ ڏئي آهين! تنهنجو فلاڻو ڪلام ٻڌي منهنجا ٺيڻ ٿمي پوندا آهن، دل جهري پوندي آهي. اندر اڏ ٿي ويندو آهي. ان ملاقات کان پوءِ اسان اڪثر ملندا رهياسين، منهنجي صحبت مان مرحوم گهڻو ڪجهه پرايو سندس همت افزائي سبب مون ٽيهه ڪتاب لکي پورا ڪيا ۽ هر ڪتاب تي ايوارڊ حاصل ڪيم. منهنجا گيت فلاڻن فلاڻن فنڪارن به ڳايا ۽ انهن گيتن جي ڪري انهن کي به فلاڻا فلاڻا ايوارڊ مليا. تازو مون کي فلاڻي ادبي سنگت سونو تاج پارايو. ان کان اڳ فلاڻي بزم مون کي بوسڪي جو پتڪو ٻڌايو هو. ان کان اڳ ڌاڙيل ڪاري ماڇي جي ٽولي مون کي راڊو واچن جا تيرهن سيٽ سوکڙي طور ڏنا هئا جيڪي مون پنهنجن پٽن ۽ ڌيئرن ۾ ورهائي ڇڏيا. توهان کي ته خبر آهي ته حجام ۽ ڌوبي مون کان پئسا ڪونه وٺندا آهن. منهنجا پرستار مون کي هوٽل ۾ رهڻ ڪونه ڏيندا آهن، زوري گهر وٺي ويندا آهن ۽ اتي سمهاري پيا گد گد ٿيندا آهن ۽ ڏئي در شڪرانا بجا آڻيندا آهن ته اسان جي محبوب جا نه رڳو درشن ٿيا پر هن اسان جي اڱڻ تي پير پڻ گهمايا.

الطاف شيخ لڳ ڀڳ ستر سفرناما لکيا آهن، هو سنڌيءَ سان گڏ اردو اخبارن ۾ پڻ لڳاتار لکندو رهندو آهي. هر عمر ۽ هر پيڙهي جا ماڻهو سندس سفرنامن جا شيدائي آهن. مون کي اهڙو ماڻهو نه سمجهي جنهن سندس ڪتاب نه پڙهيا هجن ۽ سندس لکڻي هجي تعريف نه ڪئي هجي. ايتري ساري شهرت ۽ عوامي محبت جي باوجود الطاف بي حد شرميلو انسان آهي. هن ڪڏهن به يلجي پنهنجي تعريف ته پري رهي، پنهنجي ادبي پورهئي جو ذڪر ڪرڻ مناسب نه سمجهيو آهي. اسان

مان جيڪڏهن ڪو سندس واکاڻ ڪندو ته لڄ کان ڳاڙهو ٿي ويندو. موضوع بدلائڻ جي ڪوشش ڪندو. ان مان به ڪم نه هئدس ته ڪنڌ هيٺ ڪري پيو مسڪرائيندو ۽ ”ها-ها“ ڪندو. الطاف جا ستر ٽي سفرناما پڙهي ڏسو. ڪنهن هڪ پر به هن ”هيو“ ٿيڻ جي ڪوشش ڪونه ڪئي آهي. ڪٿي به هن ڪنهن کي ننديو ناهي. ڪنهن به جاءِ تي ڪا هلڪڙي يا اڻ وڻندڙ ڳالهه ڪونه ڪئي آهي. هو سفرناما پنهنجي معتبري ڏيکارڻ لاءِ ڪونه لکندو آهي. تفریح سان گڏ انوکي معلومات ڏيڻ لاءِ لکندو آهي. جيڪي ڏسندو آهي، اهو ئي ٻڌائيندو آهي. پنهنجو تعريف مضمون شايع ڪرائڻ لاءِ ڪونه لکندو آهي. مون کي خبر آهي ته الطاف جا چاهيندڙ دنيا جي ڪنڊ ڪڙڇ ۾ عام جام ڦهليا پيا آهن. جڏهن به پرڏيهه ۾ ڪنهن ادبي ذوق رکندڙ سنڌي سان ملاقات ٿيندي آهي ته هو الطاف بابت ضرور پڇندو آهي. ڪيترا نوجوان اڪثر فون ڪري يا روبرو الطاف سان ملڻ جي خواهش ڏيکاريندا آهن پر ايتري مقبوليت به هن پياري ماڻهوءَ جي مٿي تي ڪڏهن به سوار نه ٿي آهي. مون سندس واتان ڪڏهن به ڪنهن جي ڳالهي ٻڌي آهي. مورڳو ڏنل وائيل ٽگن جي پيو پرده پوشي ڪندو ۽ سندن بچاءُ ۾ معصوم دليل ڏيندو.

اهو ساڳيو حال سنڌي، اردو ۽ انگريزيءَ ۾ پنجاه سالن کان لڳاتار ۽ دلين کي جهندڙ ڪهاڻيون، ڊراما ۽ ڪالم لکندڙ امرجليل جو آهي. جيتري گهڻي محبت ملندي اٿس اوترو وڌيڪ نماڻو ٿيندو آهي. روئي پوندو آهي، هٿ ٻڏي ماٺ ڪري بيهي رهندو آهي. هن شخص گذريل اڌي صديءَ ۾ ڪيترو نه پيار ميٽيو آهي! عزت ۽ عظمت نهٺائي ۾ ملندي آهي، وات هڻڻ ۽ بغليون وڃائڻ سان ڪونه ملندي آهي. جليل جي طبيعت ۾ ئي ناهي ته هو پنهنجي لکڻين تي پاڻ ڳالهائي. هو ته پنهنجن انهن همعصرن جي باري ۾ به هميشه چڱوئي ڳالهائيندو آهي جن ساڻس سٺا پير نه پريا آهن. انهن جي به ننڍا ڪرڻ سندس وڙ نه آهي. ڪيترن کي ته هريڙ ٿي لپي ته پاڻ کي پساري ٿو ڪوئي. ڪهاڻيءَ جي فن ۾ جليل جو ڪو هن وقت تائين ڪو ثاني ڪونهي، پوءِ به ”مان“ هن جي ڀر مان نه گذري آهي. سچ چوندا آهن ته سڪڙي ڪني گهڻو اڀامندي آهي. ورنه ڪجهه ڪونهي. ڪي بي خبر ماڻهو ڪجهه عرصي لاءِ ته متاثر ڪري سگهجن ٿا پر سڀني ماڻهن کي هميشه لاءِ بيوقوف بنائڻ ممڪن ناهي.

شمشير الحيدري اسان سڀني جو پيارو ۽ گهڻو رخوليڪ ڪو آهي. علمي ۽ عملي طور شمشير پاڻ کي مشغول رکيو آهي. صحافت کان ويندي تنظيم سازي

تائين ۽ شاعري کان وٺي جلسن جلوسن جي اڳواڻي تائين شمشير اڄ به اوترو ئي
 پرجوش آهي. جيترو اڄ کان پنجاهه سال اڳ هو. هن جي هر محفل ۾ دل ۽ جان
 سان آجيان ٿيندي آهي ۽ پڙهيو لکيو شخص سندس ويجهڙائي کي پنهنجي لاءِ
 عزت جي ڳالهه سمجهندو آهي. ايڏي وڏي جدوجهد جي زندگي گذارڻ کان پوءِ به
 شمشير پنهنجي زبان سان نه ڪڏهن هڪ لفظ به پنهنجي واکاڻ جو ڪڍيو آهي ۽
 نه وري ڪنهن جي خلاف ڪجهه ڳالهايو. سست ماڻهو آهي. جنهن سندس
 ڪارڪردگي کي ساراهيو تنهنجو به ڀلو ۽ جنهن نه ساراهيو تنهن جو به ڀلو
 جونيئر سينيئر جي جهڳڙي ۾ ڪڏهن به ڪونه پيو. ننڍن سان ننڍو وڏن سان وڏو
 هر دم حاضر. هر حڪم ۾ سڀ کان اڳرو. اهڙا ٻيا به ڪئي مثال آهن پر مان هت
 انعام شيخ جو ذڪر ڪرڻ مناسب ٿو سمجهان. انعام نوجوان ليکڪ به آهي.
 تعليمي ماهر پڻ آهي ۽ سنڌي سماج جي مختلف رخن تي گهري دانشورائي نظر
 پڻ رکي ٿو. سندس ڪالمر ان دليل جو ڪليل ثبوت آهن ته هن جي سوچ موجوده
 سنڌي سماجي ڍانچي ۽ اسان جي بي عملي واري ڏکوئيندڙ صورتحال کان ڪنهن
 به ريت مطمئن ناهي. هو چاهي ٿو ته سنڌي گهر جا ڪڪڙ ماري موالين جيان رلي
 ويڙهي سمهي نه رهن بلڪه هر اهو ڪم ڪن جنهن سان سندن ناماچاري دنيا جي
 ڪنڊ ڪڙڇ ۾ ڦهلجي ۽ سندن پهچ علم ادب ۽ شعر و شاعري جي دائري کان اڳتي
 وڌي عالمي سطح جي عالمي قدرن کي چهي سگهي. سنڌي ادبي بورڊ جي
 سيڪريٽري هئڻ جي دوران انعام حيرت انگيز طور تي پنهنجي انتظامي لياقتن
 کي ڪم آڻيندي بورڊ جي ٻڌل پيڙهي کي نه صرف تاريو بلڪه ان کي پنهنجن پيرن
 تي مستحڪم ڪري بيهارڻ لاءِ هڪ ڊگهي رٿابندي پڻ ڪئي. افسوس جو
 سندس مدو پورو ٿي ويو ۽ نون ايندڙ دوستن شايد ان پاليسي کي اڳتي وڌائڻ
 مناسب نه سمجهيو يا وري سرڪاري رڪاوٽون سامهون آيون. بهرحال انعام شيخ
 جو پورو اجورو رهجي ويو. اسان ۾ ڪنهن جي به چڱي ڪم جي مڃتا جو رواج
 ڪونهي. ان ڪري انعام شيخ وقت بوقت پنهنجي ڪارڪردگي جا تفصيل
 پٿرا ڪندو رهيو آهي.

VII – ڏاهپ سنڌا ڏنگ

جيڪڏهن ڪو ماڻهو ساراھ جوڳو ڪم ڪري ٿو ته موٽ ۾ ٻه لفظ جس جا ٻڌڻ به هن جو حق آهي. منهنجو ۽ اسان مان گهڻن جو استاد اڀڄ ايمر خوجا صاحب اڪثر چوندو هو ته مون تعليمي خدمت ڪئي آهي. ان ۾ ڪوشڪ ڪونهي پوءِ جيڪڏهن ان حوالي سان ڪو منهنجي تعريف ڪري ٿو ته مان خوش چون ٿيان؟ سنڌي ادبي بورڊ جا لاهه نڪري ويا هئا، جيڪا مون کي معلومات آهي، ان موجب ضرورت کان ڏهوٽا وڌيڪ سفارشي ۽ مٿ مائٽ بورڊ ۾ ملازم طور وهاريا ويا هئا. ڪم ڪار ڪونه هو ان ڪري مختلف ماڻهن جي گهرن تي نوڪريون ڏيندا هئا. حاضريون پرائيندا هئا ۽ پگهارون ڪٽندا هئا، اهو ٻڌايو ويو آهي ته انهن مان ڪيترا ته گهر وٺي پگهار ڪٽندا هئا. واندو ماڻهو شيطان جو گهر، سو ادبي بورڊ جي واندو لوءِ به سازشن جا چار وٺي اٿندي هئي. ان وچ ۾ ڪي ڪمپيوٽر گر ٿيا، ڪي ايئرڪنڊيشنز چوري ٿي ويا، ڪي مشينون هيٺ مٿي ٿي ويون، ڇپيل ڪتابن جي مارڪيٽنگ ڪير ڪري؟ ويا ڏير ٿي سڙندا سڪندا. آمدنيءَ جو ڪو ٻيو ذريعو ڪونه لڳي. مورڳو تلڪ چاڙهي واري آفيس اتي ٿي چئي، بورڊ جا ميمبر رسمي ميٽنگون سڏائي، ڊاڙا ڊشا وٺي، ٽي اي ڊي اي ڇڏائي وڃي گهر پيڙا ٿيندا هئا. ننڍڙا گهوڙا غيٻاٽا هسوار گاڏي ڪنهنجي هٿ ۾ گيسٽ هائوس ڪنهن جي حوالي، ٽيليفون وري ڪنهن ٽئين جي ملڪيت. اهڙين حالتن ۾ ڪو به ڪٿيو وڃن هي ته ويچارو ڀيٽيم. ننڍڙو ڪو ۽ ٻي واهه بورڊ هو، سو به وري سنڌي ادبي بورڊ، جنهن جو نه ڪو اوهي نه واهي، نه والي نه وارث، ٽماهي مهراڻ چارئي مهينا اينگهي يارنهن ٿي ويا. ويچارين اديون ته وڃي رلهي ويڙهي سمهي رهيون. جڏهن وڏن جو اهو حال هوندو ته پوءِ ٻارن جي گل ڦل مان ڪهڙي چڱائي ٿي هوندي؟

ان موقعي تي انعام شيخ کي يونيورسٽي مان ڊپوٽيشن تي بورڊ جو سيڪريٽري مقرر ڪيو ويو. ايمانداريءَ جي ڳالهه اها آهي ته مان ان تقري تي

خوش ڪو نه ٿيس. انعام کي مون سندس ڪالمن وسيلي پڙهيو هو. سندس تقريرون ٻڌيون هئم ۽ ان جي محفلن ۾ سندس ٽوڪ ۽ طنز پريا. رمارڪ ٻڌا هئم. ان ڪري هن جي متعلق مون کي ڪو سٺو تاثر ڪو نه هو. شروع ۾ جڏهن آغا سليم سندس صلاحيتن جي واکاڻ ڪئي تڏهن به مون ان کي آغا جي روايتي درياهه دلي سمجهي نظر انداز ڪري ڇڏيو. يڪدم پوءِ بورڊ جي چيئرمين شپ تي ڦڙو ٿي پيو هڪ ٽرانسپورٽر وزير زوريءَ چيئرمين جي ڪرسي والاري ويهي رهيو. سڄي سنڌ جا دانشور سراپا احتجاج بڻجي کڙا ٿيا. انعام ان معاملي ۾ به وزير جو ساٿ ڏنو اها ويتر ڏکوئيندڙ ڳالهه ثابت ٿي. ڪن مسلسل حالت جنگ ۾ رهندڙ جذباتي. هيڃڪڙي اديبن به وڃي چيئرمين صاحب جي هٿ تي بيعيت ڪئي. ان ويتر رنج پهچايو.

پر ان سموري دڪانڪ ماحول ۾ انعام شيخ خاموشي، برجستگي ۽ سنجيدگيءَ سان هڪ تمام سهڻي منصوبي تحت پنهنجي انتظامي قابليت جا جوهر ڏيکاريندي نه رڳو بورڊ کي ڊٻڻ کان ڌڪي ٻاهر ڪڍڻ ۾ ڪامياب ٿيو بلڪ سرڪار نامدار ۽ عالمي ادارن کان پن گرانٽ مقرر ڪرائي بورڊ کي پنهنجن پيرن تي بيهڻ لائق ڪيائين. ڪتابن جي نئين سر ڇپائي شروع ٿي. رسالا ريگيولر ٿيا، اسٽاف کي مناسب سائيز تي آڻي فالتوا اسٽاف کي ٻين کاتن ۾ ڪپايو ويو. اهي ڪي معمولي ڪم ناهن، هماليا جبل جهڳڙن جي برابر آهن. بهرحال، هاڻي هو صاحب پنهنجي اصلي ڪاتي ۾ موٽي ويو آهي. بورڊ ٻيهر ڌولون ۾ آهي. رب تعاليٰ سندس نگهبان ٿيندو باقي هيٺيءَ جو حال نظر نٿو اچي. بورڊ کي وري به ڪنهن انعام جي ضرورت آهي، جيڪو ننڊ آرام ڦٽائي، سخت پورهيو ڪري ايمانداريءَ سان هن ٻڌل پيڙهي کي پار لڳائي.

ساڳيءَ طرح پنهنجي ڪم سان ديوانگيءَ جي حد تائين پيار ڪندڙن ۾ مون پنهنجي دوست ظفر ڪاظميءَ کي ڏٺو. الانا صاحب پن لنگويج اٿارٽي کي صحيح دڳ تي لائو. شوڪت شوري سنڌ الاجي کي زندهه شاهڪار بڻايو حميد آخوند ڪلچر ڊپارٽمينٽ کي متحرڪ ڪيو. مظهر صديقي سنڌ يونيورسٽيءَ کي تعليمي، ثقافتي ۽ ادبي روين سان روشناس ڪرائي سنڌين جو مان مٿاهون ڪيو. حقدار کي حق ملڻ ڪپي، چڱي ڪم جو بدلو ٻيو نٿا ڏئي سگهون ته گهٽ ۾ گهٽ وه واه ته ڪيون، تاريخ پاڻهي انهن عظيم انسانن کي پنهنجن پنن ۾ جاءِ ڏيندي جن خاموشيءَ سان پنهنجي فرض کان اوچو ٿي قومن جو قرض چڪايو باقي رهيا دهلاري سي پنهنجي ساراه جا دس هٿي هڻي نيٺ ساڻا ٿي ڪري پوندا، ورنڊو

ڪجهه به ڪونه.

منهنجي گذريل ڪالمن ۾ پنهنجي شڪل صورت ڏسي ڪي گراڻ مٽيا ڏاڍا ڏمريا آهن. طرح طرح جا افواهه ٿلهائي ماڻهن کي بدظن ڪرڻ جي ڪوشش ڪيائون. ڪوئن جا ڪوٽ اڏي اڏي اڏي مٽا ٿي پيا. ڪنهن ڪنگهين ٿي ڪونه هر ڪنهن کي سندن افعال ۽ اعمال ساريا پيا آهن. جيڪڏهن ڪنهن کي اڃا به ثابتين ثبوتن جي گهرج آهي ته اهي به مهيا ڪري ڏنا ويندا. قومي ڪم آهي. ان ۾ رک رکاءَ جي ڪا گنجائش نه هئڻ گهرجي. سنڌي ادب کي پهريون ڀيرو ڏوٽن کان پاڪ ڪرڻو آهي. ان ڪري منهنجي ادب جي سچن کي التجا آهي ته اهي به اڳتي وڌن ۽ چورن چڪارن. بشنين ۽ بليڪ ميلرن مان هميشه جي لاءِ پنهنجي جان ڇڏائين.

هاڻي ڇا ڪرڻ گهرجي؟ اهو آهي سڀ کان اهم سوال جيڪو هر سمجهو ۽ سياڻو ماڻهو هر محفل، هر محلات ۾ هڪ ٻئي کان ٿو پڇي، جواب به اسان کي ئي ڏيڻو پوندو ڪو آسماني مخلوق زمين تي لهي اسان پاران جواب ڪو نه ڏيندي. سنڌ جا حال ساريا پيا آهن. ورور ڪري ورجائڻ مان هٿ حاصل ڪو نه ٿيندو جو ڪرڻو آهي سو پاڻ ئي ڪرڻو پوندو ۽ جلدي ڪرڻو پوندو ۽ گڏجي ڪرڻو پوندو ۽ پوري همت، طاقت ۽ قابليت سان ڪرڻو پوندو.

اديب ۽ دانشور قومن جا ذهني رهنما ۽ رهبر ٿيندا آهن. کين پنهنجو فرض نڀائڻ لاءِ ميدان ۾ نئين عزم ۽ نئين وڃڻ سان اڇڻو پوندو. جيڪو ڪجهه هن وقت تائين ٿيو تنهن تي ڏوڙ وجهو جنهن جنهن مدائي ڪئي تنهن کي معاف ڪيو جنهن هوڙهيائي ڪئي تنهن کي نظرانداز ڪيو پنهنجي ذات، پنهنجي نانءَ، پنهنجي مرتبي کي پاسيرو رکي فقط پنهنجي وطن ۽ وطن واسين کي نظر ۾ رکو عشق، محبت، وصل، فراق ۽ گل و بلبل کي في الحال وساري ڇڏيو. پنهنجي ذاتي خوشي، پيڙا يا جذبن کي سمهاري ڇڏيو. اسان جو هر شعر، هر افسانو، هر ڪهاڻي، هر ناٽڪ هر ڪالم هر خط، هر ايڊيٽوريل فقط ۽ فقط سنڌ لاءِ هئڻ گهرجي. هر لکڻي ۾ ساڻيهه جي سار ۽ ساڻيهه جا سور سمايل هجن. ڪل پوڳ، چرچا گهاٽا، فلمي اسڪينبل، چار چار پرڻا، ٿڌيون آهون، ڄامشوري جون شامون وغيره وغيره جهڙا بيڪار موضوع پاڻ تي حرام ڪري ڇڏيو. فردن سان فرمائشي شامون ملهائڻ به بند ڪيو. ادبي ادارن ۾ اليڪشن تي راضيا ناراضيا به في الحال ختم ڪيو. ڪير ڪرسيءَ تي ويٺو ڪير نه ويٺو تنهن جو فڪر نه ڪيو قومي رضاڪار ٿي ڪم ڪيو سنجيده لکڻي کانسواءِ ٻيو ڪجهه نه لکنداسين، اهڙو وڃڻ ڪيو. لکي

لکي ڇهنڊڙيون پائڻ ڇڏي ڏيو مام ۾ نه ڳالهائون علامتن جي پويان نه لکڻ وقت آيو آهي ته ڪو کلي ڳالهائي. جا ڳالهه ڪرڻي آهي، سا صاف صاف چئو. ائين ڪرڻ سان اڳلن کي خبر پوندي ته هاڻي اسان سجاڳ ٿيا آهيون، اک پٽي اٿئون، سنجيده آهيون، ويحليل حق گهرڻ لاءِ تيار ٿيا آيا آهيون.

اسان جن پنهنجن کي به ڄاڻ پوندي ته هوا جو رخ ڦريو آهي، دلبي، دلاسي يا ڏانڊلي مان ڪجهه نه ورنديون سنڌ جا سوداگر ڪن سرلا ڪندا. هوشيار ٿيندا، ڊڄندا، ڏڪندا، ٻيهر ڪڍو ڪم ڪرڻ کان اڳ ڏهه دفعا سوچيندا.

نوجوان ۽ شاگرد اتساهه حاصل ڪندا، کين ڳائڻ لاءِ قومي گيت ڏيو پاڻ اربڻ جو جذبو پيدا ڪرڻ لاءِ وطن دوست ڪردار ڏيو. حوصلو وڌائڻ لاءِ حق ۽ سچ تي ٻڌل ايڊيٽوريل ۽ ڪالم ڏيو سوچڻ، سمجهڻ ۽ عمل ڪرڻ لاءِ تحقيقي، فڪري، تاريخي، سياسي ۽ سماجي سچاين تي ٻڌل مقالا ڏيو سنڌي ڳالهائڻ، سنڌي پڙهڻ ۽ سنڌي لکڻ جو نمر وڌيڪ ڪيو. ڪراچي ۽ حيدرآباد جا شهر سنڌ جي دل آهن. انهن تان هٿ نه کڻبو اتي ختم ٿيندڙ سنڌي تعليمي ادارن کي ٻيهر جيارڻ جا جتن ڪرڻا پوندا.

اهو سڀ ڪجهه اسان اڳ به ڪري چڪا آهيون. اسان جي ماضيءَ واريون تحريڪون شاهد آهن ته ان راهه تان اڳ به ڪاميابي سان گذري چڪا آهيون. اهي گهٽ ۽ گهڻا اسان جا اڳ به ڏنل آهن. اسان هر دور ۾ پنهنجي ٻوليءَ، پنهنجي ڌرتيءَ، پنهنجي ورثي، پنهنجي وجود لاءِ وڙهيا آهيون. تاريخ ان جي شاهد آهي، هڪ دفعو ٻيهر ٿي سهي، سرتي آئي آهي ته پوءِ ناهڻو به ته اسان کي ٿي پوندو. ناهي ڄاڻون، شرط اهو آهي ته ذاتيات کي وساري اجتماعي ڪارج کي اوليت ڏيڻي پوندي.

چڙواڳي ۽ بي راهه روي ڇڏي يڪمشت ٿيڻو پوندو، هلڪڙائي ۽ چسپائي ڇڏي سنجيده ٿيڻو پوندو.

اخبارن، رسالن ۽ چئنلينجن کي پنهنجي ذاتي شهرت جو ذريعو بنائڻ بجاءِ قومي امانت مڃڻو پوندو جيڪڏهن آهي منظور ته پوءِ اڳتي وڌو سڀ کان پهريون ان سٿ ۾ مان پنهنجون نانءُ لکايان ٿو.

سند واسين کي سجاڳي مبارڪ!

منهنجا پيارا سند واسيو! توهان کي سجاڳي مبارڪ هجي. صدين جي مٿان کان پوءِ چوهي ۽ طرفان جهڙي بيداري مبارڪ هجي، سالن جي سهڻي بعد اوچتي اچل سان آيل جاڳرتا مبارڪ هجي.

هيءَ گهڙي ئي ته هئي جنهن جا اوهان سڀني سهانا سڀنا ڏٺا هئا، هيءَ گهڙي ئي ته هئي جنهن جي خاطر سنڌي نوجوانن ڄاڻين جا نذرانا پيش ڪيا هئا، هيءَ گهڙي ئي ته هئي جنهن جي اوسيٽري ۾ لطيف ۽ اياز جا گيت راتيون جاڳي رنا هئا. هيءَ گهڙي اسان جي جدوجهد جو انعام آهي. هيءَ گهڙي اسان جي شهيدن جي امانت آهي. هيءَ گهڙي اسان جي آئيندي جي ضمانت آهي، هيءَ گهڙي سنڀالي رڪجو دوستو هيءَ گهڙي املهه آهي. بي مثال آهي، بينظير آهي ۽ ها، هن گهڙيءَ پنهنجيءَ ان بهادر پيٽ کي نه وساريو جنهن سنڌي روايتن جي لڄ رکندي ڪڏندي ڪنڌ ڪاپيو وڙهندي جان ڏني. مرڪندي سر اڏيءَ تي رکيو فقط ان لاءِ ته توهان جي غيرت کي ڏونداڙو ۽ ڇڪواڇي! جو معجزو شاعر، صحافي، جوشيلا جوان ۽ قوم پرست اڳواڻ ورهين جي ويڙهاند کان پوءِ به ڏيکاري نه سگهيا، سو ڪرشمو سنڌ جي سورمي هڪ پل ۾ ڪري گذري ستل قوم ۾ جان وجهي وئي، شاهد رهجو ان گهڙيءَ جا جنهن توهان جي قومي تقدير بدلي ڇڏي ۽ هڪ ڪاهل، هاراييل ۽ بددل قوم کي نئين زندگي، نئين وات ۽ نئين لاٽ ڏني ۽ جيئڻ جو نئون مقصد ڏنو. اميد، آس ۽ امن جا نوان ڪارٽ ڏنا، ان سورميءَ کي نه وسارجو جنهن توهان جي مايوس ۽ اونڌاهي زندگيءَ ۾ نئين روشن سحر آندي

توهان اڻيا آهيو ته سنڌ جرڪي پئي آهي، مثل زمين اونهو ساهه کڻي مرڪي پئي آهي، پر ياد رکو اها فقط شروعات آهي، ڪن منزل اڃا گهڻو پري آهي، في الحال ته توهان فقط پنهنجي وجود جي واردات ئي محسوس ڪئي آهي ۽ پنهنجي اردگرد ڦهليل سازشي چارن کي اڌ ڪليل اکين سان ڏٺو آهي. اڃا ته توهان کي آرس پڇڻو آهي، ڪڙ موڙڻا آهن، اڪيون کولي حالتن جو جائزو وٺڻو آهي، ڇا

ڇا ٿي گذريو ڇا ڇا ٿي رهيو آهي، ڇا ڇا ٿيڻ جا اهڃاڻ آهن، اهو سڀ ڪجهه توهان کي ڏسڻو ۽ پرکڻو آهي. ڇا ڇا ڪرڻو آهي، ڪيئن ڪرڻو آهي، ڪڏهن ڪرڻو آهي، ان تي گڏجي ويچار ڪرڻو آهي. ڪير پنهنجو ڪير پرائو، ڪير سڄڻ، ڪير دشمن، ڪير موافق، ڪير منافق، ان جو سوچي سمجهي فيصلو ڪرڻو آهي ۽ پوءِ ايندي توهان جي اصلي پريڪش، پوءِ ٿيندي توهان جي جدوجهد، پوءِ ٿيندي توهان جي ان ڪٽ، ان ٿر، ان ٿڪ ويڙهاند، پوءِ ٿيندا سرن جا سودا، پوءِ اٿندا دودا ۽ جوڌا ۽ پوءِ آخري فتح خاطر اوهان کي پنهنجي ئي رت سان رنگيل ريتو جهنڊو آڪاس جي اتاهينءَ تي لهرائڻو آهي.

اڃا ته پنڌ پري آهي دوستو اڃا ته پيرن جا زنجير لاهڻا آهن. اڃا ته زبان تي لڳل تالا ٽوڻا آهن، اڃا ته سوچ تي بيهاريل پهرا هڻاڻا آهن، اڃا ته ماضيءَ جا زخم ڇٽاڻا آهن، اڃا ته ڪالهه جا اهڃاڻ مٽاڻا آهن، اڃا ته دلين جا فاصلا ڪٽاڻا آهن. اڃا ته پنڌ پري آهي دوستو في الحال ته ويريءَ تي پهريون وار ٿيو آهي، في الحال ته ڪانڊر کي پهريون چرڪ پيو آهي، في الحال ته ظلم جي سيني تي پهريون ڌڪ لڳو آهي.

اهي سڀ، جن توهان جي شرافت، سادگي ۽ امن پسنديءَ کي توهان جي هيٺائي سمجهيو هو.

اهي سڀ، جن توهان جي اڀوجهائي، لاپرواهي ۽ لاتعلقي کي توهان جي ڪمزوري ڄاتو هو.

اهي سڀ، جن توهان جي اخلاص، اخلاق ۽ مهمان نوازيءَ کي توهان جي جهالت سمجهيو هو.

اهي سڀ، جن توهان جي تاريخ، ثقافت ۽ روايت کي ڪوڙ بدوڙ ۽ ٻڌاڪ سمجهيو هو.

اهي سڀ، جن توهان جي سورمن، بهادرن ۽ جوڌن تي نلنئون ڪيون هيون، ۽ اهي سڀ، جن پاڻي ۽ برابريءَ جو ڍونگ رچائي توهان جي حقن تي ڏاڙا هنيا هئا.

اڄ اهي سڀ توهان جو ڌم ۽ تهر ڏسي ڏکي ويا آهن، هنن جا تهڪ بي آواز ٿي ويا آهن ۽ سندن منهن جي مرڪ رجي ۽ روڙجي وئي آهي. مڪر ڪندا، جُھڪندا، چرب زباني ڪندا، پر توهان کي خبردار رهڻو آهي، ڪر ڪندا، ڪنجهندا، دڙڪا ۽ دهمان ڏيندا، پر توهان کي اٿل رهڻو آهي، وڙهندا، جهڙندا، رڻ ٻاري ڏيندا، پر توهان کي اڏول رهڻو آهي.

هاڻي لفظ ڇپائڻا ناهن، منهن۔ ڪنٺرائي ڏيکارڻي ناهي، نياز نوڙت جا ڏينهن ويا، ڪروسچ ڳالهائڻو آهي، ڪهروسچ چوڻو آهي، لحاظ ۽ مروت ۾ مار کاڌي اٿئون، زهر جو ڍڪ ڀري، جا دل ۾ آهي منهن تي ٽهڪائي ڏيڻي آهي. سودييان ڇالاک ۽ ڪم ڪڍائڻ رهبرن، رهنمائن، سياستدان، وڏيرن، پيرن ۽ ميرن کي پل ته ٻڌائي ڇڏيو ته اسان هاڻي اهي ناهيون رهيا، جيڪي اڳ هئاسين، اسان جي حقن جا سودا نه ملڪ، نه ملت، نه مذهب ۽ نه قومي يڪجهتيءَ جي نالي ۾ ٿيندا. اسان کي هاڻي ڪو به سودو قبول ناهي، اسان کي پنهنجو حصو ذري پرزي گهرجي. اسان کي پنهنجا حق پورا ۽ سمورا گهرجن.

سنڌ جي زمين سنڌين جي آهي ۽ هن زمين جا دڪ ۽ سڪ به اسان جا پنهنجا آهن. جنهن کي انهن شرطن تي اسان سان رهڻو آهي اهي اسان جا ڀائر آهن، پر جن کي من ۾ مدي آهي سي مهاجر ٿي پنهنجي لاءِ ڪو ٻيو انتظام ڪن. هتي اسان جي زبان هلندي، اسان جي ثقافت هلندي، اسان جو ريتون، رسمون، رواج ۽ روايتون هلنديون، پاڃامو پيلي پايو پگڙي پيلي ٻڌو نسوار پيلي ڏيو گوڏ پيلي ٻڌو پاڻ ۾ پنهنجي ٻولي پيلي ڳالهائڻو پر اسان جي شهرن کي نه دهلي بڻايو نه آگرو نه ڪابل، نه قنڌار نه لالا موسيٰ ۽ نه وري سمناسٽا.

هتان جي روزگار تعليم، صحت ۽ مڪاني ادارن تي اسان جو حق آهي، هتان جا ڊوميسائل فقط اسان کي ئي ملندا. هتان جي ڪوٽا جا حقدار به اسان ئي آهيون، اسان کي ڪنهن به ٻوليءَ، ڪنهن به ٽوليءَ، ڪنهن به ڪلچر، ڪنهن به ادب سان تعصب ناهي. اسان بي تعصب، ڪليءَ دل ۽ ڪلڻي دماغ وارا صوفي ماڻهو آهيون. وڙهڻ ۽ سازشون سنڌ اسان جو وڙ ناهي، اڳ اڳرائي به اسان جي سرشت ۾ شامل ناهي، پر هاڻي جيڪڏهن ڪنهن جي من ۾ مير ڏنوسين ته پوءِ ان لاءِ نه اسان جي جيءَ ۾ جاءِ رهندي نه جوءِ ۾.

دنيا اسان کي پيپلز پارٽيءَ سان سلهاڙي ٿي، هجون نه هجون، جي ڪو ائين ئي سمجهي ٿو ته پوءِ ايئن ئي سمجهي. اسان کي فخر آهي ته جمهوريت جي ڪوٽن دعويدارن ۽ آمريت جا ٻوٽ چٽيندڙ پهروپين کان اسان مختلف آهيون، هن ملڪ جي بقاءَ ۽ بچاءَ لاءِ سڀ کان وڌيڪ شهيد به اسان ڏنا، سڀ کان وڌيڪ خون به اسان ڏنو ۽ سڀ کان وڌيڪ گهاٽ به اسان سنا آهن. اسان قربانيءَ جا نوان مثال قائم ڪيا آهن. اسان جهڙو ڪوئي ته ڏيکاري؟

۽ پوءِ ان ئي حوالي سان جڏهن سنڌ ڄاڻي، سنڌ جي پالي ۽ سنڌ جي جياڻي پارٽي اڄ ان قابل ٿي آهي جو آمريت جي ديوارن ۾ ڌار پئجي ويا آهن ۽ غاصبن

جي گهرن ۾ ماتر برپا آهن ۽ ظالمن جا ڪنگرا هڪ هڪ ٿي ڪري رهيا آهن. تڏهن ان جي حفاظت ڪرڻ به اسان جي ئي ذميواري ٿيندي. بينظير جي ڏنل امانت جي پرگهور سندس ننڍا وڏا، پيٽر ۽ پاٽر ڪندا. اهي ئي ڪندا جن جي سيني ٻاهر ۽ اندر ماتر جا گهاءَ آهن. اسان ان خوني جدوجهد کي هميشه لاءِ سنڌي قوم جي سجاڳيءَ جي علامت بڻائي ايندڙ نسلن تائين پهچائڻ جو عزم ته ڪيون ٿا. پر کيس ڪنهن به طالع آزما جي هٿان هاءِ جيڪ ٿيڻ نه ڏينداسين. نيلام گهر بڻجڻ نه ڏينداسين، ڇو ته بي بيءَ جي شهادت اسان جي قومي بيداريءَ سان مشروط آهي. امان جي المٽي تي ڏکارو ٿيڻ لاءِ نه شيعو ٿيڻ لازم آهي ۽ نه وري مسلمان هئڻ شرط آهي. تاريخ جي هن عظيم قربانيءَ ۽ بهادريءَ جي بي بها مثال تي هر سڄاڻ ماڻهو بي اختيار دانهن ڪري اٿي ٿو ساڳيءَ طرح بينظير جي هڪ سوچيل سمجھيل گهري ۽ مڪروه سازش تحت ڪرايل قتل تي ڳوڙها ڳاڙڻ ۽ هنجون هارڻ واسطي پ پ جو ڪارڪن هئڻ به ضروري ناهي. هوءَ هر آزادي چاهيندڙ ويڙهاڪ باغيءَ جي امام ٿي اڀري آهي ۽ سچائيءَ جي سوپ گهرندڙ هر گيانيءَ لاءِ بهادريءَ ۽ جرئت جي علامت بڻجي اُسري آهي. سندس مداح ٿيڻ لاءِ ڪنهن پارٽيءَ سان وابسته هئڻ به لازم ناهي. ها، جڏهن اسان پنهنجي بيداريءَ جو ڪارڻ کيس سمجهون ٿا ۽ موجوده نبل ۽ نپوٽيل سنڌين جي سرير ۾ نئون ساهه ۽ ساهس پيدا ڪندڙ کيس مڃون ٿا، تڏهن اهو به وڃن ڪيون ٿا ته سندس ٻاريل شمع کي اجهاڻ ڪونه ڏينداسين. سندس قربانيءَ کي راڻگان ويڇڻ ڪونه ڏينداسين. اسان سنڌي پنهنجي سموري Inspiration 27 ڊسمبر جي المناڪ شام کان وٺندا رهنداسين. اسان جي پل ته ڪورهنماڻي نه ڪري. اسان پنهنجا رهنما پاڻ آهيون. اسان پنهنجون راهون، پنهنجون واهون پاڻ ڳولي لڌيون آهن ۽ آئنده پڻ پنهنجي ٻانهن جي ٻل تي پنهنجو دفاع پاڻ ڪندا رهنداسين. بيشڪ پ پ جي انگريزي ڪيوٽو ڪميٽيءَ سيد قائر علي شاهه کي سنڌ جو آئينده چيف منسٽر مقرر ڪيو آهي. سندن فيصلي جي پويان ضرور ڪا مصلحت هوندي پر عام ماڻهن جي اڪثريت موجوده حالتن ۾ ان فيصلي سان سهمت نٿي ڏسجي، هنن جي خيال ۾ شاهه صاحب حد کان وڌيڪ اشراف ماڻهو آهي ۽ طبيعت جو پڻ ضرورت کان وڌيڪ نرم آهي. هو جلد ئي پيدا ٿيندڙ وڳوڻن ۽ انتظامي مسئلن کي ان سختيءَ سان منهن ڏئي ڪونه سگهندو جيڪا سنڌ کي گهريل آهي. هو صاحب سنڌين جا ٻايل حق موتاڻي وٺي ڏيڻ ۾ ڪيتري قدر موثر ٿيندو اهو پڻ هڪ اهم سوال آهي. بهرحال، جيڪڏهن فيصلو ٿي چڪو آهي ته پوءِ اميد اها ئي رکڻ گهرجي ته

سيد قائم علي شاهه جي شرافت سان گڏوگڏ نثار ڪهڙي جي زور خطابت ۽ گرجدار آواز نادر مگسيءَ جي جرئت، ذوالفقار مرزا جي همت، آغا سراج درانيءَ جي بيباڪي ۽ منظور وساڻ جي ثابت قدميءَ کان پڻ ڪم ورتو ويندو ان کانسواءِ ڏاهن، ماهرن، صحافين، ٽي وي چينلن، اديبن ۽ دانشورن جي هڪ مضبوط ٽيم پڻ شاهه صاحب جي مدد لاءِ تيار ڪئي ويندي، جيڪا کيس وقت بوقت حالتن مطابق مشورا ڏيندي رهندي. پير مظهر جهڙو هر دل عزيز ڪوآرڊينيٽر پيو ڪونه ملندو.

ٽي سگهي ٿو ته هن گذارش جي ڇپجڻ تائين ڪافي دير ٿي چڪي هجي، پر پوءِ به عام ماڻهن جي دل جي ڳالهه زرداري صاحب تائين پهچائڻ ۾ ڪو حرج ناهي. سنڌ جو پڇو پار چاهي ٿو ته مخدوم امين فهم ڪي وزيراعظم بڻايو وڃي. ان جا ڪيترائي مضبوط ۽ مناسب سبب آهن، سياسي مصلحتون ۽ مجبوريون پنهنجي جاءِ تي، پر هيءُ عوام جو آواز آهي ۽ اهو ساڳو ئي عوام آهي، جنهن جي جدوجهد ۽ قربانيءَ سان پ پ پ کي اڄ ملڪي معاملن ۾ سوڀاري حيثيت حاصل ٿي آهي. جيڪڏهن فيصلو ڪندڙن کي ٿوري فرصت آهي ته هو اهو به ٻڌي ڇڏين ته سنڌ جا ماڻهو اهو پڻ چاهين ٿا ته صدر مشرف ۽ سندس حواري جماعتن سان ڪنهن به قسم جي ڊيل سندن وفادارين ۽ محبتن ۽ اميدن کي مايوسين ۾ بدلائي ڇڏيندي. جيڪڏهن عوام جي سر تي تاج ڏسڻ چاهيو ٿا ته پوءِ عوام جي راءِ تي هلو ۽ هاڻي جڏهن تاج جو ذڪر ٿيو آهي ته تڏهن ياد آيم ته تاج حيدر جهڙو پڙهيل، ڳڙهيل، سلجھيل، سمجھو سياڻو ۽ مڪمل طور وفادار سڄار ۽ وقف ٿيل به ته توهان وٽ آهي ڪڏهن ڪڏهن يلجي ئي سهي، اهڙن ڪرن ۽ Dedicated ماڻهن جو قدر به ڪرڻ گهرجي، اهي به توهان جي ميراث ۽ اساس آهن. مثال گهوڙن کي ڪيستائين ڇهڪ هڻي اٿارڻ جي ڪوشش ڪندا رهندڙ؟.

واڪا ڪرڻ مون وس

اخبارن ۾ محترم سسٽي پليجو وزير ثقافت سنڌ جو بيان چڀيو آهي، جنهن ۾ هن صاحب سنڌي اديبن ۽ دانشورن کي سڏ ڏنو آهي ته سنڌ جي تهذيب، تمدن ۽ ٻوليءَ جي واڌاري لاءِ هو ساڻس سهڪار ڪن ۽ کيس پنهنجا مشورا ڏين ته جيئن هوءَ صاحب انهن صلاحن جي روشنيءَ ۾ سنڌي ماڻهن جي وڌيڪ سهڻي نموني سان خدمت ڪري سگهي.

ان کان اڳ پريس ڪلب ۾ پياري عزيز شيخ جي ڪتاب جي مهورت جي موقعي تي تعليم واري وزير محترم پير مظهر الحق صاحب پڻ ساڳيءَ طرح هٿ ٻڌي سنڌي ليکڪن ۽ ڏاهن کي گذارش ڪئي هئي ته هو کيس سنڌي نصابي ڪتابن جي جوڙجڪ توڙي ڇپائي وغيره لاءِ پنهنجون صلاحون ڏين ته جيئن سنڌي شاگردن کي هڪ مثالي نصاب ڏئي سگهجي ۽ سنڌي ٻوليءَ جي واڌاري ۽ ترقيءَ لاءِ وڌيڪ ڪم ڪري سگهجي.

مون کي نه سسٽي پليجو جي نيت ۾ شڪ آهي ۽ نه وري پير صاحب جي اڻ ٿڪ محنت ۽ دلي سچائيءَ ۾ ڪو شبهو آهي. اتفاق سان مان پنهنجي معمولي حيثيت آهر انهن ٻنهي مانائيتن شخصيتن کان واقف آهيان ۽ دل جي گهرائين سان سندن مداح پڻ آهيان. سسٽي پليجو کي سندس خاندان جي نامور هستين سندس والد، والده، ناني ۽ ٻين حوالن سان تڏهن کان سڃاڻان، جڏهن پاڻ بلڪل ننڍي عمر ۾ جوشيليون تقريرون ڪندي هئي ۽ قوم توڙي پارٽيءَ لاءِ پنهنجي وت کان وڌيڪ پاڻ پتوڙيندي هئي. ساڳيءَ طرح پير مظهر صاحب پڻ پهريون صحافي پوءِ اديب ۽ پوءِ سياسي ڪارڪن جي حيثيت ۾ منهنجي سامهون رهيو ۽ پنهنجي سليطي طبيعت، نرم سڀاءَ، خوش شڪلي، خوش لباسي ۽ خوش طبعي سبب منهنجو پسندیده ڪردار رهيو آهي. جڏهن مون تي نواز شريف ۽ شيخ رشيد گڏجي ڪوڙا کيس ڪرايا ۽ هر طرح جون تڪليفون ڏنيون، تڏهن اهو پير صاحب ئي هو جنهن اسلام آباد تائين خود هلي منهنجي مشڪل آسان ڪرڻ جي

ڪوشش ڪئي، سندس ٿورا لاهي ته نٿو سگهان، ڳاڻي ضرور سگهان ٿو مون کي ذري برابر به سندس سچائي ۾ گمان ناهي، هو صاحب واقعي سچيءَ دل سان پنهنجي کاتي توڙي ان کاتي سان جڙيل ادارن جي طرفان سنڌي تعليم علم ۽ ادب جي خدمت ڪرڻ گهري ٿو ۽ ان لاءِ بجا طور تي مناسب راءِ طلبڻ سندس ارادن جي پختگيءَ جو ڪليل ثبوت آهي.

اهو سڀ ڪجهه پنهنجي جاءِ تي درست ۽ عملي طور اڄ تائين ڪهڙا نتيجا سامهون آيا آهن، انهن تي ويچار ڪبو ته ڪجهه قدر نااميدي ۽ مايوسي ٿيندي اها منهنجي پنهنجي ذاتي راءِ آهي ۽ ٿي سگهي ٿو ته ان جائزائيءَ سبب مان غلط به هجان ۽ خدا ڪري ته مان غلط ئي هجان، اڃا ته جمعو جمعواڻ ڏينهن مس گذريا آهن ۽ ايترو جلد ڪا به راءِ قائم ڪرڻ مناسب نه ٿيندو پر خبر ناهي ڇو ڪن ذاتي تجربن ۽ واقعن جي بنياد تي مون کي ڪي ڪٽڪا ٿي پيا آهن، جن جو دور ٿيڻ تمام ضروري آهي. سسٽي پليجو صاحب جي اديبن ۽ دانشورن کي ڪيل تازي اپيل کان گهڻو اڳ مون کيس هڪ تفصيلي پيپر ڏياري موڪليو هو (بلڪه پاڻ پهچايو هو) جنهن ۾ سنڌي ثقافت، هٿ جي هنر، ٻوليءَ جي واڌ ويجهه، هنر مند جي خوشحالي، ٽوٽلزم وغيره جي باري ۾ ڪي صلاحون ڏنيون هيون ۽ انهن مشورن کي عملي طور ڪامياب بڻائڻ لاءِ مناسب معلومات پڻ فراهم ڪئي هئي، جيڪا شايد سندس علم ۾ نه هئي، ٿيڻ ته ائين ڪپي ها ته وزير صاحب جنهن جذبي سان ڪم ڪري رهي آهي، ان ئي جذبي تحت مون کان وڌيڪ معلومات ۽ تفصيل حاصل ڪرڻ واسطي ڪو مناسب وقت ڪڍي صلاح مشورو ڪري ڪنهن نتيجي تي پهچي، پنهنجي کاتي جي معرفت ڪو عملي قدم کڻي ها پر افسوس جو وزير صاحب ان ڊاڪيومينٽ جي پهچ ڏيڻ به مناسب نه سمجهي، مورچو ثقافت کاتي جي ڪن عملدارن ته خوريءَ جو ڪارو کڻي سر تي کنيو آهي ته پنجاهه کن رٽائرڊ سنڌي اديب نوڪري لاءِ وتن ٿا سئون ڏيندا ۽ ٻيو نه ملين ته ڪلارڪي ڪرڻ لاءِ به تيار ٿي ويندا! انهن حالتن ۾ ڪهڙو خوددار انسان اڳتي وڌي خواستخواه پنهنجي سر تي بدناميءَ جو داغ کڻڻ لاءِ تيار ٿيندو؟ ها، اسان ۾ خوشامدڙين ۽ لويين جي برابر ڪوٽ ناهي. اهي ٿوري ذاتي پلي لاءِ ڪجهه به ڪري سگهن ٿا پر مون کي يقين آهي ته غير تمند ۽ اصولن سان سچا دانشور پنهنجي پد تان ايترو هرگز ڪونه ڪندا.

ساڳيءَ طرح پير مظهر الحق جي پريس ڪلب واري اپيل پڙهڻ کان پوءِ مون دلي طور محسوس ڪيو ته هن مخلص انسان جو سڌ ورنائجي ۽ پنهنجي وس آهر

کيس مناسب صلاحون ڏجن ته جيئن هو صاحب ايئن محسوس نه ڪري ته سندس خلوص پري اپيل تي ڪنهن به ڌيان نه ڏنو اهو سوچي ٻه هفتا کن اڳ اوچتو ئي اوچتو مان سندس رهائشگاهه تي پهچي ويس، عرضدارن جي پيڙ ايتري هئي جو بنگلي ۾ اندر ته ڇا ٻاهر روڊ تي بيٺل جي جاءِ به ڪونه هئي. مون به اکر پنهنجي آمد جا لکيا ۽ اهو پڻ لکيم ته مون کي فقط 15 منٽ خلاصا عطا ٿين ته جيئن توهان جي حڪم موجب ڪن ضروري معاملن تي صلاح مشورو ڪري سگهجي.

اهو پرزو پير صاحب جي سيڪريٽريءَ جي حوالي ڪري مان موٽي آيس ۽ اڄ تائين اوسيٽريءَ ۾ آهيان ته ڪڏهن ٿو سڏ ٿئي. مون کي پڪ آهي ته ايئن ڪو نه ٿيندو جي ٿيو به ڪٿي ته رسم نياڻڻ لاءِ ٿيندو ڇو ته چوندا آهن ته اٿندو اها جيڪا ڪوريءَ جي من ۾ هوندي ٿيندو اهو جيڪو مالڪ خود چاهيندا، صلاحن ڏيڻ جو سڏ هڪ رسم بطجي پيو آهي، جنهن کي هر ڪو نپائيندو پيو اچي.

ٿيڻ ته ائين گهرجي ته سنڌ سرڪار ۽ خاص طور علم، ادب ۽ ثقافت سان واسطو رکندڙ کاتا چند ڄاڻو ۽ چونڊ ماهرن جي هڪ صلاحڪار ڪميٽي جوڙي ڇڏين. جنهن کان موقعي جي مناسبت سان وقت بوقت مشورا ڪري سنڌي زبان، ادب توڙي تهذيب جي واڌاري لاءِ غير روايتي، همت پريا ۽ پريڪٽيڪل قدم کڻي سگهجن ۽ ان کان پوءِ به سندن نگرانيءَ ۾ انهن ڪنيل قدامت جي نظرداري ڪري سگهجي. يڪطرفا ڪيل فيصلو Subjective سوچ کان وڌيڪ ڪا به اهميت نٿا رکن، انهن مان عوامي مڃتا جي اميد رکڻ فضول آهي. منهنجو مقصد خوامخواه ڪنهن تي تنقيد ڪرڻ ناهي، پر سنڌي ادبي بورڊ جي نئين جوڙجڪ توڙي ٻين ڪن قومي ادارن ۾ ٿيل ڦيرڦار تي ڪيترن ئي سنجيده اديبن ۽ ڏاهن پنهنجن تحفظات جو اظهار ڪيو آهي.

قومي ادارا نه صرف اسان جي سڃاڻ آهن، بلڪ اسان جي وجود ۽ بقا جا ضامن پڻ آهن، انهن جي جوڙجڪ ۾ ڪنهن به قسم جي مفاهمت ۽ مصلحت کان ڪم وٺڻ ۽ قابليت ۽ لياقت کي پاسيرو رکي ڪنهن فرد، ڌر يا گروهه جي خوشنودي حاصل ڪرڻ قومي ڏوهه آهي، اهڙو عمل اڳتي هلي اهڙا ئي نتيجا ڏيندو جهڙا ايوب خان، يحيٰ خان، ضياءُ الحق ۽ مشرف جي آمراني دور ۾ سنڌين کي نصيب ٿيا. اهي عبرتناڪ دور اسان پنهنجي اکين سان ڏٺا ۽ ڏک ۽ تڪليف سان برداشت ڪيا. انهن دورن ۾ سنڌي ٻوليءَ جون جڙون ڪاٽڻ جا منصوبا ٺاهيا ويا ۽ سنڌي تهذيب کي ملياميت ڪرڻ جا جتن ڪيا ويا. اهڙو ڪهڙو حربو آهي، جيڪو سنڌين جي وجود کي نابود ڪرڻ لاءِ استعمال نه ڪيو ويو؟ جڏهن ته

استيج جا مشڪرا ۽ شادين ۾ چرچا ٻڌائي ماڻهو ڪلائڻ وارن کي اسان جي ثقافت جو وارث بڻايو ويو اسان جا نمائندا فنڪار بک ۽ بيماري ۽ بيڪاريءَ وگهي حياتيءَ جا پويان پساهه کڻندا رهيا ۽ ڌارين جا فلمي ۽ قلمي جوڪر ڪنهن نه ڪنهن بهاني لکهارين جي امداد ماڻيندا رهيا.

منهنجو پنهنجن محترمين ۽ مهربان هڏ ڏوڪي وزيرن، اميرن توڙي نمائندن کي عرض آهي ته خدا را، هن پيري قومي بقاءَ ۽ بچاءَ جي معاملي ۾ ظالماڻي حد تائين سنجيده ٿين، نشتر وهائڻي پوي ته به پرواهه نه ڪن، ڪو ناراض ٿئي ته پيل پيو ٿئي، ڪاوڙ ڪري ته پيل پيو ڪري، تعلق توڙي ته پيل پيو توڙي، قومي مفاد تي سڀ ڪجهه قربان ڪرڻ کان به نه ڪيپائجي، دوستن، واقفڪارن ۽ ڪارڪنن کي ورسائڻ جا پيا به گهڻا ئي موقعا ۽ طريقا آهن، ڪنهن جو ٿورو لاهڻو آهي، ڪنهن تي ٿورو ڪرڻو آهي، ڪنهن تي ٿورو ٽٽڻو آهي ته ان لاءِ پيا رستا به موجود آهن، قومي مفادن سان هٿچراند ڪرڻ پنهنجو ۽ پنهنجي ايندڙ نسل جو آئيندو اونداهو ڪرڻ جي برابر آهي. اسان کي هيءُ آخري موقعو بينظير شهيد جي خون جي صدقي مليو آهي. گهڻو ڪجهه ته اڳ ئي وڃائي چڪا آهيون، جيڪي ڪجهه بچيو آهي، گهٽ ۾ گهٽ ان کي ته بچائي وٺون. ناڪاره، اڌاڪري ۽ سفارشي ماڻهن جي ٽڪر پور جو بندوبست ڪٿان پئي هٿان به ٿي ويندو پر قومي ادارن کي ٿيل نقصان جو پورا ٿو اسان جون ايندڙ سؤ پيڙهيون به نه ڪري سگهنديون، مون کي اميد آهي ته منهنجي هن دردمنداڻي ۽ عاجزاڻي اپيل کي ڪو نئون رنگ ڏيڻ بجاءِ ان کي ان جي اصل روح ۾ ڏٺو ويندو ۽ دل سان متس عمل پڻ ڪيو ويندو.

سچ ٻڌي سگهندو؟

سچ چوڻ ته ڏکيو ڪم آهي ٿي، پر سچ ٻڌڻ کان پوءِ ان کي سهڻو وڌيڪه اوکو ڪم آهي ۽ اهو به ياد رکڻ گهرجي ته سچ چوڻ وارو ماڻهو ڪڏهن به مقبوليت ماڻي نه سگهندو آهي. هر دلچيز ٿيڻ ته دور جي ڳالهه، هر ڪو پيو ڪانئس ٽهندو ۽ پري پچندو پر ڇا ڪجي؟ هجي ڪو پنهنجو ذاتي مامرو ته ڪٿي ڪوڙ بدوڙ ڳالهائي جان چڏائجي يا مصلحت کان ڪم وٺي ڳالهه لئي مٽي ڪري ڇڏجي، پر جڏهن پوري قوم جي ڳالهه هجي ۽ اکين سان پيو ڏسجي ته اڳيان ڪاهي آهي. اجهو ٿا ڪڏهر ڪرون. تڏهن خبردار ڪرڻ لاءِ دانهن ڪوڪ ته ضرور ڪبي. ڪنهن کي چرڪ پوي يا دل هول ٿئي. چڙلڳي يا ڪاوڙ وٺي، گف وهي يا گگ ٻڙي ته به گل جي ڪلياڻ ڪاڻ زهر جو ڍڪ پي وڃجي. سهمون سهي وڃجن ۽ ويڻ واري ڇڏجن. مان ته هاڻي جهڳي رهبرن جا ڌڪ سهي سهي پڪو ٿي ويو آهيان. رڳو رهبرن تي ئي ميار ناهي، اسان جي ته دانشورن، اديبن ۽ ڪلاڪارن کي به ڪٽيون چنڀريل آهن. شل نه ڪنهن جي پچ تي بيخبريءَ ۾ لت اچي، اهڙو روڙ ڪري پويان پوندا جو پاڇو ڇڏائڻ به محال ٿي پوندو پر پوءِ هو جو چوندا آهن ته سچ ٿا مرد چون، ڪنهن کي وٺي نه وٺي، سوان چواڻي ڪنهن نه ڪنهن کي ته اهو ڏکيو فرض نباهڻو آهي. قومن کي سرجيءَ جي ضرورت هوندي آهي، هلڪي ڦلڪي دوا يا ڦڪي مٿن اثر ڪو نه ڪندي آهي. آپريشن ۾ تڪليف ته ضرور ٿيندي پر پوءِ مرض به جڙ کان پٽجي ويندو ۽ هميشه هميشه لاءِ مرض کان نجات ملي ويندي.

مريض آهي سنڌ، مرض آهي سنڌين جي محرومي. علامتون آهن: بي روزگاري، غربت، ويساهه گهاٽي، ڦرلٽ، زوريءَ قبضا، ٻولي، علم، ادب، فن ۽ ثقافت تي ڌاڙا، شهري ايراضين تي ڌارين جي يلغار. پناهگير ڦري ويا، پنجابي ڪاٺي ويا، پٺاڻ قبضو ڪري ويا، قهر ٿي ويو ظلم ٿي ويو بغداد ٿي ويو. گهوڙا ڙي گهوڙا، علي مولا يا حسين! علاج ڳوليو سين ڪو نه پر هت جماعتن جي جدوجهد ۾ نوجوانن

جي ويڙهند ۾ اديبن ۽ دانشورن جي لکڻين ۾ پ پ جي پويان لڪڻ ۾ جلوسن، هڙتالن، ڌڙٽن، لانگ مارچ ۽ مزاحمتي ادب ۾ نتيجو نڪتو پڙي بيماري گهٽجڻ بجاءِ وڌندي وئي. ڌاريا زور وٺندا ويا. اسان هيٺا ٿيندا وياسين. هو اڌ سنڌ تي قابض ٿي ويهي رهيا. اسان پنڌي هٿندا وياسين. هو شهرن جا مالڪ ٿي ويهي رهيا. اسان جي بهرائين کي ملڪ نيڪالي ڏئي ڇڏي اسان جي تعليم جو ٿيو اونڌو ڪري ڇڏيو روزگار کان صاف جواب ڏئي ڇڏيو ثقافتي اهڃاڻ مٽائي ڇڏيا. تاريخ کي مسخ ڪري ڇڏيو جاگرافي بدلائي ڇڏي جن ماڻهن سنڌ ته ڇا پاڪستان به ڪونه ڏٺو هو بلڪه ٻه قومي نظريي جي مخالفت ڪئي هئي ۽ پاڪستان کي جهالستان سڏيو هو انهن ماڻهن جا نالا مکيه شاهراهن تي رکجي ويا. هندستان جي شهرن جا نالا ڪالونين ۽ بستين تي مڙهيا ويا. لال قلمي ۽ چار مينار جا ماڊل چوراهن تي اڏيا ويا. پان ڪاٺو ۽ چست پڄاما ۽ دوپلي ٽوپي پائڻ وارا شاعر ۽ دانشور اسان جي ثقافت جا اهڃاڻ بڻجي ويا. اسٽيج، ٽي وي ۽ فلمن جا هلڪڙا مشڪرا اسان جي تمدن جا رڪوالا بڻايا ويا. اردو ٻوليءَ کي اسلام نظريه پاڪستان ۽ حب الوطنيءَ جي برابريءَ جو درجو ڏنو ويو. تعليمي ادارن ۾ اسان جي داخلا جا دروازا بند ڪيا ويا. ڌارين جي تعداد کي وڌائڻ لاءِ نوان نوان گهات گهڙيا ويا. بهارين، بنگالين ۽ برمين کي شناختي ڪارڊ جاري ڪري شهرت جو درجو ڏنو ويو ۽ ٻيو به گهڻو ڪجهه ڪيو ويو پر سڀ کان اهم ڪم اهو ٿيو جو ڌارين جي ٽولي، پنهنجا سڀ ويڇا وساري لويي ۽ ٺوڳيءَ جيان هٿ هٿ ۾ ڏئي، ايجنسين جي هٿي ۽ هشي ۽ مدد سان پنهنجي هڪ جدا لساني پارٽي جوڙي ورتي جنهن کي اڳتي هلي آب زم زم سان ڌاري پاڪ صاف ڪري قومي ليول جي سياسي پارٽي جو لباس اوڍايو ويو پر سندس روح ۽ رمزون ساڳيون رهيون، هٿ پير هٿي فرشتن جي امداد ۽ غيبي سهارا حاصل ڪري ڪجهه ڌوڏس، ڪجهه ڌانڌل ۽ ڪجهه هٿ جي صفائي سان اليڪشنون کٽي خير سان اچي صوبائي توڙي قومي اسيمبلي ۾ خيما کوڙيائون.

اسان جي همراهن کي جيڪا ڳالهه سمجهه ۾ نٿي اچي سا اها ته جمهوريت کڻي ڪهڙي به بچڙي هجي، آمريت جي پيداوار هجي يا ڪمزور يا نيال هجي، وري به جمهوريت ئي سڏائيندي آهي ۽ جمهوريت ۾ چونڊيل نمائندن جي حيثيت فيصلا ڪن هوندي آهي، ڀل ته اهي نمائندا ٺڳي سان چونه چونڊجي آيا هجن، يا هٿيارن جي زور تي کڻي آيا هجن يا دينا داستي بي ايماني ڪري ايوان تائين رسيا هجن، چوائيندا هر حال ۾ پاڻ کي نمائندا ۽ جيترا نمائندا تعداد ۾ گهڻا اوتري

قانوني توڙي آئيني لحاظ کان سنڌن اهميت وڌيڪ، حڪومتون ٺاهڻ ۾ به هنن جي گهرج پوي ٿي ۽ حڪومتون ڏاهڻ ۾ به سنڌن ضرورت پوي ٿي. هو چاهن ته سوديبازي ڪري ڏوڪڙ ڪمائين يا پنهنجي مرضي جا شرط مڃائڻ يا پنهنجي فائدي جا قانون جوڙڻ يا پنهنجين بي قانوني حرڪتن ۽ ڏوهاري عملن تي پردو وجهي ڇڏين، گهٽ ۾ گهٽ گذريل ٽن ڏهاڪن کان ته اسان اهو لقاءَ ڏسندا پيا اچون. ان راند ۾ هو قدم قدم تي ڪامياب ويا آهن. اجهو ڪالهه ارباب رحيم کي به سنڌن ضرورت پئي ۽ عيوضي ۾ اڌ سنڌ تان هٿ ڪڍي بيٺو هائي وري پ پ کي به سنڌن گهرج آهي ۽ هو به اسان جي ڪنڌ تي ڪاٽي وهائي سنڌن مطالبو پورا ڪندا.

پ پ هجي يا مسلم ليگ جو ڪو به ڌڙو هجي يا مارشل لا هجي يا ڪيترن ئي گورنمينٽ هجي، ٻارگين انهن سان ئي ڪندي جن وٽ ڪوڙا يا سڇا چونڊيل نمائندا هوندا. واندن وٽ ڪوبه ڪونه ويندو. جن جي هٿن ۾ ڏيڻ لاءِ خاڪ به نه هوندي اهي ڪهڙي زور تي مطالبو مڃائيندا يا لاڏ ڪندا يا آڪٽر ڏيکاريندا؟ اهي پل ته پيا ڌڙڪا ڏين، هڙتالون ڪن، جلسا ۽ جلوس ڪين، پاڻ ساڙين يا اڪوٽي گذاري وڃن، سنڌن ڏکو داخل ڪونه ٿيندو اها ننڍڙي ڳالهه اسان کي پنهنجي مڃاڻي ۾ چڱي طرح ويهاري ڇڏڻ گهرجي، جنهن وٽ نمائندگي جي طاقت ناهي، ان جي مدد نه قانون ڪندو نه دستور ڪندو ۽ نه وري ڪو غير آئيني ڊڪٽيٽر ڪندو.

هاڻي اچو ته مٿين حقيقتن جي روشني ۾ پنهنجي برباديءَ جو جائزو وٺون. ملڪ اسان جو زمين اسان جي، ٻولي اسان جي، ثقافت اسان جي، گهڻائي اسان جي، سڀ ڪجهه اسان جو پر نمائندگي ڪانهي، سنڌين پنهنجي سموري محبت، پيار ۽ خلوص، پتي صاحب ۽ سندس شهيد خاندان جي جهوليءَ ۾ وجهي ڇڏيو آهي، ووت پتي جو آهي، باقي سنڌ لاءِ جان به حاضر آهي، اها به ڪا بري ڳالهه ناهي. پ پ جو جنم سنڌ ۾ ٿيو نيباج سنڌ ۾ ٿيو بلوغت سنڌ ۾ ٿي، پر سنڌ جا سڄا اها حقيقت چوڻا وساري ڇڏين ته پ پ ڪا صوبائي پارٽي ناهي ۽ نه وري ڪا لساني جماعت آهي، پ پ قومي سطح جي هڪ تمام وڏي ۽ مقبول پارٽي آهي، جنهن ۾ هر صوبي هر نسل ۽ هر قوم جا ماڻهو شامل آهن، پناهگير به آهن، پنجابي به آهن، بلوچ به آهن، سنڌي به آهن، پٺاڻ به آهن، گجراتي به آهن، ميمڻ به آهن، بوهري به آهن، ته سرائڪي به آهن، هو هڪ قوم جي مفاد خاطر پئي جي قرباني ڪونه ڏيندا. پنجاب وڏو صوبو آهي. ان کي هو ڪنهن به حالت ۾

ناراض ڪو نه ڪندا. اجهو ڪالهه شيري رحمان جو بيان آيو آهي ته اسان ڪالاباغ ڊيم هر حال ۾ ٺاهينداسين. هاڻ سنڌي ڇا ڪندا؟ خاص طور تڏهن جڏهن تقريبن سنڌ اسيمبليءَ جا اڌ ميمبر متحده جا آهن، جن کي سنڌ جي هارين نارين سان دلچسپي ڪانهي، اها پ پ جي مجبوري آهي ته هوسپني کي ساڻ ڪٽي هلڻ لاءِ سنڌين جي ڪجهه حقن کي قربان ڪن يا نظر انداز ڪن. اهڙين حالتن ۾ پ پ کي ڏوراپوڏي يا مٿس ناراض ٿيڻ اجايو آهي.

ها، اسان وٽ جيڪڏهن ٿوري گهڻي نمائندگي هجي ته پوءِ پ پ تي پريشر وجهڻ به آسان ٿيندو ۽ کين اهو بهانو به ميسر ٿيندو ته جيڪڏهن سنڌين جي حقن تي سودبازي ڪئي سين ته اسان جي اسيمبلي ۾ پوزيشن ڪمزور ٿي ويندي. حقيقت اها آهي ته بدقسمتيءَ سان سنڌ اسيمبليءَ ۾ اڄڪلهه هڪ به قوم پرست نمائندو موجود ناهي، جيڪو سنڌين جي اندر جو آواز اٿاري سگهي. مون کي نه پليجي صاحب جي نيت تي شڪ آهي، نه قادر مگسي، ممتاز ڀٽي، آريسر جوڻيجي يا بشير قريشي جي حب الوطنيءَ تي شڪ آهي. اهي سڀ مهربان ۽ معزز دوست سچيءَ دل سان سنڌ جي حقن جي حفاظت ڪرڻ گهرن ٿا، پر هوالِيڪشن ۾ ناڪام ٿيڻ جي خوف کان لهرائين ٿا، يا کين پنهنجي عوامي مقبوليت ۾ شڪ آهي. هوبرابر ماڻهن کي روڊن تي آڻڻ ۾ اڄ تائين ڪامياب ويا آهن. جلسا جلوس ۽ لانگ مارچ آرگنائيز ڪري ٿا سگهن. بڪ هڙتالون به ڪرايون اٿن پر ان سموري سلسلي ۾ نوجوانن شاگردن، اديبن، دانشورن توڙي ڪارڪنن جي جذبي جو وڏو هٿ آهي ۽ کين ڪنهن به صورت ۾ نظر انداز نٿو ڪري سگهجي. ڏٺو ته آهي ڏٺي ڪونهي، ڏٺي آهي ته ڌيان ڪونهي، صحيح سمت (Direction) ڪونهي. پر خلوص، سوچ ۽ لوڄ جي گهٽتائي آهي، متحده محاذ ۽ پونم وغيره به نيڪ ارادن سان ئي جوڙيا ويا پر وري به اهائي ساڳي پل اسان جو پيچو ٿي نٿي ڇڏي. اسان سمجهون ٿا ته اسيمبلي ڪان بهار رهي يا ڪنهن وڏي پارٽيءَ جي پاڇي پويان لڪي يا زبان، هٿ ۽ پير وٺڻ جا احقائا ڌڙڪا ڏئي اسان پنهنجا وڃايل حق واپس وٺي سگهنداسين ته پوءِ اها اسان جي سادگي ڇڻبي ۽ اها سادگي سياڻي تاريخ ۾ اسان کي ڏوهارين جي ڪٽهڙي ۾ آڻي بيهاريندي.

مڙس ٿيو ميدان ۾ لهو راند ۾ حصو وٺو اڄ هار آهي ته سياڻي جيت به ٿيندي پنهنجو الڳ وجود ته مڃايو ويڃا وساري هڪ ته ٿيو هڪڙا ڏهه ماڻهو اسيمبلي تائين پچائي ته ڏسو جيڪڏهن سنڌ اسيمبلي ۾ عوام نيشنل پارٽي جا نمائندا پهچي سگهن ٿا ته پوءِ هن ڌرتيءَ جا وارث چون ٿا پهچي سگهن؟

منهنجا پيارا آصف زرداري!

منهنجا پيارا آصف زرداري نوابشاھ جي سڪرنڊ روڊ تي توهان جو گھر ”قصر حاڪم“ ۽ منهنجو اباڻو گھر فقط ڏيڍ فرلانگ جي فاصلي تي هئا. اوهان جو والد مون کان عمر ۾ تقريبن ايترو ئي وڏو هوندو جيترا توهان ننڍا آهيو ان ڪري ڪجهه عرصو ته اهو سوچيندي گذيرم ته توهان کي First Person يعني ”تون“ ڪري مخاطب ٿيان يا ”توهان“ پر پوءِ شهيد شهزاديءَ جي جيون ساٿي هئڻ جي ناتئي ۽ پڻ سندس ڇڏيل ورثي جي محافظ هئڻ جي حوالي سان عمر جو لحاظ پاسيرو رکندي، توهانجي تعظيم لازم ٿو سمجھان. هونءَ به اسان جا ڪي قديمي تعلق رهندا پئي آيا آهن، اوهان جو مرحوم ڏاڏو منهنجي مرحوم والد صاحب جو ڀڳ مت يار هو ۽ ذري گهٽ هر شام اسان جي غريباتي اوطاق تي ڪچهري ۾ گذاريندو هو ۽ بابا سائين سان جامع مسجد ۾ نماز ادا ڪندو هو ۽ ٻئي ڄڻا سنگت ڪري حج تي پڻ گڏ ويا هئا. اوهان جا ٻه سهڻا ۽ نيرين اکين وارا ڇاڇا، خوجا صاحب جي اسڪول ۾ ٽئين درجي ۾ منهنجا هر ڪلاسي ٿي اچي شامل ٿيا. اهو سڀ ڪجهه ٻڌائڻ جو ڪو ٻيو مطلب نه وڻجي، صرف اهو ظاهر ڪرڻ آهي ته هن کان پوءِ جيڪو ڪجهه لکڻ وارو آهيان، اهو دل جي خلوص ۽ نيڪ نيتيءَ تي مبني هوندو ڪو به لوپ، ڪا به لالچ، ڪا به طمع نه اڳ هئي ۽ نه وري آئينده تي رهندي، اڳ به سنڌ ۽ سنڌين جي پيڙا تي قلم کنيو اٿم ۽ آئينده پڻ پنهنجو مظلوم ملڪ توڙي ماڻهن جي من جي ماجر بيان ڪرڻ پنهنجو اولين فرض ڄاڻندس.

مون گذريل چند ڏينهن کان بلاول هائوس ٻاهران ڪنهن ڪنڊ ۾ گاڏي جهلي، انهن هزارين عورتن، مردن ۽ ٻارن کي پي پي جا جهنڊا هٿ ۾ کڻي ”جيئي ڀٽو“ ”جيئي بينظير“ جا نعرا هڻندي ۽ شهيد شهزادي جي پورٽريٽ آڏو گل رکندي ۽ ميڻ بتيون ٻاريندي ڏٺو آهي، هونچندا آهن پر سندن اکين مان لڙڪن جي لار جاري رهندي آهي، هو خوشيءَ وچان نعرا هڻندا آهن پر سندن آواز ۾ سڌڪا هوندا

آهن، خبر ناهي ڪٿان ڪٿان کان ايندا آهن اهي ليڙن، لٽن وارا، ميرا ۽ پگهر جي پوءِ پر پٺل ماڻهو؟ ڪيئن پهچندا آهن جهڳين، تنگ گهٽين ۽ گندگي جي ڏيرن جهڙن پاڻن مان ڪهي ايندڙا اهي ماڻهو تونگرن جي چمڪندڙ رستن، اوچين عمارتن ۽ ڊگهين ڪارن واري علائقي ڪلفتن ۾، پنهنجي عقيدت جو اظهار ڪرڻ لاءِ پنڌ، بسن ۾، ترڪن ۽ گڏهه گاڏين تي سوار اهي ماڻهو هڪ اڻ ڏٺي ڏاڳي ساڻ ٻڌل آهن. پنهنجيءَ شهيد پيڻ سان ڪيل وچن سان عجيب پنهنجائپ آهي انهن مسڪين، محروم ۽ مجبور ماڻهن جي دولتمند، شاهوڪار ۽ مغربي تعليم سان مالا مال پتي شهيد جي خاندان سان، انهن ۾ ٻنهي اکين سان نابين اها ڪراڙي مڪراني عورت به هوندي آهي جيڪا بينظير جي تصوير کي هٿ لائي پنهنجي منهن تي مليندي آهي ۽ ڪيهات ڪري روئيندي آهي ۽ ٻنهي ٽنگن کان معذور اهو بلوچ پيرس به هوندو آهي، جنهن کي ٻه ڄڻا سهارو ڏئي وئي ايندا آهن ۽ پوءِ هو ٿيڙ کائيندو ريڙهيون پائيندو لپتندو پيٽندو ڪڏهن روئندو آهي، ڪڏهن کلندو آهي ۽ ڪڏهن راهه ويندن کي ٻنهي آڱرين سان وڪڙي جو نشان ڏيکاريندو آهي ۽ اهي نوجوان به هوندا آهن، جن کي ٻه ويلا کائڻ لاءِ گهر ۾ ڏوڪڙ به نه هوندا آهن پر پوءِ به هوشام ٿيندي ٿي سيني تي بينظير جو بيج سڄائي، هٿ ۾ پ پ جو جهنڊو کڻي، اگهاڙي پيرين بلاول چوڪ کان سمنڊ جي ڪناري تائين ”بينظير، بينظير“ پڪاريندا، اڌ رات تائين ديوانن جيان ڊوڙندا وتندا آهن ۽ اهي گاڏين وارا به هوندا آهن، جي پنهنجي ايسٽريو تي فل آواز ۾ بجان تير بجان ۽ ”مين ذوالفقار ڪي بيٽي هون“ جا ٽيپ وڄائيندا رهندا آهن ۽ مون ان ڪارڪن عورت کي وڏي واڪي اهو به چوندي ٻڌو آهي ته ”بينظير پنهنجي رت سان رنگي جيڪو جهنڊو اسان کي ڏئي وئي آهي اها امانت مرندي گهڙي تائين اسان جي سرساهه سان ساڻ رهندي“

عجيب ماحول هوندو آهي بلاول هائوس جي ٻاهران. وچڙيل پيڻ سان وچن پاڙي پنهنجي غم کي طاقت ۾ تبديل ڪري ويڙين کان پلانڊ ڪري ڪين عبرتناڪ شڪست ڏيڻ جي خوشي ۾ هر طرف واجهائڻ کان پوءِ کيس پاڻ ۾ نه ڏسي، سندس جدائيءَ جو اندوهناڪ غم چپن تي فتح جي مرڪ ۽ اکين ۾ وچوڙي جا آنسو! مون رات جي اونداهي ۾ ماڻهن جي ٽولن کي بينظير جي تصوير آڏو پنهنجو سينو ڪٽي، مٿي ۾ مٿي وجهي ماهر ڪندي به ڏٺو آهي، بلڪل ائين جيئن ڏهين محرم تي امامن جا حبدار يا ”حسين، يا حسين“ جو ورد ڪندي زنجيرن سان پنهنجا پٺا رتورت ڪري وجهندا آهن. هيءَ ڪربلا هن ڪربلا کان مختلف ناهي.

هتي امام ڪنا هئا، هتي اميد ڪني آهي، اسان جي اميد، سنڌ واسين جي اميد، لاوارثن، محرومن، مجبورن، بيروزگارن، بي گهر ۽ پيٽ بکين ۽ انگ اگهاڻن جي اميد. منهنجي ناانصافين، ڏاڍاين ۽ دهشتگردي جو پڪ ٿيندڙ سببجهڙن سنڌين جي اميد اها اميد جنهن لاءِ اسان سالن کان اوسيئڙي رهيا آهيون، جنهن لاءِ اسان هر دم هرپل، هر لمح، هر لحظي ڏئيءَ در ٻاڏايو هو. اها اميد، جنهن جي وصيت ذوالفقار ڀٽو شهيد پنهنجي پياري نياڻي کي ڪري ويو هو.

پيارا آصف، مان تنهنجي دل درد، وڏيل وجود ۽ اجهائل اڏمن کان بيخبر ناهيان. تنهنجي ذهني ڪيفيت کان غافل ناهيان، جنهن ڏکويل دور مان تون بهادريءَ سان گذري رهيو آهين ۽ جنهن روحاني صدمي کان تون نڍال آهين. اهو ڪنهن کان ڳجهو ناهي، معصوم ٻارن جا چيندڙ سوال تنهنجي من کي ضرور رتوڇاڻ ڪندا هوندا، راتين جي خاموشين ۾ جيون ساڻيءَ جون ساروئيون تنهنجو تن من تڙپائي ڇڏينديون هونديون، گذريل يادون، گذريل ڳالهائون، گذريل واقعا، چيت جيان تنهنجي ذهن ۾ چيندا هوندا، وڏي دل گهرجي اندر جي گهاءَ کي لڪائي لوڪ اڳيان مسڪرائڻ لاءِ!

پر پيارا آصف، هاڻي جڏهن ظالمن جي بي انتها ٺڳي، دولاپ ۽ ڪپت جي باوجود توهان جي پارٽي کڻي آهي، تڏهن مان فقط خود محترم بينظير ڀٽو جا واعدا ياد ڏيارڻ پنهنجو فرض ٿو سمجهان ۽ اهو پڻ ته حڪومت توڙي پابند ميڊيا، توڙي هارايل حڪومتي اهلڪارن توڙي سرڪاري دهلارين جي ڪوڙين دعوائن جي باوجود ته هيءَ اليڪشن ڪنهن به ريت نه شفاف هئي، نه آزاداڻي ۽ نه منصفائي، ان جا ثبوت ٿي وڃن ٿا ته ٻڌايل هارائيندڙ اميدوارن جو رات جي پوئين پهر اوچتو ئي اوچتو هزارين بلڪ لکين پراسرار ووٽن جي برتري سان ڪٽڻ مان ملن ٿا. اهي ڪارناما نامي گرامي، جاتل سڃاتل ۽ ڏهڪاءُ ڦهلائيندڙ اميدوارن جي حوالي سان ڪرائي، حيدرآباد، سکر، خيرپور ڪنڌڪوٽ ۽ ٻين جڳهين تي ظهور پذير ٿيا، توهان ڪنهن کي دانهن ڏيندڙ؟ اليڪشن ڪميشن کي، عدالت کي يا صدر صاحب کي؟ جتي به ويندڙ اتي ته اڳوات Free, fair, Transparent جو راڳ درباري هلندو ٻڌندڙ.

توهان حڪومت ٺاهڻ لاءِ اتحاد ڪنهن سان ڪندڙ؟ انهن سان جن سنڌ کي يتيم خانو سمجهي پيلي پينگ ڪئي ۽ اسان جي ئي گهر ۾ گهڙي اسان کي بي گهر ڪيو يا انهن سان جن اعليٰ ترين عدالتن جي ججن کي ذلت آميز طريقن سان نه رڳو پنهنجي منصب تان هٽايو بلڪه کين ناحق بند به رکيو ۽ سندن حمايتي

وڪيلن توڙي سول سوسائٽي جي سڃاڻ ماڻهن کي عام ڏوهارين جيان پوليس عملي کان ڪٽايو ۽ ميڊيا تي اهي پابنديون وڌيون جن کي ڏسي آزاد دنيا شرم کان پاڻي پاڻي ٿي وئي ۽ اهي جن مرحوم شهيد جي زندگي ۾ کيس ماذوري ڊڪشٽ ۽ مذبو بالا جا لقب ڏنا؟ ۽ اهي جن کي کيس نحوست جي نشاني سڏيو؟

ارباب رحيم ته سنڌين جي حقن جو سودو ڪري پنهنجي نازيبا گفتگو ۽ ناشائستہ روش ڪري سنڌي روايتن کي پامال ڪندي پنهنجو نالو سنڌ جي سوداگرن جي لسٽ ۾ لکائي ويو ۽ ساڻس گڏ اهي سمورا وڪائل، لالچي ۽ ڪانٽر سنڌي سياستدان به جيئري دفن ٿي ويا جن پنهنجن آقائن جي هٿڪر تي پنهنجي ڌرتي کي تين وال ڪيو پر ڇا سنڌ جا اهي ازلي ويري جن جي One point agenda سنڌ کي توڙي مروڙي پيڇي ڊاهي، تهس نهس ڪري، پنهنجي من جون مرادون حاصل ڪرڻ آهي، تن سان توهان جو سرچاءُ ٿي سگهندو؟ مان توهان کي خاطري ڏيارڻ توڙي چاهيان ته توهان جي مدد ۽ خدمت ۽ ساٿ ڏيڻ لاءِ سنڌ جا اديب، ڏاها ۽ دانشور هر موڙ تي توهان سان گڏ هوندا، شهيد سنڌ راڻيءَ جي خواب کي ساڀيان ڪرڻ لاءِ توهان جي راهه ۾ رکاوٽون به اينديون، ڌمڪيون ۽ دلاسا به ملندا، زوربار به پوندا پر توهان کي انهن مخلص ماڻهن جي قرباني کي به ذهن ۾ رکڻو پوندو جيڪي اڄ بلاول هائوس جي ٻاهران اکين مان ڳوڙها ڳاڙي ”جيئي ڀٽو بينظير“ جي ڌن تي رقص ڪن ٿا ۽ نابين ڪراڙي مڪرائي عورت جو به جيڪا شهيد شهزاديءَ جي تصوير کي ڇهي پنهنجي منهن تي هٿ ملي ٿي ۽ ان ٻنهي ٽنگن کان اپاهج جو به جيڪو ٻن ماڻهن جي سھاري ٿڙندو ٿاڀڙندو، زمين تي ليٽندو، گسڪندو خبر ناهي ڪٿان اچي ٿو ۽ سڌڪا پريندي ٻن آڱرين سان وڪٽري جو نشان ناهي هر ايندڙ ويندڙ کي ڏيکاري ٿو ۽ انهن بيروزگار نوجوانن جو به جي سيني تي بينظير جو بيج سڄائي، هٿن ۾ پي پي جا جهنڊا کڻي، پيرين اگهاڙا بلاول چوڪ کان سمنڊ جي ڪناري تائين ”بجان تير بجان“ ڳائيندا پوري رات پنڌ ڪندا ٿا رهن.

منهنجا پيارا نثار ڪهڙا، صفر عباسي، مخدوم جميل الزمان، پير مظهر، سسئي پليجو، سراج دراني

منهنجا پيارا نثار ڪهڙا، صفر عباسي، مخدوم جميل الزمان، پير مظهر، سسئي پليجو، سراج دراني ۽ ٻيا اهي سڀ جيڪي سنڌ توڙي قومي اسيمبليءَ مان سوپ ماڻي سرخرو ٿيا آهيو اهڙي سوپ جنهن جي پيڙهه ۾ توهان جي شهيد شهزاديءَ جو خون شامل آهي. جنهن کي حاصل ڪرڻ لاءِ توهان سوين ڪارڪن سرگهوري سرها ٿيا، جنهن جي تعبير لاءِ اڄ به سنڌ جو پڇو ٻار عورت مرد، پوڙهو جوان خون جا ڳوڙها ڳاڙي رهيو آهي. جمهوريت جي ايڏي ڳري قيمت دنيا جي تاريخ ۾ شايد ئي ڪنهن ٻي قوم ڏني هجي. روءِ زمين تي ٻي ڳڙهي خدا بخش جو تصور ئي ناممڪن آهي. مسلسل جدوجهد، جيڪا رت جون ننڍيون جهاڳي، جان جا نذرانا ڏئي، آڱ جي سمونڊ کي پار ڪندي تن پيڙهين تائين، ڏينهن رات ڪئي وئي هجي ۽ جنهن کي جاري رکڻ لاءِ سنڌ جي هر ماءُ پنهنجي پيرل جهولي خالي ڪئي هجي ۽ هر پيءُ پنهنجي جگر جو لاش ڪلهن تي کنيو هجي ۽ هر ڪنوار ڪانڌ ڪسايو هجي، اها فقط ۽ فقط دودي شهيد جي ڌرتيءَ جي حصي ۾ آئي آهي. اوهان سڀني کي اها درد ڀري دائمي روايت مبارڪ هجي. اوهان سڀني کي لڙڪن ڀري مسڪراھت مبارڪ هجي. اوهان سڀني کي شهيد راڻيءَ جي قرب ڀري قرباني مبارڪ هجي. اچو ته اڄ پنهنجي دڪ درد ۽ غم الم جو ڏور ڌام سان جشن ملهايون، اچو ته اڄ ايترو رقص ڪيون جو پير پٿون ٿي وڃن ۽ اکين جا تارا خشڪ ٿي وڃن ۽ ٽهڪن ۽ سڌڪن جا پڙاڏا پولار تائين گونجي اٿن، جام ڪٿو ساڻيو ۽ پنهنجي ئي لهوءَ جي هر ڏڪ کان پوءِ ان بدنصيب پيڻ کي ياد ڪيو جا اُچي سياسي مٿين مٽيءَ هيٺ اڄ به دعا جا ٻئي هٿ اڀا ڪري خوشيءَ جا لڙڪ لاڙي رهي آهي. جام ڪٿو ساڻيو جو ظالم کان مظلوم اڄ پهريون ڀلاند ورتو آهي. جام ڪٿو ساڻيو جو موهن جي دڙي جي نرتڪي هزارن سالن جي رسامي کان پوءِ اڄ

توهان جي اڱڻ تي موتي آئي آهي. جامر کڻو ساڻيو جو سنڌ هڪ ڀيرو ٻيهر اڳهور
 ننڊ مان چرڪ ڀري جاڳي پئي آهي. توهان کي اها بيداري مبارڪ هجي.

بيدار ته اسان کي هن کان گهڻو اڳ ذوالفقار علي ڀٽي به ڪيو هو. هن اسان
 کي حقن لاءِ وڙهڻ سيکاريو هو. ڪاميابيءَ جو خواب ڏيکاريو هو. سرداري ۽
 سرواڻيءَ جو سونو تاج اسان جي سر تي سڃايو هو. ان کان پوءِ به دفعا سندس
 نياڻيءَ اهو ڪارنامو ڪري ڏيکاريو ۽ هيءُ چوڻون دفعو به فتح جو سهرو سندس لال
 لهوءَ جي صدي اسان کي نصيب ٿيو آهي. اهي چارئي تاريخي ڪاميابيون،
 جيڪي سنڌ جي حصي ۾ آيون آهن، تن ۾ بلاشڪ ۽ پ پ جا ڪارڪن توڙي
 اڳواڻ سڀ کان اڳرا رهيا، پر اهو نه وسارڻ گهرجي ته ڀٽي خاندان کي هڪ سنڌيءَ
 جي حيثيت ۾ پنهنجي گهر جو فرد ڄاڻي هر سنڌي پنهنجي وٽ آهر، هڙتُون
 وڙتُون، تن من ۽ ڏن سان مدد ۽ واهر ڪئي. جن جي وس ۾ ڪجهه به نه هو تن به
 خالي پلانڊ جهلي ڏينهن رات پنهنجي رب کان سڄيءَ دل سان دعائون گهريون، پر
 سڀ کان وڌيڪ ويڙهاند ڪئي جاڳرتا جي واڳ ڏئين، سنڌ جي ليکڪن،
 قلمڪارن، ڏاهن ۽ دانشورن. اسان جي اها جدوجهد اڄ جي ناهي، ڪالهه جي به
 ناهي. گهڻو اڳ جي آهي، پاڪستان ٺهڻ کان هڪدم پوءِ سنڌ جي وجود تي ويرين
 جا وار شروع ٿي ويا. اسان ان دور کان ئي دشمن جي هر حملي خلاف ڀال ٿي
 پنهنجي زمين جي بچاءَ ۽ بقا لاءِ ميدان ۾ ڪڍي پياسين، اسان جي اها جنگ
 شروع کان جاري آهي ۽ آئينده به جاري رهندي. هر اها هستي جيڪا اسان جي
 جدوجهد ۾ سنڌ جي لاءِ سهاري جي علامت بڻجي اڀرندي آهي، اسان ان جا ساٿاري
 ٿي بيهندا آهيون. ذوالفقار ڀٽي شهيد کان وٺي بينظير شهيد تائين اسان کي
 سنڌين جي سرسي ان ۾ ئي نظر آئي ته انهن ويڙهاڪ، بهادر ۽ بي ڊڀن انسانن جو
 ساٿ ڏجي ته جيئن سندن جيت کي اسان سنڌ ۽ سنڌ واسين جي جيت ۾ منتقل
 ڪري سگهون. تاريخ جا ورق اٽلائي ڏسو توهان کي پنهنجي هر جدوجهد جي
 پويان اسان جي قلمر عمل ۽ علم جو پورهيو ضرور نظر ايندو. اهو ئي سبب آهي
 جو اوهان جي هر خوشي اسان جي خوشي ۽ اوهان جي هر محرومي اسان جي
 محرومي بڻجي پئي آهي، اڄ به اها ئي ساڳي ڪيفيت آهي، کلون ٿا ته ڳوڙها ڳڙي
 ٿا پون. دشمن جا برج لڏيا آهن. خوشيءَ جي ڳالهه آهي، پر اسان جي سر تي به ته
 آسمان ڪري پيو آهي. ان مونجهه گهٽ ۽ پوسٽ ۾ به جڏهن ساهه کڻڻ جيتري
 فرصت ملي ٿي ته ”جيئي ڀٽو“ چئي ٿا وٺون، چو ته اهو ئي نعرو اسان مظلور سنڌين
 کي هڪ هنڌ گڏي نئين طاقت ڏئي، جياپي جي جنگ لاءِ ٻيهر آماده ڪري ٿو.

”پتو“ هاڻي ڪو شخص ڪا ذات، ڪا پارٽي نه رهيو آهي، ”پتو“ هڪ علامت، هڪ رويو، هڪ هڪل بڻجي چڪو آهي، ائين، جيئن پاري بار کڻڻ وقت اسان بي اختيار ”يا علي مدد“ جو نعرو هڻندا آهيون يا سائونڊ جي سائينڊز موسمر ۾ اوچتي بارش جي پالوت تي ”پيچ پاڳارا“ پڪاريندا آهيون، ”پتو“ هاڻي اسان جي war cry (جنگي طبل) آهي. اسان سڀ پتا آهيون، ڀل ته دنيا اسان کي ان نئين نالي سان سڃاڻي.

دوستو جيڪا ڳالهه مون ڪرڻ پئي چاهي، ان لاءِ مون کي توهان جي مڪمل توجهه گهرجي. غور سان ٻڌو شانت ٿي سوچيو ۽ پوءِ جي مناسب سمجهو ته ان تي عمل ڪيو جي نه ته اڳ به توهان جو اختيار هو هاڻي به توهان پنهنجي مرضيءَ جا مالڪ آهيو. اسان تي تاريخ کي فرض مڙهي ڇڏيا آهن، اهي اڳ به ادا ڪيا اٿئون، آئينده به ادا ڪندا رهنداسين. اهو اسان جو مقدر آهي. اسان جي Destiny آهي. اسان جو ڪاريه آهي. اسان جو ڪرتو آهي. فرض آهي، قرض آهي.

اسان کي شڪايت فقط اها آهي ته سنڌي اديب ڏاهو قلمڪار يا دانشور ته توهان سان هر مرحلي، هر محاذ تي گڏ رهيو آهي، پر اقتدار ۾ اچڻ کان پوءِ اوهان وڏيرن، سردارن، ميرن، پيرن، خوشامدڙين ۽ اڌ اکرين يارن دوستارن جي گهيري ۾ اهڙا ته گهيرجي ٿا ويڃو جو اوهان کي پنهنجي پرائي جو به هوش نٿو رهي. اهي چورن جهڙا وقتي يار سگهي وقت ۾ اوهان جي ارد گرد گجهن جيئن ائين ٿا لامارا ڏين ۽ پنهنجي غرض ڪڍڻ لاءِ اهي ٿا نات ڪن جو اوهان هنن جي چالاڪين ۽ چالبازين ۾ ويڃو ٿا وڪوڙبا. هو اوهان کي سٺي صلاح ته ڇا ڏيندا. مورڳو پنهنجي ڪڏن ڪارنامن سان اوهان جو رڳو Image تباهه ڪري ٿا ڇڏين، پر توهان جي ناکامين جو ڪارڻ پڻ بڻجن ٿا ۽ پوءِ سندن ڪڏا ڪم جڏهن توهان جي کاتي ۾ لڪجي ٿا وڃن ۽ توهان جو اقتدار ويندو ٿو رهي تڏهن هو ڪم ڪاڍائڻ پنهنجا پپ پري، ڪنهن ڏورانهين ڏيهه وڃي ٿا سڪي زندگي گذارين ۽ توهان کي سندن ئي ڪيتو لوڙڻ لاءِ ڪئي سال ڪورتن، ڪچهرين، ٿاڻن ۽ جيل جي ڪال ڪوٺڙين ۾ سڙو، مڙو يا پوڳڻو ٿو پوي ۽ اهي داغ ڌوڻ لاءِ هر ٻار ڪنهن نه ڪنهن بهادر پتي کي پنهنجي خون جي قرباني ڏيڻ اوس ٿي ٿي پوي.

سيالپون قومون پنهنجن سڃاڻن کي ساڻ کڻي هلنديون آهن، کين وسارينديون ناهن، کين ڌڪارينديون به ناهن، ڪنهن به ملڪ جو مثال وٺو ڪنهن به سماج جو مثال وٺو ڪنهن به ڪامياب پارٽيءَ جو مثال وٺو توهان کي اڪبر جي نورتن کان ويندي ايم ڪيو ايم جي سحر انصاري ۽ جميل الدين

عاليء تائين اها ئي صورتحال نظر ايندي، پري چوڻا وڃو. اجهو ڪالهه ڪالھوڪي ڳالهه آهي. سنڌ جي علمي ۽ تهذيبي مورچي کي فتح ڪرڻ لاءِ اسان جي نون سنڌين عمر شريف، فاطمه ثريا بجيا، عالي، فرمان فتح پوري، محسن پويالي وغيره کي ته اڳيان آندو ئي آندو پر اداڪار لهريءَ جي جهڙي ريت سار سنڀال لڏي اهو سڀني جون اکيون کولڻ لاءِ ڪافي آهي. هنن پنهنجن صحافين، ليکڪن، ساڃهه وندن کي ايمبيسيدس سينيٽر، وزير ۽ صلاحڪارن تائين مقرر ڪري سندن ڏاهپ ۽ سهڻيءَ صلاح مان فائدو حاصل ڪيو. هنن جو Talent Pool اسان وانگر وڏيرن جي اولاد ۽ وهه واهه ڪندڙن جي لوءِ سان پريل ناهي. وڻن واقعي سٺا ذهن ۽ اعليٰ دماغ موجود آهن، جيڪي سندن مفاد لاءِ ڏينهن رات ڪم ڪندا ٿا رهن. اسان ته خير ان قسم جي ڪا اميد نه ٿا رکون، پر گذريل ٽن ڏهاڪن ۾ سنڌ سان جيڪي ڪلور ٿي گذريا آهن، انهن جي روشنيءَ ۾ ايتري آس ڪرڻ اسان جو به حق آهي ته هيڏي وڏي سانحي کان پوءِ ۽ سنڌ جي وارثي تقريباً هٿون وڃائڻ بعد، سنڌ جي (۽ پڻ مرڪز جي) نئين حڪومت گهٽ ۾ گهٽ انهن معاملن تي سنڌ جي سڃاڻ طبقي، اديبن ۽ دانشورن کي اعتماد ۾ وٺندي جيڪي اسان جي جياپي سان تعلق رکن ٿا. ٿيڻ ته ائين ڪبي ته سنڌ صوبي جو ايندڙ وڏو وزير، جيڪو اوهان دوستن منجهان يا اوهان جي ئي ساٿين مان هڪ هوندو ۽ ملڪ جو وزيراعظم جيڪو پڻ پارٽيءَ جو ڪو سينيئر ميمبر هوندو ۽ هر ممڪن صورت ۾ سنڌي ئي هوندو گذريل روايتون ٽوڙي هن پيري سنڌ جي خير خواه دانشورن کي موقعو ڏيندو ته هو پنهنجن خيالن، سوچن ۽ تجربن جي بنياد تي کيس قومي راءِ کان آگاهه ڪن. ائين به ٿيڻ گهرجي ته هن پيري غير سنجيده، ناٽڪي ۽ بدناميءَ جو ڪارڻ بڻجندڙ ماڻهن کان پاسو ڪري، سنجيده ۽ قابل شخصيتن جي ڄاڻ ۽ لياقت مان فائدو ورتو وڃي. اقربا پروري، ياري دوستي ۽ سفارش ته ترقي يافتہ ملڪن ۾ به عام آهي. اسان جو معاشره ته اڃا اونڌاهي دور ۾ پيو ٿاڦوڙا هڻي، پر اوسي پاسي کي ڏسي ۽ گذريل عرصي ۾ يوگيل تڪليفن کي مدنظر رکندي، جيڪڏهن اهم مامرن ۽ منصبن تي سنڌين ماهرن جي مدد ورتي ويندي ته خود توهان جي حڪومت ۽ نيڪ ناميءَ ۾ اضافو ٿيندو.

اهي مشورا ڪي نوان ناهن، هن کان اڳ خود مون تقريباً هر دور جي سنڌي رهبرن ۽ رهنماڻن کي اهي ساڳيون گذارشون ذاتي طور تي روبرو پڻ ڪيون آهن، پر ڪرسيءَ تي ويٺي کان پوءِ ماڻهن جي دنيا ئي بدلجي وڃي. قومي مفاد ترجيحن جي آخري تري تائين پهچيو وڃن، تان جو دهلاري اچي در تائين پهچن. پر هن

پيري خبر ناهي ڇو مون کي اميد آهي ته ائين نه ٿيندو. توهان کي ماضيءَ جي محرومين جو زالو ڪرڻو پوندو ٻين لاءِ نه سهي، خود پنهنجي Survival لاءِ ئي سهي، ڇو ته اليڪشن ته اوهان کي شهيد رائيءَ پنهنجي رت سان کڻي ڏني پر پنهنجي ارد گرد تڪ ۾ ويٺل واڳن کي منهن ڏيڻ هائي توهان جو ڪم آهي ۽ اهو ڪم ياري باشيءَ يا ڏٽي پوڙي يا لٽ ڌڪي سان نه هلندو.

موهن جو دڙو ۽ رني ڪوٽ جي اڀاڻڪائي

گذريل هفتي جي آخر ۾، سنڌين جو هڪ تمام وڏو ميٽر سچل ڳوٺ ۾ گڏ ٿيو. ڊاڪٽر قادرمگسي ۽ ممتاز ڀٽي کان سواءِ عمران خان به ان جلوسي کي خطاب ڪيو. سنڌي اديب ۽ سچاڻ به موجود هئا. انهن پڻ پنهنجن خيالن جو ڪليءَ طرح اظهار ڪيو. ڪالاباغ ڊيم ۽ ڪراچيءَ جي ٻيٽن کان ويندي هر ان عمل جي ننڍا ڪئي وئي جيڪو سنڌ ۽ سنڌين جي حقن تي ڏاڙهو ٺٽو لاءِ موجوده سرڪار طرفان اختيار ڪيو پيو وڃي. ظاهر آهي اهڙا موقعا ۽ منظر ڪڏهن ڪڏهن ڏسڻ لاءِ ملندا آهن پر جڏهن به اهڙي قسم جا ميڙاڪا مچندا آهن تڏهن پنهنجي پويان جوش ۽ جذبن جو هڪ اڻاهه سمنڊ ڇڏي ويندا آهن. سچل ڳوٺ جا رهواسي ۽ اهي ماڻهو جيڪي ان جلوسي ۾ شريڪ ٿيا، سي پڻ مزاحمت جو اڻ ميو طوفان اندر ۾ سانڍي آيا هوندا، تحريڪون اٿين ٿي جنم وٺنديون آهن. انقلاب اٿين ٿي ايندا آهن. قومن لاءِ ويڙهاندا اٿين ٿي وجود ۾ ايندي آهي.

ان جلوسي جي ٻي وڏي خوبي اها به هئي ته ان منجهه تحريڪ انصاف جو سربراهه عمران خان پڻ موجود هو ۽ هن پنهنجي اکين سان سنڌين جي اکين جي اداسي ڏني ۽ پنهنجي ڪنن سان سندن دل جو آواز ٻڌو ۽ پنهنجي زبان سان سندن اهنجن ۽ ايڏائين جو اقرار ڪيو ۽ گهٽ ۾ گهٽ پنهنجي ذات ۽ پارٽيءَ جي حد تائين سندن مطالبن جي ساٿ ڏيڻ جو وچن ڪيو.

هونءَ ته اسان هميشه پنهنجو علم پاڻ کڻي، پنهنجي ٿي درد جا داستان پاڻ کي ٻڌائيندا آهيون يا وڌ ۾ وڌ ڪجهه هم خيال بلوچستان جا يا سرحد جا يا سرائڪي ساڻي ساڻ ڪٽندا آهيون پر هن پيري پنجاب جو ماڻهو پر ۾ ويهاري ڪيس حال پائي ڪري ڪائس ٿي پنجاب جي اره زورائي خلاف ڳالهائڻ جي صلاح جنهن به دوست ڏني، اهو ضرور مبارڪباد جو مستحق چئبو. هن کان پوءِ ايندڙ موقعن تي انهن اردو دان همدردن کي پڻ ڪوٽ ڏجي، جيڪي ڪشاده دل

هٽل سان گڏوگڏ متوازن سوچ رکندڙ هجن ۽ جيڪي پنهنجن ڌار ڌار حلقن ۾ عزت ۽ احترام جي نگاه سان ڏٺا ويندا هجن. ائين ٻين کي ساڻ کڻي هلڻ سان اسان جو ڪيس مضبوط ٿيندو ھمدرديون وڌنديون ۽ اسان جي طاقت ۾ اضافو ٿيندو.

ٿيڻ ته ائين ڪيندو هو ته اهو جلسو وچ ڪراچي شهر ۾ ڪيو وڃي ها، آخرڪار ڪراچي اسان جو ئي شهر ته آهي. اسان کي نه صرف اهو ٻڌائڻو آهي بلڪ عملي طور ثابت پڻ ڪرڻو آهي ته هيءُ شهر اسان جو آهي ۽ اسان ڪنهن به صورت ۾ ان تان هٽ ڪڍڻ لاءِ تيار ناهيون. سچل ڳوٺ به ڪراچيءَ منجهه ئي آهي پر نڪتہ چيني ڪرڻ وارن کي پوءِ اهو بهانو بڻائڻ جو وجهه ڇو ڏجي ته سنڌين وري به وڃي ڪنهن ڳوٺ ۾ جلسو ڪيو جتي سموري آبادي سندن ئي ماڻهن جي آهي، جلبي ۾ چيل هي جملا پڻ ناڪاري تاثر ٿا پيدا ڪن ته ”سنڌين کي گهرجي ته هو ڪراچيءَ جي ٻاهران چوڌرڻ پنهنجا ڳوٺ آباد ڪن.“

ڪراچيءَ جي چوڌرڻ هونءَ به سنڌين جا قديمي ڳوٺ آباد آهن، انهن ۾ اضافو ڪرڻ چڱي ڳالهه آهي پر سنڌين کي اها ترغيب ڏيڻ وڌيڪ اثرائتي ٿيندي ته هو گهڻي کان گهڻا ڪراچيءَ جو رخ ڪن، هن شهر جي گليءَ گليءَ، ڪوچي ڪوچي، پاڙي پاڙي ۾ ڦهلجي وڃن. نوڪريون نثيون ملن ته ڇا ٿيو؟ پنهنجا ننڍا ننڍا ڌنڌا ڌاڙي شروع ڪن. چوڪيدار ڊرائيور ۽ بورجي ٿين، سيڌي سامان جا دڪان کولين. مڪينڪ ۽ مستري ٿين، پنهنجا پاڙا وسائين. پنهنجون رسمون رچائين، پنهنجي ٻولي ڳالهائين، گهرن تي، دڪانن تي گهٽين تي سنڌيءَ ۾ نالا لکن. پنهنجو حق جتانئين، پنهنجيءَ موجودگيءَ کي سرعام نروار ڪن، ڇو ته ”همارا ڪراچي“ جي اوت ۾ ڌاريا دنيا کي صرف پنهنجو اولڙو ڏيکارڻ ٿا چاهين. ”همارا ڪراچي“ فقط هڪ محاورو ناهي آئينده جي رٿابندي ۽ بدنيتيءَ جي پيشبندي پڻ آهي. ساحلي علائقن تي قبضن ڪرڻ جي شروعات ٿي چڪي آهي ۽ اهي علائقا فقط ڪراچيءَ تائين محدود ناهن انهن ۾ سنڌ سان گڏوگڏ بلوچستان جي سامونڊي پٽي پڻ شامل آهي. اڃا ته ڪراچيءَ جا ٻه ٻيٽ وڪيا ويا آهن. ڪجهه ڏينهن کان پوءِ اهڙيون ٻيون به ڪيتريون ئي خوشخبريون ٻڌندڻ ڏي اڀڇ اي کي تازي ڏنل زمين، جنهن جي قيمت ڀڳڙن مٿ کان به گهٽ آهي، سا ته ڪجهه ناهي، اوهان کي ان کان به وڌيڪ پوائنٽا جهڙا ڏيڻ لاءِ اسان جا پنهنجا چونڊيل نمائندا ۽ وزير امير ماشاءُ الله موجود آهن ۽ عهد ڪيو اٿن ته لطيف سرڪار جي سنڌ جو انچ انچ تين وال ڪري پوءِ سک جي ننڊ سمهندا. اهو به پڪو پھ ڪيو

اتن ته پنهنجن ماروٽڙن کي پاڻيءَ جي بوند بوند لاءِ ترسائي، ڌرتيءَ کي رڻ پٽ بڻائي، اڏوهي کاڌل ڪرسيءَ تي براجمان ٿي، سنڌ جي برباديءَ جو آخري منظر نوڙ جو پٽڪو ٻڌي، پاڻ به ڏسندا ۽ ٻين کي به ڏيکاريندا.

”همارا ڪراچي“ کان پوءِ ”همارا حيدرآباد“ اچڻ وارو آهي. ان لاءِ اڳواٽ تيار ٿي وڃو هائي اندرون سنڌ وڃي موهن جو دڙو بچندو. تازورني ڪوٽ تي ٿيل مذاڪرو پڻ ان ۾ هڪ وزندار اشارو ڪري ويو. اسان جي ڪن بيحد مخلص، معزز ۽ محترم دوستن چواڻي، اسان خواهه خواهه نوننيون ٺوڪي، اسٽيج تي زوريءَ چڙهي، شام غريبان پئي پڙهي. اسان کي پنهنجيءَ نالائقي جو بلڪل سختيءَ سان اعتراف آهي ۽ اهو مڃڻ ۾ به دير نه ڪبي ته اها پهرين نالائقي نه هئي. اسان ان کان به اڳ اهڙين ڪيترين ئي خوشفهمين جو شڪار ٿي ان کان به وڌيڪ احمقيا ڪري چڪا آهيون. فقط ان آڌار ۽ آسري تي ته شايد هن پيري اڳلا سنجيدگي ۽ نيڪ نيتيءَ جو مظاهرو ڪندا پر هر دفعي دوکو کائڻ کان پوءِ اسان پنهنجن بيحد مهربان، مخلص، معزز ۽ محترم دوستن کي يقين ٿا ڏياريون ته آئينده نه نوننيون ٺوڪيون، نه اسٽيج تي براجمان ٿبو ۽ نه وري شام غريبان ئي پڙهي، توهان دلچاءُ ڪيو ۽ پنهنجي ڪم کي جاري رکو.

نواب اڪبر خان بگٽي ۽ وزيرستان وارن واقمن کان پوءِ هر سمجهو شهري ڄاڻي ٿو ته ڪندواها ئي جيڪا ڪوريءَ جي من ۾ هوندي ۽ جيڪا ڪوريءَ جي من ۾ آهي اها سنڌ، بلوچستان ۽ سرحد ۾ ته ضرور ٿيندي پر پنجاب پنهنجا هٿ ڪپائڻ نه ڏيندو ڇو ته هن وٽ هٿ ٿي ته آهن ۽ جيڪڏهن پنجاب وقتي طور به قدم پئتي هٽي به ويندو ته ظاهر آهي ان جي قيمت به ڳري وڻندو ۽ اها قيمت وري به سنڌين کي ئي ادا ڪرڻي پوندي ”همارا ڪراچي“ وارن کي ڪهڙي پئي آهي جو ويهي اندرون سنڌ جي زمينن کي برباد ٿيڻ کان بچائڻ لاءِ جاکوڙ ڪن؟ هنن کي ڪهڙي پئي آهي جو سنڌ جي زمينن جو پئسي پاڻيءَ جي حساب سان ٿيندڙ نيلام روڪين؟ هنن کي ڪهڙي پئي آهي جو پيروزگان جي ڪيل آپگهاتن تي نير وهائڻ؟ سنڌ سڪي يا سڙي، هنن کي فقط ”همارا ڪراچي“ گهرجي، ڀل ته هڪ ضلعي مان ڏهه ضلعا جڙن، ڀل ته هر ضلعي ۾ هزارين ڌاريا آباد ٿين، ڀل ته هر ڌاريو ڪلر ڪلا سنڌ دشمني ڪري هنن کي ذري برابر به تڪليف ڪونه ٿيندي بلڪه جڏهن سنڌ پڙيانگ ٿيندي ۽ سنڌي ڳولائي نه لپندا تڏهن ئي ته ”همارا ڪراچي“ آباد ٿيندي ۽ ان آباديءَ ۾ سنڌي نمائندي جي اڏوهي کاڌل ڪرسي وڏو ڪردار ادا ڪري رهي آهي. پنيءَ ۾ خنجر هڻڻ وارو ڪو ڌاريو ناهي، پنهنجو ئي دلال آهي.

سچل ڳوٺ واري ميڙاڪي جا سڀ ماڻهو جيڪڏهن جلوس ٺاهي ڪنهن فقط هڪ ئي وڪائل وڌيري جي ڳوٺ ڏانهن مارچ ڪن ۽ کيس اها مٽيءَ مٺ ڏيکارين جنهن ۾ کيس دفن ٿيڻو آهي ۽ اها پاڻيءَ لپ آڇين، جنهن ۾ کيس شرم کان ٻڏي مرن گهرجي ته پوءِ چئبو ته لايو سڃايا ٿيا. ان کان پوءِ هر شهر ۾ ٿيندڙ ميڙاڪي جو مقصد به اهو ئي هئڻ گهرجي: شرمائڻ، لڄائڻ، غيرت ڏيارڻ.

ڇهه ٻارهن مهينا اڳ، جڏهن صدر صاحب ڪالاباغ جو اعلان ڪرڻ لاءِ ڏاڍو ماندو هو ۽ اسان جا چٽيهه لکڻا رهنما به ساڻس پيله ساري ڪرڻ لاءِ آتا هئا تڏهن سنڌي عوام جي غصي ۽ غضب کي ڏسي ڪيترائي سڪڙا ٻوڙن ۾ لڪي پيا هئا ۽ ٻين ته صاف جواب ڏئي ڇڏيو هو ته صاحب! اهو ڪم اسان کان ڪونه ٿيندو.

هاڻي وري انهن ئي ٻارن ڪر ساهيا آهن. خط ساڳيو لفافو بدلايو اٿن. ٻاهران ڪوڙن جا رني ڪوٽ اڏيو ويٺا آهن پر اندر ۾ پنهنجي مهانگي ملهه تي پيا ٿا گد گد ٿين. اهڙن بي نڪن کي آرسِي ڏيکارڻ لاءِ گهڻائي سچل ڳوٺ اڏڻا پوندا ۽ هڪ هڪ اڏو هي ڪاڌل ڪرسيءَ تي براجمان مٽيءَ جي مورتيءَ جهڙي ماڻهوءَ خلاف ڪنهن اڻ ڄاتي، اڻڳاٽي، غيرتمند ۽ بي ڊي نوجوان کي اليڪشن ۾ ڪٽائڻو پوندو. سنڌين جو انقلاب ائين ئي ايندو.

مردار ۽ وڌير کي ذهني ورن نمائندن کي عبرتناڪ شڪست ڏئي پڙهيل ڳڙهيل، بهادر ۽ ڪميٽيڊ نوجوانن کي اسيمبلي ۾ آڻڻ سان سنڌ بچندي، سنڌ نه پير بچائيندو نه مير ۽ نه وري ڪو امير، سنڌ کي سنڌ جو عام ماڻهو بچائيندو مزدور هاري ۽ ڪاسبِي بچائيندو. جنهن کي زر خريدي نه سگهندي ۽ زور هيسائي نه سگهندو.

اهو ئي سنڌ بچائيندو اهو ئي ”همارا ڪراچي“ کي اسان جي ڪراچي چونڊو ان جي ئي آجيان لاءِ موهن جو دڙو ٻيهر جي اٿندو ۽ رني ڪوٽ جي اٻاڻڪي اڪيلائيءَ کي به ان جو ئي انتظار آهي.

قبرستان واري خاموشي

گذريل چند ڏينهن جون خبرون، جيڪي اخبارن ۾ ڇپيون ۽ جن جو سڌو سنئون واسطو سنڌ جي آجپي سان هو، پر سنڌ واسين انهن کي ڪنگهيو به ڪونه، شايد هاڻي اسان جو مرض ايترو ته گهرو ۽ ڳنڀير ٿي چڪو آهي جو اٿڻ ويهڻ کان، هونءَ تي هلاڪ هئاسين، هاڻي ته مورگو وات مان هونگار به نٿي نڪري ڏئي وٺي سيڪجه ڏٺيءَ جي حوالي ڪري اڪ پوري آخري هڏڪي جي انتظار ۾ پيا ٿا بچيل سچيل ساهه کڻن، جڏهن آيو جيئن آيو جتي آيو دم ڏئيءَ جي حوالي ڪري اجهو ٿا اڏامون، زندهه ته خير تمام پري جي ڳالهه آهي، اڏميون قومون به ائين ڪونه ڪنديون آهن. جيئن اسان هر شيءِ تان هٿ ڪڍي لاتعلق ٿي بيهي رهيا آهيون. ساهه ته خيرن سان سڄي جسم مان گهڻو اڳ نڪري ويو هو. رڳو ڄاڙي وڃي بچي هئي. لڳي ٿو ته هاڻي ان تي به سڪتو تاري ٿي چڪو آهي. ڪڏهن ڪڏهن اوچتو ڪو ”يڻو“ ڪري ٿو وٺي، نه ته قبرستان واري خاموشي آهي.

پهرين خبر اها هئي ته ڪراچيءَ جي ٻن ٻيٽن جي ٻارهن هزار ايڪڙ زمين عرب امارات جي مشهور ڪمپني ”عمار“ کي وڪڻي ڏني وئي آهي، جنهن تي هو نوان شهر اڏيندا، جڏهن سنڌ جي وڏي وزير کان پڇيو ويو ته اها زمين ته سنڌ جي آهي، اها ڪهڙي ريت هڪ ڌارڻي ملڪ جي ڪمپنيءَ کي وڪڻي ڏني وئي ته هن صاحب ورائيو ”مون کي ڪا خبر ناهي، چيو ويو ته توهان چيف منسٽر آهيو توهان کي خبر نه هوندي ته ٻيو ڪنهن کي هوندي؟“ جواب مليو ”اسان کي ڪجهه به معلوم ناهي، بهرحال مان اسلام آباد آڏو اعتراض اٿاريندس.“ ڪالھوڪي اخبار ۾ خبر آئي آهي ته وڏي وزير صاحب ”اعتراض اٿارٽي“ جا لفظ استعمال ڪونه ڪيا هئا. هن صرف ايترو چيو هو ته ”مان معلومات حاصل ڪندس.“

اڄوڪي اخبار ۾ ان سلسلي ۾ ڪجهه وڌيڪ ڄاڻ آئي آهي. اخبار چواڻي ان زمين جي سوڊي لاءِ حڪومت پاڪستان چئن وزارتن کان راءِ گهري هئي، جنهن ۾ انصاف ۽ قانوني معاملن واري وزارت به شامل هئي. ٽن منسٽرين ته انڪار

ڪيو پر ملڪ جي هڪ تمام اهم هستيءَ جي چوڻ تي اها زمين ”عمار“ بلڊرز کي ڏني وئي.

زمين سنڌ جي، ڪمپني ٻاهرئين ملڪ جي، سنڌ جي وزيراعليٰ کي خبر ئي ناهي، تن وزارت مخالف ڪئي، پوءِ ٻه ٻارهن هزار ايڪڙ وڪامي ويا! ڪنهن به سنڌي وزير، امير، نمائندو، اسيمبلي، موافق يا مخالف ڌر قوم پرست يا غير قوم پرست، شاگرد، صحافيءَ، دانشور، سڄاڻ يا اڃاڻ هڪ لفظ به ڪونه ڪڇيو آهي، موت جهڙي مات چانهجي وئي آهي، اکيون انڌيون، ڪن ٻوڙا ۽ ذهن سن تي ويا آهن. سنڌي قوم وڏي ڪوڏر هڻي هاڻي ٽڪجي ڦاٽي ڪري آهي. گهري ننڊ اٿس، پر اها ڪا نئين ڳالهه ته ناهي؟ آزاديءَ کان پوءِ جيتري آزادي سان سنڌ کي لٽيو ويو ان جو مثال آفريڪا جي اونهائي ڪنڊ پر به ملڻ مشڪل آهي. پناهگيرن جي ڪوڙن ڪليمن کان وٺي، بئراج جي زمينن تائين ۽ رانديگرن، ڳاڻن، وڃائڻ، نقلي، دانشورن کان ويندي پرڏيهي ”عمار“ تائين اهو ئي ڪجهه ته ٿيندو رهيو آهي، مال مفت، دل بي رحما ماڻهو ڀڳڙن جي مٺ به توري ٽڪي ورهائيندا آهن. سنڌ جي زمين ته انڌن جي ريوڙين وانگر ورهائي وئي آهي. چند سان اڳ سمنڊ جي ڪناريءَ واري زمين اسان جي ئي سنڌي گورنر، ڊفينس هائوسنگ اتارڻيءَ کي فقط ويهه رپيا وال جي حساب سان وڪي هئي. جڏهن ته هن علائقي ۾ اها زمين ويهه هزار رپيا وال پئي وڪامجي. مٿان وري ڏي ايڇ اي وڃي ٿي سمنڊ سڪائيندي ۽ زمين پنهنجي وس ڪندي رڳو ڪريڪ ڪلب ۾ ئي پنهنجي مرضي سان پاڻي سڪائي، سڀني جي اکين سامهون سوين ايڪڙ زمين پنهنجي گود ۾ هيٺان رکي، ان تي شادي لان ٺاهي ڇڏيا آهن. هجي ڪورائو راڻي ملڪ ۾ ته سوال جواب به ڪري هت ته آبي شاهي لڳي پئي آهي. سون تي سهاڳو اهو جو اصل مالڪن کي پتو ئي ناهي ته زمين پيرن هيٺان ڪسڪندي پئي وڃي. ٻوڙي کي پئي ڪلو ڪتو ته ماڻهن کان پئي پڇيائين ته اهو دھڪو الائي ڪٿي پيو ٿئي.

ٻي خبر اها هئي ته سنڌ سرڪار جي روينيو کاتي هڪ ئي آرڊر ذريعي ڪراچي ۾ مقرر 36 سنڌي تهپيدارن کي راتورات بدلي ڪري پنهنجن پنهنجن اصلوڪن ڳوٺن ۾ نوڪري تي رکيو آهي. لڳي ٿو ته اهو آرڊر ان فيصلي تحت ڪيو ويو آهي. جنهن موجب موجوده سنڌ حڪومت جي هڪ زور آور ڌڙي اها گهر ڪئي هئي ته آئينده ڪراچيءَ ۾ نوڪريون فقط انهن ماڻهن کي ڪرڻ ڏنيون وينديون، جن وٽ ڪراچيءَ جو ڊوميسائيل هوندو. هن کان اڳ پڻ ان ئي فيصلي تحت ڪجهه پوليس عملدار ”انڊرون سنڌ“ بدلي ڪيا ويا هئا. ڪجهه ٻيا به

ڪامورا ڪراچيءَ مان صرف ان ڪري تڙيا ويا هئا جو وٽن سنڌ جي پهراڙيءَ جو ڊوميسائيل هو. هاڻي ته ٻلي ٿيلهيءَ کان ٻاهر اچي چڪي آهي. پهراڙيءَ جو ڊوميسائيل رکندڙ سنڌين کي ڪراچي جي تعليمي درسگاهن ۾ به داخلا نٿي ڏني وڃي. آهستي آهستي سنڌين لاءِ گهيرو تنگ ڪيو پيو وڃي. هڪ خوفناڪ حڪمت عمليءَ تحت ڪراچي جا پلو سنڌين کان آجا ڪرائي، ان کي ڌارين جي جنت بڻائڻ جون تياريون مڪمل ٿي چڪيون آهن. انڌي پوندي ۾ خوش اسان ان ڀرئي مست مگن آهيون ته ڪراچي سنڌ جي نقشي جو هڪ حصو آهي. ٽين خبر جيڪا اڄوڪي اخبار ۾ ڇپي آهي. سا به ڪا گهٽ چرڪائيندڙ ڪانهي، خبر موجب ڪراچيءَ ۾ بي گهر ماڻهن جي لاءِ سنڌ سرڪار معمولي قيمت وارا فليٽ ٺهرائي رهي آهي، اهڙا فليٽ هندستان جي ممبئي شهر ۾ ٺهرايا ويا آهن ۽ انهن جي ڪاميابيءَ کي ڏسي سنڌ سرڪار جو هڪ وفد جلد ئي ممبئي ويندو ۽ روبرو ڏسي پڇا ڳاڇا ڪري، موٽي اچي ڪراچي ۾ اهڙا هزارين فليٽ ٺهرائيندو.

بي گهر ماڻهن کي گهر مهيا ڪري ڏيڻ واري عمل تي اسان ارها ناهيون اهو ته حڪومت جو فرض آهي ته هر شهري کي روٽي روزي ڪپڙو ۽ گهر دستياب ڪري ڏئي. اسان کي ڳهٽي ۽ ڳارائو آهي ته فقط ان ڳالهه جو ته اهي اڃا ڪنهن جي لاءِ ناهيا ٿا وڃن؟ ڪٿي ڪي نوان مهمان ته ڪونه گهرايا پيا وڃن؟.

سنڌين کي جيڪي گهر مليا آهن سي جڳ ڏٺا آهن. سوين سال پراڻا ڳوٺ به ڊاهي پٽ ڪري اصلي سنڌين کي بنا ڇير ڇانو جي بي گهر ڪيو ويو سا اجهو ڪالهه ڪالھوئي ڳالهه آهي. شهر جي چوڌاري سنڌين جيڪي وسنديون آباد ڪيون انهن کي اڃا سوڌو قانوني درجو ناهي ڏنو ويو مٿن ڏينهن رات خوف جي تلوار لٽڪي رهي آهي. ڪوشڪ ناهي ته سنڌي نمائندن ۽ سنڌ جي حڪومت ۾ شامل سياسي ڌڻن جي ڪمزوريءَ جو فائدو وٺندي انهن ڳوٺن کي به غير قانوني ڄاڻائي ڊهرايو وڃي. آخرڪار ٻاهران ايندڙ مخلوق لاءِ جڳهه به ته پٽدا ڪرڻي آهي.

اسان جا حاکم ڪلهه به بي خبر هئا. اڄ به بي خبر آهن ۽ جهڙا حال آهن ته سياڻپي به بي خبر رهندا، اسان جا قوم پرست رهنما ڪالهه به ضدي هئا. اڄ به ضدي آهن ۽ سياڻپي به ضدي رهندا، لڇڪ نالي ڪا به شيءِ اسان ۾ ڪانهي جيڪڏهن هيٿرو ڪجهه ڪرڻ کان پوءِ به الطاف حسين لنڊن ۾ صدر مشرف سان ملاقات ڪري سگهي ٿو ته پوءِ آخر محترم ممتاز ڀٽو محترم پليجويويا محترم قادر مگسي

چونڌا ساڻس ملاقات ڪري پنهنجا دڪ درد، اهنج ۽ ايڏاءِ کيس ٻڌائن؟ آخر ڪار لنڊن واري ميٽنگ ۾ الطاف ۽ مشرف صرف موسر تي ته تبصرو ڪو نه ڪيو هوندو. ضرور سياسي ڏي وٺ ٿي هوندي. اسان وارا سائين به ساڳئي طرح پنهنجي ماڻهن خاطر ڪوڙي گوري کائي ٻيو نه ته ڪي اصولي حق ٿي کڻي حاصل ڪري اچن. وڙهڻ ته اسان ۾ رهيو ناهي. حڪمت عملي کان ته ڪم وٺي سگهون ٿا.

چوٿين خبر مان ٿو توهان کي ٻڌايان، اليڪشن جي ووٽر لسٽ ۾ نالو لکائڻ واري تاريخ 30 سيپٽمبر تي گذاري وئي. برسات ستيل ڪجهه ايراضي ڪي واڌو وقت ڏنو ويو آهي. اليڪشن ڪميشن پنهنجي ڦڙڙي ۽ ڪار گذاري ڏيکارڻ لاءِ ريڊيو ٿي وي ۽ پريس ۾ ڌم لائي ڏني، ٿي وي تي ته اشتهارن ۾ سرڪاري ڪارندا در در تي وڃي فارم ڏئي به پئي آيا ۽ پرڄڻ کان پوءِ موٽائي وٺي به آيا. هڪ خوش شڪل خاتون وڏي اطمينان سان مسڪراهنون وڪيري پنهنجيءَ سورهياڻيءَ تي سرهي نظر پئي آئي.

مان ڊفينس ۾ رهندو آهيان، جتي هر گهر تي نمبر، هر گهٽي تي نمبر، هر سٽڪ تي نالو ۽ هر فيز تي نمبر لڳل آهي. ساري پاڪستان ۾ ايتري منظم سوسائٽي ٻي شايد ئي ڪا هجي پوءِ به خوش شڪل خاتون جي دعويٰ موجب نه ڪوئي فارم ڏيڻ آيو ۽ نه موٽائي وٺڻ آيو. پاڙي جي ٻين سنڌين گهرن به ساڳي شڪايت ڪئي مان سٺو شهري ناهيان، ان ڪري نه دانهن ڏيڻ لاءِ اليڪشن ڪميشن جي آفيس ويس ۽ نه وري کين فون ڪيم. گذريل دفعي ٻئي ڪم ڪيا هئڻ فون به ڪئي هئڻ. روبرو آفيس ۾ وڃي شڪايت به ڪئي هئڻ پوءِ به لسٽ ۾ نالو ڳولائي نه لڌو. خبر ناهي ٻين ڪيترن سنڌي ڪنڊن سان ساڳي ويڌن هوندي ڪو ٻڌائيندو ته ائين چوڻي رهيو آهي؟ چوٿين آڪٽوبر جي اخبار هٿ ۾ اٿڻ، لکيل آهي ته ڪراچي ريلوي جي ڪولين جي ٺيڪيدار اسي سنڌي ڪولين کي نوڪرين مان ڪڍي ڇڏيو ۽ سندن جاءِ تي پنجاب مان سورهن سالن جا چوڪرا گهرائي کين پرڻي ڪيو آهي.

ٻي خبر اها آهي ته سنڌ ڪابينا عرب امارات واري ”عمار“ طرفان خريد ڪيل ٻن ٻيٽن تي اطمينان جو اظهار ڪيو آهي. ميٽنگ ۾ متحده جي وزير ان وڪري جي زبردست حمايت ڪئي. جنهن کان پوءِ سيني وزيرن کي ماڻ وٺي وئي. اهو به لکيل آهي ته وڏي وزير صاحب پڻ ان سودي تي خوشي جو اظهار ڪندي فرمايو آهي ته ترقيءَ تي زمين کي قربان ڪنداسين. مرڪز سان اهو اسان

جواندروني معاملو آهي، ٺهي پونداسين. باقي انهن پنهي ٻيٽن تي نوان شهر ضرور اڏبا.

ٽين خبر اها آهي ته فشر فوڪ ان سودي بازيءَ تي مزاحمت جو اعلان ڪيو آهي ۽ چيو آهي ته ان عمل سان اسان قديمي سنڌي ماهيگر هزارن جي تعداد ۾ برباد ٿي وينداسين.

خبرون توهان جي سامهون آهن، ڇا ٿي رهيو آهي، سو سمجهي سگهو ٿا، ڇا ٿيندو سو سمجهائڻ جي ضرورت ناهي. نانو نورو ليڪو پورو! دعا گهرو مومنو!

امتحان جاري آهي

امتحان جاري آهي.

اسان جي صبر ۽ شڪر، درگذر ۽ وفاداريءَ جو امتحان جاري آهي. اسان جي آزي ۽ نيزاريءَ، نمڪ خوريءَ ۽ خدمت گذاريءَ جو امتحان جاري آهي. اسان جي ذلت ۽ رسواييءَ ۽ نارسائيءَ جو امتحان، عزت ۽ غيرت ۽ حياءَ ۽ شرم مرم ۽ ڀرم جي نيلاميءَ جو امتحان. پنهنجن پيارن، جيءَ جيارن ۽ آخري سهارن جا لاش ميڙڻ جو امتحان، خون ۾ وهنجاريل عقل، دانش، سوچ، لوچ، سمجھ ۽ سونهن ۽ سچائيءَ کي بار بار مٽيءَ ماءُ حوالي ڪري، چند ڳوڙها ڳاڙي پنهنجو ئي سينو ڳٽي، پريل دل، اجهاميل اکين ۽ رهڙيل روح باوجود رُڪي مات کائڻ جو امتحان، آزاديءَ جي اڀري آس تي دامن جلائڻ جو امتحان.

سنڌ جي ڪروڙين احمقن جو امتحان، جيڪي پاڻ کي سادو سباجهو صوفي ۽ نمائو ۽ مهمان نواز ثابت ڪرڻ لاءِ گهر ڦوڪي ڏياري ملهائيندا آهن. جيڪي دلبي، دولاب ۽ ڌڻي ۽ آسري جي آڌار تي ڪونڌر ڪهائيندا آهن. جيڪي صلح، امن، پريت ۽ پائيچاري جهڙن ڪمزور لفظن جي پاڇي ۾ رُج پويان ڊوڙندا آهن. جيڪي ناممڪن کي پاڻ خاطر سورج جو سودو ڪندا آهن، جيڪي نانگ پاليندا آهن ۽ سوانگ رچائيندڙن کي مظلوم ڄاڻي جيءَ ۾ جايون ڏيندا آهن.

امتحان جاري آهي

بي رحمن کان رحم جي خيرات پنڻ جو ظالمن کان ٻاجه جي آس رکڻ جو بندوقن کان پيار جا گل نچاور ڪرڻ جو سنگينن کان ساوا سلا اڀارڻ جو. جلادن کان جيئدان گهرڻ جو نتھڻ اس کان ٿڌڙي هير گهلڻ جو وساريل خواب جي ساڀيان ٿيڻ جو.

امتحان جاري آهي.

امتحان جاري رهندو.

وجود جي آخري علامت تائين، ساهه جي پوئين سڌڪي تائين، جسم کان روح جي وڇوڙي تائين، سوچ جو سوريءَ جي رسائيءَ تائين، دوزخ جي انتهائي درد تائين.

خوشين جا قافلا، جي سٺ سال اڳ اميدن جي ماڳ ڏانهن راهي ٿيا هئا، سي ايترو جلدي لتجي ويندا، سا ته ڪنهن کي به ڄاڻ نه هئي. آزاديءَ جا چراغ، جي قدم قدم تي جليا هئا، سي لحظي ۾ اجهامي ويندا، سو ته ڪنهن سوچيو به نه هو. امن جا ڪبوتر، جي اسان پنهنجن هٿن سان اڏايا هئا، سي تيرن جي وسڪارن جي ور چڙهي ويندا، سو ته ڪنهن جي گمان ۾ به نه هو.

سڀ واعدا، انجام اقرار پاڻيءَ تي ليڪو ثابت ٿيا،
لفظن جا انبار هوا جي هڪ جهوٽي سان وڪري ويا،
ڪاغذن جا ڏير پاڻيءَ جي هڪ چوليءَ ۾ چلي ويا.

اسان جي جهوليءَ ۾ فقط چند ٽٽل تارا ۽ سُڪل سڀنا ۽ ڪومايل ڪنول ٿي ڪريا. اسان جي نگاهن ۾ پنهنجي ٿي ڌرتيءَ جي ڌوڙ دور دور تائين اڏامندي رهي.

اسان جي وڏ وڏ ڀروھ ڀرجندو ٿي رهيو.
اسان جي سوچ تي سنگهر پوندا ٿي رهيا.
اسان جي واٽ تي پاٽ ڇانئبي رهي.

محرومي ۽ مجبوريءَ ۽ بي وسيءَ ۽ بي ڪسيءَ اسان جو سنڌ سنڌ سائو ڪري ڇڏيو ۽ پوءِ جڏهن سنڌ جي شهزاديءَ بينظير جو رت ۾ ٻڌل ڳاڙهو لاش، معمولي چپ بورڊ جي ڪهري ۽ بدنما تابوت ۾ ويڙهي سنڌ ڏانهن سوکڙي ڪري اماڻيو ويو، تڏهن اسان جي صبر جا سمورا بند پڇي پيا. ائين لڳو ڄڻ اسان انسان نه، توهان جي خوني بندوق جي نشان تي بيٺل ڪي جهنگلي جانور آهيون، جي اڌ صديءَ کان پنهنجي ساهه بچائڻ لاءِ هر دم هر گهڙيءَ ۾ هر ڀل، هر لمح، پڇندا رهندا هجن، لڪندا رهندا هجن، ڇپندا رهندا هجن.

ڇا واقعي اسان انسان آهيون؟ پاڪستاني آهيون؟ توهان جا ڀائر آهيون؟ ڇا سچ پچ هن مُلڪ ۾ اسان جي ڪا پائيواري آهي؟ برابري آهي؟ برادري آهي؟ حصو پتي، ڪٽو ڪاسو، تولو ماسو، ذرو پرزو ڪجهه آهي؟ ڇا اسان جي زبان، اسان جو ڪلچر، اسان جو ادب، اسان جو وجود توهان جي نظرن ۾ ڪا اهميت رکي ٿو؟ ڇا اسان جي جان، اسان جي مال اسان جي ڌرتيءَ جي اوهان جي آڏو ڪا حيثيت، ڪا قيمت آهي؟ ڇا اسان جي آسن، اميدن ۽ امنگن جي اوهان وٽ ڪا وقعت آهي؟

اهي سوال نوان ناهن، اڳ به پڇيا ويا آهن، بنگالين پڇيا، بلوچن پڇيا، پختونن پڇيا، سنڌين پڇيا، جواب هميشه تابوتن جي شڪل ۾ مليو. چئو ٿا: هوءُ سر نه کڍي ها ته زندهه هجي ها.

چئون ٿا: هوءُ سر اوچو نه ڪري ها ته زندهه هجي ها.

پتي به ساڳي غلطي ڪئي هئي. هن سر نه جهڪايو سندس پياري ڌيءَ به ساڳي غلطي ڪئي. اسان سڀني جي ساڳي غلطي آهي. اسان سڀ سوريءَ سزاوار آهيون. ڳڙهي خدابخش جي مٽيءَ ۾ هيءُ پهريون لاش ته دفن ٿيڻ لاءِ نه آندو ويو آهي؟ ۽ پڪ اٿئون ته آخري به ناهي.

حيرت آهي. هيڏو وڏو هاجو ٿي ويو پر توهان جي چهري تي گهنج نه پيو توهان جي اکين مان لڙڪ نه لڙيو توهانجي ضمير تي ضرب نه آئي. ڪونج ڪسجي وئي، گوليءَ جي گونج ڌرتيءَ جي گولي کي دهلائي ڇڏيو پر توهان جي منهن تان مرڪ نه وئي. چوڌرين چيو: سنڌي لتيرن ارين جون ملڪيتون ساڙي ڇڏيون.

پاڻي صاحب چيو: سنڌي وڳوڙين ڪيترين ئي عورتن جون عصمتون لٽي ڇڏيون.

ارباب سائينءَ چيو: نحوست هئي، ٿري وئي!

زخمن تي لوڻ اڃا پيو ڪيئن ڀرڪو آهي؟ ڏکويل کي اڃا وڌيڪ ڪيئن ڏکيو آهي؟ ڪٺل کي ٻيهر ڪيئن ڪهيو آهي؟ گردن تي کاتي وهي ۽ چڙهيون به نه هڻجن؟ جسر مان جان نڪري ۽ آه به نه ڪجي؟ سقراطن وڏي اعتماد، ثبوتن ۽ ثابتي سان فتويٰ ڏني ته موت گاڏيءَ جي سن روف جي ليور لڳڻ سان ٿيو. وري چيائون: آپگهاتي حملي آور جي ٻر جا ٽڪرا لڳا.

وري چيائون: ڪنهن به گوليءَ جي تصديق ڪا نه ٿي آهي.

ميڊيا تصويرن ڏيکاريون ته ڪڪا وڪا ٿي ويا، آڊيو ٽيپ ڪٿي آيا، آواز سچا هئا، ڪوڙا هئا، اصلي هئا، نقلي هئا، تازا هئا، پنج سال پراڻا هئا، فيصلو ڪير ڪندو؟

جاءِ واردات تي هڪدم پاڻي چوهارايو ويو؟ خودڪش بمبار تي سمورو بار چو وڌو ويو؟ بيت الله محسود جي بار بار انڪار باوجود القاعده جي ٽيپ چو وڃائي وئي؟ اسڪاٽلينڊ يارڊ ٽيم کي بريفنگ ڪنهن ڏني؟ انهن ۽ اهڙن ٻين هزارها سوالن جا جواب ڪير ڏيندو؟ آهي ڪورائو رائي ملڪ ۾؟ هر طرف سانت آهي.

ماڻ آهي. خاموشي آهي. ملڪ ۾ جمهوريت آلتل جي دعويدارن جا چپ فقط پنهنجي بچاءَ ۽ واکاڻ وقت کلن ٿا. جج ۽ وڪيل قيد آهن. ميڊيا تي زنجير پئجي ويا. عام ماڻهوءَ جو آواز ڌماڪن ۾ دٻجي ويو آهي. مهانگائي ۽ بدامنيءَ جي راکاس عوام جو ساڻه سڪائي ڇڏيو آهي. اٽو اٽلپ آهي. اليڪشن جي آزاد ۽ شفاف هجڻ تي آڱريون ڪڇي رهيون آهن. ساڻه مٺ ۾ آهي. ڌرتي ٿامو ۽ آسمان آڳ اوڳاچي رهيو آهي ۽ ان مايوسيءَ جي ماحول ۾ سنڌ پنهنجي بدنصيبيءَ جو ماتر ملهائي رهي آهي. ڳالهه ڳالهه تي سڌڪو اڀري ٿو اچي. اندر مان لڳي ٿو ته ڪجهه وڃائجي ويو آهي. دل ۾ ڪوئي ڪاٺ هڻي وئي آهي. اڪيون واجهائن ٿيون، ڪن ڪنائن ٿا، ذهن سوچي ٿو ڪو قيمتي وکر وڃائجي ويو آهي. گهڙي گهڙيءَ من پڇي ٿو ته بينظير جي موت سان اسان ڇا وڃايو آهي؟

هڪ ئي جواب آهي: اسان اميد وڃائي آهي.

۽ ان اميد سان گڏ مٿو آهي اسان جو ڀروسو اسان جا خواب، اسان جون خوشيون، اسان جو آئيندو.

اوهان ڇا ڇا موتاڻي سگهندؤ؟

اسان جي اندر جا تهڪندڙ ٽانڊا وسائي سگهندؤ؟

اسان جي دل ۾ ڊڪندڙ نفرت جي آڳ اجهائي سگهندؤ؟

اسان جي ٽپندڙ تن بدن تي پڇتاءَ جا پها رکي سگهندؤ؟

اوهان ڪجهه به نه ڪندئو، اوهان ڪجهه ڪرڻ ئي نه چاهيندئو. توهان

چاهيو ته ڪجهه به نه ٿا ڪري سگهو.

اسان جي ويساهه جو سفر 27 ڊسمبر جي شام جو سج لهڻ سان گڏ پورو ٿي

چڪو. ان کان پوءِ ڪا به راهه ڪا به واهه ڪوبه گس، ڪوبه پيچرو نظر نٿو اچي.

ڪجهه ڪٽيون مٿيون ڳالهيون

حالتون جنهن رفتاريءَ سان بدلجي رهيون آهن، انهن کي ڏسندي پڪ نٿي ٿئي ته اڄ جو لکيو سڀاڻي جڏهن توهان جي هٿن تائين رسندو تڏهن صورتحال ڪهڙي هوندي پر ان هوندي به اڄ جي سڃاڻيءَ کان منهن موڙي سڀاڻي جي آسري تي ويهي رهڻ به ناداني ٿيندي اڄ جي راءِ اڄ ئي ڏئي ڇڏجي، سڀاڻي جا پاڳ سڀاڻي سان.

پر ان کان اڳ جو موجوده حالتن جي ڇنڊڇاڻ ڪجي، ڪي سڃايون مڃڻ ضروري ٿو سمجهان.

سڀ کان پهريون ته مون کي اها حقيقت چوڻ ڏيو ته اسان جيڪي ڪجهه پنهنجي طرفان وڏي محنت ۽ خلوص سان لکون ٿا، تنهن کي پڙهڻ لاءِ واسطيدار اڳواڻن کي نه نائيم آهي ۽ نه ضرورت. اسان فقط هنيانءَ جي باهه ڪڍڻ لاءِ قلمر ٿا کڻون، پر اهو به چئون ٿا ته اهو پاڻيءَ تي ليڪي برابر آهي، نه ڪو پڙهندو ۽ نه مٿس ڪو اثر ٿي ٿيندو پر جي ڪنهن اتفاق سان بي دليو ٿي پڙهي به ورتو ته به ان جي اهميت سندس ذاتي راءِ جي آڏو ٽڪي برابر به ڪونه هوندي ان ڪري دوستو گهٽ ۾ گهٽ مون کي پنهنجي باري ۾ ڪا به خوش فهمي ڪانهي.

هي ڳالهه هئي ته اليڪشن ڪٽڻ کان پوءِ هر ماڻهوءَ جي ”سائڪي“ ٿي بدلجي ٿي وڃي، جيڪو ڪالهه تائين پاڪر پائي ملڻ لاءِ آيو هوندو هو اهو ڏهه دفعا فون ڪرڻ کان پوءِ به پيو لنوائيندو ڪڏهن ڀلجي فون ڪٽي به ويٺو ته نالو ٻڌڻ کان پوءِ رسيور کي اهڙي ڪرپ سان پيو ڏسندو جڻ مٿل ڪوٺو هٿ ۾ کنيو هجي.

تئين ڳالهه، پارٽي جي ڪامياب ٿيڻ شرط خوشامدين، چچڙن ۽ منگهڙن جا ٽولا لائي ڪٿان نڪري اچن ٿا. ڪنهن کي پتي صاحب سان گڏ ڪيڏايل فوتو هٿ ۾. ڪنهن کي بينظير صاحب سان ڪيڏايل تصوير ڪيسي ۾. ڪنهن کي

مخدوم صاحب سان جهول ۾ هٿ ملائڻ جو شرف، ڪنهن کي سراج دراني جي وڏن سان پنهنجن وڏڙن جي ياري تي فخر، خود مون به ڪجهه ڏينهن اڳ آصف زرداري کي پنهنجو پاڙيسري سڏي ساڻس ويجهي تعلق جي دعويٰ ڪئي هئي. پر وريو ڪجهه به ڪونه. مون کي ته ڊپ آهي ته ڪٿي نثار کهڙو به سڃاڻڻ کان انڪار نه ڪري ڇڏيا، موقعي پرستن ۽ ٺڳن پنهنجا پنهنجا ڊراما تيار ڪري ڇڏيا آهن. ڊائلاگ ياد ڪري ڇڏيا آهن ۽ پراڻا ڪاسٽيوم ڪڍي ڇنڊي ڦوڪي، استري ڪرائي رکيا آهن. رڳو وزيراعظم وزيراعليٰ ۽ وزيرن جي نالن جي اعلان ٿيڻ جي دير آهي. همراهن کي جتي به هٿ اچي وڃي ته منهنجو نالو بدلائي ڪنهن بچڙي جانور تي رکي ڇڏجو وري به اهي لاتون، اهي ئي چڱهه، اهي ئي ٺڳهه، بشني ۽ بليڪ ميلر وڃي حڪمرانن جو پاسو وٺندا جن جي ڪري پيپلزپارٽي تي دفعا رسوا ٿي چڪي آهي ۽ سندس سچن سچن شهادتون مائپون، جيل ڏنا ۽ سختيون سنيون.

سنڌي ليکڪن، اديبن، صحافين ۽ ڏاهن کي نه اڳ ڪنهن ڪنگهيو هو نه هاڻي ئي ڪنهن کي لوڙ پئي آهي، هو ليکڪ نه ليکڪن، اسان لال جي ليکڪي! اڳلا ڪنگهن به ڪونه اسان هٿ تي خوش! هنن کي گهرجي نه گهرجي اسان صلاحون مٿان صلاحون پيا ڏيون، پر نه، صحيح ۽ ايماندارائي صلاح ڏيڻ اسان جو فرض آهي. ڳالهه رڪارڊ تي اچڻ ضروري آهي. مڃڻ نه مڃڻ مالڪ جو ڪم آهي، پڳ اسان کي ڪوئي ڪونه ٻڌائيندو پر وقتائتو چٽاءُ ڏيڻ سڄڻ جو ڪم آهي. انهيءَ ئي حوالي سان اڄ جو اهم مسئلو جيڪو سنڌ ۽ خاص طور سنڌي سياست جي جوڙجڪ جي سلسلي ۾ عام بحث جو موضوع آهي، ان تي ٻه اکر چوڻ ضروري ٿي پيا آهن.

مسئلو آهي متحده کي سنڌ جي صوبائي حڪومت ۾ شامل ڪرڻ يا نه ڪرڻ جو گذريل ٽن چئن ڏينهن کان ان سلسلي ۾ عجيب تماشا ڏنا اٿئون. سنڌ جي چونڊيل نمائندن جي گڏيل راءِ سامهون آئي ته متحده کي حڪومت کان پاسيرو رکجي. پنهنجي ان فيصلي جي حق ۾ هنن کي معقول ۽ مناسب دليل پڻ ڏنا آهن. جواب ۾ متحده جا ٽي چار موقف سامهون آيا آهن، پهريون چيائون ته پيپلزپارٽي کٽيو آهي ان ڪري کين حڪومت ڪرڻ جو هر حق آهي ۽ اسان هنن لاءِ ڪا به مشڪل پيدا ڪونه ڪنداسين. پوءِ چيائون ته اسان ٽيهه سيڪڙو سيٽون کٽيون آهن. ان ڪري اسان کي پنهنجو حصو ملڻ گهرجي. وري چيائون ته اسان وزارت جي خيرات ڪونه ٿا گهرون، تازي خبر اها آهي ته جيئن ته اسان شهري

آبادي مان نمائنده حيثيت حاصل ڪئي آهي. ان ڪري جيڪڏهن اسان کي حڪومت ۾ حصو نه مليو ته پوءِ حالتن جا ذميوار اسان کي نه ٿينداسين. جواب ۾ آصف زرداريءَ خورشيد شاھ، سراج دراني ۽ ٻين جا بيان اڄوڪين اخبارن ۾ ڇپيا آهن جن ۾ صلح صفائي، امن امان ۽ خير خوبي سان گذر رهڻ ۽ شهري آبادي کي سندن جائز حق ڏيڻ ۽ کين ساڻ ڪٿي هلڻ تي زور ڏنو ويو آهي.

ڳالهيون سڀ سٺيون. خير ۾ برڪت آهي. امن ۾ سڀني جو پلو آهي. سچ ته بيٺو نچ وغيره وغيره. وڏا ويچارا سهڻا سخن چوندي چوندي وڃي قبر پيڙا ٿيا. سندن هڏا به ڳري ويا. اسان به اچي پهتا آهيون پر نه سچ کي نچندو ڏٺوسين، نه ايمانداري جي وٺ ۾ ڪو ڦل ڏٺوسين، نه صبر جو تير نشاني تي لڳندو ڏٺوسين، ها ڏٺوسين ته ڏاڍي جي لٺ کي به مٿا ضرور ڏٺاسين.

تاڙي ٻنهي هٿن سان وڃندي آهي. پيار هڪ طرفو ڪو نه ٿيندو آهي. زور جي ميندي به ڪو نه لڳندي آهي. زماني جو اصول آهي: گهر ته گهرانءِ، گذريل حڪومت ۾ جيڪڏهن سائيڪل ۽ لفٽ سنڌين جي تير جي اهميت کي ماڻ ڏنو هجي ها ته جيڪر اڄ هيءَ حالت پيدا ٿي نه ٿئي ها. سنڌين جي حقن واري ويڙهاند ۾ هو اسان سان ٻٽ ٿي بيٺن ها ته اسان به کين اڪيلو نه ڇڏيون ها. شهري ۽ ٻهراڙي جو فرق به سندن ئي پيدا ڪيل آهي. ورنه اسان لاءِ ته سنڌ سموري سنڌ ئي آهي.

اڄ جيڪڏهن اسان سنڌ ۾ ٻهراڙي ۽ شهريءَ جو اصول تسليم ڪيو ته پوءِ ائين سمجهو ته اسان سنڌ جي ورهاڱي واري دستاويز تي دستخط ڪري ڇڏي مان اليڪشن ۾ ٿيل ڏاندلين جو ذڪر نٿو ڪيان. ان لاءِ هڪ الڳ مضمون جي ضرورت پوندي پر ڳالهه سنڌ جي شهرن جي پئي هلي. سنڌ جي ٻهراڙي به اسان جي آهي ته شهر به اسان جا ٿي آهن. اسان نه ڳوٺن تان هٽ ڪنيو آهي ۽ نه شهرن تان. اندرئين سنڌ ۾ به سنڌي ٿا رهن ۽ ڪراچي، حيدرآباد، سکر ۾ به سنڌي آباد آهن. اسان جي تاريخ اسان جي جاگرافيءَ تي هر هنڌ ڦهلي پئي آهي. ائين ڪونه ٿيندو ته ڪورنگي مان ڪٽندڙ کي جدا نمائندگي ملندي ۽ ٽنڊي ٺوڙهي مان ڪامياب ٿيندڙ کي الڳ نمائندگي ملندي ملڪ ۾ ڪيتريون ئي سياسي پارٽيون آهن، هڪڙيون ڪٽنديون ٻيون هارائينديون. اڪثريت واريون پارٽيون حڪومت جوڙينديون آهن ۽ هارائيندڙ مخالف ڌر بڻجنديون آهن. ان ۾ ڪو عار هئڻ به نه گهرجي، بلڪه سنجيده ماڻهن جو ڪم آهي ته پنهنجي هار کي دل سان قبولي

جمهوريٽ کي مضبوط ڪن. روٽڻ، پٽڻ، طعنا، مڙڪا، ڪٽڪا ڏيڻ سان جمهوريٽ ڪمزور ٿيندي ۽ ڪو نه ڪو آمر ڌڙها هڻندو اچي هڪ دفعو وري قوم جي نڙيءَ تي نهنن ڏيندو. متحده جي خدمت ۾ به ساڳيو ئي عرض آهي ته پيارا سائين! اسان توهان کي دل ۽ جان سان پنهنجو سمجهنداسين پر توهان رڳو هڪ دفعو پنهنجي گذريل ڪارڪردگي تي سرسري نظر وجهي ايمانداريءَ سان اهو ٻڌايو ته اوهان اڄ تائين جيڪو ڪم ڪيو آهي، ڇا اهو پراڻن نون سنڌين کي هڪ ٻئي جي ويجهو آڻڻ لاءِ ڪافي آهي. ڇا اوهان اسان جي ڏک سک ۾ ڀائرن وانگر ڀاڱي ڀائيوار ٿيڻو؟ ڇا توهان سنڌ جي ٻولي، ادب ۽ ثقافت کي دل سان قبوليو ۽ اهو مان ڏٺو جيڪو سندس حق آهي؟ ڇا توهان روزگار ڏيڻ ۾ غريب سنڌين کي سندن جائز حصو ڏنو؟ ڇا توهان سندن ڳوٺن کي ڊاهڻ بجاءِ قانوني حيثيت ڏئي شهري سهوليتون پهچايون؟ ڇا توهان شهري تعليمي ادارن ۾ سنڌين جي مالڪي تسليم ڪئي؟

سوال گهڻا آهن جواب سنجيدگي جا طالب آهن. اڄ جيڪڏهن پ پ يا پين پارٽين کي متحده تي اعتراض آهن ته انهن اعتراضن جا وٽن جوڳا دليل پڻ موجود آهن. دليل جو جواب دليل سان ڏيڻ گهرجي ۽ دليل به اهڙو جيڪو قاتل ڪري سگهي. اهو ڪو دليل ڪونهي ته ڇاڪاڻ ته اسان شهري آبادي ۾ وڌيڪ سيٽون کڻيون آهن، ان ڪري توهان جي حڪومت ۾ اسان جو به حصو لڳي! اهڙو دليل ته سائيڪل وارا پنجاب ۾ به ڏئي سگهن ٿا.

ضرورت ان ڳالهه جي آهي ته اهو دل سان مڃيو وڃي ته سنڌ ۾ رهندڙ سڀ سنڌي آهن. ٿورائي وارا هٿرادو طرح پنهنجو انگ وڌائڻ بجاءِ پنهنجي وڏي پاءَ جي عزت ڪن. ساڻس سينو نه ساهن، سندن ڏک سک ۾ شريڪ ٿين ۽ پوءِ وڏي پاءَ جو فرض ٿيندو ننڍي جي مٿي تي پيار ۽ شفقت جو هٿ رکي ۽ اوکيءَ توڙي سوکيءَ ۾ کيس پاڻ سان گڏ وٺي هلي.

مان جڏهن هي آخري جملا لکي رهيو هوس تڏهن هڪ پياري پاءَ ڊاڪٽر عبدالخالق ڀڳهڻي صاحب جو هالا مان فون آيو. چيائين ته بينظير شهيد اسان لاءِ ولي جو درجو رکي ٿي. هونءَ به اسان جي پيڻ به هئي ته ليڊر به هئي پر سندس شهادت کيس ڏئي جي پيارن ٻانهن ۾ شامل ڪري ڇڏيو. هونءَ به شهيدن کي اڳواٽ پروڻ پئجي ويندي آهي ۽ هو پنهنجي دل جي ڳالهه جو اظهار پنهنجي حياتي ۾ ئي ڪري ڇڏيندا آهن. شهيد راڻي پڻ هڪ کان وڌيڪ دفعا مخدوم امين

فهير صاحب کي چيو هو ته مخدوم صاحب، اوهان جنهن ثابت قدميءَ سان هر اوکي موقعي تي منهنجو ساٿ ڏنو آهي ته دل تي چوي ته جيڪر اوهان زندگي ۾ پارٽي جا چيئرمين ٿي رهو.

ڊاڪٽر صاحب، بيشڪ مخدوم امين فهير جي شخصيت ۾ سڀاڃاڻي، سادگي، شرافت ۽ رواداري جي ڪا ڪوٽ ڪانهي، پارٽي سان مشڪل کان مشڪل حالتن ۾ نباهه جهڙي ريت پاڻ کيو اٿن، اهو ڪو ٻيو ورلي ڪندو، پاڪستان توڙي دنيا جا سڄا ماڻهو ان حقيقت کان چڱي طرح واقف آهن. اسان جي به دلي خواهش اهائي آهي ته امين سائينءَ کي سندن محنت، محبت، سچائي ۽ خلوص جو اجورو هاڻي ملڻ گهرجي. سياسي معاملن ۾ آهڻ. وڌيڪ رب کي جنهن ۾ چڱائي نظر اچي.

اڄ ڪله ته آئينا به ڪوڙ ڳالهائڻ سڪي پيا آهن

اڄ مون کي توهان کان هڪ اهم سوال پڇڻو آهي

سوال ته گهڻا ئي آهن. ورهين کان هر سنڌي مرد توڙي عورت جي ذهن ۾ پيا ٿا ولوڙجن، هر قدم تي، هر گهڙيءَ، هر جڳهه اهي سوال واسينگن جيان ڪر ڪڍي اسان جو دڳ جهلي بيٺا آهن. جلھ ٿا ڪن، وڙهن ٿا، پٺيان ٿا لڳن پر اسان ڪنڌ جهڪايو اڪيون پوري ڪن ٻوسائي، هر دفعي اڳتي وڌي ٿا وڃن. لنوائي ٿا ڇڏيون، پلائڻ ٿا چاهيون ته ڪا سندن حقيقي حيثيت به آهي. شترمرغ جيان ڳچي واريءَ ۾ لڪائي پاڻ کي ڪوڙي تسلي ڏيڻ ٿا چاهيون ته ڪو به ماري يا شڪاري اسان جي عين سامهون بندوق سڌي ڪيو بيٺو ناهي.

سال ٿي ويا آهن واريءَ ۾ ڪنڌ لڪائيندي تڏهن کان، جڏهن اڃا دشمن جو پهريون دڙهو ٻڌو هئوسين، اڄ تائين جڏهن صرف گهوڙي دٻائڻ جي دير آهي. ان پوري عرصي دوران اهي سمورا سوال ٿڙندا ٿا ٻڙندا، وڙهندا جهڙندا لڪندا ڇپندا رهيا، پر اسان پنهنجي وجود جا سمورا دروازا ۽ روشن دان بند ڪري ڇڏيا ۽ سڄو بار صوفين، درويشن ۽ بزرگن ۽ ڪرامتن ۽ معجزن ۽ ڪرشن جي ڪمزور ڪلهن تي رکي ڇڏيو.

لطيف جي ڌرتيءَ کي لهر نه ڪي لوڏو!

قلندر جي نگرِيءَ جو رکڀال، سيوهاڻي لال!

سچل سارو سچ، پچ دشمن پچ!

ڪير آهي جو سنڌ ڏانهن ميري اک کڻي ڏسي! انڌو ٿي پوندو اتي جواتي، شاه صاحب دعا ڪري ويو آهي ته ”سائينم سدائين ڪرين مٿي سنڌ سڪار“ هاڻي اسان جو وار به ونگو ڪونه ٿيندو. بابا سنڌ جو ذڪر ته قديم ترين ڪتابن ۾ به ٿيل آهي. پنج هزار سال پراڻي تهذيب آهي اسان جي، ان کي ڀلا معمولي مڪڙ ڪيئن ميساري سگهندا؟

سمهي ره پنگ جو پيالو پي ڪري!

سلفيءَ جو سوتو هڻ موالِي!
 چرس ناهي چاندي آهي، پاڙڻي جي جوءَ واندي آهي.
 هوڏانهن وري پيا جوڏا نعرا هڻندا نچندا ڳائيندا. جهمريون هڻندا، جيئي
 جيئي ڪندا. ورور جوش ۾ مڪون اولاريندا پيا چون:
 اسان اڪيون ڪڍي ڇڏينداسين.
 زبان پئي ڪڍنداسين.
 ٽنگون پيچي ڇڏينداسين.
 سمونڊ ۾ ٻوڙي ڇڏينداسين.
 وري به ساڳي جهمر، تازي جو پٽڪو چيلهه جو سٽڪو جيئي جيئي، هوشو
 جيئي. هيمنون جيئي، دودو جيئي، جيئي جيئي پلي جيئي سدا جيئي!
 لڙي آيو لاڙڏانهن..... هو جمالو!
 کڻي آيو خير سان..... هو جمالو!
 جنهنجا پير پنج سير لا..... هو جمالو!
 شاعرن جي موج ٿي پئي آهي. چي: مزاحمتي شاعري ٿا ڪيون.
 ڪو ٻارڻ ٻاري وينداسين.
 ۽ بستي ساڙي وينداسين،
 ۽ جڳ اجاڙي وينداسين،
 ۽ ماري ماري وينداسين،
 ۽ لنگهه لتاڙي وينداسين!
 نه ڪنهن زبان چڪي ڪڍي نه ڪوئي کڻي آيو خير سان ۽ نه ڪنهن ڪو
 ماري ٿي ماريو. اسان جو سراج به واريءَ ۾ پوريل آهي ۽ سوچيون پيا ته اسان
 ڪنهن کي ڪونه ٿا ڏسون، اسان کي به ڪوئي ڪونه ڏسندو هوندو ۽ اها بندوق
 جا سامهون اڀي آهي سا مرشد جي دعا سان گلن جو هار ٿي ويندي ۽ سنڌ سدائين
 ائين ئي رهندي جيئن هزارن سالن کان رهندي پئي آئي آهي
 اهي سڀ سوال به ضروري آهن، پر اڄ منهنجو سوال ڪجهه مختلف آهي.
 سوال اهو آهي ته اها ڪهڙي بدبختي آهي جيڪا ٻن سنڌين کي سڪ، پيار ۽
 سلوڪ سان گڏ ٿيڻ نه ٿي ڏئي؟
 ڇا اسان جي ”جينس“ ۾ خرابي آهي؟ يا ڪا ڦيٽاڙي جي ”چپ“ (Chip) پيل
 آهي؟ يا ڪو غيبي پاراتو آهي؟ يا ڪا بادشاهه پير جي ڊوهي پاتل آهي؟

آخر اها ڪهڙي ماجرا آهي جو اسان پاڻ ۾ گڏ ٿيڻ چاهيون ٿا پر ٿي نٿا سگهون؟ وڏي جذبي سان پارٽي ٺاهيون ٿا. ادبي انجمن جوڙيون ٿا، سماجي ايسوسيئيشن جو بنياد وجهون ٿا، پر پهرين سر ٿي ٿيڙي رکي ٿا ڇڏيون، پهرئين جملي سان اختلاف شروع ٿي ٿا وڃن. پهريون قدم ڪڍندي ئي ڪاهيءَ ڏانهن ٿا وڌن. اها ڪهڙي پٽ آهي. ڪهڙي ويدن آهي، ڪهڙو پارٽو آهي؟

احساس محرومي آهي؟ پر احساس محرومي ته انقلابن کي جنم ڏيندي آهي، نفرت ۽ ڪروڙ جي باهه پڙڪائي انتقامي جذبن کي اڀاريندي آهي. نس نس ۾ ناسور رڳ رڳ ۾ روڳ، ۽ ساهه پساهه ۾ ويساهه جي دنيا آباد ڪندي آهي. ڏاڍي ظالم ۽ غاصب جي ڪنڌ ڪورڻ جي ترغيب ڏيندي آهي. احساس محرومي ته مردن ۾ جان وجهندي آهي. هيٺي کي حاوي ٿيڻ جو درس ڏيندي آهي، ڪريل کي اٿڻ جي شڪتي ڏيندي آهي. هيءَ ڪهڙي احساس محرومي آهي جو پنهنجن جي ئي خلاف حسد جي باهه پڙڪائي، ويڇا وڌائي ۽ پنهنجي ئي گهر ۾ ويڙهيون ڪڍي؟ هيءَ ڪهڙي احساس محرومي آهي جيڪي پنهنجي زخمي جسم، روح ۽ ذهن کي وڌيڪ گهاءَ رسائي؟

ڪانئر آهيون؟ ڪمزور آهيون. گيدي آهيون؟ حالتن کي منهن ڏيڻ جو ساهس نٿا ساري سگهون. تڏهن ٿا پنهنجو ئي گوشت پٽي کائون؟ پنهنجي ئي پاڇي کان چرڪون ٿا؟ پاڻ تي اعتماد ڪرڻ ڇڏي ڏنو اٿئون؟ ڪجهه ته آهي.

ڪجهه ته آهي جنهن انا جو اڪت پهڙ ڪڙو ڪري ڇڏيو آهي اسان جي اکين آڏو ”مان“ جا ڪوڙ سارا ڪيپ چاڙهي ڇڏيا آهن اسان جي سوچ تي، ساڙ جا پٺيٽ باري ڇڏيا آهن اسان جي اندر، دغا جا ٽانڊا ٽڙڪائي ڇڏيا آهن اسان جي ذهن ۾! ڪجهه ته آهي.

ڪجهه ته آهي جنهن قومي سوچ جي مرڪز کي مختلف ڏسائن ۾ ٿيري ۽ ٽهلائي ڇڏيو آهي. قومي ڌارا جو رخ ڌار ڌار نالن ۾ بدلائي ڇڏيو آهي. چار ڪروڙ سنڌين جا چار ڪروڙ ليڊر پيدا ڪري ڇڏيا آهن. هر شخص پنهنجو ”هو جمالو“ پاڻ ٿو ڳائي. هر ماڻهو پنهنجي جهمر پاڻ ٿو هڻي. هر فرد پنهنجي لاءِ تاڙي پاڻ ٿو وڄائي. ڪڏهن ڏٺو اٿو اسٽيج تي ويٺل اڳواڻ. اديب يا دانشور کي؟ ڇا ٿو چوي غور سان ٻڌو اٿو؟ سندس خود پرستي جي گفتار تي سوچيو اٿو؟ ”مون هيترا ڪتاب لکيا. مون هيترا ڦاڙها ماري. مون هيترا معرڪا سر ڪيا. آهيان ته مان ئي آهيان. ٻيو منهنجي جتيءَ ۾ پير پائي؟ مجال آهي!“

هڪ هڪ ماڻهوءَ جي سياسي پارٽي الڳ الڳ

هڪ هڪ ماڻهوءَ جي ادبي انجمن جدا جدا.

هڪ هڪ ماڻهوءَ جي سماجي تنظيم ڌار ڌار.

فقط هڪ ماڻهو وس پڄيس ته پاڻ کي به چيري به اڌ ڪري ڪاٻي ۽ ساڄي هٿن جون به جدا پارٽيون ٺاهي. پر ڊپ اٿس ته اهي به گڏ هلي نه سگهنديون. مفت ۾ ضايع ٿي ويندس.

تازا ڪجهه مثال توهان جي سامهون آهن. قوم پرستن مان قوم پرست بيزار ٿي جدا قوم پرستن جا وڌيڪ ٽولا ٺاهي ويٺا. انن ڄڻن جي ”جيئي سنڌ“ وارو فلڪ شگاف نمرود دشمن جا جيڪي ڍور ڍرا ڪندو سا سڀني کي سجهي پئي آهي. اهڙن دڙڪن تي ڊڄڻ ته پري رهيو خانو ڪڏڙو به کلي کلي ڪيرو ٿي پوندو. سنڌ جو ڪهڙو ڪلياڻ ٿيندو؟

اديبن جو حال اهو آهي جو مار موچڙي جي دلسوز ڪهاڻي هر روز پئي اخبارن ۾ دهرائجي. فلاڻو اڍائي هزار ڪاٺي ويو. فلاڻو اڪائونٽ بڪ ڪيسي ۾ کڻي پڇي ويو. فلاڻي دادا گيري ڪري اليڪشن ڪٿي، فلاڻن ميٽنگ ۾ ڏڦيڙ وجهڻ جي ڪوشش ڪئي. پوءِ اسان کين ڦيهه ڪڍي ٻاهر اڇلائي ڇڏيو. مان زندهه باد، تون به زندهه باد، پاڻ پئي زندهه باد!

جيڏا وڏا اديب اوڏي وڏي سندن خوشفهمي، اها ته ڳالهه سمجهه ۾ اچي ٿي ته جيڪڏهن شيخ اياز جهڙو ماڻهو کڻي پاڻ پڏائيندو به هو ته هو پڻ واتان اوتري، بلڪ ان کان به وڌيڪ واکاڻ جو مستحق پڻ هو. اسان وٽ ته وٽ وٽان لڳي پئي آهي. جنهن کي جتان ٿو اچي، اتان نعرو هڻي ٿو بيهي رهي. چي، ”شاهه سائينءَ ساڍا چار هزار بيت چيا هئا. مون ڄاڻي ٻجهي هڪ بيت گهٽ چيو آهي ته جيئن مرشد جي عزت رهجي اچي!“ يا ٿا چون، ”اديبن جو ون يونٽ واري تحريڪ ۾ ڪهڙو هٿ هو؟“

هلڻ پڇي پاڻ کان ڪونه ٿڪ لعنت گوڏن تي. ادا، انهن اديبن جو ڪو هٿ ڪونه هو ته ٺهيو پنهنجي قيام ڪاري ڪيائون. توهان ئي کڻي واهر ڪيو توهان کي ڪنهن زنجير وڌا آهن؟ هنن جو ته سنڌي ٻوليءَ واري تحريڪ ۾ به هٿ ڪونه هو. اها تحريڪ به پناهگيرن هلائي هئي ۽ ڪراچيءَ کي سنڌ کان ڌار ڪرڻ واري تحريڪ به پناهگيرن هلائي هئي. ون يونٽ خلاف پندرهن سال جنگ ته جوڻي ئي پنجابي اديبن هئي! هاڻي جو پهاڙ اچي سر تي ڪريو آهي. ان کي ته توهان منهن ڏيو. مهڻو ڏئي پني ڏيکاري پڇو ڪيڏانهن ٿا؟ يا توهان جو ڪم فقط ماڻهن جي

ڪٿي ڪرڻي تي پاڻي ڦيرڻ آهي؟ ٻڌيءَ کي ٽوڙڻ آهي؟ بي همت ڪرڻ آهي؟
 سماجي تنظيم جي عزت ۽ عصمت ويچاري ته هر دور ۾ خطري ۾ رهندي
 آئي آهي. چيڻي پور هر هنڌ، هر وقت، هر تنظيم جي پويان پاڪي ور ۾ وجهيو پيا
 گهمڻ. هتان چار پئسا هنيا، بي عزت ٿي نڪتا، هي جهيڙو وچڙايو ڌڪا کائي پڳا،
 وري وڃي ڪنهن ٿئين کي پاسو ڏيندا. پارٽي بازي، شرارت ۽ آخر ۾ هاءِ
 جيڪنگ، لڳو ته تير، نه ته فقير! عزت اچڻي وڃڻي شئي آهي. عزت کي ڪير ٿو
 پڇي؟ اڄ آهي، سياڻي ناهي. هڪ سج ۾ پاڇا، وري نيون راهون، نيون واهون، نوان
 تير، نوان شڪار چنندا رهجو ڳنڍجڻ مور نه ڏجو جنگ جاري رهي.
 اها آهي اسان جي اصلي شڪل، اها آهي آرسِي، اهي آهيون اسان پاڻ.
 سوال منهنجو اڃا به پنهنجي جاءِ تي موجود آهي. ڪو جواب ڏئي سگهي ته
 ضرور ڏئي، نه ته لاچار ٿي پڇون آئيني کان؟
 پر هاءِ اڄڪلهه ته آئينا به ڪوڙ ڳالهائڻ سکي پيا آهن.

اندروني سازشون ۽ واڳونءَ جا ڳوڙها

گذريل دفعي مون پرنسڊن کي گذارش ڪئي هئي ته مهرباني ڪري اخبارن ۾ ڇپجندڙ ننڍين ننڍين خبرن کي غور سان پڙهڻ ۽ انهن جي گهرائيءَ تائين پهچڻ جي ڪوشش ڪن. انهن ئي معمولي خبرن مان مختلف ماڻهن، گروهن ۽ پارٽين جي دلي سوچ جي خبر پوي ٿي. ڪنهن جي اندر ۾ ڪهڙي بلا لڪل آهي؟ ڪٿي ڪهڙي ڪڇڻي پڇي رهي آهي؟ ٻاهرينءَ طرح واڳونءَ جا ڳوڙها ڳاڙيندڙ ماڻهوءَ يا ماڻهن جا ٽولا اندرينءَ طرح ڪهڙي ايجنڊا تي ڪم ڪري رهيا آهن؟ اهي سڀ ڳالهيون ڇهن ڪالمي خبرن مان گهٽ، هڪ ڪالمي معمولي خبرن مان ڀليءَ پٽ معلوم ٿي سگهنديون. مثال طور گذريل آچر تي 12 ربيع الاول هئي. عام طور ان ڏينهن تي ملڪ ۾ اسڪولن، ڪاليجن توڙي آفيسن ۾ سرڪاري موڪل ٿيندي آهي پر ڇاڪاڻ ته اهو ڏڻ هن پيري آچر واري موڪل جي ڏهاڙي تي آيو. ان ڪري سرڪار سڳوري خاموش رهي. موقعي جو فائدو وٺندي ڪراچيءَ جي ناظم، جيڪو هڪ لساني سياسي پارٽيءَ سان تعلق رکي ٿو ۽ سنڌي وزيراعليٰ کي ڏک ڪيڏن جو ڪو به موقعو هٿان وڃڻ نه ڏيندو آهي. تنهن حڪم جاري ڪيو ته ڪراچيءَ جي سٽي گورنمينٽ تحت ڪم ڪرڻ وارا سڀ سرڪاري دفتر، ڪاليج ۽ اسڪول سومر تي بند رهندا. مرڪزي سرڪار جيڪا هر حال ۾ انهيءَ ڌر سان سر ۾ سر ضرور ملائيندي آهي. ان پٺ پنهنجي ماتحت هلندڙ ڪاليجن ۽ يونيورسٽين ۾ سومر جي موڪل جو اعلان ڪيو. لائين ملندي ئي حيدرآباد ۽ ٻين انهن شهرن جي ناظمن پٺ ساڳيو ئي اعلان ڪيو جيڪو سندن اڳواڻن ڪراچيءَ جي باري ۾ ڪيو هو. ٻين لفظن ۾ سنڌ حڪومت جي مرڪزي حيثيت هٽڻ جي باوجود هڪ خاص ڌر پنهنجي جدا حيثيت مڃائڻ ۽ پاڻ کي ڌار ڪري بيهارڻ ۽ سنڌ صوبي جي انهن حصن کي پنهنجي حڪم جي تابع ڏيکارڻ لاءِ جتي سندن ماڻهو پنهنجيءَ مڙسيءَ سان يا اسان جي غفلت سبب يا ڪنهن ٻيءَ طرح ناظم چونڊجي ويا آهن. صوبي جي سربراھ اهڙي صوبائي سرڪار جي گڏيل ڊسپيبلين

جو قدر نہ سمجھيو. اڃا اها ڊيگري ڌار چڙهي آهي. اهي ڊيگريون جدا ڊمبيون. اهوئي خدشو ٿيو.

وڏي وزير صاحب سان اختلاف پنهنجي جاءِ تي، پر جنهن قوميت جي بنياد تي ڪو ڪيس سوڙهو ٿو ڪري ته دل نه چاهيندي به سندس بيوسيءَ تي ئي سهي، تڪليف ضرور ٿئي ٿي. مٿان وري موصوف پنهنجي صلاحڪارن جي فوج ظفر موج ۾ جيڪي هيرا ۽ جواهر چونڊيا آهن تن بجاءِ ڪا سهڻي صلاح ڏيڻ جي، هڻي اڳيون نور به ڇٽ ڪري ڇڏيو اٿس. اهي نورتن چئجن يا پورس جا هاڻي، پاڻ تي ماڻهو ڪلاڻ جو ڪو موقعو هٿان وڃڻ نٿا ڏين، جڏهن ناظمين جي اعلانن جي خبر عام ٿي، تڏهن عقلمنديءَ جي تقاضا اها هئي ته شرم ۽ پرڇاڻ خاطر ۽ ماڻهن ۾ ٻاهرئين پني لاءِ رڪن لاءِ سنڌ جي صوبائي حڪومت بينڊ باجن سان پنهنجي طرفان صوبي ۾ سومر ڏينهن خود ئي موڪل ڪري ڇڏي ها. ائين ڪرڻ سان ناظمين واري حڪم نامن جي اهميت ازخود گهٽجي وڃي ها. پر پهرين اپريل (نول) تي به اسان ڪا بيوقوفي نه ڪيون ته پوءِ ڪڏهن ڪنداسين؟ سڪ ويچارا سڄو ڏينهن سوچيندا آهن ته رات جو ٻارهيون بجي بلڪل محتاط رهنداسين ۽ ڪا به اهڙي حرڪت ڪونه ڪنداسين جنهن تي راج ڪن، پر پوءِ به نيڪ ٻارهيون بجي کانئن ڪانه ڪا اهڙي پل ضرور ٿي ويندي آهي جنهن تي بعد ۾ ڪين شرمساري به ٿيندي آهي ۽ مٿن ٽوٽڪا به ٺهندا آهن. بلڪل اهڙيءَ طرح سنڌ سرڪار جو نوٽيفڪيشن جاري ٿيو جنهن ۾ ”آچر“ ڏينهن عام موڪل جو اعلان ڪيو ويو!

گڊوبندر جي سڀني کان پراڻي مستاني چاچي رمونءَ کي به خبر آهي ته آچر ڏينهن سموري پاڪستان ۾ عام موڪل هوندي آهي. پوءِ آخر ڪهڙي سياڻي جي چوڻ تي اهڙو ڀوڳ جهڙو آرڊر ڪڍيو ويو؟ هن کي خبر آهي ته ڪي سياڻا جواب به چوندا ته ڪارخانا ۽ خانگي ادارا آچر ڏينهن به ڪم ڪندا آهن. هيءُ موڪل انهن جي لاءِ هئي. جواب ۾ عرض آهي ته قبل خانگي ادارا اڳ ڪڏهن توهان جي تابع هئا جو هاڻي ايندا؟ اهو لولو لنگڙو دليل فقط مت جا موڙا ئي ڏئي سگهن ٿا. ڳالهه وري به ساڳيءَ جاءِ تي اچي ٿي بيهي جتان شروع ٿي هئي. اها هيءَ ته سنڌ کي ٻه ٽڪر ڪرڻ جا خواب ته پاڪستان ٺهڻ شرط ئي اسان جي مهربان مهمانن ڏسڻ شروع ڪري ڇڏيا هئا. صوبي کي ٻن زبانن وارو صوبو قرار ڏئي ڇڻ ته ان تحريڪ جو بچ چٽيو ويو. ان کان پوءِ جيڪو ڪجهه ٿيو اهو اوهان جي سامهون آهي. شهري حڪومت جو نالو مون پهريون دفعو تڏهن ٻڌو هو جڏهن جنوري 1995ع ۾ سرڪاري سينيٽر ڪامورن جو هڪ وفد جرمنيءَ ڏانهن هڪ Study Tour

(مطالعاتي دوري) تي ويل هو. بان شهر ۾ ان وقت پاڪستان جي جرمنيءَ ۾ مقرر ڪيل سفير اسد دراني جڏهن اسان کان سنڌ ۾ ٿيندڙ لسانِي فسادن جي حل بابت پڇيو تڏهن هڪ سينيئر اردو دان ڪاموري، جيڪو پاڪستان جي هڪ مشهور انگريزي اخبار جو پراڻو ڪالمست پڻ آهي، تنهن يڪدم جواب ڏنو ”ان سموري بکيڙي جو حل فقط ۽ فقط شهري حڪومت ئي آهي.“

جڏهن مون سندس ان دليل کي رد ڪرڻ جي ڪوشش ڪئي تڏهن هن مرڪنڊي چيو ”دوست، اها ڳالهه اوس ٿيڻي آهي، تنهنجا يا منهنجا جذبات ان کي روڪي نه سگهندا.“ انهن ٻارهن سالن ۾ پل هيٺان ڪافي پاڻي وهي چڪو آهي. هاڻي جنهن جڳهه تي اسان پهتا آهيون، اها ڪنهن به عزتدار قوم لاءِ فخر ۽ خوشيءَ جو مقام ناهي. هي ننڍڙيون ننڍڙيون وارداتون صرف ايندڙ وقت جي هڪ هلڪي جهلڪ آهن. جيڪي اڄ جناح پور جو سوچي غمگين ٿي ٿا وڃن، سي سيالڻي ٿر کي به سنڌ ڇوڻ لاءِ سڪندا، اسان جون پنهنجون نادانيون قوم آڏو ڏوهي نوعيت کان گهٽ ناهن. هيءُ سڀ انهن جوئي ڪيو ڌريو آهي جيڪي اڄ سنڌ جي عشق ۾ ٻارهن ٻارهن ڪلاڪ لاڳيتو ماتم ڪندي به نٿا ٽڪجن. اهي به ڏوهاري آهن جن هاڻيءَ کي هندستان ڏيڪاريو ۽ اهي به مجرم آهن جن ڏٺو وائڻو سنڌ جي سرزمين ۾ اڪيون وجهندڙن سان ڊگها معاهدا ڪيا ۽ هاڻي سڄ لٽي کان پوءِ لانگ مارچون ڪري پٿون پير ڏيڪاري پنهنجين غلطين جو ازالو ڪرڻ ۾ پورا آهن. ۽ اهي پڻ جن جيري ڪاڻ پڪري ڪئي، جن چند ڏينهن جي اقتدار خاطر پنهنجو ضمير ۽ ايمان داءِ تي لاتو، جن ذاتي هيج ڪاڻ سنڌ جي هزارين سال پراڻي تاريخ تي پاڻي ڦيري ڇڏيو جن ۾ نه لياقت هئي نه قابليت، فقط پنهنجي حرص جي بک متاثر خاطر سون تي سين مٽائي ويهي رهيا. هو اڄ ڇا به چون، پنهنجي تيس ماريءَ جا ڪيترائي قصا ڇو نه ٻڌائين. خبر تڏهن پوندي جڏهن سندن اولاد جي وات ۾ پاڻ جي پڪ هوندي ۽ سڻڻ جي جاءِ تي چوڙيدار پاڄامو پاڻي ڦالڻ جيان ٿيڏي توڻي ٽڪڻ تي رکي. غالب ۽ مير جا شعر پڙهي، چيلهه جهڪائي، تي فرشي سلام ڪندا نظر ايندا.

اهو سڀ ڪجهه ڪيئن ٿيو؟ سياستدان هجان ها ته جيڪر انگ اکر، واقعا ۽ وارداتون ميٽري وڏي هوشياريءَ سان پنهنجو دامن بچائي، روئي پئي، مٿي ۾ ڌوڙ وجهي پنهنجا وار پئي، شور ڪري ٻڌايان ها. پر يارو افسوس جو مان ان نعمت کان محروم آهيان. هڪ معمولي ليکڪ آهيان جنهن تي ٻه هزار تهمتون پنهنجن ئي پيارن جي طرفان لڳنديون رهن ٿيون. سڄ لڪندي دوست وڃايا اٿم دشمن پرايا

اٿر. هاڻي ته ماڻهو اهو به الزام ٿا هڻن ته جيڪو ڪجهه اڄ تائين پنهنجو ڄاڻائي لکيو اٿئي سو تنهنجو نه ڪنهن ٻئي جي قلم جو پورهيو آهي.

ها، ادبي دنيا جي جوڌن سنڌ جي قومي مفادن جي پٺ ۾ خنجر ڪيئن ڪپايو آهي، ان تي ضرور لکندس. ماضيءَ ۾ ادبي تحريڪن ذريعي ڪيئن سنڌ جي حقن جي جنگ وڙهي وئي. ان تي به لکندس. سنڌي ادببن ڪهڙي ريت سياسي رهنمائن جي رهبري ڪئي. ان تي به لکندس. موجوده دور ۾ ادبي ”چڪا“ پارٽي وٽائڻ، نالو ڪمائڻ ۽ عهدا ماڻڻ لاءِ ڪهڙا جتن ٿا ڪن ۽ ڪيئن ٿا رنگ مٽائين. ان تي پڻ لکڻو اٿر. سچ چئي يار رسي ته رسڻ ڏينس، هن عمر ۾ به سچ نه چيو سين ته پوءِ ڀلا ڪڏهن چوندا سين؟

سچ پچو ته اسان سڀ ڏوهاري آهيون پنهنجي قوم ۽ ديس جا. جن کي ڪجهه ڪرڻ گهرجي سي ڪيائڙي ڪنهي پاسيرا ٿي بيٺا آهن. پنهنجي بلا پين جي سر تي مڙهڻ لاءِ ”چور چور“ جو شور پيا ڪن. جيڪي نااهل آهن پر خواب وڏا ٿا ڏسن، تن بري تي بچ لائي ڏني آهي. وڪامجڻ لاءِ پڙيءَ تي بيٺا گراهڪ جو انتظار پيا ڪن. ڪن کي گراهڪ ڪنگهن ٿي ڪونه ٿا، پين کي اگهه گهٽ ٿو ملي. اقربا پروريءَ جي اها حالت آهي جو شل نه ڪو ڪٽنب جو هڪ فرد به اکر ڪوڙا سڄا يا ديندا داسي چوريءَ جا لکي وٺي پاءُ، پائتيا، چاچا، ماما، پيٽر ۽ پائيڇا سڀ جا سڀ علمي اڪابر ٿي پوندا. انهن حالتن ۾ نوجوانن جي رهنمائي ڪير ڪري؟ ڪين دڳ ڪير لائي؟ سندن ذات جو ڏيهه سان رشتو ڪير ڳنڍي؟

هر نندي ٿو تارو چند لاءِ چئلينج هوندو آهي!

ڪافي عرصي کان پوءِ شاعر جذبات حضرت بلبل بيقرار سان ملاقات ٿي.

پڇيم: ايترا ڏينهن ڪاٿي هيؤ؟

چيائين: ديوان پئي جوڙيم.

چيم: ديوان ته لکيو آهي، جوڙيو ناهي.

چيائين: لکيل اڳ ئي هو، ڪاڳر ملائي جوڙيم پئي.

چيم: ڪاڳرن کي ملائي جوڙڻ ۾ ايترا مهينا ته نه لڳندا آهن؟

چيائين: جڏهن توهان جو ڪلام ٻين جي ڪلام سان ملي وڃي ۽ توهان کي

خبر نه پوي ته ڪهڙو ڪلام ڪنهن جو آهي. تڏهن مهينا ته ڇڏيو سال لڳي ويندا آهن.

چيم: پر توهان ته شاعر جذبات آهيو توهان جهڙي جذبات ٻي ڪنهن ۾

ڪٿي؟

چيائين: توکي خبر ناهي اڄڪلهه هر آيو ويو جذبات سان لبريز ٿي پيو

آهي، ماڻهن کي ”سنڌ“ جو تعويذ هٿ چڙهي ويو آهي. ”تخلص“ جي جاءِ تي يا

سنڌ ٿا لکن يا وطن يا ساڻيهه، جذبات سان ڀرپور شعر تيار! وه واه ٿيو وڃي، نه

قافيو نه رديف، نه سر نه تال، بس ڪنهن ڪنڊ پاسي ۾ سنڌ لکي ڇڏيو وهي نه وهي

وٺ رينگت کي.

چيم: رڳو شاعرن تي ڇو ٿا ڏمڙو بيقرار صاحب، اهو ڪم ته هر ڪو پيو

ڪري ڪالاباغ جي منظوري ڏئي، حاڪم پيا چون ته ان ۾ سنڌ جو پيلو آهي. بيت

هٿ سان وڪڻي، سرڪار تي چوي ته سنڌ ساڻي ٿيندي بهارين ۽ بنگالين کي

شناختي ڪارڊ جاري ڪري اسان جا يار ٿا چون ته سنڌ کي فائدو ٿيندو!

چيائين: ائين ته گهڻايو صحافين، اخباري مالڪن، ٽي وي چينلن وارن ۽

قومپرست سياستدانن به ڪونهي، تازو سنڌ کي بچائڻ لاءِ ڪي سيد سڳورا

پارلياماني سياست خاطر پاڇا ڪنجي ميدان ۾ لهي پيا، ويرم ٿي ڪا نه گذري ته

سنڌ وسري وين، وڃي سياسي جوڙ توڙ ڪيائون متحده ۽ قاف سان!

چيمر: متحده وارا به ته ويچارا سنڌ جي خوشحاليءَ لاءِ سرگردان آهن.

چيائين: هائو. چار مشڪرا سان ڪٿي سنڌ جي ثقافت بچائڻ لاءِ ڊسڪو ڊانسون ڪرائيندا ٿا وتن. انڌي پوندي ۾ خوش اسان ڪپڙن ۾ نٿا ماپون ته وه واه ٿي وئي. عمرڪوٽ جي قلعي ۾ صدين کان پوءِ زندگي موٽي آئي آهي. اهو وساري ٿا ويهون ته عمرڪوٽ جي قلعي مان صدين کان پوءِ زندگي موڪلائي وئي آهي. مارئيءَ جا وارث ٻاهر واريءَ جي دڙي تي ويٺا آهن ۽ اندر اسٽيج تي هيستر ساڙهي پئي ٺڄي.

چيمر: سنڌ ائين ته بچندي

چيائين: سنڌ بچي سا بچي، هاڻي سنڌين جو خير گهر. اجهو ٿا پاڄاما ۽ اچڪن سبائن.

تهه ڏئي چيائين: اسان وارو وڏو همراھ ان ڊريس ۾ ڪيئن لڳندو؟
ڪل ته مون کي به ڏاڍي آڻي پر چيمر: بلبل، پاڻ وڏن لاءِ ائين نه چئبو آهي، آخر ته اسان سڀني جو هڪ راءِ چونڊيل نمائندو آهي. وٽيس ته سنئين ڪري وٽيس ته اونڌي ڪري

چيائين: پوئين ڳالهه صحيح آهي.

پچيمر: ڪهڙي؟

چيائين: تري وڃ ان ڳالهه تان، صفدر سرڪي ٿي ويندين.

چيمر: مولا مدد ڪندو.

چيائين: ها، جيڪڏهن تعريف ڪالڙ لکندين ته پوءِ راتورات ائين به ٿي سگهي ٿو. قادر جوعاجاز گهرڻ لاءِ فقط هڪ ڪالڙ جي ئي لوڙ آهي. اهڙو سستو سودو ڀاڳن وارن کي نصيب ٿيندو آهي.

چيمر: بلبل، تنهنجا منهنجا اهڙا ڀاڳ ڪٿي؟ اسان جي نڙيءَ ۾ سنڌ اٽڪي پئي آهي.

چيائين: ان مرض جو علاج حڪيم لقمان وٽ به ڪونهو.

چيمر: علاج سولو آهي بلبل، نڙيءَ ۾ اٽڪيل سنڌ کي توڪاري ڇڏ، ضمير کي آفيم ڪارائي سمهاري ڇڏ، منافقي جي نئين ٻولي سکي وٺ. ٿور مان زعفران ٿي ويندين.

چيئيائين: مير جعفر جو حشر ياد اٿئي؟

چيمر: ها، پر سنڌي مير ۽ پير پهاڙي مٽيءَ جا جڙيل آهن. جنهن قوم جي گهر

گهر ۾ نائون مل جنم وٺي ۽ مير صادق جو روح حاڪمن جي جسم ۾ داخل ٿي وڃي ۽ ان کي هو پنهنجي لاءِ اعزاز سمجهن. اها قوم مشڪرن هٿان مات کائيندي آهي.

چيائين: جنهن قوم کي جيئڻ جو چاه ٿي نه هجي ان کي ته هوا جو هلڪو جهوٽو به اڏائي ويندو آهي. اسان هٿيار ڦٽا ڪري ڇڏيا آهن. بلڪه اسان هٿيار کنيا ئي ڪڏهن هئا؟ اسان کي الله فقط ڄاڙي ڏني هئي. هٿي هٿي ٽڪجي پياسين. چيم: ڄاڙي ته اڃا به لڳي پئي.

چيائين: پيٽ خاطر ته مداري به مجموعو لڳائيندا آهن. ڀولي کان جهمر هڻائيندا آهن، طوطي کان توب ڇوڙائيندا آهن ۽ ٻڪر جو ڪٽيءَ سان وهانءُ ڪرائيندا آهن. چئن پئسن لاءِ ماڻهو ڇا ڇا نٿو ڪري؟ اکين ۾ ٿورو شر نه هجيم ها ته جيڪر مان به اهڙن مصنوعي مشاعرن ۾ گلو ڦاڙي رانيات ڪري پنهنجو ڪلام ڳائي وڃائي ٻڌايان ها.

چيم: ان ۾ شرم ڪهڙو؟ هاراييل سپاهي فاتح آڏو گوڏا کوڙي آڻ مڃيندا آهن. چيائين: سپاهي ۽ شاعر ۾ فرق آهي، شاعر خواب ڏسندو آهي ۽ سپاهي حڪم مڃيندو آهي.

چيم: خوابن جا رهواسي حقيقت جي چائنٺ تي دم توڙي ڇڏيندا آهن. ڪي شاعر حقيقت پسند به ٿيندا آهن.

چيائين: تون قصيده گو شاعرن جي ڳالهه ٿو ڪرين.

چيم: مان مصلحت پسند شاعرن جي ڳالهه ٿو ڪيان.

چيائين: مصلحت پسند انقلابي انبوهه جي پوئين قطار ۾ بيٺل ملندا آهن. غدار ۽ محب وطن جي وچ واري سنڌي کي مصلحت جي سرحد چئبو آهي، سنڌي ماڻهن کي اڄ ان سرحد تي ڪٺو ڪيو پيو وڃي. منافقيءَ جا ويس وڳا پائي، پائيچاري جا ڪيل تماشا ڏيکاري دوستيءَ جا ترڪتال ڪري سندن ئي ديس ۾ سندن ئي روايتن کي پاڻمال ڪيو پيو وڃي. هڪ هٿ ۾ امن جو اڇو جهنڊو لهرائيندڙن جو ٻيو هٿ ڳوليو. توهان جي کيسي ۾ ملندو. سنڌيءَ کي قومي زبان جو مطالبو ڪرڻ وقت سندن چهرن کي جاچيو ڪراچيءَ کي وڪڻڻ خلاف احتجاج ڪرڻ مهل سندن اکين ۾ لڪل ڪروڙ کي ڏسو. پوءِ به اسان جا رهبر، رهنما، دانشور ۽ اڪابر رين جيان بيڪاريندا سندن ڪيڊ چوڻا وڃن؟

چيم: تون ٻڌاءِ، چوڻا وڃن؟

چيائين: ان ڪري جو اسان جي جسم ۾ غلاميءَ جي چپ (Chip) پيل آهي. اسان ربيع ۽ خريف خوشامدڙيا ۽ جي حضوري پوکيندا آهيون ۽ ٻچا پڙا، اکين اڇا

۽ غدار لهندا آهيون.

پڇيم: ۽ اهي جيڪي مهمان نوازيءَ کي محتاجي سمجهندا آهن ۽ ڪارائيندڙ هٿ تي وار ڪندا آهن؟

چيائين: عرب ۽ اٺ جي ڪهاڻي ڪو نه پڙهي اٿئي ڇا؟ شاهه لطيف ”مدي ڏيرن من ۾، ڪليو ڪيڪاريان“ خواهه خواهه ته ڪو نه چيو هو؟

چيم: ڌرتي ته اسان جي پنهنجي آ، اتي ئي رهندي ڪو ڪٿي ته ڪو نه ويندو.

چيائين: ڌرتي ڌرتيءَ وارن جي هوندي آهي، اتي ئي رهندي ڌڻي بدلجي ويندا.

چيم: اهي مايوسيءَ جون ڳالهيون آهن.

چيائين: خوشفهميءَ جا سٺ سال گذري ويا. سڄائيءَ کان ڪن لاتار ڪندي

ڌوڪي جي ڌڻ ۾ ڦاسي پيا آهيون. هاڻي به اک نه پٽي سين ته هميشه هميشه جي لاءِ غرق ٿي وينداسين.

چيم: بلبل بيقرار تو هن کان اڳ ته اهڙيون جذباتي ڳالهيون ڪڏهن نه

ڪيون، هيءَ اڄ توکي ڇا ٿي ويو آهي؟

چيائين: اڄ مون مارئيءَ جي ڏيهه ۾ مارئيءَ جي لوڻي لهندي ڏٺي آهي، همايون

کي پناهه ڏيندڙ ڌرتيءَ اڪبر کي جنم ڏنو هو جنهن جي روح ۾ صوفيءَ جي صدا

گونجندي هئي. اڄ سندس ئي پونئرن صوفيءَ جي روح کي رنجايو آهي. سنڌين

جي ڀروسي جو صلوا هو مليو آهي ته سنڌي ثقافت جي نالي ۾ شهر شهر ڳوٺ

ڳوٺ، واهڻ واهڻ ۾ اقليتي، اڌارو ۽ ڌڪاريل ڌاريو ڪلچر متعارف پيو ڪرايو

وڃي، عجب ڳالهه اها آهي ته اسان جا ڏسڻا وائسٽا دانشور ڪوريجري جي چار ۾

ڦاسندا پيا وڃن، اڳ سياستدان جي مات کي دانشورن جييت ۾ بدلايو هو. هاڻي

دانشورن جي هار کي ڪير منهن ڏيندو؟

چيم: توجھڙا سڄاڻ، سمجهو ۽ سياڻا انسان.

چيائين: مان ته فقط هڪ ننڍڙو شاعر آهيان، سو به شاعر جذبات، منهنجي

ڪير ٻڌندو.

چيم: هر ننڍڙو تارو چنڊ لاءِ چٽلينج هوندو آهي. بلبل همت ڪر، هڪ ڏيئو

جلاءِ. ان مان هزارين لکين ڏيئا ٻري پوندا. تون اڪيلو ناهين، چار ڪروڙ سنڌي

توسان ساڻ آهن. ماءُ جي لڄ بچائڻ لاءِ ڇا هوائيترو به نه ڪري سگهندا؟ تون هڪ

آواز ڏي، لکين پڙاڏا گونجي پوندا. هڪ صدا هن، ڪروڙين صدائون جاڳي

پونديون ۽ سجاڳيءَ جي ان طوفان ۾ اهي سڀ سنڌيا لڙهي ويندا جن تنهنجي

منهنجي اسان سڀني جي وجود تي وار ڪيو آهي.

آخري جنم جو ڏک

هن ڌرتيءَ تي منهنجو هيءُ آخري جنم آهي. مالڪ کان ست جنم گهري ورتا هئڻ سنڌڙيءَ جي مٽيءَ مان اڀرڻ ۽ اسرڻ جا، اُهي پورا ٿيا. هاڻي ٻيهر بيجل اچڻو ناهي، ٻيهر واءُ ورتو ناهي. مينڌرو موٽي ته به ڪنهنجي لاءِ؟ نه سنڌ رهي، نه سنڌو رهيو. نه سڱ نه سياپو نه لڳ نه لاڳاپو. لطيف کي ڄاڻ هئي. چيو هئائين: مڙيا مڇ هزار ڀاڱا ٿيندي سهڻي! ٽي چڪي، ڏهرا ٺيلا گهوڙا رڳو اتر کان ٿي نه ڏکڻ، اوڀر ۽ اولهه کان به ڪاهي آيا. هو چوندو ٿي رهيو: سُتا اتي جاڳ، پر اسان آڀاڳا ستائي رهجي وياسين. هو چوندو ٿي رهيو: هن ڀالا، وڙهه ڀاڪرين، پر اسان ڌڙڪي ۽ دهمان کان اڳتي وڌي نه سگهياسين. هو چوندو ٿي رهيو: متان ٿئي اونڌاهه، پير نه لهين پرينءَ جو پر اسان ٻڌي اڻ ٻڌي ڪري ڇڏي اسان نه دودي جي شهادت ياد رکي، نه هوشوءَ جي هوڪار ۽ نه هيمنءَ جي للڪار جوڌن جي قربانين تي خود غرضيءَ جو سنگهاڻ سڄائي، اڪيون، ڪن ۽ وات بند ڪري اندر ٿي اندر ۾ پنهنجي انا جو آواز آلاپيندا رهياسين. سڄائيءَ کان منهن موڙي خواب پاليندا رهياسين. چنيسر ۽ ڦوڳ ته اڳ به پئدا ٿيندا پئي رهيا آهن. جيبل جو سودو ڪرڻ وارا وڏا واپاري هن کان اڳ نه ڏٺاسين نه ٻڌاسين. بگهڙ آيو بگهڙ آيو جو اجايو شور مچائڻ وارا، سڄو پڇو بگهڙ ڏسي، منهن ڦيري چادر تائي، سانتيڪي ننڊ سمهي رهيا. سنڌ تڙپندي رهي، سُڌڪندي رهي، لبلائيندي رهي، پر خان ۽ خانزادا، دودا ثاني ۽ جوڌا لاثاني، نوان گوتم ۽ گنل ٻُڌ، دور ڪٿا ڪلهي جو اجرڪ ۽ مٽي جي توپي نيڪ ڪندا رهيا. گياني گيان ۽ ڌيان ۾ گم رهيا، لٻاڙي لٽ ۽ چٽ جي درميان ڊوڙندا رهيا ۽ دانشور دان جي جهولي ڦهلائي، اُپ ڏانهن ڪنهن غيبي امداد جي آمد جو انتظار ڪندا رهيا ۽ هوڏانهن سنڌ جي سنڌ سنڌ کي جهنگلي جناور چڪي، پتي، چني، چٻاڙي چٽي، رڙڪي کائيندا رهيا. اڄ آخري آس به ويندي رهي. اخلاق، مروت، اخلاص ۽ انصاف جو گڏيل جنازو ڪڇي چڪو. ست ڌارين جي ٻچڪار تي پنهنجن اڪيون ڦيري ڇڏيون. سنڌ باقي نه رهي! پرين

هن ڌرتيءَ تي اسان سڀني جو هيءُ آخري جنم آهي. اسان، جن هر جنم ۾ جيڪل جو عروج ڏٺو، شان ڏٺو، مان ڏٺو، موهن جي دڙي جي سڀيتا، صوفين جو ڏاڍ خلاف ڪليو ڪلايو جهاد ۽ انگريزن خلاف حرن توڙي هارين جي مزاحمت ڏني، آمرن، سندن چاڙتن ۽ ڌوٽن کي ڌوڙ ۾ ڌڪبو ڏٺو، سي هيءُ آخري منظر پنهنجي اکين وڌيڪ دير ڏسي نٿا سگهون. لطيف، سچل، اياز ۽ استاد جي آسائين اکين ۾ الهنڌ سڄ جي بي وسي پسي نٿا سگهون. سنڌ جي سنتان، جنهن صدين کان اوچي ڳاٽ هلڻ سگيو تنهن جي جهڪيل ڪنڌ ۽ نيچي نگاهن ۾ پڇيل شرمندگيءَ کي سهي نٿا سگهون.

سنڌ پراڻي ٿي وئي. اسان جي نه رهي. اهو سوچي هن آخري جنم جا باقي بچيل ڏينهن به پنهنجي هٿن سان پاڻ پورا ڪرڻ تي دل ٽي ٿئي. ڪهڙيءَ پر پرين، پوري پٿارن ريءَ؟ منهنجو گڙو پيٽر هن پنيور ۾؟ صوفين جي تپسيا، شاعرن جي ڪلا، راڳين جا راڳ، واهرن جي ويڙهاند سڀ وئڻ ويا، هزارها سالن جي سڀيتا جو سفر اسان جي ئي زندگيءَ ۾ اوچتو پڄاڻيءَ تي پهچندو ان تصور جو مرمر ٿي ماري ٿو وجهي. ايڏا بدنصيب ۽ بزدل نڪرنداسين. اهو ته ڪنهن سوچيو به نه هو. وطن جي تقدير تريءَ تي رکي ڌارين کي آڇينداسين. ڪنهن کي خواب خيال ۾ به نه هو. اسان ته آخري جنم جي پوئين پساهه تائين سنڌ کي مرڪندو مهڪندو تهڪندو ڇهڪندو ڏسڻ پئي چاهيو گذريل ڇهن جنمن جيئن، اسان ته موت کان پوءِ به هن ڌرتيءَ سان ڪنهن نه ڪنهن ريت واڳيل رهڻ ٿي چاهيو. هوا بڻجي، خوشبو بڻجي، ٿر جي واري ۽ بر جي مٽي بڻجي پٽائيءَ جي ڪراڙ جو آخري ڦڙو بڻجي، سچل جي درگاهه ٻاران لنبيل ڪاشيءَ جي سر بڻجي، ڪياماڙيءَ جي ڪناري کي ڇهنڌڙ بي نام لهر جي صورت. ڪشمور جي گدلي پاڻيءَ ۾ ڪوماڻل ڪنول جي صورت، اسان ته گهڻو ڪجهه چاهيو ٿي. گهڻو ڪجهه چاهيون ٿا. ڊپ هو ته فقط پنهنجي مختصر زندگي جو ڏک هو ته صرف پنهنجي پوئين جنم جو غم هو ته رڳو پنهنجي جدائيءَ جو پر ائين نه ٿيڻ هو نه ٿيڻ وطن وڃائي ويناسين. ”پنهنجي ڪرڻي پرڻي آ.“ چيو هئائين، پر سنڌ اياز نه مرڻي آ، شاعر هو ويچارو ڇوڌري نه هو. خود غرض سياستدان نه هو. خود ساخته ان گهڙيو انٽيليڪچوئل نه هو. ڦڙو گهرڻو چولو مٿائيندڙ وڏيرو نه هو. ماءُ جي ممتا ۽ مهانتا جو ڦاٽل هو. يثيميءَ جي آزاريندڙ احساسن کان وانجهيل هو. نه ته سنڌ ديس جي ڌرتيءَ تي سيس نواڻن ۽ سندس مٽي ماڻي لائڻ جي چاهنا نه ڪري ها. ڪوئي

کيس وڃي ٻڌائي ته تنهنجي مومل رات مري وئي. تنهنجا خواب ساڻس نه ٿيا. تون
يتيم ٿي وئين. تنهنجو هر جنم، هر وهر، هر ڀرم گهوماڻجي، گهٽجي، گهائجي، دم
ٽوڙي ويو تنهنجي سنڌ سنڌ نه رهي، سنڌين جي شڪار گاهه بڻجي وئي. تنهنجي
عبادت نه اگهائي.

آخري جنم جو ڏک روح کي ڇيٽ جيان چليندو رهندو. هيءُ اڪيلي انسان
جو ماتر ناهي. هڪ قوم جي هزارها سالن جو الميو آهي. اهڙي قوم جا جاڳندي
جاڳندي اوچتو ئي اوچتو کن پلڪ لاءِ سمهي پئي ۽ سڀڪجهه وڃائي ويٺي. ٻولي،
ثقافت، سڃاڻپ، مالڪي، ماليت ختم ڪرڻ جو جاري رهي نه سگهي.
سندس سورما ۽ ساڃهه وٺڻ ذاتي انا جو بک ٿي ويا. ٻين ماءُ جي نالي ۽ ناتي کي
رپين، ڊالرن ۽ پاڻونڊن ۾ ڪيش ڪرائڻ کي ترجيح ڏني. سندس جاننا جوان، جن
جي ڌاڪ کان ڌاريا ڌڙڪي ويندا هئا، ٽولن ۽ ٽولين ۾ ورهائجي ويا. سندس
ليکڪ محبوبه جي واسينگ جهڙن وارن ۾ گم ٿي ويا. سندس صحافت تي
اشتهارن جي ڪٽ چڙهي وئي، ۽ پوءِ اهو ڏينهن به آيو جو سنڌ واسين جو وجود
پاتال ۾ پيهي ويو ۽ گجرات جي پٿريل چوڌري سندن راءِ کي ريتي، ڌڙڪي، دهمان
۽ ڌمڪيءَ، لوپ ۽ لالچ وسيلي انهن سڀني ٽڪل گهوڙن کي گڏ ڪيو. جي
وڪامڻ لاءِ آڻا هئا ۽ جن جي روح ۾ رات هئي ۽ جن جي اندر ۾ ڪات هئا. اهڙيءَ
ريت سنڌ تان سنڌين جي حاڪميت جو سڄ لهي ويو ۽ اڻ ڪٽ پوائتتي رات جي
شروعات ٿي. اها رات ڪڏهن ڪٽندي ۽ پريات ڪڏهن ڪٽندي؟

نوت ڏئي ووت وٺندڙ

سنڌ عالمي سطح جا ڪيئي مشهور مشڪرا پٽدا ڪيا. نورو مشڪرو اڱڻ مشڪرو نور محمد چارلي، گلي مشڪرو محمد فقير مشڪرو ۽ ٻيا ڪيترائي چرچائي پنهنجو وارو وڃائي ويا ۽ دنيا کي کلائي ويا. جيڪڏهن مشڪريءَ تي ڪو نوبل پرائيز رکيل هجي ها، ته سنڌ کي چار ئي ايوارڊ ته ضرور ملن ها. ٻيو ڪجهه نه سهي سنڌ مشڪرن ۾ ته ضرور خود ڪفيل آهي. اهو ڌڪ دشمن به مڃيندو آهي. ڪنهن جي مجال جو انڪار ڪري؟ سنڌ جي سياست ته ان کان به وڌيڪ پوڳائي پٽدا ڪيا. ٿورا هجن ته نالا وٺجن. هتي ته ڪوڙيءَ کي ئي گهمري آهي. ڪي اسيمبليءَ ۾ نند ڪرڻ لاءِ رلي ساڻ ڪنيون وڃن. ڪي بينچن تي چڙهي جهمريون هڻن. ڪي هال ۾ ڪوڙي ڪوڙي ڪيڏن، ڪي تاس ور ۾ لڪائي وڃي دل وندرائن. هيڏانهن سنڌ جي اوندھ ٿيندي وڃي هوڏانهن پوتار مچ مروڙيه اوباسيون ڏيندا. اسيمبلي هال کان ٻاهر ائين پيا نڪرندا، جڻ جبل کي مٿو ڏنو هجين. ملڪ سچ ٿي ويو پاڻي بند، نوڪريون بند، تعليم تباهه، صحت ختم ڌارين جي يلغار، پوليس جو ڏٺو وائڻو ڏهڪاءُ، زمين ڀڳڙن مٿ تي نيڪال، پوءِ به پاڻو هٿ تي خش.

اهي ته ٿيا انهن جا پرڪار جيڪي نوت ڏئي ووت وٺي اسان جا نمائندا سڏائيندا آهن. اهي جيڪي رهجي ويندا آهن، سي به گهٽ ناهن، ڏور چڪي ته پڙڪي کائي اٿندا، ڏور ڀري ٿي ته نه توڏا نه مون. جذباتي اهڙا جو لڳندو ته اجهو ٿا حڪومت جو ڏينگو ڏيري ڪن. ٿڌا اهڙا جهڙوڪر ڪڪڙ تي مينهن پيو هجي. پنجئي آڱريون برابر ناهن. ان ڪري جيڪي دوست مٿيون وصفون نه رکندا هجن. سي پاڻ کي پاسيرو سمجهن ۽ منهنجي گستاخيءَ کي معاف ڪن ۽ جوابي حملي لاءِ تيار پنهنجي ٻئي نمبر جي لڪاڙي مداح کي في الحال ناري وهارين. پوءِ جا ڏوراپا پوءِ ڏبا، هونءِ به اڄڪلهه قومي محاذ تي ڊگهي رسيس آهي. هر ڪو آمريڪا جو ملاڪڙو ڏسڻ ۾ مشغول آهي. سندن نڪ هيٺان هزارين افغاني ترڪون پري سنڌ جي ننڍن وڏن شهرن ۾ آباد ٿي رهيا آهن. ارسا موقعي جو فائدو وٺي راند جا تي اهم هٿ کڻي ورتا، تي ويءَ تان خيرات ۾ مليل سنڌي پروگرامن جو وقت به

نيلام ٿي ويو. هزارين ملازم اڃا به بي روزگار ٿي ويا، شهري حڪومت جي بهاني ڪراچي سنڌ کان عملي طور ڌار ٿي وئي. اسان جي دل ۾ اڃا به خير به ٿي بيان هيڏانهن هوڏانهن بار لاهڻ لاءِ ڏنا، باقي ڪم قادر تي. دل ۾ آس اها ٿي ته ڪو نه ڪو مشڪرو اچي جان ڇڏائيندو. وڏو مشڪرو اچي ٿي اچي، ان کان اڳ ننڍا مشڪرا ميدان ۾ پهچي ويا آهن.

مون هڪ ناظم کان پڇيو: سنڌ لاءِ ڇا پيا ڪريو؟
چيائين: منهنجو واسطو پنهنجي تڪ سان آهي. سنڌ جو ٺيڪو مون نه ڪنيو آهي.

چيم: تڪ لاءِ ڇا پيا ڪيو؟
چيائين: تڪ ٻن حصن ۾ ورهايل آهي. هڪڙا اهي جن مون کي ووت ڏنا، ٻيا اهي جن مون کي ووت نه ڏنا، جن ووت نه ڏنا، انهن جو ٺيڪو به مون نه ڪنيو آهي.

چيم: جن ووت ڏنا، انهن لاڇا پيا ڪيو؟
چيائين: اهي به ٻن حصن ۾ ورهايل آهن. هڪڙا اهي جيڪي منهنجا حامي آهن. ٻيا اهي جيڪي لاڇاريءَ کان اسان سان شامل آهن. جيڪي لاڇاريءَ کان شامل آهن. انهن جو ٺيڪو به مون نه ڪنيو آهي.

چيم: ٻيا پنهنجي حامين لاءِ اوهان ڇا ڪيو آهي؟
چيائين: منهنجا حامي به ٻن حصن ۾ ورهايل آهن. هڪڙا اهي جيڪي منهنجا مائٽ آهن. ٻيا اهي جيڪي ٻيون ذاتيون آهن. ٻين ذاتين جو به ٺيڪو مون نه ڪنيو آهي.

چيم: ٻيا مائٽن لاءِ اوهان ڇا ڪيو آهي؟
چيائين: مائٽ به ٻن قسمن جا ٿيندا آهن. هڪڙا ويجهڙا، ٻيا پري جا، پري وارن مائٽن جو ٺيڪو مون نه ڪنيو آهي.

چيم: ٻيا ڪو ته ٺيڪو ڪنيو هوندو؟
اڪ هڻي ويجهو اچي، ڪن ۾ سرپاٽ ڪندي چيائين: ها نه؟ چونگي ناڪي جو ٺيڪو ڪنيو اٿم نا.

هڪ ٻئي ناظم کان پڇيم: پوتار ڪر خبر ڪهڙا ڪهڙا پاور مليا اٿئي؟
چيائين: رڳو بجليءَ جو پاور هٿ ۾ ڪونه اٿم، باقي سڀ پاور آهن.
چيم: مثلاً؟

چيائين: مثلاً اهو ته ڊي سيءَ جي آفيس تي قبضو ڪري ورتو، چيو ڪنهن به ڪونه فون ڪاٻي پاسي رکيل هئي. اها پٽائي ساڄي پاسي رکيائين، چيو ڪنهن به ڪونه پٽيوالي کي سڏڻ واري گهٽتي آهستي پئي وڳي. اها ڪيڏائي ٽرڪ جي پون پان“ واري هارن جهڙي گهٽتي لڳائي ڇڏيم، چيو ڪنهن به ڪونه سرڪاري

بورچي کي بدلي ڪري ڇڏيم پاڻ واري پراڻي مالشيءَ سومار کي ڳوٺان گهرائي
 رکي ڇڏيم چيو ڪنهن به ڪونه اهي پاور ناهن ته ٻيو ڇا آهي؟
 چيم: ڪواسڪول، ڪوڪاليج، ڪاسپتال، ڪوروي، ڪافوٽ پاٽ؟
 چيائين: تو پاور پڇيا، مون ٻڌايامان، باقي نانگن جي ٻرن ۾ هٿ نه ڪاله
 وڌم، نه اڄ وجهندس، ڳالهه اٿي سنئين سڌي
 نئين ناظم کي چيم: توهان ناظم آهيو؟
 چيائين: مان الله رکيو آهيان.
 چيم: پر ناظم به ته آهيو؟
 چيائين: ناظم منهنجي سالي جو نالو آهي انهن سان ڳالهه بند آهي.
 چيم: توهان ناظم آهيو يا نه؟
 چيائين: آهيان، پر مون کي اهو نالو نٿو وڻي، منهنجو انهن سان ٺاهه ناهي.
 چيم: پوءِ توهان کي ڪهڙو نالو پسند آهي؟
 چيائين: مختيار.
 پچيم: اهو ڪير آهي؟
 چيائين: هوندو هو ڪو سالو ٿيندي ٿيندي رهجي ويو.
 چيم: سنڌ ۾ پناهگير وڌي ويا آهن. انهن جي لاءِ توهان ڇا ڪندؤ؟
 چيائين: سڀ ڪجهه ڪنداسين. مسلمان پاڻ آهن.
 چيم: پنجابي زور وٺندا ٿا وڃن؟
 چيائين: وٺن، ڀلي وٺن، مسلمان پاڻ آهن.
 چيم: افغاني قافلن ۾ پيا اچن؟
 چيائين: ڀلي اچن، مسلمان پاڻ آهن.
 چيم: سنڌين جو ڇا ٿيندو؟
 چيائين: ڇا وري ڇا ٿيندو؟ پنهنجي گهر ويٺا هوندا.
 چيم: سندن حصو ٻيا کائي ويندا؟
 چيائين: منهنجو حصو جو ناظم وارا کائي ويا آهن؟ انهن کي ڪو چوڻ وارو
 ڪونهي؟ اجهو توڙي ايس پي منهنجي هيٺان ٿئي. پهرئين دٻڙات ۾ ٽپڙ ڪٽائيندومان.
 چيم: ڇا ٿاريا؟
 چيائين: ٻئي ڪنهن سان منهنجو جهيڙو ناهي سڀ مسلمان پاڻ آهن. بس،
 منهنجو ساهراڻو خاندان، انهن جي ڀرسان وارا راجپر، هيڏانهن هي انڙ سندن ڀريان
 وارا اٻڙا، انهن جا حمايتي ٻگهيا، پٽا ۽ ڊڪڻ انهن سڀني سان به پاڻي ڪرڻا آهن.
 سنڌ موچڙي سان ٻڌل آهي، باقي ٻيا سڀ مسلمان پاڻ آهن.

سنڌ جي علمي ادبي ادارن جي صورتحال

سنڌي ادب ۾ جمود توڙي لاٽ جا ڪارڻ ته ڪئين آهن، آڱرين تي ڳڻي نه سگهبا، روز روز جي مهڻن ۽ ويڻن ڏيڻ کان مان به بيزار ٿي چڪو آهيان. اوهان ته ان کان به وڌيڪ بر ٿيا ويٺا هوندا. ان ڪري هر هر جي ورجاءَ کي اتي ڇڏي ڪي مناسب اپاءَ سوچجن ته آخر ڪهڙيءَ ريت هن ڏهڻ مان ٻاهر نڪرجي. ٻيهر اوج ماڻڻ لاءِ ادب جي سڃاڻن کي ڪهڙيون راهون اختيار ڪرڻ گهرجن جي آسان به هجن، خرچ به نه گهرن ۽ ڪارگر به ثابت ٿين. ظاهر آهي ته اهڙي اهم ڪم کي ڪو به سڃاڻ اڪيلي سر منهن ڏئي ڪونه سگهندو. جهڙي تهڙي سنگت پڻ پڇي نه سگهندي سڀني کي پنهنجا حال ساريا پيا آهن. سنڌي اديب ته هونءَ ئي دنيا جي مفلس ترين مخلوق آهي. اهي قومون ئي ٻيون جن جا قوال به بنگلن ۾ رهن ٿا ۽ يورپ توڙي آمريڪا جا دورا ڪن ٿا. خود اسان جي ملڪ جا اردو مشڪرا به سال ۾ هڪ ٻه ڦيرو ٻاهر جو سرڪاري خرچ تي ضرور ڪن ٿا. ٻيو ڪجهه نثوملين ته به مشاعرا ته ڪيڏانهن نه ويا آهن، زور آڏو زاري آهي. اسيمبلي، سينيٽ ۽ سفارتخانن ۾ پڻ تقرر انهن جوئي ٿئي ٿو. اسان لال واهه جا چيڙا آهيون. وٽي تي نالو لکيل ڪونه اٿئون. اسان جي گهرج تڏهن پوندي جڏهن جُهمر هٿاڻي هوندي يا هو جمالو ڳاراڻو هوندو. سڀ ان ڪم ۾ ماهر ڪونه آهيون، پر ڪي يار ته ٺاهوڪي ڪڍي هڻي به ڄاڻن ته بجلي وڃائي پيگهي به سهڻي هڻي ڄاڻن. بس، گهور جا پئسا انهن ڪمايا، خوار سڄو ڪڙم قبيلو ٿيو.

بهرحال، ڏسڻو اهو آهي ته ڪهڙا قومي ادارا خوشحال به آهن ۽ گڏوگڏ اختياري پڻ آهن، جي هن ڏس ۾ قدم اڳتي وڌائي اسان جي مدد ڪن. سڀ کان پهريون ته مون کي سنڌ سرڪار جو ڪلچر ڊپارٽمينٽ ٿو سجهي، جنهن جي نه صرف اختيار ۾، بلڪ فرض ۾ پڻ شامل آهي ته هو سنڌي تهذيب ۽ تمدن سان گڏوگڏ ادب جي اوسر جي پڻ خدمت ڪري. مون کي ان کان هرگز انڪار ڪونهي ته ماضيءَ ۾ هن اداري ڪافي ڪارائتا ڪم ڪيا آهن. ان ۾ وڌاءَ ڪونه

ٿيندو ته ڪي لاجواب ڪم پڻ ڪيا اٿس جن ۾ گنج جو ڇپائڻ، تاريخي نوعيت جي فوٽن جي ٻيهر پرنٽ، اديبن سان رهائينون وغيره شامل آهن. اسان ڪلچر سان واسطو رکندڙ اسمن کي في الحال پاسيرو رکندي صرف ادب جي ميدان ۾ ڪلچر ڊپارٽمينٽ جي ڪم جي ساراهه ڪرڻ کانسواءِ رهي نٿا سگهون. حميد آخوند لاءِ ماڻهو ٻولي ڇا به چون ۽ هو ٻولي منهنجي متعلق ذاتي راءِ ڪهڙي به رکي، مان سندس محنت ۽ لڳن جي واکاڻ ڪرڻ کانسواءِ رهي نه سگهندس. ها، ايترو سو ضرور چونڊس ته سندس پسند ۽ ناپسند جا ڇيڙا هڪ ٻئي کان گهڻو پري ٻن جدا جدا، انتهائين تي پهتل آهن. پر ڇاڪاڻ ته هو Perfectionist آهي، ان ڪري سندس ان ظاهري ڪوتاهيءَ کي سندس ڪيل خدمتن جي عيوضي آسانيءَ سان نظر انداز ڪري سگهجي ٿو پر هاڻي ان ڊپارٽمينٽ کي، مرڪزي سرڪار جي ٽائيل ادارن جي ڏاڍ مڙسيءَ کي نظر ۾ رکندي ادب جي ميدان ۾ وڌيڪ سرگرمي ڏيکارڻي پوندي.

ٻئي نمبر تي سنڌي ادبي بورڊ آهي. سچ پچو ته اهو ادارو صرف نالي ۾ ئي زنده آهي. نه ته هوندي سوندي جيڪو اڄو منهن ادبي بورڊ جو ٿيو آهي اهو خدا دشمن جو به نه ڪري ڍنگ پيا ٿا رڙن، نه ڪم نه ڪار رڳو عياشين تي زور آهي. مان ماضيءَ جي تلخين کي دهرائڻ نٿو چاڀيان. پر سندس حالت کي نظر انداز ڪرڻ مجرماڻي حرڪت ٿيندي آخر اها ڪهڙي ڪاميابي آهي، جنهن تي سنڌي ادبي بورڊ منهن مرڪاڻي سگهي؟ سڀ ڪجهه موجود آهي. استاف، بلڊنگون، ڪمپيوٽر، ٽيليفون، فيڪس، پريس، گاڏيون، گرانٽون، قدر دان ۽ ٻيو الاڻي ڇا ڇا، پر حاصلات ڪجهه به نه نتيجو ٻڙي. بلڪه ڪاٿو ٻڙي ڇا انهن نتيجن حاصل ڪرڻ لاءِ نوجوان اديبن ڌڙا ڏنا هئا ۽ جلوس ڪڍيا هئا؟ بورڊ جا ميمبر ته برابر سرڪار چونڊيندي آهي، پر ميمبرن تي به ڪجهه جوابداريون آهن يا نه؟ ٻي ٻي جي حڪومت تي ڀل ته دنيا ڀر جا الزام هجن، پر جنهن ڳالهه کي سنڌي اديب معاف نه ڪندا سا اهي نااهل، ٽي ايه ڊي اي ڪمانڊ وارا، نالي وارا توڙي بي نام ميمبر جيڪي ادبي بورڊ جي مٿي ۾ هنيئا ويا. جي انهن يارن ۾ ٿورو به شرم ۽ حياءُ ۽ ٻولي توڙي ادب سان همدردي هجي ته پنهنجي موجوده ڪارڪردگي ڏسي هڪدم استعيفائون ڏئي وڃي گهر ويهن ۽ جيڪڏهن گورنر سنڌ کي سنڌين ۽ سنڌي علم ادب جي پٽ رکڻي آهي، ته پوءِ کيس يڪدم اهو بورڊ ڏاهي، مناسب ماڻهن جو بورڊ ٻيهر جوڙڻ گهرجي، جيڪو کيس ان انڌي ڪوه مان ڪڍي ٻاهر ڪري بهرحال، سنڌي ادبي بورڊ جي سڌارن کان پوءِ اسان ان مان پڻ ڪي چڱائيءَ

جون اميدون رکي سگهون ٿا.

ان کان پوءِ سنڌ يونيورسٽي ۽ خيرپور يونيورسٽي جو وارو اچي ٿو. ڇاڪاڻ ته اهي ٻئي ادارا علم جو گهر آهن. ان ڪري سنڌي ادب جي واڌ ۽ سڌاري ۾ لاجواب ڪردار ادا ڪري سگهن ٿا. في الحال ته خيرن سان پنهنجن ڀاڻن ۾ پورا آهن. افراتفري جو شڪار آهن. وائيس چانسلرن کان ويندي ليڪچرارن تائين، گهڻي ڀاڱي غير محفوظ ۽ منتشر آهن. پنهنجو اصولو ڪم يعني درس تدريس به سندن وس جي ڳالهه نه رهي آهي، ليڪن جي خدا کين توفيق ڏئي ۽ ڪنهن معجزوي سبب سندن قلبن جي ڪٽ لهي وڃي ۽ هو ٻيهر پنهنجي فرض ادائينگيءَ طرف مائل ٿي وڃن، ته پوءِ واقعي هو سنڌي ادب جي اوسر ۾ اهم ترين ڪردار ادا ڪري سگهن ٿا.

اهڙيءَ طرح سنڌي لينگويج اٿارٽي ۽ سنڌالاجي، جي پڻ سهڪاري ادارا ٿي سگهن ٿا، ممڪن آهي ته ڪي ٻيا ادارا پڻ پڙهندڙن جي ذهن ۾ هجن. انهن کان پڻ ڪم وٺي سگهجي ٿو. ڪم ڪهڙي نوعيت جو هوندو؟ ان تي مان پنهنجي راءِ ڏيان ٿو. ادب جا هڏ ڏوڪي ان ۾ واڌارو ڪرڻ چاهين ته ضرور ڪن.

سڀ کان اول ته اسان مرڪزي سرڪار جي علمي ادبي ادارن سان ناتا ٽوڙي کين خدا حافظ چئي، پاڻ کي آڄو ڪري پنهنجو ٻوٽو پاڻ ٻاريون، گذريل تجربن صاف ظاهر ڪيو آهي ته ان قسم جا ادارا صرف پنجابين جي لاءِ مخصوص آهن ۽ اهي محض اردوءَ ۾ لکندڙ پنجابين ۽ ڪجهه اردو دانن جي مفاد خاطر ڪم ڪري رهيا آهن. نوڪريون به انهن جون، انعام ۽ اڪرام به انهن جا، نمائندگي به انهن جي، اسان نلهو هو جمالو ڳاڻڻ ۾ پورا. ممڪن آهي ته ڪن مفاهمت پسند ۽ عادي جي حضورين کي ڪو لاپ به ٿيو هجي، پر ٿلهي ليکي اسان جي حيثيت صرف تماشين واري وڃي بچي آهي. تماشين به اهڙا، جي صرف اسلام آباد ياترا جي لاءِ پاڻ ۾ ڏاڙهيءَ پٽ ڪن، هڪ ٻئي تي الزام هڻن، وفاداريون بدلائي هر قسم جون يقين دهانيون ڪرائي اچن، پنهنجي ضمير ۽ عزت جو سودو ڪن ۽ پاڻ کي ٻين جي آڏو حقير ثابت ڪرڻ ۾ ڪا به ڪسر باقي نه ڇڏين. هاڻي اسان سڀني کي ڪلي عام اهي زنجيرون ٽوڙيون آهن. ممڪن آهي ته ڪن نيڪيدارن جي روزي تي لت به اچي ۽ هو غلاظت تي لهي اچن. پر هڪ خوددار ادب جي وارثن جي حيثيت ۾ اسان کي پاڻ سان وڃن ڪرڻو پوندو ته اسان ٻيهر اهڙي ذلت برداشت نه ڪنداسين ۽ ٽڪر پور تي بکين وانگر نه ڪرنداسين. ان جي جاءِ تي اهي ساڳيا انعام اڪرام ۽ سهولتون مٿي ذڪر ڪيل پنهنجن ادارن کان گهري وٺنداسين.

کين شرمائي مجبور ڪنداسين ته هو:

1. هر سال بهترين ڪتابن، ڪهاڻين، شعرن، ڪالمن، تنقيدي مضمونن وغيره تي پنهنجن پنهنجن ادارن طرفان انعام ڏين.
 2. هر سال ادبي ڪانفرنسون ڪن ۽ ڏيساور مان سنڌي دانشورن کي دعوت ڏئي گهرائي، مختلف موضوعن تي سيمينار ڪرائن.
 3. مناسب وقفي کان پوءِ ادبي ورڪشاپ جو انتظام ڪن.
 4. ڪجهه چونڊ ليکڪن کي وقت بوقت دعوت ڏئي پنهنجن ادارن ۾ ليڪچر ڏيارين ۽ ان ۾ سڀني واسطيدارن جي شرڪت کي يقيني بڻائين.
 5. سنڌي ڪتابن، رسالن، اخبارن وغيره جون نمائشون ڪرائين.
 6. هر ادارو پنهنجي طرفان مناسب فنڊ قائم ڪري غريب اديبن کي وظيفو مهيا ڪري
 7. بجيت ۾ هر سال اهڙن ليکڪن جي لاءِ ضروري انتظام ڪيو وڃي، جنهن ذريعي معياري ڪتابن ڇپائڻ جو بار مصنف جي سر تان لاهي سگهجي.
 8. زندگي ۾ جي پورهئي ۽ خدمت عيوض مستحق دانشورن کي عزت بخشين.
 9. پنهنجي ضرورت آهر ڪتاب ترجمو ڪرائڻ ۽ مترجم کي مناسب اجورو ڏين.
- اهي ۽ ٻيا اهڙا ڪم ڪرائڻ لاءِ اسان کي پنهنجي صوبائي حڪومت ۽ صوبي اندر ڪم ڪندڙ ادارن تي زور وجهڻو پوندو ۽ زور وجهڻ لاءِ اديبن ۽ صحافين کي پاڻ ميدان ۾ اچڻو پوندو. هڪ ٻئي ڏانهن تڪڙو ڪونه پوندو. روايتي سنڌي سستي ۽ اجائي تڪلف کي ڇڏڻو پوندو. سوت بوت، ٿاءِ جوراب وارا توهان کي نااميد ۽ مايوس ڪرڻ ۾ ڪا ڪسر نه ڇڏيندا. ماڻهو ميٽرڻ وارا ٺيڪيدار پڻ پنهنجا ڪرتب ڏيکاريندا. آخرڪار ته سندن روزي ۽ چوڌراحت جو سوال آهي. پر قومي غيرت به ته ڪا شيءِ آهي. اسان ته سون مٿان سيڻ نه مٽائڻ جو وچن ڪري چڪا آهيون. ٽڪي جي ڳالهه لاءِ ڪيئن وڃي اڪيڊمين جا گوڏا پڪڙينداسين. جن جي لاءِ آهن، انهن لاءِ ڀلي هجن. بري هن پيڻور ۾ پنهنجو ڪجهه به ناهي. نه ڪپي، نه ڪپي، بي عزتي جي ٽوپي هرگز نه ڪپي.
- مون کي اميد آهي ته منهنجي هنن گذارشن کي سنڌي سڄاڻ غور سان پڙهندا، مٿن عمل ڪندا ۽ زباني توڙي پريس وسيلي اهو پيغام پڻ تائين پهچائيندا ۽ اهي ادارا، جن جي باري ۾ مان مٿي ذڪر ڪري آيو آهيان، سي پاڻ مرادو پنهنجن فرضن ۽ مٿن رکيل ذميوارين جو اعلان ڪندا، ان کان اڳ جو کين اهي ذميواريون ياد ڏياريون وڃن.

جادوگر قومي سورما

1965ع واري جنگ کان هڪدم پوءِ مان سرڪاري نوڪري ڇڏي ڪنڌڪوٽ هليو ويس ۽ وڃي اتي نئين ڪاليج جي پيڙهه وڌم. ڳوٺاڻا چوڪرا، ملڪ جهان کان بي خبر ۽ بي نياز نه علم سان واسطو نه ادب جي ڄاڻ. نه سياست جي پروڙ نه سياسي تحريڪن جي خبر. تعليمي سرگرميون ٿينديون ڏٺائون ته مڙي سڙي، مچو ٺاهي اچي منهنجي گرد جمع ٿيا. علمي ادبي ماحول جنم وٺڻ لڳو. اردگرد جي حالتن کان واقف ٿيڻ لڳا. راندين رويندين، ڊبيلتن ۽ ڊرامن ۾ بهرو وٺڻ لڳا. ايوب خان ويو يحيٰ خان آيو. سنڌي قومي تحريڪ هڪ دفعو ٻيهر زور وٺڻ لڳي. ون يونٽ کي ڊاهڻ جا آخري سانباها ٿيڻ لڳا. جيئي سنڌ جا جلوس نڪرڻ لڳا، بڪ هڙتالون ٿيون، ڪلاسن جا بائيڪاٽ ٿيا.

مون وارا چوڪرا پڻ تيار ٿي ميدان ۾ ڪاهي پيا. پاڻ تي قومي سورمن جا نالا کڻي رکيائون. ڪو باغي بلوچ سڏائڻ لڳو. ڪو مهران سنڌي، ڪو هيومن، ڪو هوشو، ڪو دودو مطلب ته مڇي مڙس ٿي پيا. انهن ڏينهن ۾ ليڊرن جي سڏ تي سنڌ جي ڪنڊ ڪڙڇ ۾ شاگردن گرفتاريون ڏيڻ شروع ڪيون. مون وارا همراھ به هر روز گلن جون ڪنڊيون پائي وڃي چوسول تي ويهندا هئا ۽ گرفتاريون پيش ڪندا هئا. سرڪار نامدارن سموريءَ هلچل جو ڪارڻ مون کي ٺهرايو. گرفتاريءَ جا وارنٽ نڪتا. ڊگهي ۽ دلچسپ ڪهاڻي آهي. ڪنهن ٻئي دفعي تفصيل سان لکندس. ملن مولوين کي هشي ملي وئي. جمعي جي خطبي تي مون کي ملحد، پارٽي ايجنٽ ۽ ملڪ دشمن چيو ويو چورا بس نه ڪن. روز جلسو روز جلسو، ڪنڌڪوٽ کان ڳالهه ٻاهر ڦهلجي وئي. ڀرپاسي وارن ڳوٺن توڙي شهرن ۾ پڻ سجاڳيءَ جي لهر جاڳي اٿي. اتي پڻ شاگردن پنهنجا ڪارناما ڏيکارڻ شروع ڪري ڏنا.

مان پنهنجي آفيس ۾ ويٺو هوس جو ڪنهن دڪاندار اچي شڪايت ڪئي ته سائين، توهان جا چوڪرا پتو ٿا گهرن، ۽ جي نٿا ڏيون ته ڊاهه ڊوهه ٿا ڪن.

ڪنهن هوٽل واري اچي چيو ته چوڪرا هوٽل تي چانهه ٿا پين، ماني ٿا کائن پر بل ڏيڻ وقت جيئي سنڌ جا نعرا هڻندا هليا ٿا وڃن. ڊي ايس پي فون ڪئي ته توهان جي هڪ جوشيلى تنگواڻيءَ وٽ بس ڦري آهي ۽ ٽيهه هزار رپيا کڻي فرار ٿي ويو آهي.

پهريون ته مون کي اعتبار ٿي ڪونه پئي آيو. پنهنجن چوڪرن تي ايترو ته ڀروسو هوم جو ڪا به شڪايت ٻڌڻ کان صفا نابري واري بينس پر پوءِ پنهنجي طرفان جاچ ڪرڻ تي پتو پيمر ته ٻيو نه ته ٻه پنجاهه سيڪڙو ڳالهين صحيح آهن. افسوس ٿيو پر شينهن پڇري مان آزاد ٿي چڪو هو جلد ئي جماعت اسلاميءَ جو خاص ماڻهو درمحمد اوستو پيپلز پارٽيءَ ۾ شامل ٿي، وزير تعليم بڻجي آيو. اچڻ شرط پراڻا حساب برابر ڪرڻ لاءِ مون کي اتان هٽائي ڇڏيائين ۽ مان ڪراچي هليو آيس.

اٽڪل پندرهن سالن کان پوءِ منهنجن پراڻن سورمن مان هڪ، هڪڙي ڏهاڙي مون سان منهنجي آفيس ۾ ملڻ آيو. حال احوال ڪرڻ کان اڳ روڻهارڪو ٿي چيائين:

سائين، مان توهان وٽ ڪم سان آيو آهيان.

پڇيم: خير ته آهي؟

چيائين: خير ڪونهي. هڪڙو ڀاءُ هئم. سخت بيمار ٿي پيو ان ڪري ڪراچيءَ علاج لاءِ ڪٿائي آياسين. رات سول اسپتال ۾ گذاري ويو. لاش ڳوٺ ڪٿائي وڃڻ ٿا چاهيون، پر ايمبولينس وارا ٻه هزار رپيا ٿا گهرن، اسان غريب ماڻهو پئسا ڪٿان آڻيون؟

چيم: ايمبولينس جو مان ٿو انتظام ڪري وٺان.

چيائين: نه، انتظام اسان ڪري چڪا آهيون. لاش ايمبولينس ۾ پيو آهي. ڊرائيور پئسن کان سواءِ هلڻ کان انڪاري آهي. توهان ٻه هزار رپيا ڏيو ته ڳوٺ وڃون.

چيومانس: ڀلا ايمبولينس وارن جو پتو ڏي ته مان ٿو انهن سان ڳالهايان. ڪجهه گهٽ ڪرائي وٺون.

چيائين: ڪا پرائيوٽ گاڏي آهي، دير ٿي وئي آهي، ميت خراب ٿي ويندو مجبوري آهي، ڪا واه نه ڏسي توهان وٽ آيو آهيان.

مون ٻه هزار رپيا ڪڍي کيس ڏنا. هو ڳوڙها ڳاڙيندو هليو ويو.

ٻئي ڏينهن ڪنڌڪوٽ جو ٿي ڪو ٻيو نوجوان ملڻ آيو. کيس ڪالھوڪي

روداد ٻڌايم.

کلي چيائين: ان سورمي کي ته رات مون سينما تي ڏٺو هو. سگريٽ مٿان سگريٽ پئي ڦوڪيائين.

چيم: پر سندس پاءُ جو ڇا ٿيو؟ اهو ويچارو ڪالهه اسپتال ۾ گذاري ويو هو. چيائين: پاءُ؟ کيس ته ڪو پاءُ ڪونهي!

ٻيو قصو ٻڌو: ٻه سال کان اڳ هڪ نوجوان منهنجي آفيس ۾ آيو چيائين مان فلاڻو اديب آهيان نالو ٻڌل هو. کيس وڏي عزت ڏئي پاڻ سان ويهاريو. ادب تي گفتگو ٿي، ڏاڍو سليقو ۽ شريف طبيعت لڳم. ساڻس ملي خوشي پڻ ٿيم. ڪلاڪ ڏيڍ کان پوءِ موڪلائي ويو. ٻئي ڏينهن وري آيو وري ڪچهري ٿي. سندس علم ۽ ادب بابت ويچار وڌيم. سڀ کان وڌيڪ وڻيم سندس مانيطي طبيعت، بهرحال ڪجهه ڏينهن لاڳيتو اچڻ کان پوءِ هڪ ڏينهن چيائين سائين هڪ خوشخبري آهي.

پچيم: ڪهڙي؟

چيائين: فلاڻي فرم ۾ پگهار سٺي ٿا ڏين، ٽائيم مناسب آهن ۽ ڪمپني مضبوط آهي.

چيم: اها ته چڱي ڳالهه ٿي.

چيائين: پر هڪڙو مسئلو آهي.

پچيم: ڪهڙو؟

چيائين: هو ٿا چون ته جيئن پائي اچڻ منع آهي ۽ ٽاءُ لڳائڻ به ضروري آهي. مون وٽ جيئن کان سواءِ ٻي ڪا پتلون ڪونهي ۽ ٽاءُ ته هڪ به ڪا نه اٿم.

چيم: پوءِ ڇا ٿيندو؟

چيائين: پئسا گهرجن، توهان مهرباني ڪري چار پنج هزار رپيا قرض ڏيو پهرين ۽ پگهار تي موٽائي ڏيندس.

چيومانس: ان جي تون ڳهتي نه ڪر. مان تازو سينگاپور ويو هوس. اتان پنهنجي ساٿين جون ڊزن کن قميصون، ڪجهه سوٽ ۽ پينٽون آنديون اٿم پر مصيبت اها ٿي جو مشرق بعيد جا ماڻهو ٿيندا آهن قد جا ننڍڙا، ان ڪري نمبر ساڳيا رکندا آهن، پر ساٿيون چوٽيون هونديون اٿن. اها خبر مون کي هت اچي پئي. منهنجي لاءِ اهي سڀ ڪپڙا بيڪار آهن. جيئن آندا اٿم، ايئن پيڪ لڳا پيا آهن. تون سڀاڻي اچي ڪٿي وڃ.

ڏٺم ته کيس ڳالهه نه وڻي. هو ڪجهه مايوس ٿي هليو ويو. مون گهر اچي اٺ

ڏهه قميصون، ٻه نوان سوٽ، ٻه بليزر ۽ ڊزن کن ٽايون، هڪ وڏي مارڪ اسپينسر جي ٿيلهي ۾ بند ڪري گاڏيءَ ۾ رکي ڇڏيون. ٻئي ڏينهن آفيس ڪٿي ويس پر هون آيو. ٽئين ڏينهن به نه آيو. اهڙيءَ طرح ڏهه ڏينهن ساندھ مان هر روز اهي ڪپڙا رلائيندو رهيس. پر هون اچڻو هو سو نه آيو. اڄ تائين مون سندس شڪل ٻيهر نه ڏٺي آهي. ماڻڙي ڪري اهو هينگر نيڪ اهڙيءَ طرح تنگي رکيو اٿم ٿي سگهي ٿو ته زندگيءَ ۾ ساڻس ڪڏهن ملاقات ٿي وڃي.

سنڌي ادبي سنگت ڪراچيءَ وارا ڪڏهن ڪڏهن حڪم ڪندا آهن ته وڃي سندن گڏجاڻين ۾ حاضري پريندو آهيان. نوجوانن سان ملي خوشي ٿيندي آهي. سندن اتساهه ۽ پورهيو ڏسي اطمينان پڻ ٿيندو آهي. هڪ اهڙي ئي گڏجاڻيءَ ۾ محسوس ڪيم ته مائيڪرو فون نه هئڻ ڪري ڳالهائيندڙ توڙي ٻڌندڙن کي ڪافي تڪليف ٿي رهي هئي. سوچيم ته کين ڪنهن طرح لاٿوڊ اسپيڪر جو انتظام ڪري ڏجي. آخرڪار عورتن جي جماعت ”مارئي فورم“ ”مارئي فورم“ کي آماده ڪيم ته هو کين هڪ عدد پبلڪ ايڊريس سسٽم تحفي طور خريد ڏين. ”مارئي فورم“ منهنجي گذارش قبول ڪندي پنهنجي فنڊ مان اهڙو مڪمل سيٽ خريد ڪري سنڌي ادبي سنگت کي عطبي طور پيش ڪيو. ٿورن ڏينهن کان پوءِ جڏهن ٻيهر سنگت جي سڏ تي سندن گڏجاڻيءَ ۾ شريڪ ٿيس ته ماڻ وٺي ويو جڏهن ڏٺم ته اهو سيٽ اتي موجود ناهي. پڇيم: لاٿوڊ اسپيڪر جو ڇا ٿيو؟

چيائون: چورائجي ويو.

پڇيم: ڪيئن؟

جواب گول مول مليو چيائون: اتي ئي پيو هو ڪو ڪٿي ويو.

چيم: ايڏي وڏي شئي آسانيءَ سان ته نه ڪڍندي

چيائون: خبر ناهي. اڳينءَ انتظاميه جڏهن چارج ڏني، تڏهن ان ۾ لاٿوڊ اسپيڪر ڪونه هئا.

چيم: ان کي به چند هفتا ٿيا.

چيائون: بس سائين ڇڏيو ان ڳالهه کي، گذري ڪيوس.

مون گذري ڪري ڇڏي هاڻي ساڳيا ٽڪر ساڳ سان، ويچارو قومي ڪارڪن عبدالستار پٽي هر دفعي هڪ جادوءَ جي گودڙي ساڻ ڪٿي ايندو آهي. ان مان خبر ناهي ڪيئن پهريون ماڻيڪ ڪيندو آهي. پوءِ ننڍڙا اسپيڪر نمودار ٿيندا آهن ۽ آخر ۾ ايمپليفائر منهن ڪيندو آهي. هر جملي کان پوءِ اسپيڪر

سيٽي وڄائيندو آهي ۽ غريب ستار ڊوڙ پاڻي زمين تي اوڪڙو ويهي سيٽي بند
ڪرڻ جا جتن ڪندو آهي.

هڪڙو نوجوان اوچتو ئي اوچتو ظاهر ٿيو. آفيس وڃان ته اڳ ۾ موجود
گهر اڃان ته اتي مون کان اڳ حاضر نوڪري ڪپي. چوان نوڪرين تي بندش آهي
پر مڃي ئي ڪونه ڏينهن رات جي ايلازن ڏاڍو پريشان ڪيم. آخرڪار ڪنهن
تمام مهربان دوست وڃي عرض اگاهيو. نوجوان کي نوڪري ملي.
شڪر ادا ڪيم. پر ٻئي ڏينهن وري در جهليو ويٺو آهي.

پڇيم: هاڻي ڇا ڪپي؟

چيائين: بدلي.

پڇيم: ڪٿي؟

چيائين: ڳوٺ.

وري ايلاز شروع ٿي ويا. ڳوٺ بدلي ٿي. ڪجهه ڏينهن کان پوءِ وري همراھ
اچي پهتو ساھ سڪي وير.

چيم: خير؟

چيائين: ڪانٽريڪٽ پورو ٿيو بيهر ڪرائي ڏيو.

حياتي حرام ٿي وئي. هڻي ماري ڪانٽريڪٽ نئون ڪرايم. ان تي به
اطمينان نه ٿيس. اڌ رات جو اچي گهٽتي وڄائين.

پڇيم: خدا جا بنڊا هاڻي ڇا گهرجن؟

چيائين: فلائون ڪيڊار وڌيڪ سٺيون نوڪريون ٿو ڏئي. ان کي چئو.

ان کي چيم. اتي نوڪري ملي. اها جاءِ نه وئي. بدلي ٿي. اتي جا ماڻهو نه
وٺيا. وري بدلي ٿي. اڃا مزو نه آيو. مراد علي شاهه کي فون به ڪيو ڪارڊ به ڏيو.
مراد علي شاهه ويڇاري قرب ڪيا. نوڪري ڏنائين. اتي مسئلا پئدا ٿيا. وري ڪارڊ
ڏيو. ان مان ڪم نه ٿيو. اڃا ڪارڊ ڏيو. بلڪه ڪجهه وڌيڪ ڏئي ڇڏيو. پيا ڪم
ايندا. حاضر سائين. هي ڪارڊ، جند ڇڏ.

وري اڌ رات جو آيو چيائين پگهار ملي هئي. ڪنيو پئي آيس ته پوليس وارا
ڦري آيا. پئسا ڪسيائون. مار به ڏنائون. ڪوڙو ڪيس به ٺاهيائون، پانهن پڇي وڌي
اٿن، علاج ڪرائڻو آهي. ان لاءِ ڏوڪڙ ڪپن. پوليس وارن کان پئسا موٽائڻا آهن. ان
لاءِ آءٌ جي يا ڏي آءٌ جيءَ کي فون به ڪرڻو آهي ۽ ڪارڊ به ڏيڻو آهي. پئسا به ڏنم
ڪارڊ به ڏنم فون به ڪيم.

قصوت وڌو آهي. مختصر ڪري ٿو ٻڌايان. ٽي چار سال ان عذاب ۾ گذريا.

آخر ڳالهه ڦاٽي، خبر پئي ته همراه فون ڪراڻي ۽ ڪارڊ وٺي واسطيدار عملدارن ۽ وزيرن سان ملندو هو. کين چونڊو هو ته مان قمر صاحب جو پٽ آهيان، ڀائٽيو آهيان. نياڻو آهيان يا ويجهو ماڻو آهيان، منهنجو ڪم ڪيو. اهڙيءَ طرح نوڪريون حاصل ڪري ويهه ويهه هزارن ۾ وڪڻندو هو. پوليس عملدارن کي فون ڪراڻي ماڻهن کي بليڪ ميل ڪندو هو ۽ ڪانٽن پئسا وٺي جان چڏيندو هو. جوڻا کيڏندو هو، ڪچو شراب پيئندو هو ۽ پاڙي ۾ داداگيري ڪندو هو. هڪ هنڌان جي ڳالهه نڪتي ته پين به تصديق ڪئي. سختيءَ سان منع ڪئي مانس ته ٻيهر مون وٽ نه ايندو ڪر. سال کن سانت ٿي وئي. ڪجهه ڏينهن اڳ فون وڳي، منهنجي گهر واريءَ ڪنئي.

چيائين: وري آيو اٿئي.

چيم: چئپنس ته قمر صاحب گذاري ويو.

نڙيءَ ۾ قاتل ڳنڍ

1979ع ۾ منهنجي بدلي اسلام آباد ٿي وئي ۽ مون اتي وڃي پاپوليشن پلاننگ ۾ ڊائريڪٽر انڪوائريز جو عهدو سنڀاليو. رهندو MNA (ايم اين اي) هاسٽل ۾ هوس ۽ آفيس سڌ پند تي هئي. ان ڪري گهڻو ڪري پنڌ آفيس ايندو هوس. پاپوليشن ڊويزن جو ايڊيشنل سيڪريٽري رشيد احمد هو جيڪو ڪنهن زماني ۾ پتي صاحب جو پرائيويٽ سيڪريٽري ٿي رهيو هو. نهايت ئي عجيب ۽ غريب ڪردار هو. اکر اهڙا سهڻا، جهڙا موتيءَ جا ڌاڻا، لکڻ وقت لائين اهڙي سڌي بيهاريندو هو، جو فوت پتي رکي ڏسبو هو ته تر جو به تفاوت نظر نه ايندو هو. شارت هيٺ جو ماهر، فائيل صاف سٿرا. انگريزي درست، ٽائيم جو پابند، بلڪ ضرورت کان وڌيڪ ڊيوٽي ڏيندڙ صبح جو سویر جڏهن اڃا آفيس جي صفائيءَ وارا به نه ايندا هئا. هو دفتر پهچي ويندو هو. پهرين پتلون لاهي ڪليءَ ۾ تنگيندو هو پوءِ تمپس لاهي صرف گنجيءَ ۽ پاڇامي ۾ ويهي ڪم ڪندو هو. گهران هڪ ۾ سنڊوسويا سينڊوچ ٺاهي کڻي ايندو هو جيڪو آهستي آهستي سڄو ڏينهن ويٺو کائيندو هو. هڪ ڪٽلي سبز چانهه جي هر وقت پيئي اُڀرندي هئس، جنهن مان وقفي وقفي کان پوءِ ڪوپ ٺاهي پيو پيئندو هو. آفيس جو ٽائيم پلي شام جو ختم ٿي وڃي، هو اڪثر رات جو هڪ ٻين بجي تائين ويٺو رهندو هو. بعضي ته رات به اتي ئي گذاريندو هو. ٻيو ته ٺهيو عيد براد تي به گهر ڪو نه ويندو هو. سندس عملو ان مصيبت کان ايترو ته تنگ هو جو پئسا ڏئي به بدلي ڪرائي ويندو هو. مون کي هڪ عيد ان نوڪريءَ دوران ان آفيس ۾ گذارڻي پئي. حسب عادت هو پاڻ ته دفتر آيو پر پنهنجي سموري ذاتي عملي کي پڻ يرغمال بڻائي رکيائين. سندن ڪٽنب ڏاڍو پريشان ٿيا. منجهند ڌاري ننڍڙا ننڍڙا ٻار هٿن ۾ پيپر کڻي اچي آفيس ٻاهران بيٺا ۽ نعرا هڻڻ لڳا: ”هماري ابو ڪورها ڪرو.“

رشيد احمد جي هيٺان هڪ جوائنٽ سيڪريٽري هو. نالو هوس سڪندر حيات. قد جو هلڪو بدن ۾ پيريل، ڳاڙهو ڳتول، طبيعت ۾ چوويهه ڪلاڪ غصو

ڪو سندس ويجهو به نه ويندو هو. رڙيون اهڙيون ڪندو هو جو رستي وارا به پيا
 ٻڌندا هئا. هر ماڻهوءَ جي ڪم مان غلطي ڪيڻ سندس دلپسند مشغلو هو. ناراض
 ناراض. هر وقت هر انسان کان ناراض رهندو هو. اهو تفصيل ان ڪري ٻڌايم جو
 سندس وڌيڪ اهم واقفيت هالي ٻڌائڻ وارو آهيان. سڪندر حيات احمد رضا
 قصوريءَ جو سڳو ڀاءُ هو. احمد رضا تقريباً هر روز ساڻس ملڻ آفيس ايندو هو ۽ پوءِ
 ڪلاڪن جا ڪلاڪ ڪمري ۾ بند ڀاءُ سان ويٺو صلاح مشورا ڪندو هو ڀڻي
 صاحب جو فيصلو اچي چڪو هو ان ڪري شايد ڊپ کان هڪ ٻه بندوقي به ساڻ
 گڏ کڻندو هو.

سڪندر ساري جهان کان برابر بيزار هو پر خبر ناهي ڇو مون کي ڏاڍو پسند
 ڪندو هو. هر روز ڪلاڪ سوا مون کي، پاڻ سان ويهاري ڪچهري به ڪندو هو
 چانهه وغيره به پياريندو هو. ان وچ ۾ جيڪڏهن احمد رضا اچي پهچندو هو ته مان
 مائٽي ڪري اُتان اتي ايندو هوس. هڪ ٻه دفعا احمد رضا سان گفتگو به ٿي. ڏلمر ته
 ڪافي پريشان هو. ٽڙيل ٽڙيل پئي لڳو. خود سڪندر به ذهني طور پرسڪون ڪو
 نه هو. ان جو عملي مظاهرو ان ڏينهن ٿيو جڏهن ڀڻي صاحب جي آخري اپيل به رد
 ٿي. سڪندر ڪنهن ڳالهه تان رشيد احمد سان وڙهي پيو. هڪ ٻئي کي پنجاڻي ۾
 خوب گاريون ڏنائون. مان اتي موجود هوس. جهيڙو تارڻ جي ڪوشش ڪيم پر
 سڪندر قميص جون پانهون کُنجي، رشيد احمد کي مارڻ لاءِ مٿس هلان ڪري
 آيو. گهڻو پئي ڏٺائينس جو مون کيس زوري در کان ٻاهر ڌڪي رشيد جي جان
 بچائي. ورندي ۾ بيهي پهريون ته سڪندر خوب گارگند ڪيو ۽ پوءِ ڀڻي ۽ درن
 کي لتون هڻندو پنهنجي آفيس ۾ اچي ويٺو. ٿوري دير کان پوءِ مان وٽس آيس ته
 جنسي نانگ وانگر ڦوڪون پئي ڏنائين. چيائين: تنهنجي ڪري مڙي ويو آهيان،
 نه ته ڪراڙي جو لاش ڏسين ها.

ايتري ۾ احمد رضا به اچي پهتو ٻنهي ڀائرن صلاح مشورا ويني ڪيا ته ان
 وچ ۾ رشيد احمد پنهنجي بچاءَ لاءِ فون ڪري پوليس به گهرائي ورتي. اهو تناڻ ان
 ڏينهن تائين قائم رهيو جڏهن آخر ڪار ڀڻي صاحب کي ڦاسي ڏني وئي. ان ڏينهن
 بابت سوچي. مان ڏکي ويندو آهيان. اهڙو خاموش، هراسيل ۽ ماتمي ڏينهن مون
 ان کان اڳ ڪڏهن به ڪونه ڏٺو پر ان ڏينهن جي ذڪر کان اڳ مان چاهيان ٿو ته
 اوهان کي ڪجهه ٻين ڪردارن ساڻ ملايان.

مير علي احمد خان ٽالپر انهن ڏينهن ۾ ضياءُ الحق جي سرڪار ۾ ڊفينس
 منسٽر هو ۽ جيڪب آباد وارو مير صبح صادق خان صحت جو وزير هو. اسان

سنڌي ڪامورا گهڻو ڪري انهن ٻن وزيرن سان ملندا هئاسين. محمد خان جوڻيجو ريلوي جو وزير هو. پر مان ساڻس صرف هڪ دفعو مليس ۽ سندس خشڪ طبيعت ڏسي ٻيهر ڪڏهن به سندس سڏ تي ڪو نه ويس. البت پنهنجا ٻيا ساٿي، حسن ڀٽو راول وريامائي، روشن منگي، جي ڊڪن، آصف شيخ ۽ غلام مجدد اسرار اڪثر ساڻس ملندا هئا. باقي ٽالپر صاحب ۽ ڪوسو صاحب ڪچهريءَ جا ڪوڏيا هوندا هئا. ان ڪري اسان نه به ويندا هئاسين ته نو ن ڪري يا گاڏي موڪلي پاڻ وٽ گهرائي وٺندا هئا. مير علي احمد ٽالپر انهن ڏينهن ۾ ٻي شادي ڪئي هئي. سندس گهر واري ڪراچيءَ ۾ ڪٿي پڙهائيندي هئي ۽ مير صاحب کان عمر ۾ به ڪافي ننڍي هئي. ٿيڻ ته ائين گهريو هو ته مير صاحب پنهنجو وڌيڪ وقت نئين بيگم کي ڏئي، پر ٿيو هيئنءَ جو سڄ لهڻ شرط مير صاحب جا فون اچڻ شروع ٿي ويندا هئا ته وارو ڪيو سرڪار هليا اچو.

مير صاحب سنڌ هائوس جي پهرينءَ منزل تي ٻن ڪمرن واري سوٽ ۾ رهندو هو. هڪ ڪمر ۾ پنهنجي بيبڙ روم طور استعمال ڪندو هو. ٻئي کي بينڪ بڻايو هئائين. ان ۾ ٽي وي ڪانسواءِ هڪ صوفو ۽ ڪجهه ڪرسيون ۽ سامهون ڪتابن جو شيلف، رکيل هو. مير صاحب سڄ لٽي کان پوءِ هڪڙو عجيب لباس پائيندو هو جنهن کي ڏسي پهريون ته حيرت ٿيندي هئي پر پوءِ هري وياسين. سرڪس ۾ ڪرتب ڏيکارڻ وارا جيڪو ٽائيت پاڄامو پائيندا آهن، اهڙو هلڪي نيري رنگ جو تنگ پاڄامو ۽ مٿان گنجي پائي، مير صاحب هميشه صوفي تي وهائڻو مٿن کان ڏئي لپتي پوندو هو ۽ اتان لپتي لپتي ڪچهري ڪندو رهندو هو. چانهه جو شوقين هو ان ڪري نفيس چانهه جو دور هلندو رهندو هو جڏهن جذبات ۾ ايندو هو ته صوفي تي ٽپ ڏئي اوڪڙو ويهي زور زور سان ڳالهائيندو هو ۽ مدعا بيان ڪري وري لپتي پوندو هو. اها ڪچهري دير تائين جاري رهندي هئي. اسان اٿڻ جي ڪندا هئاسين ته هٿن سان جهلي چوندو هو: سرڪار اڃا ته يارهن مس ٿيا آهن. هاڻي ڪاڏي ٿا وڃو؟

پر واري ڪمري مان پيا سڏ ٿيندا هئس پر پاڻ هڪ ئي جواب ڏيندا هئا: ”سرڪار، مهمان بيٺي هين، بس اڀي حاضر هوتا هون.“

جڏهن مداخلت وڌي ويندي هئي ته مير صاحب اسان سڀني کي ساڻ ڪري گرائونڊ فلور تي پنهنجي پي ايس ويڙهي جي ڪمري ۾ وٺي وڃي ويهاريڻدو هو. اتي به هر پنجن ڏهن منتن کان پوءِ اردلي اچي ياد ڏياريندو هو ته بيگم صاحبه ياد پئي ڪري پاڻ هميشه جواب ڏيندا هئا: سرڪار هر اڀي آيا، بيگم صاحبه ڪو

بولو دلجاء ڪري اڀي حاضر هوتا هون.

جڏهن اتي به پيغامن جي ڌم ٿي ويندي هئي ته پوءِ مير صاحب اسان کي رخصت ڪرڻ جي بهاني، سنڌ هائوس جي ٻاهرئين ميدان ۾ بيهاري ڪچهري ڪندو هو ۽ آخرڪار جڏهن اڌ رات ٿيندي هئي. تڏهن نهايت بي دليءَ سان موڪل ڏيندو هو ۽ سڀاڻي اچڻ جو سخت تاڪيد ڪندو هو. پتي صاحب جي ڦاسيءَ جو مسئلو ان وقت هر زبان تي هوندو هو پر مير صاحب ڪڏهن به پتي صاحب جو نالو زبان تي نه آندو صرف هڪ دفعي ٽالپرن جي انتظامي صلاحيتن متعلق دليل ڏيندي ايترو چيو هئائين ته: سرڪار خود پتي صاحب جهڙي ذهين ماڻهوءَ به هڪ هنڌ لکيو هو ته مير صاحبين به سنڌ تي سٺ سال حڪمراني ڪئي! اسان چيو: طنز: طنز ڪئي هوندا ٿين.

چيائين: سرڪار طنز ته طنز ئي سهي، سٺ سال ته مڃيائين نه؟

ٻيو وزير صبح صادق خان ڪجهه پريرو رهندو هو. ان ڪري وٽس وڃڻ گهٽ ٿيندو هو پر مير صاحب جا فون ڪٽندا ئي ڪونه هئا. جڏهن ويندا هئاسين ته پريان ئي پريان گاڏين کي گيت اندر داخل ٿيندو ڏسي، پهرينءَ ماڻ تان زور سان نوڪر کي رڙ ڪري چوندو هو: خالد، وارو ڪر، مهمان اچي ويا. ڪڪڙ گهه.

اسان ڪڪڙ ڪهڻ، پڇڻ ۽ کائڻ جي عرصي کي دل ٿي دل ۾ ساري ڏڪي ويندا هئاسين. بهرحال، صبح صادق خان جي خلوص کي ڏسي ۽ سندس ويڳاڻپ جو خيال رکندي گهٽ ۾ گهٽ هفتي ۾ هڪ دفعو سندس خدمت ۾ ضرور حاضر ٿيندا هئاسين. روايتي مهمان نوازي کائڻس پوءِ ڊنگ هئي. مانيءَ کانسواءِ بلڪل نه ڇڏيندو. بنگلي تي جيڪو حاضر هوندو سو وڏي پيار مان پيش ڪندو. ڪچهري ڪندو. در تائين ڇڏڻ ايندو ۽ ٻيهر اچڻ جو واعدو وٺي پوءِ ڇڏيندو. انهن ئي ڏينهن ۾ اسد الله پتي هڪ ڪتاب اردوءَ ۾ لکي ان جي ڪتابت ڪرائي هئي ۽ فوٽو ڪاپيون ڪرائي جنرل ضياءَ الحق سميت سڀني فوجي توڙي سول عملدارن ۾ ورهايون هيون. ان ڪتاب ۾ سنڌ جي سڀني اديبن جو تعارف ۽ تصنيفن مان ڪجهه ٽڪرا ڏئي، انهن جي معنيٰ ۽ مطلب کي توڙي مروزي، کين ملڪ دشمن، اسلام دشمن ۽ ڀارت جي ايجنٽ سڏي سخت سزا ڏيڻ جو مطالبو ڪيو ويو هو. جن اديبن خلاف زهر اوڳاچيو ويو هو انهن ۾ مون کان علاوه شيخ اياز امر جليل، سراج، تنوير عباسي، امداد حسيني ۽ ٻيا ڪيترائي اديب شامل هئا.

اهو ڪتاب هڪ تقريب ۾ مير صاحب صادق خان کوسي هٿان جنرل ضياءَ کي پيش ڪرايو ويو. ان موقعي تي مير صاحب هڪ جذباتي تقرير پڻ ڪئي هئي

۽ ضياءَ کان ڀرور مطالبو ڪيو هو ته انهن سڀني بدبخت ملحدن کي هڪدم گرفتار ڪري جيلن ۾ وڌو وڃي. جڏهن شام جو مير صاحب جي بنگلي تي سائس ملاقات ٿي ته مون ان ڪتاب جو ذڪر چيڙيو. چند جملن مان ئي معلوم ٿي ويو ته مير صاحب نه اهو ڪتاب پڙهيو هو ۽ نه وري ان ۾ شامل اديبن متعلق ڪا ڄاڻ ٿي هئس. بلڪه کيس اهو به معلوم نه هو ته منهنجو به نالو ان ڪتاب ۾ ڇپيل آهي. بيحد جذباتي انداز ۾ وڏي واڪي چيائين: اهي سڀ ڪافر ۽ منڪر آهن. انهن کي ته سنگسار ڪرڻ گهرجي. چيم: سائين، توهان ڪجهه ذاتي طور تي به ته جاچ ڪيو مبادا اها ڳالهه غلط هجي. اتي بيهي رهيو. وڏي جلال مان ٻئي هٿ آسمان ڏانهن اڀا ڪندي چيائين: توهان انهن مردودن کي نٿا سڃاڻو. اهي الله ۽ ان جي رسول جا دشمن آهن. ان ڪري اسان جا به دشمن آهن!

بهر حال، ٻئي مير صاحب پنهنجيءَ ڀر ۾ نهايت پيار ڏيندڙ روادار ۽ نيڪ مڙس هئا. ٽالپر صاحب کي هر وقت اهو خوف لڳو رهندو هو ته سندس ڪمري ۾ ڪٿي نه ڪٿي ضياءَ الحق ڪوندي ٿو مائڪروفون لڪائي رکيو آهي ۽ ان وسيلي سندس گفتگو ٻڌندو ٿو رهي. ان ڪري هو پنهنجي ڪمري ۾ ڪا به اهڙي تهڙي ڳالهه ڪونه ڪندو هو. ڪجهه چوڻو هوندو هوس ته ٻاهر ورندي ۾ وٺي ويندو هو. اتي به ڇت ڏانهن نھاري وري هٿ کان جهلي صفا ٻاهر ميدان ۾ وٺي ويندو هو. چئني پاسي نھاري پڪ ڪري پوءِ ڪن ۾ سرٻاٽ ڪري ڳالهه ٻڌائيندو هو. هلندڙ گاڏيءَ ۾ ته صفا ڪونه ڳالهائيندو هو. دنيا ۾ جون ڳالهيون ڪندو هو پر خاص ڳالهه لاءِ کيس کليل ميدان گهريل هوندو هو.

ان جي برعڪس صبح صادق خان کوسو ڪليو ٿليو ڌڪي مڙس هو جيڪو منهن ۾ ايندو هوس سو چئي ڏيندو هو ۽ پوءِ پيو پڙهين ۽ ڇتين ڏانهن نھاريندو هو. ماڻهو ٻئي سادا هئا، صرف ڀٽي صاحب سان ذاتي دشمنيءَ کين گڏ ويهاريو هو.

هڪ دفعي ٽالپر صاحب کي چيم: مير صاحب، مان هاڻي اسلام آباد مان بيزار ٿي پيو آهيان. مون کي ڪنهن طرح ڪراچي بدلي ڪرايو. چيائين: سرڪار مون وٽ آهي دفاع جو محڪمو. ان ۾ تون اچي ڪونه سگهندين، پي آءِ اي ۾ ڀرتيون بند آهن، ان ڪري اوڏاهين به وڃي نه سگهندين. اسان لاچار آهيون، سرڪار.

چيم: اوهان وٽ ڪيئن ٽونمينٽ جو ادارو به ته آهي. ڏاڍو حيران ٿيو. پڇيائين: واقعي سرڪار؟

چيمر: واقعي!

مير صاحب اٿي بيهي رهيو. بلند آواز سان دانهن ڪندي پنهنجي پي ايس
کي سڏ ڪندي چيائين: ويڙها صاحب!

صاق ويڙهو ڊوڙندو آيو.

مير صاحب چيو: ويڙها صاحب! هي ٻڌو شهباز صاحب ڇا پيو چوي؟
ڪينتونمينٽ به اسان جوئي کاتو آهي؟

ويڙهو چپ ڪري بيهي رهيو.

مير صاحب واکو ڪري چيو: سرڪار ائين ته نه ڪيو لکي ڇڏيو ته
ڪينتونمينٽ به اسان جي دائره اختيار ۾ آهي!

ڀٽي صاحب کي ڦاسي ڏيڻ جو چوبل ته ڪجهه ڏينهن کان اسلام آباد
۾ جاري هو. مختلف ماڻهن جا مختلف رايٰا هئا. ڪن جو چوڻ هو ته سمجهوتو ٿي
ويو آهي. ڀٽي صاحب کي ملڪ نيڪالي ملندي ٻين جو چوڻ هو ته لبيا جو ڦڏافي
کيس پاڻ سان وٺي وڃڻ لاءِ پاڪستان پهچي رهيو آهي. اڃا تين جو چوڻ هو ته
ڀٽي صاحب کي ته اڳ ئي ماريو ويو آهي. ڦاسيءَ جو ته سوال ئي پيدا نٿو ٿئي. اهي
رايا ڪلاڪ ڪلاڪ کان پوءِ پئي بدليا. ماڻهو پرڏيهي ريڊيو کي ڪن ڏئي ويٺا
هئا. بي اطمينانيءَ سبب آفيسن ۾ ڪم ٿي نه پئي ٿيو.

ان ڏينهن پڻ مان صبح سان جڏهن آفيس ڀٽي آيس ته رستي تي مڪمل
ويراني ڇانيل هئي. ڪو به ماڻهو ڪا به گاڏي رستي تي نظر نه آيو. ڏاکڻيون
چڙهي اڃا پنهنجي ڪمري ۾ مس پهتس ته منهنجي سيڪريٽري شريف
رونگهار کي آواز ۾ اچي ٻڌاير ته ڀٽي صاحب کي ڦاسي اچي وئي.

مان وائڙو ٿي ويس. ڪجهه سمجهه ۾ نه اچيمر دل ٿي نه پئي مڃي. شريف
جنگ اخبار جو ذميو ڪئي ٿيبل تي رکيو جنهن ۾ وڏن اڪرن ۾ ڦاسيءَ جي
تصديق ڪيل هئي. مان اٿي دريءَ وٽ وڃي بيهي رهيس. نڙيءَ ۾ ڄڻ ڪا ڳنڍ
ڦاسي پئي هئم. روڻ چاهيم روڻ نه سگهيس. شريف کي هٿ جي اشاري سان
ٻاهر وڃڻ جو چئي واپس اچي ڪرسيءَ تي وينس. فون جي گھنٽي وڳي، بي جان
هٿ سان فون ڪنير ته ڪراچيءَ مان پنهنجيءَ گهر واريءَ جون چيخون ٻڌم. چئي
رهي هئي: ”ماري ڇڏيائونس. ڀٽي صاحب کي ظالمن ماري ڇڏيو. توهان اتي ڇا
ويٺا ٿا ڪيو؟ استعيفيٰ ڏئي گهر موٽي اچو. بي غيرت نه ٿيو. موٽي اچو.“ هوزور زور
سان سڏڪي رهي هئي ۽ ساڻس گڏ سڄو گهر روئي رهيو هو. مان اخبار کڻي سڌو
رشيد احمد جي ڪمري ۾ هليو ويس.

هو ميز تي هٿن ۾ منهن لڪائي ٻارن جيان روئي رهيو هو. مون کي ڏسي، اٿي پاڪر پاتائين ۽ سڌ ڪندي چيائين: مار ديا، ميري صاحب ڪو مار ديا. ڏنر اڃ هن نه پتلون لائي هئي ۽ نه قميص، اکين مان ايترو ته پائي پئي وهيس جو منهنجا ڪپڙا به آلا ڪري ڇڏيائين.

خبر ناهي ڇو مان کيس روئندو ڇڏي اخبار هٿ ۾ کڻي سڪندر حيات جي ڪمري ڏانهن ڊوڙيس. در ٻاهران ٻه خانگي بندوقي بيٺا هئا. در کولي اندر ٿيس ته ڏنر ته سڪندر حيات ۽ احمد رضا قصوري هڪ ٻئي جي سامهون خاموش ويٺا آهن. احمد رضا جو منهن لٿل هو. کيس چيڪ تي شڪاري ڪوٽ پهريل هو. ساڻي رنگ جي ٽاء پاتل هئي ۽ بلڪل ٽڪل پئي لڳو.

اخبار هٿ ۾ جهلي مون کين خوني ۽ قاتل چوڻ ٿي چاهيو پر منهنجي نڙيءَ ۾ ڦاٿل ڳنڍ نه کلي. هڪ سڌ ڪو هو جو ڪوڪ بڻجي منهنجي گلي مان نڪتو ۽ مان اخبار سندن آڏو اڇلائي ڏاڪڻيون لهندو هيٺ رستي تي لهي آيس. ڪجهه ماڻهو سهميل سهميل گونگا ڳوڙها ڳاڙي رهيا هئا. هڪ شخص خاڪ مٽي ۾ وجهي وڌي آواز روئي رهيو هو ۽ پار ڪڍي سينو ڪٽي رهيو هو. سيڪريٽريٽ ٻه ميل کن پري هئي. پر مون کي اڃ تائين ياد ناهي ته مان اتي ڪيئن پهتس. ڊي بلاڪ ۾ حسن پٽي جي آفيس ۾ سڀ دوست جمع هئا. سڀ بدحواس ۽ ڏکويل پئي لڳا. پنهنجا ڏسي اکين مان نير وهي هليو. ريهون ڪندي چيمر: يتيم ٿي وياسين. اڃ اسان يتيم ٿي وياسين.

وريماڻي دنياداري وارو ماڻهو هو. ميج ڏيندي چيائين: آهستي روءِ. پٽيوالا ٿا ٻڌن. هڪدم رپورٽ ڪندا.

منهنجي دل ٻه اڌ ٿي وئي. چيمر: جنهن کي جو ڪرڻو آهي ڪري ڇا اسان ههڙي ناحق تي روئي به نٿا سگهون؟

پٽي صاحب کي مون صرف پري کان ڏٺو هو. ساڻس گڏ ويهڻ يا ڳالهائڻ جو موقعو ڪڏهن به ڪونه مليو هو پر ان جي باوجود هو منهنجو هير هو. يوناني ڏند ڪٿائن جي الميه سورمن جيان سندس پڄاڻي ٿي هئي. هڪ بهادر جيان جان ڏني هئائين. سور سختيون سهي ٿئي پيو هو. جهڪي نه سگهيو هو. اهڙي بيباڪ جوڌي لاءِ دل خون جا ڳوڙها روئي رهي هئي ۽ مصلحت پسند ٽڪي جي نوڪري بچائڻ لاءِ آه ڪرڻ کان به روڪي رهيا هئا. جو دل ۾ آيم چئي ڏنر هراسيل دوست چپ چاپ منهنجا ويڻ سهندا رهيا.

اتان اٿي ٽالپر صاحب ڏانهن وياسين. اميد هئي ته ذاتي رنجشون پنهنجي

جاء تي، انساني همدردِي جي ناتِي ٿي سهي، مير صاحب ضرور ملول هوندو پر ٽالپر صاحب اسان کي ڏسندي ٿي وڏي آواز سان چيو: حق حق ٿي ويو سرڪار، جهڙي ڪرڻي تهڙي پرڻي، ظلم قائم آهي، ظالم قائم ناهي، ڏسو قدرت جو انصاف ويو رڻي ٿي سرڪار، اسان اتي آياسين، صبح صادق خان جي آفيس ۾ مڪمل خاموشي هئي، مير صاحب پڻ ساڳئي ٿي انداز ۾ جلالي آواز سان چيو: خون جو بدلو خون، اهو الله تعاليٰ جو انصاف، الله جي گهر دير آهي، انڌير ناهي، موذي مري ويو، جان چٽي! الله وڏو قهار ۽ جبار آهي.

دل ته اڳ ئي پري پيئي هئي، اندر جا زخم اٿلي پيا، ۱۲ لائي چا چيو سين، خبر ناهي پر ايترو سوياد آهي ته اٿڻ وقت مون مير صاحب کي چيو هو: مير صاحب، ڪو ڏينهن ايندو جو اهي ٿي ڦاسيءَ جا ڦندا توهان جي ڳچين ۾ هوندا ۽ توهان اڄوڪي ڏينهن کي ياد ڪري روئندؤ، پر توهان جي پڪار پڌڻ وارو ڪونه هوندو، ان کان پوءِ ٽالپر صاحب توڙي مير صاحب جا نياپا منلدا رهندا هئا، گاڏيون به اينديون هيون، پر ڪو ورلي سائڻ ملاقات ٿيندي هئي، هڪ ڀيرو هو چويچي پيو هو، هڪ رشتو هو جو ٿئي پيو هو، هڪ تعلق هو جو باقي نه رهيو.

سڪندر حيات سان به ملڻ گهٽجي ويو، نه هن ڪڏهن اها ڳالهه چيڙي ۽ نه مون ٿي ڪڏهن ساڻس ذڪر ڪيو، البت هڪ ڏينهن ٻئي اڪيلا هئاسين جو هن چيو: مون ٻڌو آهي ته پتي صاحب جي ڦاسيءَ تي تون ڏاڍو رنو هئين؟ چيو مانس: هر درمند دل رني هئي، سائين.

هو چپ ٿي ويو، وري ڪڏهن ڪجهه نه چيائين.

ان کان پوءِ ٻي ٻيءَ جي حڪومت به دفعا آئي، بينظير خوشامدين ۽ چايلوسن جي گهيري ۾ وڪوڙجي وئي، سندس وفادار ۽ جان نثار ڪارڪن ڪائنس ڌار ٿيندا ويا ۽ آخر ڪار هو تقريباً اڪيلي رهجي وئي، پنهنجن جو قدر هن ڪونه ڪيو، ڌاريا ڪيس رڻ ۾ رلائي ويا، مون کي هڪ دعوت ۾ هڪ مڪراني لياريءَ جو مليو، ساڳي شڪايت ڪندي پيٽ تان قميص مٽي ڪندي گولين جا ٻه گهرا گهاءَ ڏيکاريا ٿين، چيائين: صاحب، اسان ته پتي صاحب جي عشق ۾ هي گوليون کاڌيون، اسان کي ته بي بي سچائي ٿي نٿي.

شڪارپور جو هڪ ٻيو نوجوان سچاڻان، جنهن جي هڪ اک پتي صاحب جي لاءِ جلوس ڪيندي، گوليءَ لڳڻ ڪري ضايع ٿي وئي هئي، پاڻي پاڻي جو محتاج آهي، مائي صاحب سندس سار نه لڏي.

مير هزار خان بجارائي سان پراڻي محبت آهي، جنهن ڏينهن ٻي ٻي چڙڻ جو

فيصلو ڪيو هئائين، ان رات مون سان گڏ اسلام آباد جي هڪ هوٽل ۾ مانيءَ تي گڏ هو. جنهن ٽئين دوست جي مهربانيءَ سبب ٿئي چڻا گڏ ٿيا هئاسين، سو هو غلام محمد خان ڊڪٽر. مير صاحب ان شام ڏاڍو اداس هو. اڌ رات تائين ويٺو رهيو پر ڏک ۽ پيڙا منهن مان پئي جهلڪيس. پڇيوسين: مير صاحب، اڄ اداس ٿا ڏسجو آواز ڀرجي آيس. اکين مان ڳوڙها چلڪي پيس. چيائين: پي پيءُ کي ڇڏڻ جو فيصلو ڪير اٿم.

تمجب مان پڇيوسين: آخر ڇو مير صاحب؟
گلوگير ٿي چيائين: جتي عزت نه هجي، اها جاءِ ٿي ڇڏي وڃجي.
مخدوم خليف الزمان پڻ پارٽي ڇڏڻ جو اعلان ڪيو هو. قرب ڪري منهنجي گهر رات جي مانيءَ تي آيو هو. مان کيس ڀر واري ڪمري ۾ اڪيلو وٺي ويس، چيم: ڪو طريقو آهي واپسيءَ جو؟ ڏکاري آواز ۾ چيائين: خوشيءَ سان ته ڪونه ڇڏي اٿم.

1994ع ۾ جڏهن پريءَ مجلس ۾ سڀني دوستن جي آڏو وزيراعظم محترم بينظير صاحبہ کي پاڻ سان ٿيل ڏاڍاين جو ذڪر ڪيم، تڏهن هن ڏاڍي بي پرواهي سان پنهنجي خاص مائهوءَ سراج شمس الدين کي وڏيءَ ڌار سان سڏ ڪندي چيو: سراج، ان سي درخواست لي لو.

مون کي ان وقت ڏاڍو شرم آيو هو. پوءِ جڏهن حميد سنڌيءَ ۽ فتاح ملڪ سان گڏ چيپ ۾ سکر پئي موٽياسين ته مون کي محسوس ٿيو ته اهو شرم نه هو پتي صاحب جي جدائي واري ڏينهن جي ڳنڍ هئي جيڪا منهنجي نڙيءَ ۾ اڃا تائين ڦاٿل هئي.

سالا ايڪ مچر....!

دريا خان وڏيرو به آهي، سياستدان به آهي، پڙهيل ڳڙهيل ۽ ڊگري يافتہ به آهي. اقتدار کان ٻاهر هوندو آهي تہ سنڌ ياد ايندي اٿس، جيڪل جي جهوريءَ ۾ اوچنگارون ڏئي روئندو آهي. نوڪر پاڻيءَ جا چنڊا هڻي سامت ۾ آڻيندا اٿس. ڏنڊلجي ويندو آهي تہ جوءَ ڇمچو ايتو وات ۾ وجهي ڏنڊ پيچندي اٿس. اداس ٿيندو آهي تہ مجري جي محفل مچائي دل وندرائيندو آهي. ان دوران جي ڪنهن يلجي بہ سنڌ جو نالو ڪنئو تہ امڙ جي اوچتي ياد سندس حواس گم ڪري ڇڏيندي آهي. ڇتو ٿي پوندو آهي. ڀتين سان ٽڪر هڻندو آهي. ماڻهن کي چڪ پائيندو آهي. طبلي ۽ باجي وارا پڇي جان بچائيندا آهن. مشين آرا بيگم قتيل حالت ۾ رت ڳاڙيندي نانيءَ کي ڍال ڪري خون خون جا نعرا هڻندي. ڏاڪڻيون ٽپندي، گهٽيءَ ڏانهن لوھ ڪندي آهي. دريا خان سنڌ جي درد ۾ تڙبي تڙبي، ڪرڙيون هڻي، وار پٽي، ڪپڙا ڦاڙي، گهگهي آواز ۾ پاڪاريندو آخرڪار سمهي رهندو آهي. گذريل سال بک هڙتال تي بہ ويٺو هو. ڪالاباغ ڊيم کي ڪارو نانگ چيو هئائين. تل ڪئنال جو نالو چَلُ ڪئنال رکيو هئائين. پريس ڪانفرنس ۾ سنڌ جي محرومين جي لسٽ پڙهندي پڙهندي سڄ لهي ويو هوس. پر لسٽ نہ ڪٿي هئي. ٻئي ڏينهن گذشتہ سان پيوستہ لسٽ پڙهي پوري ڪيائين. مس تہ سندس سيڪريٽري اطلاع ڏنس تہ بيگم صاحبہ جي ماءُ لاڏاڻو ڪري وئي. محرومين جو داستان اڌ ۾ ڇڏي خوشيءَ وچان ڳائيندو وڄائيندو جلوس جي شڪل ۾ هنبوڇيون هڻندو سس جي جنازي ۾ شرڪت ڪرڻ لاءِ روانو ٿي ويو. ٻئي ڏينهن رهيل پريس ڪانفرنس پوري ڪيائين. شيخ اياز جو ”سنڌ ديس جي ڌرتي“ ڳائيندي ديوانگيءَ جو دورو پئجي ويس. مائيڪ پٽي ڇپاڙي کائي ويو. ٻوڙ جي پليٽ پنهنجي مٿي تي هاري ڇڏيائين ۽ هڪڙي بندري صحافيءَ کي ڪلهن تي ڪٽي، وڏي واڪي ”سنڌ منهنجي امان“ ڳائيندو گيت کان ٻاهر پڇي ويو.

دريا خان جي سنڌ دوستي واهڻ وستن ۾ مشهور ٿي وئي. ٻيا تہ نهيو پر

سڪي بند ٻڌي بنيادي ۽ پيشيور قومپرست به ڪائڻس ڪن هڻڻ لڳا، انهن مان هڪ ته ايئن به چئي ڏنو ته جي هن همراءِ جا اهي حال رهيا ته پوءِ اسان کي دڪان بند ڪرڻو پوندو. ٻئي چيو ته دريا خان ۾ لالو پرساد جو روح واسو ڪري ويو آهي. ڪنهن ياد ڏياريس ته لالو پرساد ته اڃا جيئرو آهي. جواب مليس ته ڀلي جيئرو هجي. هاڻي اهي ڪوچرايون ڪري نه سگهندو جيڪي اڳ ڪندو هو. سندس آتما هاڻ دريا خان جي دل ۾ اچي ڍيرو دمايو آهي. بهر حال، جيترا وات اوتريون ڳالهيون. دريا خان ۽ سنڌ به الڳ نالا ضرور هئا پر معنيٰ ساڳي ٿي پيڻ.

تڏهن اوچتو هڪ ڏينهن خبر آئي ته دريا خان صديءَ سبائن جو آرڊر ڏنو آهي. ماڻهن کي ڏندين آڱريون اچي ويون. صحافين جا وائيسر ڦري ويا. قومپرستن دڪان بند ڪرڻ جو پروگرام ملتوي ڪري ڇڏيو.

دريا خان کان پڇيائون، ”ٻڌو آهي ته اوهان صدي سبائن ڏني آهي؟“
چيائين، ”هن ملڪ ۾ صدر کان دريدر تائين هر ماڻهو صدي پائيندو آهي. مون ڪو ڏوهه نه ڪيو.“

پڇيائون: ڇا صدي سبائن کان پوءِ به توهان جا نظريا ساڳيا رهندا؟
چيائين: سنڌ تان جان به قربان آهي. اصولن تي سوديبيازي نه ٿيندي
صدي سبجي راس ٿي، پائن جي دير هئي. پل ۾ ڦرڪو ڦري ويو. ايتو رڪارڊ وڃڻ لڳو.

چيائين: سنڌ تان جان اڄ به قربان آهي، پر قومي مفادن تي سوديبيازي نه ٿيندي

پڇيائون: ڪالاباغ ڊيم ۽ ٿل ڪئنال بابت اوهان جي چا راءِ آهي؟
چيائين: قومي مفاد ۾ ڪالاباغ ڊيم ضرور ٺهڻ گهرجي. نالو ڪهڙو به ڏيو. ڪالاباغ ڊيم به ڪونه ٿو وڃي، پر قومي مفاد ۾ اها ٺٽول به سهڻي پوندي
پڇيائون: ڪلهه تائين ته توهان پنجاب کي پاڻي چور پئي سڏيو؟
چيائين: اها منهنجي ڀل هئي. اسان جا چور ته اسان جي پنهنجي گهر ۾ موجود آهن، ويچارو پنجاب ته وڏي پاڻي جو حق ادا ڪندي وات جو گهره به ڪڍي اسان کي ٿو ڏئي. سموري بدمعاشي اسان جي ڪامورن ۾ آهي.
چيائون: پر دريا ته سڪو پيو آهي، اخبارن ۾ فوتو ٿا ڇپجن.
چيائين: اها ڪئميرا ٽرڪ آهي.

چيائون: سا ڪيئن؟

چيائين: اهي فوتو ڏينهن جا نڪتل آهن. دريا ته رات جو وهندو آهي. قومي

مفاد ۾ دريا لاءِ ايئن ڪرڻ تمام ضروري آهي.

چيائون: اسان پنهنجين اکين سان دريا کي سُڪل ڏٺو آهي.

چيائين: توهان آچر ڏينهن ڏٺو هوندو اڙي بابا، اها ته هر ٻچي ٻار کي به خبر

آهي ته آچر ڏينهن موڪل هوندي آهي.

پڇيائون: ڀلا روزگار جي باري ۾ اوهان جي هاڻي ڇا راءِ آهي؟

چيائين: روزگار جا درڪليا پيا آهن.

چيائون: پر سنڌي ته پير روزگاري کان تنگ ٿي خودڪشيون پيا ڪن.

چيائين: سنڌي واڙي قوم آهن، کين در سمجهه ۾ ئي نٿا اچن، هڪ در کان

اندر داخل ٿي پئي در کان ٻاهر هليا ٿا وڃن. ان ۾ ڀلا پئي ڪنهن جو ڪهڙو ڏوهه؟

چيائون: سنڌي سنڌ اندر اقليت ۾ تبديل ٿيندا ٿا وڃن؟

چيائين: ڪيئن نه ٿيندا؟ آدمشماري وقت ڪاري ڪاريءَ جي ڊپ کان

گهرن ۾ لڪي ٿا پون. ٻين قومن کي نه ڊپ نه ڊاءُ، سڄو ڏينهن ٻاهر بيٺا آهن. هر هر

ٿا نالو لکائين، جيڪي ناهن انهن جا به نالا ٿا لکائين.

پڇيائون: ۽ سنڌ ۾ امن امان بابت ڇا راءِ آهي اوهان جي؟

چيائين: امن به آهي امان به آهي. ڏاڙيلن جي پاڙ پئجي وئي. وڏيري ڏڱاڻي

خان کي نياپو ڪري ڇڏيو اٿم. ڏاڙيلن جي رجسٽريشن بند ڪري ڇڏي اٿائين.

جن بي ڏوهي ماڻهن تي قتل، اغوا ۽ بيٺڪ لٿڻ جا ڪيس هئا، تن کي باعزت بري

ڪري شريف شهري بڻايو ويو آهي، جرگا سسٽم جو نالو بدلائي سرداري فيصلو

رکيو ويو آهي. پيار جي پرڻن وارن لاءِ هڪ محفوظ جاءِ تي هزار ڪمرن جي

هاستل ٺهي رهي آهي.

تڏهن بندرو صحافي اڳتي وڌي آيو. پڇيائين: مون کي سڃاڻو ٿا؟

نھ ٿھ جواب مليس: نه تون ڪير آهين؟

بندري صحافي ورائيو: مان توهان جو ماضي آهيان. مڇر جي چڪ پائڻ کان

اڳ توهان مون کي ڪلهن تي کڻي ”سنڌ منهنجي امان“ ڳايو هو ۽ جهمر هڻي

هڻي.

هو ٽپي باهه ٿي ويو. پڇيائين: ڪهڙو مڇر؟

صحافيءَ مرڪي ڏٺو چيائين: اهو مڇر هر صدي پائڻ واري کي ڏنگيندو

آهي ۽ پوءِ هو نه دريا خان رهندو آهي نه دريا خاتون، ڪٿي پنهجي جي وچ ۾ رلي

ويندو آهي.

سالا ايڪ مڇر!

ٻه اهم خط

ٻه خط جي ڪجهه ڏينهن کان منهنجي تبيل تي رکيا آهن، تن جو بار هاڻي وڌيڪ سهي نٿو سگهان، جن جي امانت آهن، تن تائين پڄاڻ جو فرض گهڻو اڳ نپاڻ گهرجي ها، پر پيون اهم ڳالهيون وچ ۾ رڪاوٽ بڻجنديون رهيون، اڄ موقعو مليو آهي ته سڀ کان پهريان اها اوڌر لاهي ڇڏيان.

پهريون خط جنهن مون کي گهمائي ڇڏيو آهي، سو آهي ممبئي کان پياري نند جو پريءَ جو سنڌي ٻوليءَ جو سهڻو شاعر آهي، نثر تي به اوتري ئي دسترس اٿس. يارن جو يار آهي. مهل ڪونه وڃائيندو آهي. انڪار جو لفظ مون سندس وات مان ڪڏهن ڪونه ٻڌو. لکي ٿو:

”شاهه سچل ۽ سامي انٽرنيشنل ڪانفرنس پوريءَ ريت ڪامياب رهي، انهيءَ لاءِ توهان ۽ توهان جي ٻانهن پبلين کي گهڻيون گهڻيون واڌايون.“

ڪٿي مٺي، چڱي لڳي. امرت زهر سڀ کي اپنائڻ ۽ ان کي پنهنجي رنگ ۾ رڱڻ سنڌ جي زمين جو قديم وقت کان گڻ پئي رهيو آهي. ان جو ثبوت شاهه سچل ۽ سامي انٽرنيشنل امن ڪانفرنس آهي.

توهان جنهن کي الله چئو ٿا، آئون ان کي پرماتما چوان ٿو هڪ ساڳي حقيقت کي الڳ الڳ لفظن جي پوشاڪ ۾ سڃاڻون ٿا، پر سنڌ جي حالت ۾ ائين ناهي. جنهن ادب ۽ عزت سان توهان سنڌ چئو ٿا، مان به ساڳي احساس سان سنڌ کي پڪاريان ٿو.

اڪثر ممبئيءَ جي موڪلن ۾ جڏهن گجراتي پنهنجي ڳوٺ وڃڻ جو پروگرام ٻڌائيندو آهي ته مان شرمسار ٿيندو آهيان. مان سال ۾ ڇو ٽڪ پيڇڻ لاءِ پنهنجي ڳوٺ نٿو وڃي سگهان. پر هن دفعي سالن جو ٽڪ لهي ويو. هاڻ بس هڪ ئي آس آهي، ملڪ ڀل به رهن پر ٽڪ

پيڄڻ جي سهولت ته انسان انسان کي ڏئي.

هن ڌرتيءَ تي سڀ جيو جنتر، نديون پهاري ماڻهو مرون، سڀ
ڌرتي ماما جا ڪٽنب آهن. اها منهنجي مڃتا آهي.

توهان جو سڪ وچان

نند جويري

مون اهو خط ورور ڪري پڙهيو آهي، هڪ هڪ لفظ کي توري تڪي ڏٺو اٿم.
لکندڙ جي اندر جي اڌمن ۾ ڀرندڙ مڇ جو تڻ محسوس ڪيو اٿم. بي وطني جي بي
حد تڙپ کي محسوس ڪيو اٿم. نند بمبئيءَ جو وڏو جواهري آهي. فلمي دنيا جي
وڏن ناميارن ماڻهن جو سائس روز جو واهيو آهي. پئسي ڏوڪڙ جي ڪوٽ
ڪانهيس. سڪيو ستابو ماڻهو آهي. سڀ ڪجهه اٿس، پر جي ڪا شيءِ ڪانهيس
ته اهو آهي وطن، سنڌ ڪٿان آئي؟ اها اڪيلي نند جويريءَ جي ڪهاڻي ناهي،
سنڌ مان لڏي ويل هر ان سنڌي جو اليمو آهي، جنهن پئي ملڪ ۾ وڃي ڌن ته
ڪمايو آهي، پر من جو قرار پنهنجي جنم ڀومي ۾ ڇڏي ويو آهي.

اسان جي گڏيل ننڍڙي ڪوشش سبب 32 اديب ۽ دانشور سنڌ آيا. جن هت
جنم ورتو هو تن پيهر پنهنجا ماڳ مڪان ڏنا، جن فقط سنڌ جو نالو ٻڌو هو تن
پنهنجي اکين سان پنهنجا Roots ڏنا، سنڌ جي ٻچي ٻار جنهن پيار ۽ پنهنجائپ
سان سندن آڌرپاءُ ڪيو تنهن نه فقط کين ان وقت رتاري وڏو ڀرو اڃ تائين به ان
سحر مان آڃا ٿي نه سگهيا آهن. هاڻي کين پڪ ٿي وئي آهي ته هن ڌرتيءَ جي
گولي تي ڪو اهڙو زمين ٽڪر به آهي جيڪو سندن پنهنجو آهي. جتي کين ڳر
لائڻ وارا موجود آهن. جنهن کي هو ”اباڻا“ چئي سگهن ٿا ۽ موڪلن تي وڃڻ وقت
پنهنجي گجراتي دوست کي چئي سگهن ٿا ته اسان به پنهنجي ڳوٺ ٿا وڃون.

ٻيو خط روضي ڏئي پبليڪيشن چور (عمرڪوٽ) مان فقير سردار پيبي جو
آهي، لکيو اٿن:

سائين ڪجهه عرصو اڳ ۾ توهان جي خدمت ۾ حضرت پير
صاحب پاڳاري جو خطاب موڪليو هيم ته جيئن فرسوده رسمن ۽ غلط
رواجن کي ختم ڪرڻ واسطي توهان تفصيلي اثرائتو مضمون لکي
موڪليو. پير صاحب پاڳاري 2 فيبروري 2004ع تي خطاب فرمايو ته
”ننڍپڻ جا سڱ ختم ڪريو ڄاڻي ڄم کان اڳ جا ڪيل رشتا
بيڪار آهن. شادين ۽ مڱڻين کان اڳ چوڪري/چوڪريءَ کان
راضيو معلوم ڪريو. نياڻين کي وڌ ڀروڌ پاڙهيو. عورتن کي جائداد مان

حق ڏيو. عورتن تي ظلم نه ڪريو. مرد جڏهن چار شاديون ٿو ڪري ته عورت کي طلاق ڏئي وڃي ته هوءَ خوشيءَ سان زندگي گذاري جائداد بچائڻ لاءِ گهرن ۾ ويهاريل نياڻين کي پرڻايو وڃي ۽ انهن کي قرآن نڪاح ۾ نه ڏنو وڃي.

اهو توهان ۽ اسان تي فرض آهي ته فرسوده رسمن خلاف جهاد ڪجي. توهان جي موٽ جو انتظار رهندو.

سردار پيو

قاسم آباد حيدرآباد

پير سائين پاڳاري جو مٿي بيان ڪيل خطاب سنڌ جي سڀني اخبارن ۾ تفصيل سان ڇپيو هو. هر ننڍي توڙي وڏي ان خطاب جي واکاڻ ڪئي هئي. هڪ روحاني پير جي طرفان ان قسم جو انقلابي بيان واقعي ساراه جوڳو قدم هو. جهالت جي چار ۾ ڦاٿل اسان جي معاشري کي سڌارڻ لاءِ ڏنل ڪوبه سڌ عزت ۽ احترام لائق آهي. پير صاحب پاڳاري جا لکين مريد ۽ مداح ملڪ توڙي ملڪ کان ٻاهر موجود آهن. مريد به اهڙا جو مرشد جي حڪم تي سر تريءَ تي ڪٽي ميدان ۾ نڪري نروار ٿين. حُر فورس جو مثال سڀني جي اکين آڏو آهي. اهڙيءَ هستيءَ طرفان پنهنجن مڙني مداحن کي اونداهيءَ مان ڪڍي روشنيءَ جو گس ڏيکارڻ ۽ سوين سالن جي مڏي خارج، انساني حياتيون تباهه ۽ برباد ڪندڙ جاهلڻ رسمن خلاف ڪلم ڪلا جهاد جو اعلان ڪرڻ، سچ پچ ته پير سائين پاڳاري جي ڪٿي ذهن، ترقي پسند سوچ ۽ اعليٰ ظرفي جو اظهار آهي. ڪانئن اڳ مخدوم محمد زمان طالب الموليٰ پڻ اهڙي قسم جي پرچار ڪندا رهندا هئا. اسان اهڙن سمورن سٺن ويچارن کي قدر جي نگاهه سان ڏسون ٿا ۽ اميد ٿا ڪيون ته سنڌ جون ٻيون معتبر هستيون پڻ انهي مهم ۾ حصو وٺنديون ۽ ڌڻڀل عوام کي بيڪار رسمن ۽ ٻين سماجي برائين کان آزاد ڪرائينديون. گڏوگڏ اهو به عرض ڪندو هان ته سنڌين لاءِ ڌارين توڙي ايجنسين ڌرتي ٽامو ڪري ڏني آهي. اسان کان پيو ته ٺهيو هائ ته جيئن جو حق به ڪسيو پيو وڃي. اسان جي زمين هاڻي اسان جي ناهي رهي. اسان جي زبان، تهذيب ۽ تمدن تي راتا هونيو پيو وڃي. سنڌي نوجوانن جي روزگار تي ڌاڙا جاري آهن. پناهگيرن جي چرچ تي ضلعا توڙي شهري حڪومتون جوڙي جناح پور جو خواب ساڀيان ڪيو پيو وڃي. ڪالاباغ ڊيم ۽ ٿل ڪئنال جهڙا موتمار منصوبا جوڙي سنڌ کي بندر بنائڻ جون تياريون ٿي رهيون آهن. ٻيا ته ٺهيو خود ملڪ جو سربراهه ڪٿي عام سنڌي عوام جي آواز کي ڊهائي، مٿن ٺٺوليون

ڪري، هر هنڌ وڏي واڪ انهن منصوبن کي عملي جامو پهراڻي جا اعلان ڪندو ٿو وڃي. کيس ڏسي خوشامد ٿيا ۽ ڪرسيءَ جا لالچي وڏيرا ۽ سياستدان پڻ سندس سر ۾ سر ملائي جيڪل ماءُ کي چيچلائي رهيا آهن؟

اهڙي وقت ۾ اسان کي هڪ برجستي، دنگ ۽ باهت اڳواڻ جي سخت ضرورت آهي. پير سائينءَ جو شهيد والد بزرگوار هڪ وڏو قومپرست انسان هو. هن پنهنجي ويڙهاند ۾ انگريزن کي ڏينهن جا تارا ڏيکاري ڇڏيا. گوريلا وار جو جڏهن تصور به نه هو تڏهن پير سائين شهيد خُرقيرن جي رهنمائي ڪري اها گوريلا جنگ وڙهي، جنهن جو اعتراف خود انگريز محقق به ڪن ٿا. اهڙي عظيم هستيءَ جو فرزند جيڪڏهن وڏي عرصي کان پوءِ سماجي سڌارن واسطي پنهنجن مريدن کي نئين سوچ جو سڏ ڏئي سگهي ٿو ته پوءِ کيس هن ڏکيءَ ويل ڌرتيءَ جو قرض لاهڻ گهرجي. سنڌ ۾ سنڌين سان ٿيندڙ ڏاڍاين جي خلاف بي ڊپو آواز اٿارڻ گهرجي. اڳتي وڌي هن مظلوم قوم جي سرواڻيءَ جو بار پنهنجن ڪلهن تي کڻڻ گهرجي. ايئن ڪرڻ سان پير سائين پاڳارو سنڌي قوم جو جس ته ڪٽندو ٿي پر گڏوگڏ پنهنجي شهيد والد بزرگوار جي روح کي راحت پڻ رسائيندو. پاڻ هڪ دفعو صرف هڪ دفعو سنڌ جي حق ۾ نعرو هڻي نروار ٿين، پوءِ ڏسو ته سموري سنڌي قوم سندن هر حڪم تي جان نچاڙو ڪرڻ لاءِ ڪيئن نٿي ميدان ۾ لهي اچي.

فقير سردار پيا صاحب، اسان جي اها درد پري وينتي پير سائين پاڳاري تائين پهچائيندو ته آل اولاد سميت هميشه جي لاءِ ماءُ جي دلي دعائن جا حقدار ٿيندو. سنڌ تان ڏچولهرايو. اسان جو وچن آهي ته ايندڙ ستن پيڙهين تائين ڳچيءَ ۾ ڳارو وجهي مرشد جي در جا فقير ٿي رهنداسين.

سرڪار جا لاڏلا آفيسر

15 ڊسمبر جي انگريزي اخبار ”ڊان“ ۾ سرڪار طرفان سياسي سفارشن تي عطا ڪيل اعليٰ عهدن لاءِ نوڪريون ڏيڻ ۽ رٽائرڊ عملدارن کي ٻيهر سول ملازمت ۾ رکڻ بابت هڪ خبر ڇپي آهي. خبر موجب 50 ماڻهن کي گريڊ 22 (M-1) ۽ گريڊ 21 (M-11) ۾ رکيو ويو آهي. ان کان اڳ 70 ماڻهن کي رٽائر ٿيڻ کان پوءِ ٻيهر نوڪريون ڏني اهر سرڪاري عهدن تي مقرر ڪيو ويو هو. اهڙيءَ طرح ڪل 200 کان وڌيڪ نوازشون ڪري پنهنجا ماڻهو ڪپايا ويا آهن. مان هت اهي سمورا تفصيل هوبهو نقل ڪري اوهان جي خدمت ۾ پيش ڪرڻ ٿو چاهيان ته ڀلي توهان به پڙهو ۽ پنهنجو فيصلو پاڻ ڪيو. ڊان هڪ عملدار علي محمد خواجه لاءِ اهو پڻ لکيو آهي ته کيس گريڊ 21 ڏنو ويو آهي، حالانڪه هو صاحب صرف مئٽرڪ پاس آهي. نسيم مرزا چيئرمين پي ٽي سي ايل، يوسف بيگ مرزا ايم ڊي پي ٽي وي سي، جاويد اختر چيئرمين اين اي پي آر اي کي تمام گريون پگهارون آڇيون ويون آهن. مٿين ماڻهن جي ماهوار پگهار 175000 رپيا، 50000 رپيا، 75000 رپيا ۽ 75000 رپيا ترتيبوار مقرر ٿي آهي ۽ کين 35000 رپيا مهانا گهرجو ڪرايو جدا ملندا. 130 سياسي تقريرون ۾ جيڪي گريڊ 22 يا M-1 ۾ ڪم ڪري رهيا آهن، تن ۾ هيٺيان صاحب اچي وڃن ٿا:

مشاهد الله خان ايڊوائيزر منسٽري آف ليبر، اشتر اوصاف علي ايڊوائيزر هيومن رائيٽس، شيخ جميل محبوب مگون ايڊوائيزر انڊسٽرين، خواجه بلاول احمد چيئرمين ايس اي ڊي اي هارون خواجه سيڪريٽري پرائيم منسٽر نيشنل ڊيٽ رٽائرمنٽ سيل (اعزازي)، ڊاڪٽر گلغراز احمد خان سيڪريٽري پئٽروليم، وائس ايڊمرل (رٽائر) خالد محمود مير چيئرمين ڪراچي پورٽ ٽرسٽ، وائس ايڊمرل (رٽائرڊ) عبیدالله خان چيئرمين پاڪستان نيشنل شپنگ ڪارپوريشن، ميجر جنرل (رٽائرڊ) اعجاز احمد چيئرمين نيشنل فرٽيلائيزر ڪارپوريشن، يو اي جي عيسائي چيئرمين يونيورسٽي گرانٽس ڪميشن، ليفٽيننٽ جنرل (رٽائر) نشاط

احمد ريزيدنٽ انسٽيٽيوٽ آف ريجنل اسٽڊيز، ميان محمد جاويد چيئرمين پاڪستان ٽيليوڪميونيڪشن اٿارٽي، ڊاڪٽر اشفاق احمد چيئرمين پاڪستان ايٽامڪ انرجي ڪميشن، نذير اي ناجي چيئرمين اڪيڊمي آف ليٽرن خالد حسين چيف ايگزيڪيوٽو شاليمار رڪارڊنگ اينڊ براڊ ڪاسٽنگ ڪمپني، ليفٽيننٽ جنرل (رتائڊ) جاويد ناصر چيئرمين اويڪيو ٽرسٽ پراپرٽي بورڊ، ڊاڪٽر مهر لياقت علي چيئرمين پرائيمر منسٽرز لٽريسي ڪميشن، افتخار عارف چيئرمين نيشنل لينگويج اٿارٽي، صديق الفاروق چيئرمين/ايم ڊي هائوس بلڊنگ فنانس ڪارپوريشن، سيد نسيم احمد ايم ڊي پاڪستان اليڪٽرڪ پاور ڪمپني، عبدالرحمان بلوچ چيئرمين نيشنل هاءِ ويز اٿارٽي، تنوير احمد خان پرائيمر منسٽر نيشنل ايجنڊا فار يونيورسل لٽريسي، ليفٽيننٽ (رتائڊ) ارشد محمود ايم ڊي اوورسيز ايمپلائمينٽ ڪارپوريشن ۽ سليم محمود چيف سائنٽيفڪ اينڊ ٽيڪنيڪل ايڊوائيزر ڪميونيڪيشن.

جن صاحبن کي گريڊ 21 يا M-1 ڏنو ويو آهي. اهي هن ريت آهن:

علي محمد خواجه ايڊوائيزر ڪلچر منسٽري، ليفٽيننٽ ڪرنل (رتائڊ) مشتاق علي طاهر خيلي وزيراعظم جو پوليتيڪل سيڪريٽري، آزاد ايم اعوان ليگل ايڊوائيزر اڪائونٽبلٽي سيل، نادر چوڌري ڪنسلٽنٽ انفارميشن منسٽري، سعيد اختر نيازي ميمبر اين اي پي آر اي ايوب اقبال رانا ڊي جي نيشنل انسٽيٽيوٽ آف اليڪٽرانڪس، ميجر جنرل (رتائڊ) محسن احمد واحدي ڊائريڪٽر پاڪستان نيشنل شپنگ ڪارپوريشن، عبدالخليل ملڪ ميڊيا ايڊوائيزر پي ٽي سي ايل، ميجر جنرل (رتائڊ) آغا مسعود حسن چيئرمين پاڪستان منرل ڊولپمينٽ ڪارپوريشن، ميجر جنرل (رتائڊ) سعيد احمد واهلا چيئرمين پاڪستان آٽو موبائيل ڪارپوريشن، سيد نجم الحسن نقوي چيئرمين ڪائونسل فار ورڪس اينڊ هائوسنگ ريسرچ ڪراچي، ميجر جنرل (رتائڊ) سيد آصف رياض بخاري ڊائريڪٽر او جي ڊي سي، امتياز اي سيد ايم ڊي PTDC، ميجر جنرل (رتائڊ) مسعود بخاري ايم ڊي سينڊياڪ ميٽلز، ڊاڪٽر خالد سعيد بٽ اي ڊي لوڪ ورٿا، ريئر ايڊمرل (رتائڊ) جاويد افتخار ايم ڊي ڪراچي شپ يارڊ، ايم جميل خان ايم ڊي سنڊڪ بزنيس فنانس ڪارپوريشن، برگيڊيئر (رتائڊ) عبدالحي چيئرمين نيشنل ٽيلي ڪميونيڪشن ڪارپوريشن، انيس الحسنين نقوي ايم ڊي ٽيليڪام فائونڊيشن، ميان قمر الدين احمد ميمبر (جڊيشل) ڪسٽمز ايڪسائيز اينڊ سيلز ٽيڪس ايپيليت ٽربيونل، سردار محمد شريف خان ميمبر

اين پي آر اي آصف سليمير ايمر ڊي اين اي ايس پي اي ڪي ۽ جهانزيب خان چيئرمين نيشنل انشورنس ڪارپوريشن.

ٻيا، جن جي گريڊ جو اڃا فيصلو نه ٿيو آهي، سي هن ريت آهن:

ڪرنل (رتائرڊ) افضل خان ايمر ڊي پاڪ اسٽيل، احد ملڪ چيئرمين اين اي ايف ڊي اي سي، ظاهر علي اي ڊي پاڪ بيت المال، اعجاز احمد ميمبر اين آء آر سي، علاوالدين قريشي ميمبر اين آء آر سي، ڪرنل (رتائر) عبدالله هارون چيف انجنيئر اينڊ پروجيڪٽ ڊائريڪٽر اوپيڪو پراپرٽي ٽرسٽ بورڊ، ميجر جنرل (رتائرڊ) حامد حسن بت ميمبر پي ٽي اي برغيڊيئر (رتائرڊ) جاويد عباس چوڌري جي ايم اين ايچ اي برغيڊيئر پرويز محمود خان ميمبر موٽر وي اين ايچ اي ڪرنل رتائرڊ راس محمود سيڪريٽري اوپيڪو ٽرسٽ پراپرٽي بورڊ، جبار خان جي ايمر پاڪ انڊسٽريل ٽيڪنيڪل اسسٽنٽس سينٽر، چوڌري رياض احمد ميمبر اين آء آر سي، زاهد حميدي اي پي پي نمائندو واشنگٽن، رانا اورنگزيب خان ڊي جي ايئر فورس، اسڪواڊرن ليڊر (رتائرڊ) اختر اقبال ڊائريڪٽر پاڪ بيت المال، برغيڊيئر (رتائرڊ) جاويد احمد جي ايمر ڪي پي ٽي، برغيڊيئر (رتائرڊ) رياض احمد ڪنسلٽنٽ سي اي اي مس فرزانہ عزيز ڪنٽرولر پي ٽي وي سي، اظهار لوڌي ڪنسلٽنٽ پي ٽي وي سي، اعجاز الحق ڊائريڪٽر اين آء اي فخر الدين ملڪ ميمبر اين آء آر سي، برغيڊيئر (رتائرڊ) مشتاق علي ايمر ڊي پرائيوٽ پاور اينڊ انفراسٽرڪچر بورڊ، سيد ايمر نهال هاشمي ڪوآرڊينيٽر لا منسٽري نبي بخش ڀٽي ميمبر اين آء آر سي، اجمل حضور ليبارٽري ٽيڪنيشن، جاويد اختر چيئرمين اين اي پي آر اي يوسف بيگ مرزا ايمر ڊي پي ٽي وي سي، عبدالرشيد خان ميمبر اين آء آر سي، سيد ياور علي چيئرمين پاڪستان ڊيپري اينڊ لائيو اسٽاڪ ڊولپمينٽ، ليفٽيننٽ ڪرنل (رتائرڊ) فاروق عمر ايمر ڊي نيشنل فرٽيلائيزر مارڪيٽنگ احسان ايمر پاشا ايمر ڊي پي ٽي وي سي، رياض محمود پروگرام مئنيجر پي بي سي، بهادر علي ميمبر اين آء آر سي، نسيم انيس مرزا چيئرمين پي ٽي سي ايل، برغيڊيئر رتائرڊ، محمود سرور خان ڊائريڪٽر نيشنل انسٽيٽيوٽ آف اليڪٽرانڪس، ايئر ڪوڊور (رتائرڊ) عبدالواحد سليم ڊائريڪٽر سي اي اي خورشيد احمد نديم اسپيچ رائٽر پي آء ٽي، ڊاڪٽر سيد آصف حسين اسسٽنٽ پروفيسر پي آء ايم ايس، راجا ايمر اشرف عباسي ڪنسلٽنٽ بيت المال، همايون نردق اسسٽنٽ ڊائريڪٽر ايف آء اي عاصم علي اسسٽنٽ ڊائريڪٽر ايف آء اي محمود تبسم ڪنٽرولر وزيراعظم آفيس لاهور

ميچر (رتائرڊ) خاور ٽيومر سيڪيورٽي آفيسر وزيراعظم آفيس لاهور شاڪر حسين صديقي او ايس ڊي وزيراعظم مانيٽرنگ سيل، مرزا ايمر بابر اسسٽنٽ ڊائريڪٽر ايف آءِ ايم هارون ايل ڊي سي تعليم سلمان طارق اسسٽنٽ ڊائريڪٽر ايف آءِ ايم عاطق خليف اسسٽنٽ ڊائريڪٽر بورڊ آف انويسٽمينٽ، مظهر افتخار اي ڊي آفتاب احمد وزيراعظم جو پي ايس، قمر زمان وزيراعظم جو پي ايس، نجم ثاقب ڪو آرڊينيٽر وزيراعظم جي ٽرانسپورٽ اسڪيم مسعود قريشي، اسپيچ رائٽر پي آءِ ڊي عبدالحميد عازمي اسپيچ رائٽر پي آءِ ڊي رڪن الدين ميراڻي اسپيچ رائٽر انفارميشن منسٽري ايمر احسان اي ايس آءِ ايف آءِ ايم جوهر سرور اسسٽنٽ ڊائريڪٽر ايف آءِ ايم ۽ عدنان ايوب تارڙ اسسٽنٽ ڊائريڪٽر ايف آءِ ايم آءِ آر ايس اي ۾ مقرر ڪيل ماڻهن ۾ ايمر سعادت علي، عبدالرسول ميمڻ، عبدالرزاق خان، فتح الله خان ۽ بشير احمد شامل آهن.

عدي ۾ ڪانٽريڪٽ جي بنياد تي ڀرتي ڪيلن ۾ عبدالحميد صادق، چوڌري محمد علي، جسٽس رٽائرڊ عبدالرحمان، ايمر زمان قريشي، محمد سرفراز چيما، جسٽس رٽائرڊ محمود زبير، سيد اقبال رضوي، قدير محمد قريشي، درگاهي منگي، طفيل احمد ميمڻ، جسٽس رٽائرڊ محمد عقييل مرزا، قادر بخش عمراني، ذوالقرنين خان، علي اڪبر ايمر دوداڻي ۽ قاضي ايمر حسين صديقي شامل آهن.

اها ته ٿي اها لسٽ جنهن موجب انهن صاحبن جا نالا ۽ عهدا ڏنا ويا آهن. جيڪي رٽائرمينٽ ڪانپوءِ سنوان سڏا سول عهدن تي ڳرين پگهارن سان ڀرتي ڪيا ويا آهن، غور سان پڙهي ڏسو ۽ پوءِ فيصلو ڪيو ته سنڌي ڪهڙي ڪڏ جي تري ۾ پيا آهن. اسان سان ڇا پيو وهي واپري؟ ڇا اسان به هن ملڪ جا شهري آهيون يا مورڳو اسان تان هٿ ڪڍي ڇڏيائون؟ احساس محروميءَ کي ڀلاپيا ڪي ڀرتيندا آهن ڇا؟ اسان جي شڪل نٿي وڻي، ڪپڙو لٽو نٿو وڻي، قد ڪاٺ يا بنهه وجود نٿي نٿو وڻي؟ ان ئي سلسلي ۾ هڪ ننڍڙو واقعو ٻڌائيندو هلاڻ.

ڪجهه مهينا اڳ جڏهن منهنجي رٽائرمينٽ ويجهي اچي پهتي، تڏهن اي پي زيب اي جي بورڊ آف ڊائريڪٽرس، جيڪو ان اداري جو ڪل اختيارداري بورڊ آهي، تنهن جي ميمبرن گڏجي خانگي طور صلاح ڏني ته قمر شهباز نوان زون ٺاهڻ، بهتر انتظام هلائڻ ۽ چوري چڪاري بند ڪرائڻ ۾ جيڪو اهم ڪردار ادا ڪيو آهي، ان جي صلي ۾ جلد ئي باقاعده ميٽنگ گهرائي کيس ٽن سالن لاءِ ٻيهر ڪانٽريڪٽ آڇيو وڃي.

ميٽنگ جي تاريخ مقرر ڪئي وئي. ايجنڊا تي اهو اسم آندو ويو ۽ ڪاغذ

سڀني ميمبرن ڏانهن موڪليا ويا. ميٽنگ کان صرف هڪ ڏينهن اڳ، موڪل جي ڏينهن، اسلام آباد مان فون تي حڪم آيو ته ميٽنگ ڪن سببن جي ڪري ملتوي ٿي ڪجي. حالانڪه بورڊ هڪ مڪمل طور تي خودمختيار ادارو آهي ۽ ان لاءِ ڪنهن به وزارت جي حڪم جي پوڻي واري ڪرڻ ضروري ناهي. بهرحال، ميٽنگ تيستائين ملتوي رکي وئي. جيستائين منهنجي رٽائرمينٽ جي تاريخ نه آئي. ان وچ ۾ ڪنهن ٻئي ڪم سانگي اسلام آباد ويڙهيو سوچيم ته وزير صاحب کان ميٽنگ ملتوي ڪرڻ جو سبب ته ڇڏندو وڃان. ان ڪري سندس آفيس ۾ هليو ويس. ان وقت انڊسٽريز جو وزير ايم ڪيو ايم جو خالد مقبول صدیقی هو. مون ان کان اڳ ڪڏهن به کيس ڏٺو ڪونه هو ان ڪري آفيس ۾ سندس ڪرسي خالي ڏسي، صوفي تي ويٺل هڪ لسٽ چوڪري کان پڇيم ته وزير صاحب ڪٿي آهي؟

چيائين: مان آهيان.

چيم: پوءِ توهان سان ڳالهائڻو آهي.

کيس سڄو قصو سمجهايم.

چيائين: مون کي ته ڪا خبر ئي ڪانهي، توهان پل ميٽنگ ڪيو.

موتي اچي سيڪريٽري انڊسٽريز کي فون ڪيم زبير قذواڻي منهنجو پراڻو واقف هو ڳالهه اڌ ۾ ڪئي چيائين. ”اهو ڪم ٿيڻو ئي ناهي. مون کي منع ٿيل آهي. ها، البتہ ان کان مٿي ڪا پهچ اٿئي ته پوءِ به ڳالهه آهي.“

ان کان مٿي ڪير هو؟ مانڙي ڪري موتي آيس. سچ چيو اٿن ته ”اسان جا لنگ پيا لپلائن، تنهنجا گرا گنج پيا کائڻ!“

صاحب تنهنجي صاحبي، عجب ڏٺي سون،

پن پوڏين پاتال ۾، پهن تارين تون!

هاڻي جڏهن قومي ڏهاڙن، پرچم مارچن يا حڪومتي اڳواڻن جي آمد تي سنڌي عوام ۽ ليڊرن کي جهمريون پائيندو يا کڳيون هڻندو ڏسندو آهيان، تڏهن ڏاڍي ڪل ايندي اٿم. ”هوليڪين نه ليڪن، اسين لال جي ليکي!“

ڊان اخبار جون هي ٻه خبرون پڻ ويچار جوڳيون آهن جيڪي هيٺ ڏجن ٿيون:

ايم ڊي جي آفيسرن جا پروموشن

اسلام آباد 22 ڊسمبر

ان دوران معلوم ٿيو آهي ته حڪومت هڪ ٻيو به پروموشن ڪيو آهي، جنهن

۾ هڪ گريڊ 18 جي آفيسر کي سندس واري کان اڳ ترقي ڏني وئي آهي. ذريعي مطابق رانا نسيم احمد پنهنجي ساٿي آفيسرن کان گريڊ 19 ۾ 70 نمبر هيٺ هو پر حڪومت پين سيني سينيئر ڪامورن کي نظر انداز ڪندي کيس گريڊ 20 ۾ ترقي ڏئي ڇڏي آهي. ذريعي جو چوڻ آهي ته اسپيشل سليڪشن بورڊ، جنهن ۾ سيني صوبن جا چيف سيڪريٽري ۽ اسٽيبلشمينٽ سيڪريٽري شامل هوندا آهن، جي به ميٽنگ ڪونه سڏائي ته جيئن اهي ان پروموشن بابت پنهنجي راءِ ڏئي سگهن، بلڪ اها گهريل اجازت بورڊ، جي ميمبرن کان سرڪيوليشن (ٽپال) ذريعي ورتي وئي.

اهو به معلوم ٿيو آهي ته 20 گريڊ جي هڪ ٻئي ايم جي آفيسر وسيم افضل کي، جيڪو هن وقت احتساب بيورو ۾ ڪم ڪري رهيو آهي ٻڌو ٿيو ڏئي، 21 گريڊ بجاءِ هڪدم 22 گريڊ ۾ ترقي ڏيڻ جي آڇ خود وزيراعظم کڻي پر مسٽر افضل ان آڇ کي لنوائي ڇڏيو ڇو ته سرڪاري قاعدن ۾ ان قسم جي ٻئي پروموشن جو ڪوبه تصور ڪونهي. (ڊان 23 ڊسمبر 1998ع)

لاڏلي آفيسر اجازت بغير محڪوم بدلاتي ڇڏيو!

اسلام آباد (21 ڊسمبر) هڪ سياسي تقرر واري آفيسر، جيڪو وڏي پٽ وارو چيو وڃي ٿو تنهن حڪومت لاءِ تمام گهڻي پريشاني پيدا ڪري وڌي آهي. هن نه رڳو مختلف محڪمن کي شرمسار ڪيو آهي، بلڪ خود وزيراعظم سيڪريٽريٽ لاءِ پڻ مصيبت جو ڪارڻ ثابت ٿيو آهي، ڇو ته هن واسطيدار اختيارين جي اجازت توڙي علم ڪانسواءِ پنهنجو محڪوم پاڻ ئي بدلاتي ڇڏيو آهي.

سرڪاري ذريعي ”ڊان“ کي ٻڌايو آهي ته نادر چوڌري، جيڪو پاڪستان مسلم ليگ جو هڪ متحرڪ ڪارڪن/ملازم آهي ۽ لاهور ۾ مسلم ليگ جي ميڊيا سينٽر ۾ مقرر ٿيل هو تنهن کي تازو انفرميشن منسٽريءَ ۾ صلاحڪار مقرر ڪري 21 گريڊ ڏنو ويو آهي. شروع ۾ کيس 20 گريڊ ڏنو ويو هو پر پوءِ واسطيدار انتظاميا کي چيو ويو ته اها تقرر رد ڪري، نئون نوٽيفڪيشن جاري ڪيو وڃي، جنهن ۾ کيس 21 گريڊ ڏنو وڃي.

دلچسپ ڳالهه آهي ته مٿئين آفيسر ڪڏهن به انفارميشن وزارت ۾ وڃي چارج نه ورتي، بلڪ پنهنجي مرضيءَ سان پاڪستان انٽرنيشنل ايئر لائين ۾ چيئرمين جي صلاحڪار جي حيثيت سان وڃي ڪم سنڀاليو.

وزيراعظم جي آفيس، اسٽيبلشمينٽ ڊويزن ۽ انفارميشن جي وزارت ان

سموري معاملي تي سخت شش و پنج پر آهي. وزيراعظم آفيس جي ذريعن جو چوڻ آهي ته هنن هاڻي لاڳاپيل وزارت کان باقاعدي پڇيو آهي ته آخر ڪنهن جي حڪم سان مسٽر نادر پي آءِ اي پر وڃي ڪم شروع ڪيو آهي. انفارميشن منسٽري پڻ ان معاملي تي حيرت جو اظهار ڪري رهي آهي ته هڪ سياسي سفارشي ڪهڙيءَ طرح وڃي پي آءِ اي پر پهتو. ذريعن جو اهو به چوڻ آهي ته ان سياسي سفارشي ڪڏهن به انفارميشن منسٽري پر وڃي رپورٽ نه ڪيو هو.

پي آءِ اي جي ذريعن ان ڳالهه کي مڃيو آهي ته مسٽر نادر وٽ پي آءِ اي هيڊڪوارٽر ڪراچي پر هڪ عياشيءَ سان سينگاريل آفيس آهي ۽ هو پي آءِ اي جا سمورا ميڊيا ڪم پنهنجي ڪنٽرول ۾ رکي رهيو آهي. هو خط احڪام ۽ سرڪاري لکپڙهه پاڻ ئي صحيح ڪندو آهي ۽ تازو ئي هن آمريڪا جو دورو پڻ پي آءِ اي جي خرچ تي ڪيو آهي. ذريعن مطابق هو مڊوي هوٽل پر هڪ ”سويت“ ۾ رهندو آهي! (ڊان 22 ڊسمبر 1998).

تعصبات ۽ ڀڄڻ

20 ڊسمبر 1998ع تي سليم چنا سينئر جي ڪهاڻين جي مجموعي ”لاس اينجلس جي هڪ خوبصورت شام“ جو مهورت ڪراچي پريس ڪلب ۾ ٿي گذريو. صدارت علي احمد بروهيءَ ڪئي ۽ مهمان خاص جمال ابڙو ۽ سليمان شيخ هئا. ان موقعي تي تقرير ڪندڙن ۾ مون کان علاوه سليم چنا جا ٻيا به ڪيترائي دوست ۽ مداح شامل هئا. بيدل مسرور اسٽيج سيڪريٽريءَ جا فرائض ڏاڍي سهڻي نموني انجام ڏنا، جنهن لاءِ هن کي مبارڪ هجي، مون کي اڪثر فنڪشنن ۾ ويندي ان ڪري تپ چڙهندو آهي جو هر وقت اسٽيج سيڪريٽرين جي اجائي ڏيکڻ. بيت بازي ۽ هر تقرير کان پوءِ سندن مٺي تقرير ٻڌڻي پوندي آهي. اهو فن سنڌين کي اڃا چڱيءَ طرح نه آيو آهي. لس ڳالهائڻ، مختصر لفظن ۾ متعارف ڪرائڻ ۽ پنهنجي قيمتي راءِ کان پرهيز ڪرڻ اسان اڃا سڳيا ئي ناهيون. يا ته جذباتي ٿي وڌا وڌا شعر پڙهنداسين، يا وري بيڪار مشڪري وجهي ماڻهن کي وڌيڪ پور ڪنداسين. ڪن ماڻهن کي وري مائڪروفون ڇا هٿ آيو جن انڌيءَ کي جنڊ وڙ چڙهي ويو. ڇتي ڪوريءَ واري ڊڪ پڻي پوندي بهرحال، بيدل جي پنهنجائپ واري لهجي ۽ غير رسمي رويي فنڪشن کي ڪٽي ورتو. تقريب ڪراچي سنڌي ادبي سنگت طرفان ترتيب ڏني وئي هئي پر ان جو ڪوبه اعليٰ عهديدار آخر تائين نه پهتو. سنگت جا ٻيا نوجوان پوئين ڪرسي تي موجود رهيا. ٻڌڻ ۾ ائين آيو ته مصنف سان ڪن اختلافن سبب عهديدارن فنڪشن کان پري رهڻ ۾ بهتري سمجهي.

مون پنهنجي تقرير ۾ سڀ کان پهريان ته سنڌي ادبي سنگت جي غير حاضريءَ تي افسوس جو اظهار ڪيو ۽ اڪيڊمي آف ليٽرز جي سنڌي اديبن ڏانهن تعصباتي رويي جو ذڪر ڪيو. هيءُ ڪالڙ پڻ ان ئي موضوع تي لکي رهيو آهيان. مکيه سبب اهو آهي ته سنڌ جي سڀني اديبن کي عام طرح ۽ سنڌي ادبي سنگت جي ميمبرن کي خاص طرح انهن حالتن کان آگاهه ڪيان، جي منهنجي

خيال ۾ هاڻي ڳنڍيل صورت اختيار ڪنديون ٿيون وڃن ۽ اهڙيءَ صورتحال ۾ اسان جو جلد ڌيان طلبين ٿيون.

اوهان کي ياد هوندو مان ڪيئي ٻار اهو واقعو دهرائي چڪو آهيان، ته فخر زمان جي چيئرمين شپ (پاڪستان اڪيڊمي آف ليٽرز) واري دور ۾ ڪيترن سنڌي اديبن کي دانسته طور انٽرنيشنل ڪانفرنس جي موقعي تي نظر انداز ڪيو ويو هو. رد عمل طور سڄي سنڌ سراپا احتجاج بڻجي پئي هئي. اخبارن، رسالن ۽ ادبي انجمنن ان رويي خلاف خوب لکيو ۽ بيان جاري ڪيا. پهريون ته هر حڪومتي اداري جيان پاڪستان اڪيڊمي آف ليٽرز ڪن لاٽار ڪئي، مٿون ڦوڪيون، مٺيون پڪوڙيون، پر پوءِ ٻي ڪا واھ نه ڏسي عام معافي ورتي ۽ آئينده ايئن نه ڪرڻ جو واعدو ڪيو. افسوس جو ساڳي انتظاميا گهڻي دير هلي نه سگهي ۽ حڪومت جي بدلجڻ سان ئي فخر زمان جي جاءِ نذير ناجيءَ اچي والاري هتي نذير ناجيءَ جي تعليمي ادبي توڙي انتظامي قابليت ۽ لياقت جو ذڪر بيسود آهي جو هن دور ۾ گهوڙي ۽ گڏھ جو تفاوت بنھ ڪو نه رهيو آهي. ها، اسان پنهنجي حوالي سان صرف ايترو چئي سگهون ٿا ته ”ادو مٿو اڍي ڄاڻي، اسان اوتري جا اوترا“ تازو ٿيل قومي ڪانفرنس ۾ پڻ ساڳيا لائق ”ساڳيا چڱھ“ وارو قصو دهرايو ويو بلڪه اڳيان ته صرف قبر کوٽي ڪفن چورائيندا هئا. هنن يارن ڪفن ته ڪنيو پر مردي جو منهن ڪارو به ڪندا ويا. اکين آڏو ڦيرائي ڇڏي اديبن کي مان ڏٺائون، انعام ڏنائون، اسان جا يار رڳو گلزار فقير وانگر تائين ۾ پورا هئا. ڪراچيءَ جي ريڊيڊنٽ ڊائريڪٽر صاحب خبر ناهي ڪنهن جي زور تي پراڻا پلو پيهر ڪيا ۽ اهر سنڌي اديبن کي هڪ دفعو وري ان ادبي ميڙ کان دور رکيو. جيڪي ويا تن مان ڪن باضمير اديبن هڪ يادداشت پيش ڪري سنڌي ادب ۽ ٻوليءَ سان ٿيندڙ ٻه اڪيائيءَ خلاف آواز اٿاريو ته يڪدم سوٽ ٻوٽ ۽ ٽاءِ جو رابن وارن جوانن هڪ ٻي يادداشت موڪلي بيعت جو اعلان ڪيو. مون ان مامري تي هڪدم هنن ئي ڪالمن ۾ پنهنجي راءِ جو اظهار ڪيو ۽ دوستن کي دعوت ڏنل ته بنا دير جي انهن ڪاربن رين کي سندن ڪارنامن سميت ڪلي نروار ڪن پر ٿيو ڪجهه به ڪو نه لڳي ٿو ته ادب جي جمود سان گڏوگڏ ذهن تي به جمود طاري ٿي ويو آهي. جيڪڏهن اها حالت رهي ته پوءِ گمان غالب آهي ته اهي سوٽ ٻوٽ ٽاءِ جو راب پنهنجي ذاتي مفادن خاطر اجهو ٿا رنڌڻي ۾ رولو وجهن. مون کي ته آئندي جا آثار هاڻي ئي نظر اچڻ لڳا آهن.

توهان کي ياد هوندو ته ستر جي ڏهاڪي تائين ۽ ڪجهه عرصو پوءِ به سنڌي

دانشورن جي آزاد سوچ، بهادري ۽ بيباڪيءَ کي ختم ڪرڻ لاءِ وقت جي سرڪارن کي سرڪاري دانشور پنڌا ڪري سندن پتو کولي ڇڏيو هو. هو تقرير توڙي تحرير وسيلي کلي عام قومي لاڙا رکندڙ ۽ آزاد ذهن وارن اديبن توڙي صحافين کي ملڪ دشمن، ملحد ۽ پرڏيهي ايجنٽ جو لقب لائيندا هئا. مٿن هلاڻ ڪندا هئا ۽ حڪومت کي ششڪر ڏيندا هئا ته سندن خلاف قدم کڻي، سندن چغلخوريءَ سبب ڪيترن ڪتابن ۽ رسالن تي بندش پئي، پريسون سيل ٿيون ۽ شيخ اياز سميت ڪجهه ٻيا اديب قيد ڪيا ويا، ابراهيم منشيءَ تڏهن ته چيو هوتو: ”مون پڪ سڃاتا پنهنجا ها، ڌارين سان گڏ ڌاڙي ۾!“

مون کي هڪ واقعو ٿو ياد اچي، دل چوي ٿي ته توهان کي به ٻڌايان. پتي صاحب جا شروعاتي ڏينهن هئا. مان ڪنڌڪوٽ ۾ هوس ۽ پنهنجن جي عنايتن جو شڪار هوس. قدامت پرست هر روز ڪو نه ڪو نئون شوشو چوڻيندا هئا. بيان ڏيندا هئا ۽ مسجدن ۾ منهنجي خلاف واعظ ڪرائي فتوتون جاري ڪندا هئا. انهن ئي ڏينهن ۾ ڪنڌڪوٽ وارو واقعو ٿيو ۽ جنهن تي امر جليل ”سرد لاش جو سفر“ لکيو. جليل تي ته حڪومت ڌمري سا ڌمري پر منهنجي خلاف به ڪات ڪهاڙا تيز ٿي ويا. ان وقت ڪنڌڪوٽ ۾ ايس ايڇ او حق نواز بلوچ هوندو هو جو ننڍپڻ کان ڪرڪيٽ جي حوالي سان منهنجو دوست هو.

هڪ ڏينهن منهن انڌاري وقت در جي گهنٽي وڳي. مون خود ئي ڏاڪڻ تان هيٺ لهي وڃي در کوليو. ڇا ڏسان ته هڪ همراھ سلوار قميص پاتل، منهن تي ڌاڙيلن جهڙي جهنڊ ٻڌل بيٺو آهي. دعا نه سلام هٿ کان وٺي اچي ڏاڪڻ جي اوٽ ۾ بيٺو. ٻٽ کوليائين ته حق نواز رازداراڻي نموني چيائين: ”مون وٽ وقت ڪونهي، توکي صرف اهو ٻڌائڻ آيو آهيان ته تنهنجي گرفتاريءَ جا آرڊر اچي ويا آهن ۽ مون کي اڄ رات اهو ڪم ڪرڻ لاءِ چيو ويو آهي. ڀڄي سگهين ته ڀڄ وڃ.“

چيم: ڪيڏانهن ويندس؟

چيائين: ٻيونٿو ڪري سگهين ته گهٽ ۾ گهٽ ٻار ڪڍي ڇڏ. هو هليو ويو. مون هڪدم فون ڪري جيڪب آباد ۾ عبدالرزاق ٿهيم کي، جيڪو ان وقت صرف وڪيل هو ۽ اڃا جسٽس ڪو نه ٿيو هو، سموري ماجرا ٻڌائي.

ٿهيم صاحب چيو: هاڻي جو هاڻي مون وٽ هليو اچ.

مان ڪلاڪ سوا ۾ جيڪب آباد پهچي ويس. ٿهيم صاحب مون کي وٺي ان وقت جي ڊپٽي ڪمشنر اڪرام جي آفيس ۾ آيو. اڪرام جي ٽيبل تي ڪيئي

قانوني ڪتاب ڪليا پيا هئا ۽ سائس گڏ جيڪب آباد ميونسپالٽيءَ جو ايڊمنسٽريٽر ابراهيم ڀٽو ويٺو هو.

تھيم صاحب ڏي سيءَ کي چيو ته اسان هيءَ خبر ٻڌي آھي. ڪيتري قدر سچ آھي؟

ڏي سيءَ ورائيو: اسان توهان جي ئي ڪم سان ويٺا هئاسين. قانوني ڪتابن مان قلم پڻي ڳوليو سيون ته ڪهڙي ڏوهه هيٺ گرفتاري ڪجي.

ابراهيم ڀٽو منهنجو پڪو يار هو. ڀٽي صاحب جو قريبي عزيز هو پر ان کان اهم ڳالهه اها ته هو سائس سيني متن مائٽن کان وڌيڪ حجائتو هو. ننڍي هوندي ڀٽي صاحب کي ملهه وڙهڻ سيکاري هئائين، وڻ تان طوطا پڪڙڻ ۽ گليل سان جهر ڪيون مارڻ پڻ هن ئي سيکاريو هوس. وڏو چرچائي ۽ دلبر قسم جو ماڻهو هو. ڀٽي صاحب جي صدر مملڪت ٿيڻ کان پوءِ به هو بنا پچڻي سندس گهر توڙي آفيس ۾ هليو ويندو هو ۽ مرحوم سندس هر انگل سهندو هو. ابراهيم هائي لاڏاڻو ڪري ويو آهي پر سندس ويجهه عزيز مٿين ڳالهين جي ضرور تصديق ڪندا.

ابراهيم جو مون کي ڏٺو ته ڏاڍو زور اٿتو پاڪر پاڻي ڏي سيءَ کي چيائين: ”هن کي ٿا گرفتار ڪيو؟“

ڏي سيءَ چيو: مان مجبور آهيان. مٿان حڪم آيو آهي.

ابراهيم هڪدم فون ۾ کڻي هٿ وڌو چيائين: مان تو صاحب سان ڳالهائين.

ڏي سي پريشان ٿي ويو. چيائين: تڪڙ نه ڪر، ڪو حل ڳولي ٿا وٺون.

حل اهو نڪتو ته مون کي مهيني جي موڪل ڏئي سرڪاري خرچ تي ٻارن

سميت ڪوھ مريءَ موڪلي ڇڏيائون.

بهر حال پوءِ خبر پئي ته ڪهڙا ڪهڙا دانشور ان معاملي جي پٺيان هئا.

ان کانپوءِ اٽڪل ويهه سال کن اهي چفلخور ”دانشور“ سنڌي اديبن ۽

صحافين جي مستقل مزاجيءَ کان خوفزدہ ٿي وڃي پنهنجن ٻرن ۾ لڪا. ضياءُ

الحق جي لالچ، ڊڙڪا، داٻا توڙي نقلي ڪنوڀشن به سندن ڪجهه ڪلياڻ ڪري

نه سگهي. سنڌ جو ڪيس باشعور ليکڪ ڏاڍيءَ همت سان لڙندا رهيا ليڪن

ڪجهه مهينن کان مون کي ماحول لڙائيل لڳي رهيو آهي. لڳي ٿو ته هڪ دفعو ٻيهر

ڪار بهر ڪر ڪٺيو آهي. ٽولا ٺهي رهيا آهن. کليءَ طرح نه سهي، لڪ لڪاءُ ۾ اهو

سڀ ڪجهه ٿي رهيو آهي، جيڪو اڄ کان ويهه سال اڳ وارو نقشو هو. مان نٿو

چاهيان ته پنهنجن خدشن کي توهان جي راءِ مٿان زوريءَ ٿاڦيان ها، البت توهان

کي دعوت ضرور ڏيندس ته حالتن جو توهان پنهنجي سر جائزو وٺو ۽ خود ئي

ڪنهن نتيجي تي پهچو. ڏسو ته ڪير آهن، جيڪي اسان سان گڏ آهن پر وقت پئي گوهي ڏئي ٿا وڃن. ڪير آهن، جن جو ادب، دانش توڙي صحافت ۾ ڪو ايڏو وڏو دخل به ناهي، پر پوءِ به نه صرف هر هنڌ حاضر ناظر آهن، بلڪه وچان گرھ ٿا کڻن. ڪير آهن، جيڪي هر ڪاڄ اڳيان آهن ته جيئن پنهنجي اهميت کان پنهنجن ڏٺين کي اطمینان ڏياري سگهن ۽ سنڌين جو چيڪ ڪيش ڪرائي سگهن.

ها، مون ان تقريب ۾ اهو به چيو هو ته سنڌي ادبي سنگت جيئن ته سنڌي اديبن جي نمائنده جماعت آهي، ان ڪري کيس گهرجي ته اڪيڊمي آف ليٽرز جي ناروا سلوڪ خلاف هوءَ نه صرف احتجاج ڪري بلڪه بائيڪاٽ جو به اعلان ڪري. جيستائين اسان جي شڪايتن جي پوئواري نه ٿئي، اڄ ان ڳالهه کي ڏه ڏينهن گذري ويا آهن پر سنگت طرفان ڪو به بيان نه آيو آهي، اها افسوسناڪ صورتحال ڏسي مون فيصلو ڪيو آهي ته جيستائين سنگت اهو مسئلو نه کڻندي، گهٽ ۾ گهٽ مان اڪيلو ٿي سهي، سنگت جو بائيڪاٽ ڪندس. ڪنهن ٻئي کي شامل ٿيڻو آهي ته پل ضمير جي آواز تي لبيڪ چئي مون سان گڏ اچي بيهي رهي. وڃڻ تن پيو نالو نينهن ڳنهن جي!

سنڌي ادبي سنگت ۽ ڪوٽا سِڪا

”ڪاوش“ اخبار مون تائين ڪو نه پهچندي آهي، ان ڪري منجهس ڇپيل ”سنڌي ادبي سنگت جي باري ۾ ايڊيٽوريل مون ڪو نه پڙهيو آهي، البتہ ڪنهن دوست مهرباني ڪري فون تي ان جوت تہڏايو ۽ منهنجي راءِ طلب ڪئي.

ادبي سنگت بابت منهنجي راءِ سڀني کي معلوم آهي. ساڻس جذباتي لڳاءُ توڙي گذريل ڪارگذاريءَ سبب مون هميشہ ان اداري جي واکاڻ ڪئي آهي. گڏوگڏ ان کي وڌيڪ ڪارآمد بنائڻ تي زور پڻ ڏنو آهي. ظاهر آهي زور ان ڳالهہ تي ڏنو جنهن جي موجوده ڪارگذاري کان اوهان مطمئن نہ هوندا ۽ کيس بہتر بنائڻ جي تمنا رکندا هوندا. مون ان دوست کي چيو تہ: ”ادبي سنگت اصولي طور هڪ اھم ادارو آهي، جنهن کي پيھر فعال بڻائڻ جي سخت ضرورت آهي.“

هتي اھو بہ ٻڌائيندو هلان تہ مان ڪڏھن بہ سنڌي ادبي سنگت جو عھديدار نہ رھيو آھيان ۽ نہ ئي وري مون ۾ ايتري ھمت ۽ لياقت آھي جو ان قسم جي ڪنھن اداري کي ھلائڻ جو سوچي بہ سگھان. سنڌي ادب جو ھڪ معمولي ليکڪ آھيان، جنھن کي گھڻي ڀاڱي Recognise ئي ڪو نہ ڪيو ويو. ان ۾ منھنجو بہ قصور آھي. مون ۾ اھي سڀ ناٽڪ ڪرڻ جو افعال ئي ڪونھي، جن جي ڪرڻ سان شھرت حاصل ٿئي. مون کي ڪيترائي اھڙا ادبي اداڪار سڃھن، جيڪي پنھنجي جادوگريءَ سان ٿور مان زعفران بنيا محفلن جا مور ٿيا ويٺا آھن. ھر حڪومت سندن ”خدمتن“ جي اعتراف لاءِ آتي آھي. سنڌي ادب جي نمائندي ھئڻ جي ناٽي وچان گرھ ٿا ڪن. سياسي شخصيتن سان ڊاڙا ڊشا ٿا ھڻن. ساڻن گڏ ھوائي جھازن ۾ اڏامن ٿا. ھر ڪانفرنس ۾ تمغو توڙي روڪڙ انعام اڪرام ماڻين ٿا. ھڪ ئي ادبي ڪارنامي تي وڙ وڙ وسائجن ٿا. مون مسڪين وٽ سچ چوڻ کانسواءِ ٻيو ڪجھہ ڪونھي. ان ڪري مون کان پاسو ڪيو ويندو آھي. ان پاسي وڃڻ ئي ڪو نہ ڏنو ويندو آھي، جتي ”ھلڻ ناھ حسن ريءَ“ اھي تفصيلي احوال آئندہ ڪبا، پھرين سنڌي ادبي سنگت.

سنگت سان پهريون واسطو تي تڏهن پيو جڏهن سنڌي ٻولي ۽ ون يونٽ جا مسئلا اٿيا، قوم تي راتاهي جا پهريان آثار ظاهر ٿيا. هي اهو وقت هو جڏهن نه ڪاپي ڪلچر آيو هو نه پتو ڪلچر ايجاد ٿيو هو نه سفارشي مافيا منهن ڪڍيو هو نه گهوڙن جي سوداگري گهٽ پر گهٽ ادبي ليول تي سامهون آئي هئي ۽ نه ئي وري سياسي مھرا خريزنن جا منهن کولي هيٺينءَ سطح تائين پهتا هئا. اديب لکندا هئا ۽ ايمانداريءَ سان لکندا هئا. شاگردن توڙي نوجوانن کي رهنمائي ڏيندا هئا ۽ سچائيءَ سان ڏيندا هئا. بچ ڪو نه ڪندا هئا. پاڻ اڳواڻي ڪندا هئا. اگهه ڪو نه پڇائيندا هئا، اگهامن لاءِ آڻا هوندا هئا. محور هڪ هوندو هو گهڻن پيرن جا مريد ڪونه هوندا هئا. مصلحت نالي ڪا به شيءِ گهٽ پر گهٽ اُن زماني ۾ اسان ڪونه ڏني. ضرور ڪي ويڪاڻو وکر به هوندا پر ڪلتي عام ڦڙتيون هڻندي ڪنهن کي ڪونه ڏٺوسين. ها، مذهب جي آڙ ۾ ادب تي وار ڪرڻ وارا سرڪاري ناچو ضرور هئا. اهي ڪڏهن پارتي ايجنٽ جو لقب لائيندا هئا، ڪڏهن ڪفر ۽ الحاد جو الزام ڏيندا هئا، ڪڏهن نظريه پاڪستان جي مخالفت جو ڏوهدار ٺهرائيندا هئا پر تعداد ۾ تمام گهٽ، علم ۾ پڙي ۽ مقبوليت جي لحاظ کان ڪجهه به نه هوندا هئا. ادب ۾ سندن دخل نه جهڙو هوندو هو. سرڪاري پٽ جام هوندي هئن، ان ڪري اسان به کين اديب جي حيثيت سان نه سرڪاري اهلڪارن جي صورت ۾ وڌيڪ سڃاڻندا هئاسين. مٿينءَ تمهيد کي جيڪڏهن مختصر لفظن ۾ سموئجي ته ايئن ڪلتي چئجي ته سنڌي ادبي سنگت سمورن سڃاڻ اديبن جو محور هئي ۽ اهي اديب پنهنجيءَ ۾ ۾ مقصد سان سچا هئا. ان ڪري هر هنڌ سندن عزت ۽ احترام هو. قومي سجاڳي ۾ هنن جو وڏو هٿ هو. جو لکندا هئا سو خلوص سان بنا ڪنهن لوپ لالچ جي.

شمشير الحيدري سنڌي ادبي سنگت جي زندهه تاريخ آهي، جڏهن موج ۾ ايندو آهي، تڏهن تفصيلي شام غريبان پڙهندو آهي. وقت ۽ دوستن جي بي حسيءَ تي لڙڪ لڙيندو آهي ۽ گذريل ڏينهن ياد ڪري اداس ٿي ويندو آهي. سچ ته اهو آهي ته اسان سڀ جن اهو دور ڏٺو سي سنڌي ادبي سنگت جي موجوده حالت کي ڏسي گهڻو دکي ٿيندا آهيون. زوال جا سبب ڪهڙا به هجن، ”ڪاوش“ جي شڪايت بجا آهي ته هاڻي هيءَ خان جي گهوڙي وانگر ويهي وئي آهي. منجهس اهورنگ نه رهيو آهي، جنهن سبب علمي ادبي ته ٺهيو سياسي گڏڙ به ڪاٽس ڪن هڻندا هئا. قصور اداري جو ڪونهي اسان جي پنهنجي ادبي لڏي جو آهي. ادارا به ماڻهو ئي ناهيندا آهن. ماڻهو ئي هلائيندا آهن ۽ ماڻهو ئي ڏاهيندا آهن، جڏهن ماڻهن جي دلين

۾ ٿي ڪوٽ پيدا ٿئي ته پوءِ ادارن لاءِ چڱائي جي اميد ڪيئن ٿي رهي سگهجي؟
منهنجي نظر ۾ سنڌي ادبي سنگت جي زوال جا ڪارڻ ڪجهه هن ريت آهن:

1. غلط ۽ ڪاھل ماڻھن جي ھٿ ۾ ادبي سنگت جي واڳ اچڻ.
2. سنڌي ادبين ۾ آبي خانيءَ جو منھن ڪيڏ.
3. ڪن ماڻھن جي اول نمبر سڏائڻ لاءِ ڊوڙ ڊڪ.
4. سياسي ڪلچر جي تبديلي ۽ ڏوڪڙن جي ريل پيل.
5. ايوارڊ ڪلچر.
6. شاگردن جي تعليم کان لاتعلقي ۽ هر قومي ڪارج پنهنجي هٿ ۾ کڻڻ.
7. قومپرست تنظيمن جي گهٽ ۽ هر هڪ جي جدا ادبي مسيت.
8. ادبين جي فلمي سپر اسٽار جهڙي عزت يا اهميت ڏسي هر ايري غيري جو ادیب سڏائڻ.
9. بدتميز، بيهوده ۽ شرارتي ماڻھن جو ادبي سنگت ۾ شامل ٿيڻ.
10. خواتين ليکڪائن سان نامناسب رويو رکڻ.
11. پارٽي بازي ۽ ڌڻي پيدا ڪرڻ.
12. ادبي سنگت جي گڏجاڻين ۾ سياسي پلانڊ ڪرڻ.

توهان ان کانسواءِ ٻيا به ڪيترائي اهڙا ڪارڻ ڳڻائي سگهو ٿا، جن جي ڪري سنڌي ادبي سنگت هاڻي مهڻي هاب ٿي رهي آهي پر مون کي جيڪا سڀ کان وڌيڪَ ڏکون ڳالهه سمجهي ٿي، سا هيءَ آهي ته سنگت جي مرڪزي حيثيت ختم ٿي چڪي آهي. اهم معاملن يا مسئلن، جن تي قوم کي رهنمائي جي ضرورت آهي، اهي ڪٿي پئي هنڌ طئي ٿا ٿين يا وري هر گروپ پنهنجي حڪمت عملي پاڻ ٿو جوڙي جنهن ڪري اسان هن وقت چڙوچڙ ٿي چڪا آهيون. هر ڪو پنهنجي منهن آهي، جنهن جو تازو مثال اڪيڊمي آف ليٽرز آهي، جنهن کي جيڪي وڻيو سو ڪري گذريو. تائين وڃائڻ وارن تائين وڃايون ۽ جهمريون وڌيون. سنجيده حلقن احتجاج ڪيو. منتظمين ان وڻندڙ ادبين کي گهرايو ٿي ڪونه جيڪڏهن اسان جي مرڪزيت قائم هجي ها ته جيڪر اهي تماشا ٿين ٿي ڪونه ها. هڪ فيصلو ٿئي ها ۽ هڪ ئي قدم کڄي ها. سوت بوت، ٽاءِ جوراب وارا گرگ پنهنجو لولو تاري نه سگهن ها. جيڪو ٿرڪي يا ٽائپر جي ها، سو ٽالهي پاڇيءَ مان نڪتو پيو هجي ها. اهڙيءَ طرح ٻيا حساس مسئلا پڻ يڪراءِ حل ٿي وڃن ها. هينئر ته ”انڌي گهوڙي ڪل ۾“ وارو حساب آهي. پاري جا سيڪائيل تتر وڃيو ٿا هٿن سان جهلجن. ڪي ته پاڻمرادو هلي اچي ٿا شڪارين جي هنج ۾ ويهن.

سوال اهو آهي ته هاڻي ڇا ڪرڻ گهرجي؟ ادبي سنگت کي ٿي پتر ڏئي گهر وهاري ڇڏجي يا کيس ٻيهر جاندار بنائي سندس اصولو کي حيثيت بحال ڪجي؟ ظاهر آهي ته ادبي سنگت جي آخري اهڃاڻن کي ختم ڪري سندس ڪريا ڪرم ڪرڻ سان اهي يار ته ڪڳيون هڻندا، جن کي ڪمداري ملي آهي يا ملڻ جي آس آهي. آخري ڪنڊو به ويندو رهندو ته پوءِ ڊپ ڇا جو؟ جهڙي آهي تهڙي آهي. آهي ته سهي. گس وڃائي ويٺي آهي، رس ۽ چس وڃائي ويٺي آهي پر ڪنهن به وقت پڙڪو ڏئي اٿي ته سگهي ٿي. مثل کان اگهي چڱي آهي. علاج سان نونبي به ٿي سگهي ٿي. ڪراڪوٽا ڪڍي ٻيهر ڪار آمد بڻائي سگهجي ٿو. ان ڪري منهنجي راءِ:

1. ”ڪاوش“ جو ٿورو ميڃڻ گهرجي، جنهن بيهڻ اهم معاملي ڏانهن وقتائتو ڌيان ڇڪايو آهي.

2. سنڌي ادبي سنگت جي مرڪزي عهديدارن کي گذارش آهي ته هو وڌيڪ وقت وڃائڻ بجاءِ ڪن به تن ناميارن اڻ ڌرين ۽ سمجهو اديبن جي ڪميٽيءَ جو اعلان ڪن، جيڪي پاڻ ۾ گڏجي سنگت جي معاملن جي ايمانداريءَ سان چنڊڇاڻ ڪن ۽ کيس فعال، مضبوط ۽ مرڪزي ادارو بنائڻ لاءِ رهنما اصول جوڙين ۽ انهن جي آڌار تي چونڊون وغيره ڪرائي مناسب ماڻهو ميدان ۾ آڻين. ان ڪميٽيءَ کي اهو به اختيار هجي ته اها آئينده پڻ سنگت تي نظرداري ڪري ۽ جڏهن به محسوس ڪري تڏهن مداخلت ڪري کيس ٻيهر سنئين دڳ تي آڻي. ها، البت ڪميٽيءَ جي ميمبرن جي چونڊ خدا ۽ سنڌ کي سامهون رکي بي رياڻيءَ سان ڪرڻي پوندي، ورنه حالتون هن کان به بدتر ٿينديون.

مايوسي ڪفر آهي، مان حالتن مان مايوس ناهيان. وقتي جهاکا آهن، لهي ويندا. جن چين ڏوڪڙن جو ڏاڻو ڇڪيو آهي، جن اکين وڏا ماڻهپائيءَ جي لاءِ ڏني آهي ۽ جن ذهنن خيالي پلاءِ پڇايا آهن، سي آسانيءَ سان اڻ ڪو نه مڃندا. پيشيور سوٽ بوت، ٽاءِ جوراب وڌيڪ وڏا عهدا ماڻڻ جو خواب چڪنا چور ٿيندو. ڏسي ضرور ڏمريا، منهن ۽ مڪر به ڪندا. هنج ۾ ويهڻ لاءِ ٺينگ ٽپا به ڏيندا پر مڙس ماڻهو تجو آزمائي کي نه آزمائجو. جيب پاڪيت کان هوشيار رهجو. هڪ دفعو صحيح مرڪزيت آڻي ڏيکاريو پوءِ ڏسو ته ڪيئن ٿا ادبي بورڊ، اتار ٿيون ۽ سنڌالاجيون مستي ڪن؟ ڪيئن ٿا وڏيرا پارٽيون بدلائين؟ ڪيئن ٿا ڪالاباغي سبز باغ ڏيکارين؟ ڪيئن ٿيون اڪيڊميون نظر انداز ڪن؟

رڪو الله ٿي، چڱا ڏينهن به اچڻا آهن ۽ اوهان کي ٿي آڻڻا آهن، رڳو ڪوئن سڪن ۽ چٽل ڪارٽوسن کان پاسو ڪيو آخر جيت اسان جي ٿيندي

خواب اسان جا چيتيون چيتيون

خواب هر ڪو ڏسندو آهي، ڪي ماڻهو ته ڏينهن جو جاڳندي به خواب ڏسندا آهن پر اهي ڪي تمام ٿورا خوشنصيب هوندا جن جا خواب ساڻيان ٿيندا آهن. قومون به فردن جيان خواب ڏسنديون آهن، ڪي پنهنجن خوابن کي ٻانهن جي ٻل تي سڄو ڪري ڏيکارينديون آهن ۽ ڪي زندگي پر خوابن جي سڄي ٿيڻ جو انتظار ڪنديون رهنديون آهن.

اسان انهن چند بدنصيب قومن مان هڪ آهيون، جن موهن جي دڙي کان به اڳ خوشحاليءَ جا خواب ڏسڻ شروع ڪيا. اسان جي سياسي، سماجي، ثقافتي ادبي توڙي معاشي ۽ معاشرتي اڳواڻن وڏي فخر، شان، مان ۽ اعتماد ۽ پروسي سان اسان کي موهيندڙ وڻندڙ ۽ سهڻا ۽ مهڻا خواب ڏيکاريا. اهي خواب بار بار سوين بار هن احمق قوم جي نابين اکين ۾ اوتيا ويا. ايتري قدر جو مٿن حقيقت جو گمان ٿيڻ لڳو ۽ پوءِ هر بار سوين بار اهي ئي سهڻا، مهڻا خواب هزارين، لکين ۽ ڪروڙين عوام جي سامهون چڪنا چور ڪيا ويا، ايتري قدر جو سندن پيرم پري پيو ۽ عوام کي مٿن اعتبار نه رهيو، پوءِ به هو انهن ڪوڙن خوابن جي سهاري پنهنجي رڙهندڙ زندگي گذاريندا رهيا.

هو اڄ به ڪنهن معجزوي، ڪنهن ڪرامت، ڪنهن اڻ ٿيڻي جي انتظار ۾ آهن، اهو ڄاڻندي به ته ساڻن خطرناڪ قسم جي ويساهه گهاتي ٿي آهي، هنن، جن بتن کي خدا ڄاڻي سندن آڏو سر جهڪايو، پانهون ٻڏي پاڏايو سر نمائي سجدا ڪيا سي ته مٽي جا ڍير ثابت ٿيا، جن کي هنن مسيحا ڄاتو سي انڌا اونڌا ويڄ نڪتا، جن کي هنن دولهه دلير سمجهيو سي شينهن جي ڪل ۾ گذر هئا، جن جي خاطر هنن گهر ٻار لتايو سر ساهه صدقي ڪيو سي ته موقعي پرست، ڪم ڪڍائو معمولي بازبگر هئا.

ظلم جي گهاتي ۾ بيٺل، بي يارو مددگار پنهنجي ئي ڌرتيءَ تي ڌاريا هي ماڻهو جي لڳاتار سٺ سالن کان قدم قدم تي قربا رهيا آهن، لتبا رهيا آهن تن ته آسمان جي تارن جي تمنا ڪئي هئي. کين ته ڌرتيءَ جي ڌوڙ به پلڪ نه پئي. هي انگ اگهاڙا، ڏکيا ۽ بڪيا ماڻهو جن جو اولاد هٿن ۾ ڊگريون کڻي ڌارين جي در تي

ڌڪا کائيندو هو ۽ جن جي جهڳين ۽ جهوپن ۾ ڏينهن تائين باهه نه ٻرندي هئي ۽ جن جا ماڳ ۽ مڪان نانءُ ۽ نشان، وستيون ۽ بستيون، واهوندا، واهڻ، چارا، چونڪ ۽ چوراها، سڀ ڪجهه ڦرجي چڪا هئا ۽ جي ابوجهه، ابالا ۽ ان ڄاڻ پنهنجي سادگي ۾ سڀ ڪجهه ويڃائي چڪا هئا، تن هڪ دفعو ٻيهر خوشي ۽ خوشحالي ۽ آزادي ۽ آسودگيءَ جا خواب ڏسڻ جي جسارت ڪئي هئي. هن پيري هو اڪيلا نه هئا، سندن دل گهرڻي سورمي ذوالفقار علي ڀٽي جي بهادر ڌيءَ بينظير به ساڻن گڏ هئي. بينظير جيڪا ڀٽي صاحب جي هوبهو صورت ۽ مورت هئي، جيڪا سنڌ جي مارئي هئي ۽ هر پيءُ جي ڌيءُ ۽ هر ڀاءُ جي پيڻ هئي، جيڪا سنڌ جي عظمت جو اهڃاڻ هئي ۽ هر ويڙهي لاءِ ٻرندڙ ٻاڻ هئي، جيڪا روشنيءَ جو مينار هئي ۽ سوچ، لوچ ۽ ساڃاهه جو مٿو مٿو مھراڻ هئي. فخر هئي اسان سنڌين جو ڪي واعدا هن اسان سان ڪيا هئا ۽ ڪي اسان هن سان ڪيا هئا، هن کي اسان جي محرومين ۽ مجبورين جي ڄاڻ هئي، هن اسان جي خوابن جي اڏامندڙ ڌڻي هئي ۽ اسان جي آسائيتين اکين ۾ نراشا جي شام پسي هئي ۽ ڌرتي جي گولي تي اسان جي جلندڙ وجود جي گرمي محسوس ڪئي هئي ۽ تڏهن هن پنهنجن اباڻن جي سر تي ٻاجه جو هٿ رکڻ جو پڪو پھ ڪيو هو ۽ سندن زخمن تي پها رکڻ جو واعدو ڪيو هو ۽ کين سماج ۾ ٻيهر برابري ڏيارڻ جو عزم ڪيو هو ۽ سنڌي قوم پنهنجي پيڻ جي سرخروئي لاءِ پنهنجا سڀ غم ڀلائي، سموري قوت، طاقت ۽ همت سان ميدان ۾ ڪڍي پئي هئي. سندن خواب هاڻي تعبير جي ڪنڌي تائين پهچي چڪا هئا ۽ منزل چند قدمن جي فاصلي جي دوري تي هئي ۽ پنهنجي ڌرتيءَ جو تاج سندن نظرن سامهون هو.

تڏهن اوچتو هڪ دفعو ٻيهر اهو ئي ٿيو، جيڪو هن کان اڳ ٿيندو آيو آهي. بينظير کي لڳل گولي اسان جا سمورا خواب ڪوٺائي، مرجھائي، سڪائي، ساڙي، ڇڏيا ۽ يتيمي جي اماوس اسان جي سمورين اميدن کي هڪ دفعو ٻيهر ڪاري ڪر هيٺ اونڌا هين ۾ پتڪڻ لاءِ اڪيلو ڇڏي ڏنو ۽ پنهنجي ڌرتي جي تپش اسان جو سمورو وجود جهلسائي ڇڏيو. اٿاهه مايوسي، غم ۽ بي وسي جي عالم ۾ اسان پنهنجا مرثيا پاڻ ڳايا، پنهنجو جنازو پنهنجن ئي ڪلھن تي پاڻ کنيو ۽ پنهنجي خوابن کي پنهنجن ئي هٿن سان هميشه هميشه لاءِ پاڻ ئي دفن ڪري آياسين.

پوءِ ڇا ٿيو؟ اها سڀني کي ڄاڻ آهي. ججن جي مامرن، ڪورٽن جي بحالي ۽ اقتدار جي جنگ ۾ ان عظيم عورت جي بي مثال قرباني جهيڙي ٿيندي وئي، رهنمائن ۽ رهبرن جي منهن تي مرڪ موٽي آئي، سياست جي ڪاروبار ۾ هڪ پيڻ، هڪ ماءُ، هڪ ڌيءُ، هڪ ليڊر هڪ اميد ۽ هڪ آس جي تصوير ماند پوندي

وئي. جوڙ توڙ جي بازار ۾ وفادارن جون وفائون نيلا مڙينديون ويون، ظالم جابر، قاتل ۽ قهار هميشه جيان تالچ آزمائڻ جي مجبوري ۾ پيا ۽ اهو سڀ ڪجهه ڄاڻندي به ته اها مجبوري ڪروڙين انسانن تي ٻڌل هڪ قوم جي معذوري ۾ وٺندي، اسان جي سياڻن رهنماڻن پنهنجا سمورا قول قرار واعداءَ آسرا وساري ڇڏيا ۽ بينظير جو پاڇو وازو هٿ اسان جي سرتان هٽائي ڇڏيو.

اسان لاءِ اها ڪا نئين ڳالهه ناهي، اڳ به ايئن ٿيندو آيو آهي، هاڻ به ٿيو آهي. آئينده به ٿيندو رهندو اڳ ان پڙهيل، ڄٽ ۽ جاهل وڏيري سردار ۽ پير جي هٿان زخم کائيندا هئاسين ۽ هاڻي پڙهيل ڳڙهيل، سڄاڻ ۽ محب وطن سڏائيندڙ پنهنجن ڀائرن جي هٿان گهاءَ سهندا سڀين. اهو اسان جو نصيب آهي. اسان جي تقدير آهي، اسان جو ڀاڳ آهي. بس ڏک اهو ٿي آهي ته هر ٻار پٺي ۾ خنجر پنهنجا چوٽا هٿن ۾ ۽ اهي چوٽو چوٽو ٿي اوچتو بدلجي ٿا وڃن، جن جو ويڙهيچن سان وڃن اڃا ايترو پراڻو نه ٿيو آهي؟ اسان جي خوابن جو چاهي؟ خواب ته خواب ئي آهن. ڄمندا، سرندا، اسرندا، مرندا ئي رهندا آهن، جيءَ جي جهروڪن ۾ پلندا آهن ۽ اندر جي اونڌاهيءَ ۾ گهٽجي مري ويندا آهن ۽ هڪ ڏٽڙيل، هاراييل ۽ ڏڪاريل قوم جا خواب ته جنم وٺڻ کان اڳ ئي فنا ٿي ويندا آهن.

اسان ته ڪنهن جو منو نه گهريو آهي نه ڪنهن کي رنجايو اٿئون نه ڪنهن جي مڏيءَ مال تي بري نظر رکي اٿئون ۽ نه وري ڪنهن جو جهوپو جهوپو اٿئون. اسان ته محبت، امن ۽ پيار جا پرچارڪ آهيون. اڏي ۾ آڏر ٿيڻ لاءِ هر دم تيار آهيون، پاڻ کي بکيو رکي اڳلي کي سڪيو رکڻ وارا ماڻهو آهيون، مهمان کي مان ڏيون. تڏي آئي تي جان ڏيون ڪنهن جو دڪ اڪئين ڏسي نه سگهون، بي اجهي کي اجهو ڏيون، بي سهاري کي سهارو ڏيون، پراڻي کي پنهنجو سمجهون، پوءِ آخر چو پلائي جو بدلو هميشه براهي ۾ مليو اٿئون؟ ايئن ته ناهي ته اسان جي نرم دلي کي اسان جي ڪمزوري سمجهيو ويو آهي؟ اسان جي صوفيائي سوچ کي اسان جي بزدلي سان تعبير ڪيو ويو آهي؟ جي واقعي ايئن آهي ته پوءِ اها نهايت ئي بدنصيبِي جي ڳالهه چئبي پوءِ اسان هيتري ڏلت جا مستحق ناهيون، پوءِ اسان جا خواب مرڻ نه گهرجن، پوءِ اسان جي سرتان پاڇو جو هٿ لهڻ نه گهرجي. پوءِ اسان جا پنهنجا اسان جا ويري ٿيڻ نه گهرجن، چو ته پيڻ جي شهادت کان پوءِ وارو جنون توهان به ڏٺو آهي، هنن به ڏٺو آهي ۽ زماني به ڏٺو آهي. موهن جي دڙي جا ماڻهو هزارين سال پوءِ به زندهه آهن، سندن ٻولي ۽ ثقافت به زندهه آهي. هر دڙو اسان جي وجود جي ضمانت ڏيندو اهو تاريخ جو فيصلو آهي ۽ هر ڦوڳ پنهنجي موت پاڻ مري ويندو. اهو به تاريخ جو فيصلو آهي.

سنڌي اديبن جي دهلي ڪنوينشن

سنڌي اڪيڊمي دهلي طرفان 28 مارچ کان 30 مارچ تائين هند ۽ سنڌ جي سنڌي اديبن جي گڏيل ڪنوينشن دهلي ۾ ٿي گذري اخبارن ذريعي ان ڪنوينشن جو احوال پڙهندڙن تائين پهچندو رهيو آهي ۽ هاڻي جڏهن ان موقعي تي هندستان ويل سڀ دوست واپس پهچي چڪا آهن، تڏهن اميد اها ڪئي ٿي وڃي ته هر ڪو پنهنجا تجربا ضرور تفصيل سان بيان ڪندو. مان سفرناما لکي ڪونه ڄاڻان، ان ڪري اهو ڪم به انهن تي ڇڏيو اٿم جيڪي بهتر نموني، سهڻي پيرائي ۽ مناسب لفظن ۾ پنهنجي سفر کي بيان ڪري سگهن. مان اڄ فقط هڪ اهڙي شخص جو ذڪر ڪندس جيڪو سڪيو ستابو هوندي به ستن سالن جي ڄمار ۾ ورهاڱي جي ور چڙهي، پنهنجي جوان بيوه ماءُ، ڏاڏي، ٻن پيئرن ۽ ٻن ڀائرن سان گڏجي حيدرآباد جا هٿ ڇڏي هندستان هليو ويو هو ۽ ڪجهه عرصو ڪئمپن ۾ گذارڻ کان پوءِ پنهنجي وڏي ڀاءُ جي ماهوار پگهار 15 رپين مان سڄي ڪٽنب جو پورائو ڪرڻ (يا ان جي ابتڙ) کان پوءِ ٻه رپيا اسڪول جي في ڏئي سنڌي ميڊيم اسڪول ۾ پڙهيو ۽ جڏهن 18 سالن جي ڄمار کي رسيو تڏهن گهريائين کي ڇڏي پاڻي جي جهاز ذريعي دٻئي روانو ٿيو جتي کيس 125 رپين تي ڪنهن سنڌي خانگي ڪمپنيءَ ۾ ملازم رکيو ويو. ان شخص جو نالو آهي رام بخشاڻي ۽ جيڪو اڄ چاليهن سالن جي لڳاتار محنت ۽ اورچائي کان پوءِ ارب پتي آهي ۽ هندستان توڙي دٻئي جي امير ترين ماڻهن منجهان ليکيو وڃي ٿو.

منهنجي رام بخشاڻي سان غائبانه واقفيت اي ميل وسيلي پياري لڇڻ ڪومل ڪنوينشن کان اڳ ئي ڪرائي ڇڏي هئي. جواب ۾ رام مون کي دعوت ڏني ته ڪنوينشن ۾ وڃڻ کان اڳ ساڻس دٻئي ۾ ملندو وڃان. ڪوشش جي باوجود مون کي دٻئي کان دهلي جي ملائيندڙ فلائيٽ ملي نه سگهي، ان ڪري ڪانٽس معافي ورتم. جواب ۾ چيائين ته ڪا ڳالهه ناهي، مان پاڻ ان موقعي تي دهلي اچي رهيو آهيان، اتي ملنداسين. ملاقات ٿي به ته ڏاڍي مزيدار جاءِ تي. دهليءَ جا سنڌي هر

سال تمام وڏي پيماني تي ”چيٽي چنڊ“ جو ميلو ملهائيندا آهن. ناچ، گانا، موسيقي، گڏجاڻيون ۽ ڪچهريون ڪندا آهن. اتفاق سان ڪنوينشن جي ٻي ڏينهن هڪ پارڪ ۾ چيٽي چنڊ جو ميلو رٿيل هو. اٽڪل ڏهه هزار سنڌي پنهنجن ڪٽنبن سان ان موقعي تي اچي گڏ ٿيا هئا. هڪ تمام وڏي ۽ اوچي اسٽيج تي راجستان کان آيل سنڌي ڳائڻا لطيف سائين جو ڪلام ۽ لوڪ گيت ٻڌائي خوب داد وصول ڪري رهيا هئا ۽ ڀر ڀر هڪ اوچي ٿلهي تي خاص مهمانن کي وهاريو ويو هو. اسان ڇاڪاڻ ته سنڌ مان آيا هئاسين، ان ڪري سڀني حاضرين جي نگاهن جو مرڪز هئاسين. هڪ هڪ ڪري اسان جو تعارف ماڻهن سان ڪرايو ويو ۽ جواب ۾ جيڪا عزت ۽ قرب مليو سو زندگي ڀر ياد رهندو. اوچتو ڪنهن ٻڌايو ته مون کان چند ڪرسيون پري رام بخشاڻي وٺو آهي. سندس سامهون وڃي بيٺس ته اٿي ڏاڍي پيار سان مليو. سادگي سندس لباس توڙي گفتگوءَ مان صاف ظاهر هئي. چيائين: مون تنهنجو دٻئيءَ ۾ انتظار پئي ڪيو.

چيمر: ڪنيڪنگ فلائيٽ نه ملي.

چيائين: هڪ دفعو دٻئي پهچي ته ڏسين ها!

ٻئي ڏينهن رام صبح کان وٺي شام تائين ڪنوينشن ۾ موجود رهيو. چانهه جي سامي دوران چيائين: ايندڙ گڏجاڻي دٻئيءَ ۾ رکڻ مان پاڻ هر انتظام ڪندس. ان ئي شام جو دهلي جي چيف منسٽر شيلا ڊڪشٽ سنڌي اديبن جي مان ۾ ڊنر ڏئي، اٽڪل 300 کن ماڻهن کي دعوت ڏئي گهرايو ويو. ان موقعي تي رام بخشاڻي جي لکيل آتم ڪٿا ”Taking the High Road“ جو افتتاح ٿيو ۽ رام پنهنجن هٿن سان اهو ڪتاب سوکڙي طور مهمانن ۾ ورهايو. ڪتاب ڏاڍو دلچسپ آهي ۽ سهڻي نموني لکيو ويو آهي. مان هت ان ڪتاب مان ننڍڙو ٽڪڙو سنڌي ۾ ترجمو ڪري پڙهندڙن جي لاءِ پيش ڪيان ٿو ان اميد سان ته اسان جا نوجوان هر صورت ۾ اهو ڪتاب ضرور پڙهندا، ڇو ته منجهس محنت، ڪوشش ۽ ڪاميابي جي ڪهاڻي بيان ڪئي وئي آهي. خود رام جي به اها خواهش آهي ته هر سنڌي سندس جدوجهد جي ڪهاڻي پڙهي ۽ سندس ئي لفظن ۾ ”شل منهنجو هي پورهيو ڪين وڌين ڪاميابين لاءِ اتساهي.“

”منهنجي لاءِ دٻئي اچڻ هڪ نئين زندگي جي شروعات هئي، اها ڳالهه اڄ کان چاليهه سالن کان به وڌيڪ پراڻي آهي. صحيح تاريخ پڇو ته چوندس 18 نومبر 1959ع، ان ڪري اچو ته توهان کي اهي سال پڻي وٺي وڃان. مون نوڪري جو اهو اشتهار بمبئي (هاڻي ممبئي) جي هڪ سنڌي اخبار ۾ پڙهيو. دٻئي جي باري ۾ مون

کي رتيءَ برابر به ڄاڻ ڪو نه هئي. جڳهه ڪيئن هوندي؟ شهر ڪهڙو هوندو؟ ماڻهن جي رهڻي ڪهڻي ڪهڙي هوندي؟ ترقيءَ جا موقعا ميسر هوندا، جيڪڏهن ان وقت ڪو منهنجي سامهون نقشو رکي پڇي ها ته ٻڌاءِ دٻئي ڪٿي آهي ته جيڪر مان ٻڌائي نه سگهان ها. اهڙي هئي منهنجي حالت ان اشتهاار جي جواب ۾ درخواست ڏيڻ وقت. انهن ڏينهن ۾ دٻئي کي گهڻو ڪونه سڃاتو ويندو هو ۽ نه وري اڪثر ماڻهو شوق وڃان ان طرف رخ ٿي ڪندا هئا. دٻئي کي دٻئي ٿيڻ ۾ اڃا ڪافي وقت درڪار هو. دولت ڪماڻڻ واري دٻئي اڃان گهڻو پري هئي، پر منهنجي لاءِ اخبار ۾ ڇپيل اهو اشتهاار ڄڻ خدا جي طرفان موڪليل هڪ انوڪو موقعو هو. مان ته دل ٿي دل ۾ اها آس کڻي گهمندو رهندو هوس ته ڪڏهن نه ڪڏهن سمنڊ پار ڪنهن سنڌين جي ڪمپنيءَ ۾ نوڪري ڪرڻ لاءِ ضرور ويندس. مثال طور ڪشچند چيلا رام ڪمپني، جنهن بمبئي ۾ ڪي سي ڪاليج ڪوليويا ڪي اي جي چوٽر مل اينڊ ڪمپني. اتفاق سان ڪي اي جي چوٽرمل اينڊ ڪمپني ITL جي بزنس پارٽنر هئي ۽ مان ان ئي ITL جي اشتهاار تي دٻئي هليو آيو هوس ۽ جن پوءِ مون کي نوڪري ڏئي پنهنجي ڪمپني ۾ ملازم ڪري رکيو. مون اها نوڪري چڱي پگهار کان سواءِ ان ڪري به ڪرڻ ٿي چاهي ته ان ۾ رهي مان پنهنجي آئينده زندگي لاءِ سٺو ڪيريئر جوڙي سگهندس. اندر جي ڪنهن آواز مون کي شروع کان ئي آگاهي پئي ڏني ته مون کي اها نوڪري ضرور ملندي چو ته مون وٽ گهريل لياقتون موجود هيون، تجربو به هئم چو ته مون جيوتي لميٽيڊ ۾ آفيس سپرنٽينڊنٽ طور ڪم ڪيو هو جيڪڏهن سنڌي روايتن کي ڏسنڌو ته منهنجي عمر پڻ ان ڪم لاءِ بلڪل مناسب هئي. 18 سالن جي ڄمار ۾ اسان سنڌي واپاري دنيا جي سخت مقابلي واري ميدان لاءِ تيار ٿي ويندا آهيون. اسان سنڌ ورڪي (حيدرآباد جا ماڻهو) مئٽرڪ ڪرڻ شرط يا 16 سالن جا ٿيڻ کان پوءِ هڪدم نوڪري کي لڳي ويندا آهيون. اسان جا ابا ڏاڏا، جن هندستان کان ٻاهر پنهنجو بزنس قائم ڪيو هو سي انهي ئي عمر ۾ پنهنجن نوجوان چوڪرن کي ٻاهر وڃڻ جي نصيحت ڪندا هئا. اها ڪا وڏي ڳالهه ڪونه هئي چو ته سنڌ ورڪي گهڻو ڪري ٻارن کي مئٽرڪ کان مٿي پڙهڻ تي زور ڪونه ڏيندا هئا. هنن جو مکيه مقصد هوندو هو خانداني واپار کي مضبوط ڪرڻ ۽ جاري رکڻ. سنڌ ورڪي کي ننڍڙي وهي کان ئي وٺي ذهن ۾ اها ڳالهه وڌي ويندي هئي ته بابا گهڻو پڙهڻ مان ڪجهه ڪونه ورتندو. ٻاهر نڪرو ڏکيو سڪيو گذر ڪيو. پر واپار سڪو ان ڪري هو ڌنڌي جي ماحول ۾ پلجي وڏا ٿيندا هئا ۽ غير شعوري طور واپار جا سمورا داءَ

پيچ سڪي وٺندا هئا ۽ جڏهن مناسب عمر کي رسندا هئا ته بزنس جي سمورن رازن ۽ رمزن کان واقف ٿي چڪا هوندا هئا. مان به ٻين کان مختلف ڪو نه هوس. منهنجو پيءُ، جيو ٽرام گهڻو مل بخشائي، جيڪو ننڍي ڄمار ۾ گذاري ويو تنهن ۾ پڻ آئلنڊ، موراڪو ۽ جبرالٽر ۾ ڪافي سالن تائين ڪم ڪيو هو. اسڪولي تعليم پوري ڪيان ٿي ڪيان، ان کان اڳ ئي مون پنهنجن ڇاچن توڙي ٻين عزيزن کي، جيڪي هانگ ڪانگ، سينگاپور يا نائجيريا ۾ واپار ڪندا هئا، کي ٻڌائي ڇڏيو هو ته مان پڻ ملڪ کان ٻاهر اچڻ جو ارادو رکان ٿو. مون کي ٻڌايو ويو ته انهن ملڪن ۾ ويزا جو مسئلو نه هئڻ برابر آهي ڇو ته اهي ملڪ ڪامن ويلٿ جو حصو آهن، پر جڏهن ڏٺم ته دير ٿيندي پئي وڃي، ان ڪري دٻئي وڃڻ جو پڪو پها ڪيم.

سنڌين جون ڪمپنيون، جيڪي هندستان کان ٻاهر ڪم ڪنديون آهن، سي گهڻو ڪري اشتهار به سنڌي ٻوليءَ ۾ ڇاپينديون آهن، ان ۾ تعصب جو ڪوبه دخل ڪونهي، پر عملي طور اهو طريقو وڌيڪ ڪارگر آهي...
ڪتاب ڏاڍو ڪارائتو آهي ۽ هر سنڌي نوجوان کي پڙهڻ گهرجي، سندن رهنمائيءَ لاءِ سوچيان ٿو ته ڇو نه ڪجهه وقت ڏئي، ان کي سنڌي ۾ ترجمو ڪري وٺان.

بلبل بيقرار

جڏهن پٿائن، ٿمائن، توري، پينڊي، دال ۽ اوجھريءَ جو اگھ ريڊيو توڙي اخبارن ۾ ٻڌايل قيمت کان ڏھوڻو ٿي ويو ۽ فقيرن خيرات ۾ مليل پنجنين جي نوٽ کي موٽائي منهن تي هڻڻ شروع ڪيو ۽ ڏوبين اوڌر رکڻ ڇڏي ڏني. مهمان تري پاسو ڪري ويا، تڏهن پڪ ٿي ويو ته هاڻي پينشن مان پورا ٿو ڪرڻ ممڪن ناهي. روزگار ڳولڻو ٿي پوندو.

دل جي ڳالهه شاعر جذبات حضرت بلبل بيقرار سان ڪيم ته ڪلي ڪلي ڪيو ٿي پيو. جڏهن سامت ۾ آيو ته مون ڏي ڏسي وري ڪلي ڪلي ٻيهر ڪيو ٿي پيو. ٽئين دفعي ڪيري ٿيڻ کان بچائڻ لاءِ پڇيو مانس: منهنجي شڪل رنگيلي جهڙي ٿي وئي آهي ڇا؟

چيائين: تنهنجون ڳالهيون رنگيلي جهڙيون ٿي ويون آهن.

پڇيم: ڪيئن؟

چيائين: جنهن ملڪ ۾ لکها پڙهيل ڳڙهيل نوجوان ورهين کان بيروزگار هجن، اتي تو جهڙي ڪوست ڪي ڪير نوڪري ڏيندو؟
چيم: مان دانشور آهيان، قوم جو ضمير آهيان.

چيائين: تنهنجو حافظو به ڪمزور ٿي ويو آهي شايد، قومي ضمير کي اسان سڀ گڏجي ڪئي سال اڳ دفن ڪري آيا هئاسين. هاڻي ته سندس هڏا به ڳري ويا هوندا.

بلبل جي ڳالهه دل سان لڳي، پر اهو منهنجي مسئلي جو حل نه هو. سوچيم ڪنهن به شاعر کان صلاح وٺڻ نه گهرجي، منجهائي ماريڻدو منجهائي نه سگهيو ته مهڻا ڏئي ماريڻدو. مهڻن کان ڳالهه چڙهي وئي ته پوءِ خودڪش حملو ڪري ڏيندو ۽ توهان کي ته خبر آهي ته شاعر جو خودڪش حملو آهي تازه ترين ڪالم ٻڌائڻ. انڪري بلبل جو خيال دل تان لاهي. منهن مونن ۾ وجهي، غور ۽ فڪر ڪرڻ لڳس، غور گهٽ فڪر وڌيڪ.

تڏهن اوچتو دريءَ ٻاهران روشنيءَ جو هڪ ڪرڻو نظر آيو. ڊڪ پائي هيٺ جهاتي پاتر رستي تي جڳ مشهور پامست، ايسٽرلاجسٽ، ايسٽرانا مست، روحاني راز ڄاڻندڙ جنن پوتن جو جمهوري اڳواڻ، پروفيسر ڪوڪب ايراني، هڪ هٿ سان پنهنجي چمڪندڙ گنج کي ڪنهي رهيو هو ۽ ٻئي سان مرچائي پڪوڙا کائي رهيو هو. اميد جو اهو روشن ڪرڻو سندس ٺوڙهه مان ئي ڦٽي نڪتو هو. پڪ ٿي ويو ته منهنجي درد جو دارون پروفيسر ڪوڪب ايراني ئي تجويز ڪندو ۽ ٻئي جي جاءِ ناهي.

هو مون کي ڪو نه سڃاڻي، پر مان کيس ان زماني کان سڃاڻان جڏهن هو ريڊيو اسٽيشن اڳيان فوت پات تي ويهي طوطي کان ڦاٽ ڪيائيندو هو سندس گراهڪ گهڻي ڀاڱي ناڪام عاشق، عادي جوڻاري، مالش وارا، رکشا ڊرائيور ۽ بشني هوندا هئا.

پوءِ هڪ ڏينهن جڏهن سندس طوطي جا پر ٺڪري آيا ۽ سمجهه سان ٿيو تڏهن هڪ گراهڪ جي هٿن مان ڏهين جو نوٽ ڪسي، اڏامي وڃي پر واري وٺ تي ويهي رهيو. پروفيسر پهريون ته طوطي کي ڏاڍا ايلاز ڪيا پوءِ ڊڙڪا ڏنا، پوءِ آسرا، لالچ ۽ ڏٽا چاڙهيا ۽ آخر ۾ غصي وڃان گگ ڳاڙيندو جڏهن رستي تان پٿر کڻي هنيائينس، تڏهن طوطو نوٽ سندس ٺوڙهه تي ڦٽو ڪري بنگلاديش اڏامي ويو.

طوطي جي وڃڻ کان پوءِ پروفيسر ڏاڍو وياڪل ٿيو. ڪيترائي ڏينهن وٺ کي ٽيڪ ڏئي، اڃيو ۽ بکيو اداس فلمي گانا ڳائيندو رهيو ۽ طوطي کي ياد ڪري نيٺن مان نير ڳاڙيندو رهيو. سندس اها درويشائي حالت ڏسي، ميمڻ واپاري ڪانٽس ريس جي گهوڙي جو نمبر ۽ ستي جو اگهه معلوم ڪرڻ لاءِ پهچي ويا. ڏسندي ئي ڏسندي روز رات جو فوت پات تي موٽرن جي قطار لڳڻ لڳي. پروفيسر ڪوڪب ايرانيءَ جو نالو ميمڻ برادري مان نڪري سياسي وڏيرن تائين پهچي ويو. اليڪشن لڙڻ کان اڳ ۽ حڪومت ٻهڻ کان پوءِ حاڪم سندس حاضري ڀرڻ فرض سمجهڻ لڳا. ڪامورا ڪٿا ڪتر ٿيڻ لڳا. تحفن تحافتن ۽ نوٽن جا ڍير ٿي ويا ۽ پروفيسر فوت پات تان اٿي سامهون عالمگير مارڪيٽ جي هڪ آفيس ۾ ويهڻ لڳو.

ان ئي شام جو مان پروفيسر ڪوڪب ايرانيءَ جي آفيس ۾ پهچي ويس سلوار جي ابدائي مان پنج سوريپا فيءَ جا ڪيڊي سندس سيڪريٽريءَ کي ڏنر جنهن پرچيءَ تي نالو لکي اندر ڏياري موڪليو. جڏهن ڪجهه وڏيرا ڇڏا ڪنهندا ۽ هڪ ٻئي کي مبارڪ ڏيندا ٻاهر آيا، تڏهن مون کي اندر وڃڻ جي اجازت ملي. ايئر ڪنڊيشنڊ ڪمري ۾ پروفيسر صاحب هڪ وڏي ميز پويان تنگ تنگ تي

چاڙهي هڪ ڦرڻي ڪرسيءَ تي ويٺل هو. مون کي ڏسي اٿيو. وڏيءَ تعظيم سان صوفي تي ويهاريائين. ڪجهه چوان ئي چوان، ان کان اڳ چيائين: توهان جا ڏکيا ڏينهن پورا ٿيا.

حيران ٿي پڇيم: سو وري ڪيئن؟
چيائين: توهان کي عن قريب 22 هين گريڊ ۾ ڪنهن نيم سرڪاري اداري ۾ ڪانٽريڪٽ تي چيئرمين مقرر ڪيو ويندو.

ڪنن تي اعتبار ٿي نه آيم. حيرت مان کيس گهوريندو رهيس.
چيائين: ڏيڍ لک رپيا پگهار، ٻه گاڏيون، مفت رهائش، مفت ميڊيڪل سهولتون ۽ ٻيا ٺٺ ٺانگر تنهن کانسواءِ.
چيم: مشڪري نه ڪر ڀروفيسر.

چيائين: ڊفينس ۾ پلاٽ ۽ پيٽرول پمپ جي ڀرمت ۾ نظر پئي اچيم.
چيم: اڃا ته هٿ ڪونه ڏٺو اٿئي.
پهريون ساڄو پوءِ کاٻو ۽ پوءِ ٻئي هٿ گڏ ڏسندي چيائين: سنڌ ۾ ٽن جاين تي زرعي زمين ۾ ملندي.

زبان تارونءَ سان چنبڙي پيم. آواز نه پيو نڪريه تارا ساوا ٿي ويم.
منهنجي دل جي ڪيفيت سمجهي ويو.
چيائين: پهرين زمين پني عاقل ۾ ڪر ڪيٽ ورلڊ ڪپ ڪٽڻ جي خوشيءَ ۾ ملندي، ٻي سڄاڻ ۾ هاڪي اولمپڪ فائنل ڪٽڻ جي خوشيءَ ۾ ۽ ٽين بدين ۾ عالمي ڪشتيءَ جو ٽائٽل ڪٽڻ جي موقعي تي.

چيم: پر مان ته انهن مان هڪ راند به ڪونه ڪيڏيو آهيان.
چيائين: ٻيا ڪهڙو ڪيڏندا آهن؟

پڇيم: ڀلا ٻيو ڇا آهي قسمت ۾ لکيل؟
چيائين: عسڪري فور ۾ بنگلو ۾ نظر پيو اچيم.

پڇيم: پر اهو مون کي ڇو ملندو؟
چيائين: ان ڪري جو اهو تنهنجو حق آهي.

چيم: جيسين اهو سڀ ڪجهه ملي تيسين ڪا هزار ٻن واري نوڪري ملندي؟
چيائين: هاڻي تون مشڪري ٿو ڪرين.

چيم: مان سچ ٿو چوان.
چيائين: اهو ڪيئن ٿو ٿي سگهي.

چيم: بلڪل ايئن ئي آهي، پينشن پوري نٿي پوي، مهانگائي وڌي وئي آهي.

جيئن جنجال ٿي پيو آهي. ڳڻتيءَ ڳاري وڌو آهي. ڏس پروفيسر منهنجي هٿ ۾
 ڪا معمولي روزگار جي لڪير نظر اچي ٿي؟
 هو منجهي پيو. مٿي ڪي هٿ ڏئي ويهي رهيو. گهڻي دير سوچڻ کان پوءِ
 پڇيائين توهان پنهنجونالو ڇا ٻڌايو؟
 چيم: قمر شهباز.
 منهن جو رنگ اڏامي ويس. اٽڪندڙ آواز ۾ چيائين: ته پوءِ مون واري هن
 انڌي سيڪريٽريءَ ڪرنل شهباز ڪيئن لکي موڪليو؟

آرام حرام

سنڌين کي ساهي پٽڻ نه ڏيو شروع کان ئي سنڌ دشمن قوتن جو اهو ئي طريقو رهيو آهي. اڃا هڪ سازش کي منهن ڏئي مس ٿا پگهر سڪايون ته ٻي اڳ ۾ ئي در تي بيٺي آهي. ويجهڙ ۾ ڪالاباغ ڊيم سنڌين جي اڌ جان ته ٺپوڙي ڪڍي ڇڏي هئي. احتجاج، ڌڙا، جلسا، جلوس، اسيمبلي ۾ ٺهراءَ، وري احتجاج، وري ڌڙا، وري اسيمبلي ۾ ٺهراءَ، هڪ ٻه ڌڙا جهڙو نفسياتي دٻاءُ هو جيڪو ڪڏهن لتو ٿي، ڪڏهن ڇڙهيو ٿي. هڻي هڻائي رکيائين. خدا خدا ڪري ويڃي حڪم نامو جاري ٿيو ته في الحال ان ڪار بهر کي ٽپئي ۾ بند ٿا ڪيون. جيستائين سنڌ جا ”خدشا“ دور نه ٿيندا اوستائين ڪالاباغ ڊيم نه ٺهندو. چوٽڪاري جو ڊگهو ساهه پري اڃا ويناسين مس ته وري وٺ وٺان ٿي وئي. چيائون ٿل ڪئنال منصوبو تيار به ٿي ويو، مٿس عمل به ٿي رهيو آهي، رڳو رسمي اجازت جي ضرورت وٺي آهي.

ٿڪل ٿل سنڌي وري ڪڙين پراڻي بيٺا. وري ساڳيا احتجاج، جلسا، جلوس، قراردادون ۽ ڪميٽيون ٺهي ويون. مذمت جا ٺهراءَ بحال ٿيا. ماڻهو پڪڙيا ويا. ڪين ڇڏي پين کي پڪڙيو ويو. ان وچ ۾ ايڪنيڪ ڪان منصوبو ڪليئر ڪرايو ويو. باقي پوءِ پيا ٿيندا، في الحال ڪوٽائي جيتري ڪرائي سگهو اوتري ڏينهن رات هڪ ڪري ڪرائي وٺو ته جيئن سياڻي اهو چئي سگهجي ته سنڌ جي ناڪاري رويي سبب قوم کي هيترا ڪي هيترا ارب رپيا نقصان پهچي رهيو آهي!

ٿل ڪئنال منصوبي جي ڪوٽائي دوران به ڪيترائي ناٽڪ ٿيا. ڪڏهن ها، ڪڏهن نه، جيسين سنڌ جون غلط فهميون دور نه ٿينديون، تيسين ڪئنال نه ٺهندو. سنڌ جون غلط فهميون دور ٿي ويون. ڪئنال ضرور ٺهندو ڪئنال سان سنڌ جو ڪو به واسطو ناهي. پاڻي پنجاب جو آهي، سندس مرضي گڏ ڪري يا استعمال ڪري ڇڏي چڱو پلا، ارسا کان ٿا پڇون. نه نه ارسا ته فيصلو ڪري ڇڏيو آهي. ڪئنال ضرور ٺهندو دنيا جي ڪا به طاقت ان کي روڪي نٿي سگهي. سنڌي هروڀرو هر معاملي تي رڙيون ڪرڻ تي هري ويا آهن. ڪئنال سنڌ جي مفاد ۾ آهي.

آخر ڊيڙ ڏوئس ۾ اعلان ٿيو ته ڪئنال ٺهندو ۽ واھ جو ٺهندو. ان سان پنجاب جي 26 لک ايڪڙ زمين آباد ٿيندي پنجاب جي خوشحالي سنڌ جي خوشحاليءَ برابر آهي. ڇو ته ڪنهن به هڪ صوبي جي سرھائي، ملڪ جي سرھائي آهي. اھو ڪو نه چيو ويو ته ڪنهن به هڪ صوبي جي ارھائي سڄي ملڪ جي ارھائي آهي.

اڃا ٿل ڪئنال تي بحث مباحثا جاري آهن. پاڻيءَ جي کوٽ تي ماتم پڻ جاري آهي. ان وچ ۾ ناغو ڪرڻ سنڌ دشمن قوتن جي شان وٽان نه هو. هنن هڪدم آرڪيالاجي جو شوشو چوڙي ڇڏيو. ڇي، آرڪيالاجي ڊپارٽمينٽ لاهور کڻي وڃي رهيا آھيون.

پڇيوسين: ڇو؟

ڇيائون: هٿ خرچ گھڻو ٿو اچي.

پڇيوسين: ڪهڙو خرچ ٿو اچي؟

ڇيائون: لاهور کان ڪراچيءَ جي سفر جو خرچ.

پڇيوسين: ته پوءِ نه اچو.

ڇيائون: اهو ئي ته اسان به سوچي رهيا آھيون، ڪو نه اينداسين. بس رڳو ڊپارٽمينٽ، لائبريري ۽ نوادرات هڪ دفعو کڻي وڃون. پوءِ هرگز هرگز ڪو نه اينداسين.

پڇيوسين: اهي ته اسان جا آهن.

ڇيائون: توهان به ته اسان جا آھيو.

پڇيوسين: پر لاهور ڇو؟ هٿ سهڻا ٿا لڳن ڇا؟

ڇيائون: اسلام آباد پهچائڻا آهن، پر چند سال لاهور ۾ ٿڪ پيڄبو.

وري جلسا، وري جلوس، وري مطالبو، وري سيمينار وري قراردادون، وري اهي ئي روڊ، اهي ئي احتجاج، اهي ئي نعرا، اهي ئي جواب.

ياد رهي، ان سموري وقت ۾ پاڻيءَ جي کوٽ جو مسئلو پنهنجي جاء تي قائم ۽ دائر آهي. سمونڊ ڪاهي پيو آهي. زمين لوڻيائي ٿيندي پئي وڃي. فصل تباهه ٿي رهيا آهن. سامونڊي مڇي مٺي پاڻي نه ملڻ ڪري هميشه جي لاءِ ناس ٿي رهي آهي. ارسا چوي ٿي ته سنڌ کي سندس حق کان وڌيڪ پاڻي پيو ملي. سنڌ سرڪار چوي ٿي ته ارسا سچ ٿي چوي. سنڌ جو وزير زراعت چوي ٿو ته سنڌ سرڪار سچ ٿي چوي پنجاب چوي ٿو ته سنڌ جو وزير زراعت سچ ٿو چوي مرڪزي سرڪار چوي ٿي ته پنجاب سچ ٿو چوي اسان جا محترم اليڪشن اڳواڻ چون ٿا ته مرڪزي سرڪار سچ ٿي چوي

سچ ڪيڙ ٿو چوي تنهن کان هر ڪو اڪيون ڦيري ٿو وڃي.
 ان کان اڳ جو سنڌي ساهي پتي وٺن، ڇو نه کين هڪ دفعو ٻيهر ڪنهن ٻئي
 ويل ۾ وجهجي. اچو ته هاڻي 26 صوبن جي ڳالهه ڪيون. پاڪستان چئن صوبن
 جي موجودگيءَ ۾ هرگز هرگز ترقي ڪري ڪو نه سگهندو! ان ڪري ضروري آهي
 ته وڌيڪ صوبا ٺاهيا وڃن يا ملڪ کي وڌيڪ انتظامي ڊويزنن ۾ ورهايو وڃي ۽
 صوبن جا نالا ختم ڪري ڇڏجن!

پڇيوسين: ڪهڙا نالا رکجن؟

چيائون: جيڪي وٺن سي رکو رڳو موجوده نالا مٽايو.

پڇيوسين: مثلاً؟

چيائون: سومر، اڱارو، اربع، خميس رڪو يا جنوري، فيبروري، مارچ ۽ اپريل
 رڪو. توهان جي مرضي، پر موجوده نالا هٽايو.

چيوسين: موجوده نالن ۾ ڪهڙو نقصان آهي؟

چيائون: صوبائي تعصب ٿا ڦهلائين.

پڇيوسين: ڪيئن؟

چيائون: ٽي صوبا ته توهان اتان جي ماڻهن جي قومن جي نالن تي ٿا سڏيو.
 سنڌ، پنجاب ۽ بلوچستان سنڌي، پنجابي ۽ بلوچي قومن جي نشاندهي ڪن ٿا.
 باقي ٻنهي کي نارٿ ويسٽ فرنٽيئر ۽ پراونس ٿا چئو اها ناانصافي آهي.

چيوسين: ته پوءِ انهن کي به پختونستان جي نالي سان سڏيو.

چيائون: اهو ناممڪن آهي. ملڪي سلامتي خطري ۾ پئجي ويندي

پڇيوسين: پوءِ هاڻي ڇا ڪجي؟

چيائون: وڌيڪ صوبا ٺاهيو. ڊويزنن جي نالن سان پڪاريو. ملڪ ترقي

ڪندو.

وري جلسا، وري جلوس، وري احتجاج، وري ڌڙٽا، وري مطالبو، وري قراردادون.

ڀڳهر سڪائڻ نه ڏيندا.

چئون ٿا: ظالمو سڪ جو ساهه ته کڻڻ ڏيو!

چون ٿا: زندهه قومون سڪ جو ساهه نه کڻنديون آهن. هاڻي ٿل ڪئنال ته
 ٺاهينداسين پر گڏوگڏ ڪالاباغ به ٺاهينداسين. صوبا به ڏهندا، ڊويزنون به
 جڙنديون، آرڪيالاجي به لڌي ۽ پيو به گهڻو ڪجهه ٿيندو. آزادي ٿا مائيو ڪا
 مشڪري ته ناهي ڪجهه حق به ادا ڪيو.

هلو بابا، اٿو پيئر کڻو جلوسي جي تياري ڪيو جلوس ڪيو. پريس ڪانفرنس

ڪوٺايو. آرام حرام آهي. آزادي ٿا مائيو. ڪا ته قيمت ادا ڪرڻي پوندي!

انٽرنيشنل سنڌي ادبي ڪنوينشن

دادا هري دلگير، جيڪو هاڻي اسان ۾ نه رهيو آهي، پنهنجي آخري مشاعري ۾ ڏاڍو مزيدار شعر پڙهيو چيائين:

ڪڍ ڪلو ته ٿيئي يلوا

موقعو هو انڊو پاڪ انٽرنيشنل سنڌي ادبي ڪنوينشن ۽ آرگنائيزر هئا سنڌي اڪيڊمي دهليءَ وارا. جيئن اڳ ۾ ڪافي جڳهن تي ٻڌايو ويو آهي ته اها ڪنوينشن هند ۽ سنڌ جي اديبن جي، دهليءَ ۾ تن ڏينهن لاءِ ڪوٺائي وئي هئي، جنهن ۾ هندستان جا تقريباً سڀ ناميارا، نوان توڙي جهونا اديب پري پري کان گهرايا ويا هئا ۽ سنڌ مان پڻ ڏن ڪن ڄاتل سڃاتل اديب شرڪت ڪرڻ لاءِ اتي پهتا هئا. هندستاني جهونن ليکڪن مان اتر هري دلگير، هري موٽواڻي، موتي پرڪاش، ڪلا پرڪاش، لچمڻ ڀاٽيا، لعل پشپ ۽ ٻيا شامل ٿيا هئا ۽ سنڌ مان حميد سنڌي، شمشير الحيدري، شوڪت شورو، غلام علي الانا، بشير موريائي، هدايت بلوچ ۽ مان شريڪ ٿيا هئاسين. ڪي نوجوان چوڪريون توڙي چوڪرا آبروريا آرگنائيزر طور پڻ شامل هئا.

پهريون ڏينهن ته افتتاحي تقريب، ميل ملاقات ۾ گذريو. منجهند جي مانيءَ کان پوءِ ڪنوينشن جو ڪم باقاعدي سان شروع ٿيو ۽ شام تائين نهايت سنجيده گفتگو ٿيندي رهي. ڪي دوست جيڪي پهرئين ڏينهن نه پهچي سگهيا هئا، سي ٻئي ڏينهن اچي شامل ٿيا. انهن ۾ هڪ نوجوان چوڪري پڻ هئي جيڪا رهاڪو ته راءِ پور جي هئي، ان وقت حيدرآباد دکن کان ڪو سيمينار وغيره پورو ڪري سنڌي دهلي پهتي هئي. رنگ سانورو هوس، باقي نيٺ نقشا تڪا ۽ وٽندڙ قد ڪاٺ پورو پٺو سفيد ساڙهيءَ ۾ ملبوس، ڳالهائڻ جي جل ڦٽاڪي، تيز تران حاضر جواب، ڪلٽي ۽ رلٽي ملٽي ٿي لڳي. نوجوانن جون نظرون مٿس ڪپي ويون. گهٽ ڪراڙن به ڪونه ڪئي پر هوءَ شايد نگاهن جو مرڪز ٿيڻ جي هيراک هئي. ان ڪري ڪنهن کي هاءِ، ڪنهن کي باءِ، ڪنهن کي هيلو ڪنهن کي نانا

چونديءِ مرڪندي پئي رهي. نالو ٻڌايائين نيلو ميگهه ۽ ڪارڊ تي نالي هيٺان لکيل هئس: هنديءِ سنڌي اردو شاعره ۽ ٽي وي آرٽسٽ. چيائين ته ڪن فلمن ۾ به آڇ ٿي اٿم.

پنهنجو پهريون ڏينهن خاموشيءَ سان ڪارروائي ٻڌندي رهي. ٻئي ڏينهن (ڪنوينشن جو ٽيون ڏينهن) به لنچ تائين تقريباً ماٺ رهي. آخري سيشن هو مشاعري جو وقت ٿورو ۽ اديب گهڻا، هاڻي ڇا ڪجي؟ فيصلو اهو ٿيو ته ڏهه سنڌي اديب ۽ ڏهه هندستاني شعر پڙهندا ۽ هر هڪ کي فقط پنج منٽ ڏنا ويندا. شاعرن جي ڳالهه هئي. نالي وارن کي ته ڳڻتي ڪونه هئي البت جيڪي ٿورا سڃاتا ويندا هئا تن کي فڪر وٺي ويو. سنڌ وارا ته اڳ ئي ٿورا هئا ۽ منجهانئن به ڪجهه دوست شاعريءَ کان پاسيرا هئا. ان ڪري انهن به ايتري بي چيني ڪونه ٿي ڏيکاري مٿان وري مخدوم امين فهمير صاحب جن اوچتو اچي نڪتا، سو کانئن صدارت ڪرائڻ ۽ سندن ڪلام ٻڌڻ جو به موقعو ملي ويو. اسان جا ننگ پورا ٿي ويا، البت هندستاني ميزبانن لاءِ چڱي موچاري پريشان ٿي پئي جو سندن اميدوار وڏي پئي ويا. ٻيا ته صبر ۽ شڪر ڪري ويهي رهيا، پر پونا مان آيل اندرا شبنم ۽ راءِ پور جي نيلو ميگهه باهه ٻاري ڏني. ويچاري لچمڻ ڪومل کي اچي سوڙهو گهٽيائون. لچمڻ هونءَ ته مڙس ماڻهو آهي، پر ڪنوينشن جي انتظام ۽ دوستن جي انتظار ۽ سٺي ڏاڳي کان وٺي هر شيءِ جي بندوبست هڻي ڏاهي رکيو هئس. ويڻو هجيس ساڄي ته وڃي ڪاهي. کائڻ پيئڻ وسري ويس. سندس ڊرائيور ٻڌايو ته صبح ساڻ گاڏيءَ ۾ چڙهي ويٺو. چيائين سڌو هل. مون به سڌو رستو کڻي ورتو جڏهن جئپور جي ويجهو اچي پهتاسين تڏهن چرڪ ڀري چيائين، هي ڪٿي اچي نڪتو آهين؟ مون کي ته سنڌ کان آيل مهمانن وٽ هوٽل ۾ هلڻو هو!

هاڻي اهڙيءَ حالت ۾ جو اچي ٻن عورتن ورتس، سو صفا چٽو ٿي پيو. مون کي چيائين، يا مان پاڻ کي ماريندس يا انهن ٻنهي کي.

ٻئي چڻيون مون وٽ سفارش لاءِ آيون، چيو مان، جي جان پياري اٿو ته پڇي پاسو ڪيو. ويچار يون هيسجي ڇپ ڪري ويهي رهيون.

مشاعرو شروع ٿيو شمشير الحيدري اسٽيج سيڪريٽريءَ جا فرض پيو انجام ڏئي. شاعرن جي خفيه لسٽ تمام گهڻي رازداريءَ سان وٽس پهچائي وئي. هر ڪنهن جون نظرون مٿس ايئن کتل هيون، ڇڻ اجهو ٿو ڪروڙ ڀين جو لڪي نمبر ڪڍي اهڙي موقعي تي دادا هري دلگير اهو شعر پڙهيو جنهن جو ذڪر مٿي ڪري آيو آهيان:

ڪٺ ڪلو ته ٿيئي ڀلوا

شاعرن شعر پڙهي پورا ڪيا. صدر مخدوم امين صاحب پڻ صدارتي تقرير ڪئي ۽ جيڪي ٻه ٽي شعر ياد هئس سي ٻڌائي بس ڪيائين. مشاعري پوري ٿيڻ جو اعلان ٿيو ته ايتري ۾ نيلو ميگهه اتي بيٺي. چيائين، دادا هري دلگير اجهو هاڻي چيو آهي ته ڪٺ ڪلو ته ٿيئي ڀلو سو هاڻي ڀلي ته مشاعرو پورو ٿيو هجي، پر مان پنهنجو شعر ٻڌائي ئي رهنديس.

نه رڳو شعر ٻڌايائين پر چيائين ته هاڻي ڳائي ٿي ٻڌايان. ڳائڻ شروع ٿي وئي. دل جي پڙاس ڪڍي ڳائي وڃائي چيائين، حق اجهو ايئن وٺبا آهن. سڀ چپ چاپ سندس همت کي دل ٿي دل ۾ سارا هيٺندا رهيا. لچمڻ ڪومل گهٽائي وٽ سٺ کاڌا، پر ڪري ڪجهه به نه پيو سگهي. ماڻ ڪري ويهي رهيو. نيلو ميگهه سڀني کان موڪلائي توڪلائي، ميزبانن کان حيدرآباد دکن جو ڪرايو زوريءَ وٺي راءِ پور هلي وئي.

رات جو دير سان اندرا شبنم جو فون آيو ڏاڍا ڏک ڪڍيائين. چيائين، شرافت جو زمانو ناهي. مان حڪم مڃي چپ ڪري ويهي رهيس پر جنهن حڪم نه مڃيو ۽ مشاعري جا سڀ قاعدا قانون ٽوڙيا، سا گوءُ ڪٿي وئي.

اهڙو فون پونا مان به ڪيائين، بلڪ اسان جي موٽي اچڻ کان پوءِ به هندستان مان فون ڪندي رهي ۽ پنهنجي بدنصيبيءَ ۽ بيوسيءَ جو روئڻ روئندي رهي.

اهو واقعو مون کي ان ڪري ياد آيو جو هن اخبار ۾ هفتو سوا اڳ ڪنهن سومري نوجوان هڪ سهڻو خط لکي سنڌ جي اديبن کي دردمنديءَ وچان گذارش ڪئي هئي ته ڪالمن ۾ علامتن کي ڇڏي سڌو سنئون اسان کي ٻڌايو ته سنڌ جي بچاءَ لاءِ اسان کي ڇا ڪرڻ گهرجي. مون کي ان نوجوان جي جذبن ڏاڍو متاثر ڪيو. پر منهنجو جواب اهو ئي آهي جيڪو نيلو ميگهه ڪري ڏيکاريو. ڪٺ ڪلو ته ٿيئي ڀلو. اندرا شبنم وانگر حقن لاءِ ايلاز ڪرڻ وارا سڄي زندگي روئندا رهندا، ورنڊو ڪجهه به ڪونه.

اسان جي آڏو ڪٿي تازا مثال موجود آهن. بنگالين کان وٺي ڪشميرين، فلسطينين، عراقين، ويٽنامين، آسامين ۽ برمين جي جدوجهد اڃان پراڻي ڪونه ٿي آهي. پيو ڪجهه نه ڪيو. رڳو پنهنجي تڪ جي چونڊيل ميمبرن کان پڇاڻو ته ڪري ڏسو. سنڌ جي مسئلن تي سندن ٻه اڪيائيءَ جو ڪانئن جواب ته طلب ڪري ڏسو. سندن اوطاقن جو گهيريءَ ڪري ڪانئن ڀاڻي، ٺاڻي، نوڪرين، ٻوليءَ ۽ ٻين اهڙن بابت حساب ڪتاب ته وٺو. کين احساس ته ڏياريو ته هو ڪنهن ڏانهن

جوابدار به آهن. کين اها به خبر پوڻ گهرجي ته جيڪڏهن هو سنڌ ۽ سنڌي ماڻهن جي حقن جو سودو ڪندا ته ٻيهر پنهنجي تڪ ۾ ويڃڻ ڏکيو ٿي پوندن. نڪريباڙي ۽ روڊن رستن تي جلوس ڪڍي پوليس جي مار موچڙي کائڻ کان ڇا اهو وڌيڪ چڱو ناهي ته ضمير فروش وڏيرن کي کانئن وڏي طاقت يعني عوام جي غضب کان واقف ڪري ڇڏجي. اسان ته صرف ڪاغذ ڪارا ڪري ڄاڻون. سنڌ جي قسمت وري به سنڌ جو نوجوان ٿي بدليندو اها مون کي پڪ آهي.

بلبل بيقرار جا مومتار مشورا

مون کي شاعر جذبات حضرت بلبل بيقرار جي هميشه سچ چوڻ واري عادت
 بنه ڪو نه وئي. ماڻهو سچ ڀلي ڳالهائي، پر سوچي سمجهي. ڪنهن کي تڪليف
 نه پهچي. ڪنهن جو نقصان نه ٿئي ڪنهن کي ڦڪائي نه ٿئي. هاڻي مان ويٺو
 پنهنجي لاءِ رڪان ۽ بلبل بيقرار اتي جو اتي ويٺو ترديد ڪري ها ته ٿي سنئين
 سڌي ڪنهن جي پٽڪي لاهڻي. اهڙي سچار کي بندوق نه هڻي ڪڍجي؟

ٿيو هيئن جو مداحن جي ٽولي وچ ۾ ويٺي مون پنهنجي سوسي ڏيکاري
 دانشورن جي ڪچهري ڪنهن ٻڌي هوندي ته کيس خبر هوندي ته گفتگو تي
 صرف ۽ صرف دانشور جو ئي حق هوندو آهي. سچو دانشور ڪا به ڳالهه سنئين
 سڌي نه ڪندو آهي. معاملي کي ايترو ته الجھائي، مشڪل بنائي ڏکين لفظن جا
 مهتا ڇاڙهي ۽ گهمائي ڦيرائي بيان ڪندو آهي، جو ٻڌندڙن جي دماغ مان ٺڪاءُ
 نڪري ويندا آهن ۽ سندن ميڄالو پگهرجي ڪنن مان وهڻ شروع ڪري ڏيندو
 آهي ۽ هو سڪتي جي عالم ۾ تارا ڦاڙي، هوش حواس وڃائي، صرف دانشور کي
 گهوريندا رهندا آهن، ارد گرد جي ڪا به خبر نه رهندي اٿن. اهڙن موقعن تي
 ڪيترن معتقدن جا کيسا پٺ ڪپجي ويندا آهن، پر ڄاڻ گهر پڄڻ کان پوءِ پوندي
 اٿن. ڪي معتقد ته خود بي خياليءَ جي عالم ۾ اهڙي غلطي سرزد ڪري ويهندا
 آهن ۽ پراڻي کيسي کي پنهنجو کيسو سمجهي ويهندا آهن. کين به خبر تڏهن
 پوندي آهي، جڏهن ڪنهن سپر اسٽور تان خريداري ڪري بل ڏيڻ لاءِ ٻٽون
 کوليندا آهن، يا ڪنهن ڀلي هوٽل ۾ مهانگي لنچ کائڻ کان پوءِ نوٽ ڳڻيندا آهن.

بهر حال، ان ڏهاڙي مون پنهنجي مداحن کي علم ۽ ادب تي پنهنجي پُر مغز
 راءِ ڏيڻ کان پوءِ اديب جي انا ۽ بي خوديءَ متعلق علم ۽ فضيلت جا دريا پئي وهايا.
 هڪ مداح پڇيو: سائين، توهان جو فون ڪٿجي ويو آهي، بحال ڇو نٿا
 ڪرايو؟

چيمر: بل ڏيڻ لاءِ مون کي بينڪ ويڇو پوندو. ڇا توهان اهو برداشت ڪندا ته

توهان جو ڪو دانشور پيئڻڪ جي قطار ۾ بيهي؟ يقينن نه.
 ٻئي چيو: اوهان جي بجلي به ڪٽجي وئي آهي.
 چيمر: ساڳيو سبب آهي پيارا.

ٽئين چيو: توهان کي مهيني کان ساڳيا ڪپڙا پيا آهن. بدلايو ڇو نٿا؟
 چيمر: ڏوٻيءَ وٽ پيا آهن. ڏوٻيءَ ڏي هلي وڃڻ سنڌي سجاڻ جو شان ناهي.
 ڏوٻيءَ کي مون وٽ هلي اچڻ ڪپي.

اتي بلبلي بيقرار خواهه، خواهه وچ ۾ ڳالهائيو. چيائين: ”ڏوٻي ته توهان
 ڏانهن پنڌ ڪري ڪري اڌ مٿو ٿي پيو آهي.“
 چيو مانس: وچ ۾ نه ڳالهائ، بيقرار.
 چيائين: ان ۾ ڏوٻيءَ جو ڪهڙو ڏوهه؟
 چيمر: بلبل، سياتو ٿي.

چيائين: هن غريب کي به پئسا ملندا ته ڪپڙا ڏيندو نه؟
 چيمر: مشڪري نه ڪر. شاعر جذبات.

چيائين: بجلي ۽ فون ڇو نه ڪٽيا؟ مون کي ڏي پئسا، مان ٽوبل ڏئي اچان.
 مداحن کي چيمر: هن تي پاڳلپڻي جا دورا پوندا آهن. مست تي ميار ٿي
 ڪانهي. ٿوري ٻاهران تازي هوا کائي ايندو ته ٺيڪ ٿي ويندو.
 بلبل ويچاري گهڻي مزاحمت ڪئي. پر منهنجي مداحن کيس تازي هوا کائڻ
 لاءِ ڌڪا ڏئي ڪڍي ڇڏيو.

پڇيائون: رٿائرمينٽ کان پوءِ توهان ڇا ڇا ارادا آهن؟
 چيمر: هڪ قيد هو سرڪاري نوڪري ۾ ڄڻ زنجير لهي پيا. پاڻ کي ڏاڍو آزاد
 ٿو محسوس ڪيان. هڪ ٽڪو ٽڪو بي فڪر.

چيائون: توهان جهڙو ذهين ماڻهو گهر ۾ ويهي رهي، اها به چڱي ڳالهه ته نه
 ٿي.

چيمر: نه منهنجي قور کي منهنجي ضرورت آهي. چند سڪن لاءِ هاڻي
 ضمير جو سودو ڪونه ڪندس. هو منهنجي جواب تي جهومي اٿيا.

چيائون: اها خدمت توهان ڪنهن اداري مان ويهي به ڪري سگهو ٿا.
 چيمر: ڪجهه وٺڻ لاءِ ڪجهه ڏيڻو پوندو آهي. مان اهڙو سودو نٿو ڪرڻ
 چاهيان. جنهن ۾ منهنجا ماڻهو خساري ۾ وڃن.
 هو ڏاڍا گد گد ٿيا.

چيائون: پوءِ به توهان جو ته هڪ هڪ لمحو قيمتي آهي.

چيمر: اهو قوم جي امانت آهي. امانت ۾ خيانت منهنجو وڙ ناھي. توهان کي حيرت ٿيندي ته جنهن ڏينهن مون رٽائر ڪيو ان ئي ڏينهن پرائيمر منسٽر سيڪريٽريٽ مان مون کي فون آيو ته جي تون چاهين ته توکي ٻن سالن جي لاءِ وڌيڪ نوڪريءَ ۾ رکڻ لاءِ تيار آهين.

پڇيائون: پوءِ توهان ڇا چيو؟

چيمر: مون تريون ئي ٻه هينون مان، صاف جواب ڏنر. لالچون ڏنائون، ايلاز ڪيائون. سفارشون ڪرايائون پر مون انڪار ڪري ڇڏيو. هو ڏاڍا متاثر ٿيا.

چيمر: ان کان پوءِ گورنر صاحب جو ماڻهو آيو. چيائين، جنرل صاحب ٿو چوي ته توهان کي صلاحڪار ٿو ڪيان، صرف پنهنجي رضامندي ڏيکاريو.

پڇيائون: پوءِ توهان ڇا چيو؟

چيمر: ساڳيو ئي جواب، نه ڪپي.

چيائون: پوءِ ڇا ٿيو؟

چيمر: پوءِ گورنر صاحب پاڻ فون ڪئي. چيائين، جي صلاحڪاري نه ڪپي ته ڪا ئي ڳالهه ناھي چوڻ ته ڪٿي سفير ڪري موڪليونءِ، اهو به نٿو وٺي ته ڪنهن يونيورسٽيءَ ۾ وائيس چانسلر مقرر ڪيانءِ، ڪنهن بورڊ جو چيئرمين، ڪنهن ڪميٽيءَ تي خصوصي ميمبر؟ چيمر قبله مون کي معافي ڏيو. ظاهر آهي ته توهان مون کي سرڪاري حيثيت ڏئي. مون کان ڪو نه ڪو بيان حڪومت جي ساراهه ۾ ڏياريندئو. اهو ضمير جو سودو مون کي منظور ناھي. مان وڪامڻ جي شيءِ ناھيان. مون کي سرڪاري هٿڪڙيون نه قلم گهرجي. مان قلم وسيلي پنهنجي ڌڻيڙيل عوام جي خدمت ڪرڻ ٿو چاهيان. اهو عوام جيڪو بڪ ۽ بيروزگاريءَ سبب پريشان آهي، جن جي گهر ۾ ٻه ويلا ماني به ميسر ناھي. جن جا نوجوان روزگار لاءِ پريشان آهن. اوهان مون کي ته سينگاريل آفيس، ڪار ۽ پگهار ڏئي سگهيو رکڻ گهر وٺا، پر منهنجي مسڪين ماروڙن جو ڇا ٿيندو؟ مان انهن سان ويساهه گهاتيءَ جو سوچي به نٿو سگهان.

هنن جي اکين ۾ پاڻي ڀرجي آيو.

چيائون: ڪاش! سنڌ جا سمورا دانشور اوهان جيان سوچن.

چيمر: اهو ئي ته فرق آهي پيارا اسان جا دانشور ته صرف سڏ جي انتظار ۾ هوندا آهن، جتيون گسائيندا وٽندا آهن سياستدانن جي در تي ته خدا جي واسطي اسان کي ڪو مرتبو ڏيو جيڪو چوندا، سو ڪندا سين.

چيائون: صدق صدق! اهڙي ثابت قدمي اسان ڪٿي ڪونه ڏٺي.
ايتري ۾ شاعر جذبات حضرت بلبل بيقرار بيهڻ محفل ۾ ڪاهي آيو. هٿ ۾
هڪ خط هوس. هوا ۾ لهرائيندو اچي وڃ مجلس ۾ ويٺو.

چيم: تون وري موٽي آئين؟

چيائين: هيءُ خط ڏيڻ آيو آهيان.

چيم: دماغ تازو ٿيڻي؟

چيائين: ڪجهه وڌيڪ تازو ٿي ويو آهي.

پچيم: ڪين؟

چيائين: هيءُ خط پڙهه پچيم: ڪٿان آيو آهي اهو خط؟

چيائين: گورنر هائوس مان.

گورنر هائوس جو ٻڌي سڀني جا ڪن ڪڙا ٿي ويا. هر ڪو سري پري اچي
بلبل بيقرار جي ويجهو ويٺو.

چيم: مون کي خبر آهي. وري ٻيهر ايلاز ڪيا هوندا ٿين. هنن يارن کي اجهو
هيٺڙي ٻڌائي ويٺو آهيان ته تن مهينن کان گورنر ڪيڊ پئجي ويو آهي. جان ٿي
نٿو ڇڏي هر روز ڪونه ڪوئئون آفر ڏيو بيٺو آهي. هاڻي وري ڇا لکيو اٿس؟

بلبل چيو: هاڻي ته ڪجهه ٻيو لکيو اٿس.

مان وسامي ويس. چيم: ٻيو ڇا لکيو اٿائين؟

چيائين: پاڻ پڙهي ڏس.

منهنجا مداح، جي منهنجي جذباتي تقرير ٻڌي هاڻي ڳوڙها ڳاڙي رهيا هئا.
تن بوجھ سان اڪيون اگهيون ۽ بلند آواز سان چيائون: تون ئي ڪٿي ٻڌاءِ
بلبل شعر ٻڌائڻ واري انداز ۾ پهريون ڪنگهڪر ڪري گلو صاف ڪيو ۽ پوءِ
چيائين: هيءُ خط گورنر جي سيڪريٽري صاحب لکيو آهي.

حاضرين جي چهر تي واکاڻ پري مرڪ ڦهلجي وئي.

بلبل چيو: سيڪريٽري صاحب لکيو آهي ته هيءُ خط توهان جي ان
درخواست جي جواب ۾ لکي رهيا آهيون. جيڪا اوهان گورنر صاحب کي
نوڪريءَ لاءِ ڏني آهي ۽ ان سلسلي ۾ صاحب وڏي سان ملاقات ڪرڻ لاءِ هن
آفيس جا اٺ چڪر ڪاٽيا آهن.

ٻڌندڙن جي منهن جو پنولهن لڳو.

بلبل سلسلو جاري رکندي چيو: اوهان گذارش ڪئي آهي ته اوهان کي ڪا
مناسب نوڪري ڏني فائن کان بچايو وڃي. اوهان پنهنجي علمي ۽ ادبي خدمتن

جو حوالو ڏيندي پنهنجي تصنيفن جو بئبل ۽ سرٽيفڪيٽن جو ٿهوپڻ آفيس ۾
چڙهي ويا آهيو.

منهنجا مداح پاڻ ۾ سس پس ڪرڻ لڳا.

بلبل چيو: اوهان پنهنجي سفارش ڪرائڻ لاءِ ڏن ڪن معتبرن کان پڻ فون
ڪرايا آهن، جيڪا نامناسب حرڪت سختيءَ سان نوٽ ڪئي وئي آهي.
مون رڙ ڪندي چيو: اهو ڪوڙ آهي، منهنجي خلاف سازش آهي.

بلبل ڪن لاتار ڪري چونڊو ويو جيئن ته گورنر صاحب هڪ بي حد
مشغول ماڻهو آهي ۽ ان قسم جون گذارشون روبرو ٻڌي نٿو سگهي ان ڪري هن
خط ذريعي اوهان کي اطلاع ٿو ڏجي ته في الحال اسان اوهان جي ڪا به مدد نٿا
ڪري سگهون. اوهان مهرباني ڪري پنهنجا ڪتاب ۽ سرٽيفڪيٽ ڪنهن ٻي
وقت اچي آفيس مان واپس وٺي سگهو ٿا. بهرحال، اوهان جا پيش ڪيل اجرڪ،
ٽوپي، ڪيس ۽ سوسيءَ جا تحفا گورنر صاحب شڪريہ سان قبول فرمايا آهن.

بلبل بيقرار ڪي خدا جي مار پوي اهو خط سيني ويٺلن کي کولي ڏيکاري
پڪ ڪرايائين ۽ پوءِ منهنجي قدمن ۾ رکندي چيائين جيڪڏهن اوهان جي انا
جو مسئلو آهي، ته پوءِ مون کي اجازت ڏيو ته مان ٽي ڪٿي اوهان جو سامان
سيڪريٽري صاحب وٽان موٽائي اچان.

منهنجو ته اندر ٽي سڙي ويو خاڻ مان ڏڪندي چيو مانس: ٽڪي جا
شاعرڙا آخر ڏيکارڻي نه پنهنجي اوقات!

سڪن جي واپسي

زال کي چيم: ڪاش! مان سومرو هجان ها.
هوءَ مون کي حيرت وچان ڏسڻ لڳي.
چيم: ۽ شڪارپور ۾ پئدا ٿيان ها.
هوءَ وڌيڪ حيران ٿي وئي.
چيم: ۽ ڪنهن بينڪ جو پريزيڊنٽ هجان ها.
هن کان وڌيڪ رهيو نه ٿيو چيائين: چڱو ٿيو جو تون سومرو ناهين.
هاڻي مان کيس حيرت وچان ڏسڻ لڳس.
چيائين: ۽ اهو به چڱو ٿيو جو تون شڪارپور جي پئداوار ناهين.
مان وڌيڪ حيران ٿي ويس.
چيائين: ۽ سڀ کان وڌيڪ سنو اهو ٿيو جو تون ڪنهن بئنڪ جو پريزيڊنٽ
ناهي.
پچيم: چو؟
چيائين: ان لاءِ جو جيڪڏهن تون اهو سڀ ڪجهه هجين ها ته لکن ماڻهن جون
آهون توکي ۽ اسان سڀني گهريائين کي ڪاڻي وڃن ها.
مان منهن لٽڪائي ويهي رهيس.
ٿوري دير کان پوءِ پچيائين: آخر توکي اهو خيال ڪينءَ آيو؟
چيم: اهو خيال ملڪ جي هر پڙهيل لکيل ماڻهوءَ جي ذهن کي جنجهوڙي رهيو
آهي، متيري جي ماءُ، ڏس، مان وڏيءَ محنت ۽ ماتڻن جي قربانين کان پوءِ
پڙهيس. ڪيڏن ڪڏن وارن ڏينهن ۾ نوڪري ڪيم. وڏي جدوجهد ۽
ڪوشش کان پوءِ اڄ به منهنجي پگهار ايتري ناهي جو گهر جو خرچ ڪئي هٿ
سان هلائي سگهجي. ايترن سالن ۾ صرف هڪ پروموشن مليو اتر ٻئي جي
اميد ناهي. رٽائر ٿيڻ کان پوءِ ڇا ڪندس، اها خبر ڪانهيم. تنهنجو ۽ ٻارن

ٻچن جو ڇا ٿيندو. ان ڳڻتيءَ ڳاري وڌو اٿم ۽ هوڏانهن هڪ بينڪ جو پريزيڊنٽ نه مون جيترو پڙهيو آهي، نه اوترو ڪڙهيو آهي، نه مون جيتري جاکوڙ ڪئي اٿائين، نه سياڻي جي چنٽا اٿس. چون ٿا ته هڪ مهيني جي پگهار چوڏنهن لک ٿو ڪٿي. ٻيون شاهائين سھولتون تنهن کانسواءِ، اهو به چون ٿا ته پنجن سالن جي پگهار ايڊوانس ۾ ورتي اٿائين ۽ پنهنجي اصلي بينڪ کان پگهار الڳ ٿو وٺي.

زال چيو: هوسون جو ڇمچو وات ۾ جهلي ڄاڻو هو. توکي وات ۾ ڇا هو؟
چيم: مان ذهن ۾ خواب ڪٿي ڄاڻو هوس.
چيائين: خوابن جا مسافر رڻ ۾ رڻ ٿي ويندا آهن.
چيم: هڪڙي رات ساڌ جي به هوندي آهي.
چيائين: ان ئي رات چنڊ گرهڻ ٿيندي آهي.
مان ماڻ ٿي ويس. جواب هجي ته ڏيان.
ايتري ۾ شاعر جذبات، حضرت بلبل بيقرار به اچي وارد ٿيو. ڪجهه منجهيل ۽ پريشان پئي ڏٺو.

چيم: بلبل بيقرار اڃا ماڻ آهين؟
چيائين: ماڻ وٺي وئي اٿم.
چيم: شاعريءَ ۾ ماڻ جو ته چولي دامن جو ساڻ آهي.
چيائين: ڪنهن جي چوليءَ جي ٿو ڳالهه ڪرين؟
ڳالهه بدلائيندي چيم: گهر ۾ ته خير آهي نه؟
چيائين: خير وري ڪهڙو هوندو؟ ڪهرام متو پيو آهي. تو سڪن وارو چرچو ته ٻڌو هوندو؟

پچيم ڪهڙو؟
چيائين: اهو ئي جنهن ۾ هڪ سڪ پنهنجي ڪنهن دوست کي ترين تي چاڙهڻ ويو هو ۽ آخر ۾ پاڻ ريل ۾ هليو ويو ۽ وڃڻ وارو رهجي ويو.
چيم: ها، اهو ته پراڻو لطيفو آهي.
چيائين: لطيفو برابر پراڻو آهي، پر سڪ ساڳيا ئي موجود آهن.
پچيم: سو ڪيئن؟
چيائين: هڪڙو پاڻيتو گولڊن شيڪ هينڊ جي آس ڪنيو ويٺو هو. ڪڍي پئي ڪي ڇڏيائون.

چيم: بينڪ جي ٿو ڳالهه ڪرين؟ اسان پاڻ ٿوري دير اڳ اهو ئي ذڪر ڪري رهيا

چيائين: هزارين ماڻهن کي اوچتو ئي اوچتو پيروڙگار ڪري هڪ ماڻهو کي خوشحال ڪرڻ ڪٿان جي چڱمڙسي آهي؟
چير: آهي، تڏهن ته ايشن ڪيو اٿن.

چيائين: هر هڪ گهر ۾ مائٽر آهي، جيڪڏهن پيئڻڪ نقصان ۾ پئجي وڃي ته ان کي ليڪ ڪرڻ جا پيا به ڪٿي طريقا هئا. ملڪ ۾ پيروڙگاري اڳ ئي جامر مٿان وري هزارين روزگار سان لڳل ماڻهو هڪ ئي ڌڪ ۾ ٻاهر. ماڻهن جون ته مٿيون ئي منجهي ويون آهن. هوڏانهن نئين صاحب جي پگهار ۽ ٽوئن جا خرچ وڃي ڪروئن کي پهتا آهن. مٿان وري رکيا اٺائين ڳرين پگهارن تي صلاحڪار چون ٿا ته فائيو اسٽار هوٽلن ۾ ٿا رهن ۽ رڳو سندن حفاظت واري عملي تي ئي ماهوار چار پنڇ لک رپيا ٿا خرچ اچن.
چير: ڪجهه وڌاءُ به هوندو.

چيائين: هوندو، پر اپ اڪئين پيو ڏيکارجي. هٿ ڪنگڻ کي آرسی ڪهڙي؟
ويچارا جيڪي گهڻين ۾ ڙلي ويا، تن کي هن عمر ۾ پيو ڪهڙو ڏٺو ملندو؟
انهن جا به گهر هوندا، انهن جا به بچا هوندا. انهن کي به صحت جو تعليم جو سٺي زندگيءَ گهارڻ جو حق آهي اهي به انسان آهن پاڪستاني آهن.
چير: اسان جو ملڪ برهمڻن جي سماج ۾ تبديل ٿيندو پيو وڃي بلبل ڪي انسان پڻ کان وڌيڪ انسان هوندا آهن.

چيائين: پر اسان ته برابريءَ وارو پاڪستان گهريو هو. ذاتين پاتين، اوچ نيچ وارو سماج ته اسان وٽ اڳ به هو غلامي ڪرڻي ٿي هئي ته پوءِ انگريز جي غلامي ڪهڙيءَ ڳالهه ۾ گهٽ هئي؟

چير: انگريز ڌاريو هو. سوٽ بوٽ پائيندو هو.

چيائين: پنهنجن جا پرڪار به ڏسين ويٺو. هزارن کي ٽڙيءَ تي نهن ڏئي، پنهنجو پاڙو ويڪرو ڪرڻ نه مسلمانن آهي ۽ نه وري انسانيت.
زال مون واريءَ ماڻ ميهٽ ۾ سموري گفتگو ويٺي ٻڌي کانئس رهيو نه ٿيو. چيائين:
توهان ٿورو اڳ سڪن جي پئي ڳالهه ڪئي.

چير: هاڻو، چرچو پئي ٻڌايو سين.

چيائين: سڪ موتي آيا آهن. شروعات بئنڪن کان ڪئي اٿن!

سنڌي ٿيڻ جو فارمولو

سنڌي به ڏاڍي عجيب قوم آهن. سنڌ سان ايترو پيار اٿن جو ملڪ ڇڏي ٻاهر وڃڻ جو مھڻو سھڻ لاءِ تيار ئي ناھن. ٿورا گھڻا جيڪي وڏي ھمت ڪري ٻاهر نڪتا آھن، سي به جڏھن عيد براد تي ڳوٺ ايندا آھن، تڏھن ويڻن کان بچڻ لاءِ وٽندا آھن لوڻا ھڻندا ۽ مڻھن لڪائيندا. يار دوست ته وينا ئي ان ڪم تي ھوندا آھن. ٿوڻو ھڻندي دير ئي نه ڪندا. چوندا: ”اڙي يارو جي ھروڀرو اھڙا ڪٿا ھئو ته ڪٿي لسيءَ لپ ۽ جوئر جو ڍوڍو اسان کان پئوھا. ست سمنڊ پار ڪري وڃي پراون جو بيلھپو ڪرڻ کان ته بچي پئوھا!“

پيا چوندا، ”پلي بک ڀرم جي، شال نه وڃي شان.“
تيان وري لطيف جي بيت ۾ پٺاھ وٺندا، ”حيف تنين کي ھوءِ وطن جن وساريو.“

دنيا جي ٻي ڪا اھڙي قوم ڏسيو جنھن جو پنھنجي وطن سان پيار سنڌين کان سوايو ھجي. اسان وٽ ته ھر شيءِ سنڌي ۽ غير سنڌي جي ساھميءَ ۾ توري ويندي آھي. سنڌي پالڪ، سنڌي گجر، سنڌي تيل، سنڌي لوڻ، سنڌي مھينو، سنڌي تاريخ، سنڌي چنڊ ته عام آھن، ھاڻي ته ٻيون به گھڻيون ئي شيون سنڌي ٿي پيون آھن. سنڌي برياني، سنڌي ھوٽل، سنڌي چانھ ۽ سنڌي ڇلھا به پيدا ٿي پيا آھن.

ايمپريس مارڪيٽ ۾ ھڪڙو دڪان جانورن ۽ پکين جو به آھي. مالڪ ڏاڍو چلتو پرزو آھي. چيائين، ”سائين، ھي ڳائيءَ وارو طوطو وٺو بنگالي طوطو آھي.“
پڇيم: ”ھن ۾ ڪھڙي خوبي آھي؟“
چيائين: ”سڄو ڏينھن ڳالھائيندو آھي.“
چيم: ”نه بابا، مون کي نه ڪپي اھڙو گوڙيلو طوطو مان اڳ ئي پر ٿيل آھيان.“
چيائين: ”ته پوءِ ھيءُ سنڌي طوطو وٺو.“
پڇيم: ”ھن جي ڪھڙي خوبي آھي؟“

چيائين: ”صرف ٻڌندو آهي. چوندو ڪجهه به ناهي.“

عید تي ٻڪر وٺڻ وياسين.

چيائون: ”ٻڪر مهانگا آهن. سنڌي رڍ وٺو.“

چيم: ”رڍ وري سنڌي ڪڏهن کان ٿي؟“

چيائون: ”رڍ ڄاڻي ڄم کان سنڌي ٿيندي آهي.“

چيم: ”هن جي ڪهڙي خوبي آهي؟“

چيائون: ”ڪسڻ وقت نه ڦٽڪندي آهي نه پيڪا ڪندي آهي.“

پچيم: ”۽ ڇيلا سنڌي ٻڪر؟“

چيائون: ”سنڌي ٻڪر جي ڪهڙي ٿا ڳالهه ڪيو سائين، اڪيون پوري پاڻ ٿي

وڃي اڏيءَ تي سمهي پوندو آهي. ڪاسائيءَ اچڻ ۾ دير ڪئي ته گهران سڏي به

پاڻ ايندو اٿس.“

سنڌين جون ايڏيون خوبيون ٻڌي ڪهڙي نوم پرست سنڌيءَ جي ڇاتي پيئي

نه ٿيندي؟ خوشي ته مون کي تڏهن ٿي، جڏهن لنڊن جي آڪسفورڊ اسٽريٽ تي

هڪڙي گوري کي اجرڪ ۽ ٽوپي پائي، ٻانهن لوڙي هلندو ڏٺم. منهنجو ته وات ٿي

ڦاٽي ويو. چيائين، ”تون پڪ سنڌي آهين.“

پچيم ”ڪيئن سڃاڻي؟“

چيائين: ”واچ گودو هڻي وٺي اٿئي.“

چيو مانس: ”تون ڪير آهين؟“

چيائين: ”ڏسين نٿو مان به سنڌي آهيان.“

چيم: ”سو وري ڪيئن؟“

چيائين: ”ڪنهن دوست هي اجرڪ ۽ ٽوپي پارائي اٿم.“

چيم: ”اجرڪ ۽ ٽوپيءَ سان ماڻهو سنڌي ٿي ويندو آهي ڇا؟“

چيائين: ”اسان ته ائين ئي ڏٺو ۽ ٻڌو آهي.“

نيو يارڪ ۾ هڪ پورچوگيز گڏيم.

پچيائين: ”ڪير مڙس آهين؟“

چيم: ”سنڌي آهيان.“

حيران ٿي ويو چيائين، ”ڪمال آهي. مان به سنڌي آهيان.“

پچيم: ”سو وري ڪيئن؟“

چيائين: ”هڪ پيري سري لنڪا ويندي، جهاز ۾ سنڌ مٿان اڏاميو هوس.“

نوڪريءَ جي زماني ۾ سول سرونٽس جي لسٽ مان سنڌ جي ڪوٽا تي

ڪڇيل ڪامورن جا نالا ڪڍي سندن معلومات حاصل ڪيم. ٽيهه سيڪڙي جي ابي ڏاڏي سنڌ ڪو نه ڏئي هئي. ويهه سيڪڙي پاڻ سنڌ ڪو نه ڏئي هئي. پنجاهه سيڪڙي سنڌ ته ڏئي هئي، پر نه ڪين سنڌي ٻولي ٿي آئي ۽ نه وري ڪين ڪا پرواهه ٿي هئي. اڪثر ماڻهن ڊوميسائيل خريد ڪيا هئا ۽ باقي بچيلن کي پهريون ڊوميسائيل، شناختي ڪارڊ ۽ پاسپورٽ هندستان موڪليا ويا هئا ۽ پوءِ ڪين پاڪستان ۾ گهرايو ويو هو.

سنڌ جي ڪوٽا تي مقرر ڪيل ڇهن ايمپيسڊرن منجهان پنج ڌاريا هئا ۽ ڇهون پاڻ کي سنڌي سڏائيندي پئي چرڪيو. آهستي چيائين، ”زور آور ماڻهن جي سامهون سنڌيءَ ۾ ته نه ڳالهائڻ“

چيم: ”ڊجين ٿو؟“

چيائين: ”وڃ ڪڏندي آهي ڪير آهر، اسان وٽ نه ٿو ٿي نه ٿيڻو.“

چيم: ”پر نقلي سنڌي ته اسان کان به هٿ مٿي ٿا اڏامن.“

چيائين: ”جڏهن ڪانگ اڏندا تڏهن ڏسندا سين.“

ڳالهه دل سان لڳي، ڇپ ٿي ويس پر لنڊن مان الطاف حسين جون تقريرون ۽ تازو ڄام شوري مان صدر صاحب جو خطاب ٻڌي پيهر وسوسي ۾ پئجي ويو آهيان. ٻنهي جو چوڻ آهي ته اسان سنڌي آهيون. سنڌ جا خير خواه آهيون. سنڌ جي حقن خاطر جان ڏئي ڇڏينداسين پر سنڌ تي ڏکيو ڏينهن اچڻ نه ڏينداسين.

سنڌي ٿيڻ ڪو ايڏو سولو ڪم آهي، اهو ته مون ڪڏهن سوچيو به ڪو نه هو. ٻه ٽي ڀڳل ٽٽل لفظ شاه سائينءَ جي بيت جي اڌوگابري رٿيل ست، ٽوپي ۽ اجرڪ۔ بس سنڌي جڙي راس ٿي ويو. ايترو جلد ته ٻار مٽيءَ جو گڏو به نه ٺاهي سگهندا آهن. ايترو ٽڪڙو ته ڪڪڙ آڻو به نه ڏيندي آهي. ايتري عرصي ۾ ته گلر اک به نه پٽيندا آهن. سنڌي ته ڌرتيءَ جي ڌوڙمان اٿندا آهن. لطيف جي وائيءَ ۾ جهلڪندا آهن. سنڌوءَ جي ڇولين ۾ چلندا آهن. ڪينجهر جي هوائن ۾ گهلندا آهن. نهائينءَ کان نينهن سڪندا آهن. منهن ۾ ڌڪڙا سهندا آهن. سوريءَ کي سينگار پائيندا آهن. سندن رڳ رڳ ۾ روڳ، نس نس ۾ نينهن ۽ ساهه پساهه سڌڪو هوندو آهي. ڪڙي ۽ قاتل جا هيراڪ هوندا آهن، پتنگن جيان پچڻ جا ٻه ڪندا آهن ۽ سون تي سيڻ نه مٽائيندا آهن. هنن جو جيئن مرڻ، اٿڻ ويهڻ، سوچڻ سمجهڻ سڀ سنڌ لاءِ هوندو آهي. ڊوميسائيل جو پرزو نوڪري ته ڌياري سگهي ٿو عزت ۽ غيرت ۽ پيار ۽ پنهنجائپ ۽ تات ۽ تنوار ڏئي نه سگهندو. سنڌڙيءَ تان سر گهوڙڻ جو جذبو ڪٿان ڏيندو؟

حميد سنڌي ۽ مدد سنڌي ۽ حيدر سنڌي ۽ زيب سنڌي ۽ يوسف سنڌي راتو رات ته نه جڙيا آهن. هنن هن جنم ۽ هن جنم ۾ وطن سان وڃن نڀاهيو آهي. هن مٽيءَ کي چاهيو آهي، پوڄيو آهي، پر پايو آهي. ماءُ جي هر زخم تي خون جا ڳوڙها ڳاڙيا آهن ۽ جيڄل جي هر دانهن تي جهري جهري پيا آهن. سنڌيءَ جي هر سڌڪي سندن روح رهڙي وڌو آهي ۽ ويريءَ جي هر وار سندن سک چين ڦٽائي ڇڏيو آهي. سنڌي ايئن ئي جڙندا آهن. عشق سان، پيار سان، جُنون سان، راه تان لانگهائو يا وڻ جي ڇانوَ ۾ ساڄي پٽيندڙ مسافر سنڌي ٿي نه سگهندا آهن ۽ ها، هر سنڌي ماءُ جي ڪڪ مان به ضروري ناهي ته چمندڙ ٻار سنڌي ٿي هجي. ڦوڳ کان چنيسر ۽ کهڙي کان جتوئيءَ تائين اوهان کي سوين مثال ملندا. ها، اها ماءُ پلي مرڪي جنهن دودا، جوڌا، هوشو ۽ هيمنون ڄڻيا ۽ اها ڌرتي پل مهڪي جنهن ۾ اهي سنڌ جا سودائي دفن آهن.

ڪوڙو ڪاڳر هٿ ۾ جهلي سنڌي سڏائڻ ۽ ڌرتيءَ جي دامن تي سر جهڪائي سجدو ڪرڻ ۾ وڏو فرق آهي. اهو سنڌو سنڌيا سڃاڻي نه سگهندا.

اوما ديويءَ جي خودڪشي

نوابشاهه پيپلز ميڊيڪل ڪاليج جي شاگردياڻي اوما ديويءَ خودڪشي ڪري ڇڏي. سندس جسمر سندس ئي رڻي جي رسيءَ سان، پکي هيٺان لڙڪندو رهيو. سندس جيڏيون سرتيون روئنديون رڙنديون، پار ڪينديون، پاڪارينديون، مدد لاءِ ورائين پر ڊوڙنديون رهيون، پر حاڪم پرنسپال کي فرصت نه هئي جو سندن ورلاپ ٻڌي جڏهن دردمندن جي ڏانهن سندس ڪنن تائين پهتي، تڏهن سندس ئي ٺاهيل احمقانه اصول ڪاروبار جيان ڪر ڪڍي سندس سامهون اچي بيٺا. بند دروازو ڀڄڻ جو اختيار ڪاليج جي قانونن مان خارج ڪيل هو. اوما ديويءَ کان اڳ پرنسپال جي اندر جو مسيحا مري چڪو هو. ان ڏينهن به موت ٿيا، اوما ديوي مري به امر رهي، حاڪم پرنسپال زندهه رهندي به گندي گار بڻجي ويو. رحمت جي فرشتي پنهنجي پيغمبرائي پيشي تي هميشه هميشه لاءِ اڻ مٽ، اڻ وڻندڙ بدنما داغ لڳائي ڇڏيو. آڪٽيل گردن پر ٿوري به لچڪ اچي ها ته شايد جوان امنگن، آڻائين ۽ اميدن واري معصوم مڪڙي اوما ديوي اڄ به پنهنجين سڪين وچ ۾ مرڪندي نظر اچي ها.

منهنجي جنم وارو ڪمر نوابشاهه پيپلز ميڊيڪل ڪاليج جي بلڪل سامهون آهي. اسپتال روڊ ۽ سڪرنڊ روڊ کي ملائيندڙ مختصر رستو تير جيان منهنجي گهر ۽ ڪاليج کي آهون سامهون ڪري ٿو. انهن ڏينهن ۾ اهو ڪاليج ليڊي گرهام ميٽرنيٽي هوم اينڊ هاسپيٽل جي نالي سان سڏيو ويندو هو. ننڍڙي خوبصورت اسپتال هئي، جنهن جو انچارج سول سرجن ڊاڪٽر وليرام هوندو هو. مون کي پهرين سڻي به ڊاڪٽر وليرام هنئي هئي. سڻيءَ سبب انفڪشن ٿي پئي هئي ته معافي وٺڻ لاءِ ڊاڪٽر صاحب پاڻ اسان جي گهر هلي آيو هو ۽ پوءِ تيسرائين ايندو رهيو جيستائين زخم بلڪل ٺيڪ ٿي نه ويو. شايد هو حاڪم نه هو يا شايد هن ڪاروبار جهڙا ڪارا اصول نه پاليا هئا. انهن ڏينهن ۾ ان شهر ۾ هڪ ٻيو به همدرد، هڏ ڏوڪي ۽ سباجهڙو ڊاڪٽر علي محمد نوراني هوندو هو جنهن

جي اولاد مان مشهور وکیل ۽ اسٽوڊنٽ ليڊر مسعود نوراني ۽ ڊاڪٽر مقصود نوراني اڄ به اسان وٽ موجود آهن. ڊاڪٽر نوراني غريبن جو علاج مفت ۾ ڪندو هو ۽ پهريون ٽانگي تي ۽ پوءِ پنهنجيءَ ڪار ۾ ايندي ويندي مسڪين مريضن جي خير عافيت ضرور ڀڄندو هو. اهي ماڻهو ڇا ويا، جن ملڪ مان خلوص ۽ سچائيءَ جو جنازو نڪري ويو. مون کي پنهنجو اباڻو گهر ڇڏي اڄ 38 سال ٿي ويا آهن. قوه جوانيءَ ۾ ڇڏيا هئم جنم ڀوميءَ جا وڻ، پر اڄ ايتري عرصي گذرڻ ۽ هيترين تبديلين اچڻ کان پوءِ به ڪالھوڪو نوابشاھ مون پنهنجي من ۾ جيئن جو تيسن سانڍي رکيو آهي. رستا، چوڪ، بازارون ۽ ڇهرا پل ته بدلجي چڪا هجن، منهنجي هيٺن ۾ جيئن جو تيسن محفوظ آهن.

ننڍڙي رستي جي هڪ طرف جامع مسجد هئي ۽ ٻئي طرف عيدگاه عيد گاه مان مينهونگيءَ جي مند ۾ مينهن وساڙا ۽ ٽنگر پٽسا ميڙيندا هئاسين ۽ وٺن تي چڙهي طوطا ڦاسائيندا هئاسين. رمضان جي مهيني ۾ ٽپهري ٿيندي ئي مسجد جي دڪيءَ تي ٻانگ ٻڌڻ لاءِ پهچي ويندا هئاسين ۽ اذان ٿيندي ئي اطلاع ڏيڻ لاءِ گهرن ڏانهن ڊوڙ پائيندا هئاسين. اسپتال جي مرده خاني ۾ ڌاڙيلن جا لاش پوسٽ مارٽم لاءِ ايندا هئا ته سڀ کان اڳ اسان ٻار در جهلي ويهي رهندا هئاسين. غلام حسين واڍو جيڪو ان زماني ۾ سڀ کان خطرناڪ ڌاڙيل مشهور ٿيو ۽ جنهن لاءِ چيو ويندو هو ته اميرن کان ڦري غريبن ۾ ورهائيندو هو ان جو لاش جڏهن اسپتال آندو ويو تڏهن به اسان مرده خاني جي چاريءَ سان لڳي کيس هڪ نظر ڏسڻ جي ڪوشش ڪندا رهياسين ۽ اها خبر به اسان ٻارن سڄي شهر ۾ ڦهلائي ڇڏي ته ڊاڪٽرن جڏهن سندس جسم چيريو تڏهن غلام حسين واڍي جي سيني مان ٻه دليون نڪتيون.

پرسان ٿي ايڇ ايمر خوجا جو اسڪول هو. اسڪول سان گڏ هڪ تمام وڏي ۽ سهڻي هاسٽل هئي، جيڪا خوجا صاحب در در ڇندو ڪري ٺهرائي هئي ۽ جنهن جي جوڙڻ ۾ نواب ڄام جان محمد ڪافي مدد ڪئي هئي، ان ڪري ان جو نالو به خوجا صاحب نواب ڄام جان محمد هاسٽل رکي ڇڏيو هو. ان هاسٽل جو خرچ پڪو پڻ سکيا ستابا ماڻهو پاڻ پريندا هئا. هاسٽل في نالي ماتر ورتي ويندي هئي، سا به مڇي مانيءَ وارن کان. غريب غريبن کي کاڌو پيٽو ۽ رهائش ته مفت هئي سا هئي، ڪپڙو لتو ۽ ڪتاب پڻ Poor Boys Fund مان ملندا هئا. پر ۾ ئي هڪ ننڍڙو بلاڪ زمينداري هاسٽل جي نالي سان هو جنهن ۾ ڪامورن توڙي زميندار جا ٻار رهندا هئا. ڪانئن البت في ورتي ويندي هئي. باقي ماني ٽڪيءَ لاءِ هو پنهنجا

بورچي يا نوڪر چاڪر پاڻ رکندا هئا. ان هاسٽل کان ٿورو پريرو استادن جا رهائشي ڪوارٽر هوندا هئا. ڇڙن لاءِ ڌار ۽ ڪٽنب وارن لاءِ ڌار آخري ڪوارٽر ۾ ماستر امان الله رهندو هو جنهن کي ڏنن کن ٻار هئا. خوجا صاحب کي امان الله جي صحت توڙي تنگدستيءَ تي ڏاڍو ترس ايندو هو. هڪ دفعي چيائينس، ”امان الله هڪ آمدني پوري ساري مٿان ٻار مٿان ٻار بيمار ڌار ٿورهيئن ڪجهه ته خيال ڪر هاڻي ٻار بند ڪر!“

امان الله ورائيو: ”وس آهر مان به ڪو نه ٿو گهٽايان، الله سائين ڏئي ٿو ته پوءِ ڇا ڪيان؟“

خوجا صاحب چيس، ”زال کان ڌار سمهندو ڪر.“

امان الله روڻهار ڪو منهن ڪري چيو ”سائين، سڄو سال ورندي ۾ سمهيس پوءِ به جاڙا پٽ ڄاوا اڃا ڇا ڪيان؟“

امان الله جي ڪوارٽر سامهون هڪ هٿ جو نلڪو لڳل هو جتي اسپتال ۾ داخل قيدي وهنجڻ توڙي دلا پڙڻ لاءِ هٿڪڙين ۾ آندا ويندا هئا ۽ اسان کين حيرت مان ڏسندا هئاسين. هڪ قيدي نلڪو گيڙيندو هو ۽ ٻيا ان هيٺان ويهي وهنجندا هئا. کين آئيندڙ پوليس وارا پير سان بيهي سگريٽ چڪيندا هئا ۽ قيدين کي گار ڏيندي چوندا هئا، ”ڪلمو پڙه ڪٿي جا ٿر!“ نيڪ ان نلڪي جي جاءِ تي خوجا صاحب لطيف هال جوڙائڻ جو فيصلو ڪيو. اهو هال خوجا صاحب جي خوابن جي تمبير هو. پر پئسو ڪٿان اچي؟ ان لاءِ هميشه جيان خوجا صاحب مٿي تان ٽوپلو لاهي ڪشي جيان جهليو ۽ هڪ هڪ اداري هڪ هڪ سرنديءَ واري آڏو ڦهلائي ڇڏيو. لطيف هال ٺهڻ ۾ سال لڳي ويا، پر جنهن ڏينهن ان جو افتتاح ٿيو ان ڏينهن هر ڪنهن جا دڪ درد لهي ويا. ان ئي هال جي اسٽيج تان هيٺ ڪري خوجا صاحب جو والد مهر علي خوجا زخمي ٿي پيو ۽ آخرڪار گذاري ويو. افتتاح واريءَ رات لطيف هال جي اسٽيج تي سنڌي ڊرامو پيش ڪيو ويو جنهن ۾ هميشه جيان مون پڻ حصو ورتو. ڊرامو هلندي اسان جو دوست ۽ ڊرامي جو هيرو ادا عبدالملڪ شديد بيمار ٿي پيو ۽ ڪجهه ڏينهن بعد گذاري ويو. سندس ياد ۾ اسان ماهوار ”ادا“ شايع ڪيو جنهن امر جليل، برده سنڌي، نظر سنڌي، گل محمد چنا، معصوم هالائي ۽ ڊاڪٽر علي احمد آرائين جهڙا اديب متعارف ڪرايا. لطيف هال ۽ ٽيچرس ڪوارٽرس سان لڳو لڳ حامد علي ڪرڪيٽ ڪلب جو تمام سهڻو راند جو ميدان هوندو هو جنهن تي اسان ڪرڪيٽ کيڏندا هئاسين. هن گرائونڊ تي ويسٽ انڊيز جي مشهور ٽري ڊبليوز مان هڪ ”ويڪس“ پاڪستان جي حنيف

محمد، مشتاق محمد، اڪرام الاهيءَ ۽ امر جليل راند کيڏي جليل دراصل شروع ۾ ميدان جي پويين جي هڪ ڪمري ۾ رهندو هو ۽ پوءِ لطيف هال جي کاٻي گرین روم ۾ رهڻ لڳو. رات جو کيس اسٽيج تان موسيقيءَ ۽ گھنگھرن جا پراسرار آواز ٻڌڻ ۾ ايندا هئا. اهي ڏينهن ڏاڍا عجيب هوندا هئا. رات جو دير دير تائين اسان ڪئمپس جي گهاٽن وٽن هيٺان کلندا، ڳائيندا، هلندا رهندا هئاسين ۽ پوءِ چانڊوڪيءَ ۾ گرائونڊ جي ڀڄ تي لپتي ڪلاڪن جا ڪلاڪ ڳالهيون ڪندا رهندا هئاسين.

پتي صاحب جي حڪومت آئي ته پيپلز ميڊيڪل ڪاليج ٺاهڻ جون ڳالهيون ٿيڻ لڳيون. عبدالوحيد ڪٽر صاحب وزير صحت هو. سندس نظر خوجا صاحب جي اسڪول تي پئجي وئي. صلاحڪارن کيس صلاح ڏني ته اسپتال جي ڀت ڊاهي، لطيف هال، استادن جا ڪوارٽر، زمينداري هاسٽل، ڄام جان محمد هاسٽل ۽ حامد علي ڪرڪيٽ گرائونڊ اسڪول کان ڪسي اسپتال سان ملائي، ميڊيڪل ڪاليج جوڙيو وڃي. اها خبر خوجا صاحب ۽ سندس ساٿين تي وڃ جيان ڪري پئي. گھڻو ئي وڙهياسين، اعتراض ٿيا، مزاحمت ڪئي وئي پر ڪٿر جهڙي مکڻ ماڻهوءَ به سرڪاري زبان ۾ چئي ڏنو ته جيڪڏهن خوشيءَ سان نه ته زوريءَ اها ملڪيت ڪسي ويندي، خوجا صاحب جي دل ٽٽي پئي. اسان جا آڪيرا تيليون تيليون ٿي اڏامي ويا. ميڊيڪل ڪاليج ٺهي ويو ۽ خوجا صاحب جو خوبصورت اسڪول ڊهي ويو. اهو ڏک کيس حياتيءَ جي آخري گھڙيءَ تائين ڏنگيندو رهيو.

ان ئي هاسٽل جي ڪنهن ڪمري جي پکي ۾ لٽڪي نوجوان نياڻيءَ اوما ديويءَ پنهنجا پراڻ ڏنا، کيس اها به خبر نه هوندي ته کائڻس گھڻو اڳ اسان جهڙن ڪيترن ئي ديوانن جا خواب ٺيڪ ان جڳهه تي دفن ٿي چڪا هئا. هن کي اها به ڄاڻ نه هوندي ته چانڊوڪين راتين ۾ اسان جا بيقرار روح انهن گهاٽن، ڊگهن وٽن هيٺان اڄ به پसार ڪندا رهندا آهن ۽ اجڙيل ميدان جي ڀڄ تي لپتي ماضيءَ کي ياد ڪري گونگا ڳوڙها ڳاڙيندا آهن.

مان هت ڪراچيءَ ۾ ويهي، نوابشاهه ۾ پنهنجي ڪمري جي دريءَ کان اوما ديويءَ جو پکي ۾ لٽڪيل سرير ڏسي سگهان ٿو ۽ اهو به ڏسي سگهان ٿو ته ڪجهه بيچين پاڇولا ڪنڌ جهڪائي، خاموشيءَ سان هاسٽل جي سامهون، روڊ تي، وٽن مان چٽندڙ چانڊوڪيءَ جي تروڊن ۾ ترندا، ٻئي پانهون آسمان ڏانهن اڀيون ڪري، چپ چاپ هلندا ٿا وڃن. اهو محروميءَ جو ماته قیامت تائين جاري رهندو ۽ ان ۾ اوما ديويءَ جهڙا ڪيئي مظلوم روح شامل ٿيندا رهندا.

اسان جي عيد

عيد ويجهو ايندي ئي اخبارن مان فون اچڻ شروع ٿي ويا.

پڇيائون: عيد ڪٿي ڪندا؟

چيم: گهر ۾.

پڇيائون: ڪهڙي گهر ۾؟

چيم: پنهنجي گهر ۾.

پڇيائون: پهريون گهر يا پويون گهر؟

پڇيم: ڇا مطلب؟

پڇيائون: اديبن ۽ فنڪارن کي گهٽ ۾ گهٽ ٻه گهر ٿيندا آهن.

پڇيم: ۽ وڌ ۾ وڌ؟

پڇيائون: جيترا نڪ ۽ کيسوا اجازت ڏين.

چيم: مون کي صرف هڪ گهر آهي.

پڇيائون: الله ته سڀ ڪجهه ڏنو اٿئي. پوءِ ايتري ڪنجوسي ڇو؟

چيم: اديب هئڻ جو اڃا عارضي سرٽيفڪيٽ مليو اٿم. ٻين سان گڏ خود

مون کي پڻ پنهنجين قابليت ۾ شڪ آهي. هڪ دفعو پڪو ٿيڻ ڏيو گهرن جي لائين لڳائي ڇڏي.

پڇيائون: جن کي گهر گهٽ آهن. تن وٽ ٻارن جي لائين لڳل هوندي آهي.

چيم: نه ٻارن جي لائين اٿم نه ٻارن جي.

پڇيائون: اهو ته خراب ٿيو اديب توڙي فنڪار لاءِ چوڀاري تمام ضروري آهي.

هڪڙا هئڻ وارا، ٻيا ڪٽڻ وارا.

چيم: هئڻ وارو مان اڪيلو آهيان. ڪٽڻ وارا اڃا ڪونه مليا اٿم.

پڇيائون: ڪنجوسن کي ڪٽڻ وارا ڪونه ملندا آهن. ان لاءِ کيسو خلاصو

ڪرڻو پوندو آهي. محفلن سجاڻيون پونديون آهن. پيالا پڙ ڪرڻا پوندا آهن.

ادارا ٺاهڻا پوندا آهن.

چيمر: اهو ٿي ته سبب آهي جو پنجاه سالن جي تپسيا کان پوءِ به وٽي تي نالو لکائي نه سگهيو آهيان.

چيائين: پاڻو پهريون وٽو ته وٽ، نالي لکائڻ جي ڳڻ پوءِ ڪجانءِ؛
بيءَ اخبار واري فون ڪئي.

چيائين: هن عيذتي سيون کائيندو؟

چيمر: ڪٿان ملي ويون ته انڪار ڪونه ڪندس.

چيائين: هڪ باڪمال، مهان ۽ برڪ اديب جي حيثيت ۾ توهان کي

ڪهڙيون سيون وڌيڪ وٺنديون آهن؟ ڀڳل يا اچيون؟

سرد يا گرم؟ سخت يا نرم؟

چيمر: سوال ٿو پڇين يا وات ٿو پائي ڪرين؟

چيائين: ڀلا عيد ڏينهن ڪهڙا ڪپڙا پائيندو؟ سلوار قميص، ڪٽو پاجامو

يا سوت بوٽ؟

چيمر: صبح جو سلوار قميص، شام جو سوت بوٽ ۽ مڃري تي ڪٽو پاجامو.

چيائين: مڃرو به ڏسندا آهيو ڇا؟

چيمر: ها، تمام ضروري آهي. جي مان نه ڏسندس ته سڪڻا اديب منهنجو

مڃرو ڏسڻ پهچي ويندا.

چيائين: گلن ۾ گل ڪهڙو وٺندو اٿو؟

مان چپ ٿي ويس.

چيائين: ميوو ڪهڙو پسند اٿو؟

جواب ڪونه ڏنر.

چيائين: آچار گجر جو کائيندا آهيو؟ ليمي جو يا انب جو؟

ڇا جواب ڏيان، ماڻ رهيس.

چيائين: خوشبو ڪهڙي لڳائيندا آهيو؟

تپي باهه ٿي ويس. ڏند پڪوڙي ڇڏيم.

چيائين: بي وفا جي نالي ڪو پيغام؟

ڪامنڊي چيمر: رانگ نمبر، هيءَ سڪينه سمون جو گهر ناهي.

هڪ نمائندو گهر تي پهچي ويو.

چيائين: ڪي نهايت ئي سنجيده سوال پڇڻا آهن.

چيمر: ترس، مون کي سنجيده ٿيڻ ڏي

چيائين: اديب ته هر وقت سنجيده رهندا آهن.

چيم: سنجيده گهٽ، رنجيده وڌيڪ رهندا آهن.

چيائين: سن 2001ع ۾ سنڌي ادب ڪا ترقي ڪئي؟

چيم: ڪن سنڌي اديبن ترقي ضرور ڪئي.

چيائين: ڪهڙين صنفن ۾؟

چيم: گار گند، گلا غيبت ۽ ٽوپڙي لاهڻ ۾.

چيائين: هڪ ٻن جا نالا ٻڌائڻ پسند ڪندا؟

چيم: پسند ته گهڻو ئي ڪيان، پر مٿي تي وار ٿورا وڃي بچيا اٿم.

چيائين: سنڌي ڪهاڻيءَ متعلق توهانجي ڪهڙي راءِ آهي؟

چيم: ڪي محقق سنڌي ڪهاڻيءَ کي لڳل گوليءَ جي ڳولا ۾ آتشي شيشا

ڪنيون ڦرندا ٿا وٽن.

چيائين: جي گولي لپي وئي ته پوءِ ڇا ڪندا؟

چيم: اها ئي گولي بيهڻ وهائي ڪيندس.

چيائين: ڀلا گذريل سال شاعريءَ لاءِ ڪيئن رهيو؟

چيم: پٽائيءَ هالار جي چوٽيءَ تان لهڻ کان انڪار ڪري ڇڏيو آهي.

پڇيائين: ڇو؟

چيم: هيٺ ننڍڙا پٽائي ڄار وڇايو ويٺا آهن.

چيائين: توهان منهنجي سوال جو جواب نه ڏنو گذريل سال سنڌي شاعريءَ

لاءِ ڪيئن رهيو؟

چيم: يارن هڪ ئي شعر سان پستڪ پري ڇڏيا آهن.

چيائين: اهو وري ڪيئن؟

چيم: هڪ ئي شعر کي ڌار ڌار انداز ۾ دهرائي ڪتاب ڪارا ڪري ڇڏيا

اٿن، هاڻي ته اهو بار مٿن کان چڙهي ٿنن تائين پهچي ويو آهي.

چيائين: تحقيق جي باري ۾ توهان جي ڪهڙي راءِ آهي؟

چيم: وٺن، ٻوٽن، گلن، مڇين، اٺن ۽ گهوڙن جا اٺيڪ نالا گڏ ڪرڻ جي ڊوڙ

جاري آهي، مڪين، مڇرن ۽ منگهڙن تي ڪم عن قريب شروع ٿيندو.

چيائين: ٻي ڪا تحقيق؟

چيم: اديبن ۽ اديبان جي خانداني پس منظر ۽ پيش منظر تان پرڏا هتي

رهيا آهن. ڪيل توڙي اڻ ڪيل ڏوهن گناهن جا ڪچا چٽا ڇپجي منظر عام تي

اچي رهيا آهن. دراصل سنڌي اديبن تي ٿيندڙ تحقيق جو مقابلو پاڪستان ته ڇا،

دنيا جو ڪو به ادب نٿو ڪري سگهي. ان سلسلي ۾ گذريل سال نهايت ئي

ڪامياب گذريو. گهڻن جا وڪا پڌرا ٿيا.

چيائين: ادبي ادارن جي ڪارڪردگي ڪيئن رهي؟

چيمر: ماراءِ نه مولوي، مون کي اڳ ئي ڪوڪو ٺوڪيو پيو آهي.

چيائين: ڪوڪو! ڪنهن ٺوڪيو آهي ڪوڪو؟

چيمر: مون غلطيءَ سان ادبي ادارن تي تنقيد ڪئي هئي، چڙهي پيا. ڪوڪو

ٺوڪي هليا ويا.

چيائين: ڪٿي آهي اهو ڪوڪو؟ مان به ته ڏسان.

چيمر: ڪرسيءَ تان اٿندس ته ڏسندين نه؟ ڊپ کان اٿان ئي نٿو!

سنڌ بچايو!

ان ۾ ڪو شڪ آهي ڇا ته ورهاڱي کان پوءِ سنڌ کي ڪربلا بنائڻ ۾ ڪا ڪسر نه ڇڏي وئي آهي؟ آزاديءَ جو جهنڊو جُهلندي ئي سنڌ جي حقن تي ڌاڙا لڳڻ شروع ٿي ويا. اهي ڌاڙا اڄ 55 سال گذرڻ کان پوءِ به جاري آهن. فرق صرف ايترو ٿيو آهي جو شروع ۾ حاڪمن جو رويو معذرت خواهائو هو. پنهنجي هر نئين جُلهه جي لاءِ هو ڪونه ڪو حيلو بهانو قومي يڪجهتيءَ، نظريه ضرورت، اسلام ۽ نظريه پاڪستان جي حوالي سان گهڙي وٺندا هئا. ملڪي سالميت ۽ بقا جي نالي ۾ هو اسان کان انيڪ قربانيون گهرندا رهيا ۽ اسان پورڙا سندن ترڪتالن کي چڱيءَ طرح سمجهڻ کان سواءِ، سندن وڃايل چار ۾ آهستي آهستي ڦاسندا وياسين. اهو سچ آهي ته ان وقت به رُج مان رڙ ايندي رهي. سنڌ جي سائين جي ايمر سید ۽ سندس وفادار سائين طرفان احتجاج ٿيندا رهيا، اعتراض ٿيندا رهيا، آواز اٿندا رهيا، پر هر موڙ تي سندن آه ۽ پڪار کي وطن دشمني، ڀارتِي چُرچ، سيڪيولرزم لامذهبيت وغيره جهڙا سخت الزام هڻي، بُريءَ طرح دٻائڻ جي ڪوشش ڪئي وئي. ان سموري عمل ۾ وقت جي حاڪمن جو سات سنڌ جي وڏيري سياستدان اهڙي ته بي شرميءَ سان ڏٺو جو هاڻي سندس ڪردار جي چنڊڇاڻ ڪندي تاريخ جي معمولي شاگرد کي به شرم تواجبي. دراصل سنڌ جي ان ويڪاڻو وڏيري جيڪو بدقسمتيءَ سان پنهنجي راڄ ڀاڳ، زمينداريءَ ۽ اثر رسوخ سبب اقتدار جي ايوانن ۾ ڪالهه به اسان جو نمائندو هو ۽ اڄ به ساڳي ئي سبب ڪري ڏي وڻ جي راند رچائي، بازيگريءَ جا ڪرتب ڏيکاري ۽ نون مالڪن کي خوش ڪرڻ لاءِ نوان سوانگ رچائي، هڪ دفعو وري اسان جي سرواڻيءَ جا خواب ڏسي رهيو آهي، هن سنڌ جي عوام توڙي ڌرتيءَ کي پنهنجي ذاتي جاگير سمجهي ورتو آهي. وچولو طبقو نه هئڻ سبب مٿاهون طبقو هيٺاهين طبقي کي جسماني توڙي ذهني طور يرغمال بڻائي، ڌڙڪي دهمان، لوپ لالچ ۽ سرڪاري مشينريءَ جي مهربانين ڪري ڪنهن نه ڪنهن طرح نوٽ سان ووٽ مٽائي، عوامي نمائندن جي

اسيمبلين تائين پهچڻ ۾ ڪامياب ٿيو وڃي. اتي پهچڻ کان پوءِ ڪانئس هر وعدو هر عهد، هر سچائي وسريو وڃي. ڪرسيءَ جي راند ۾ هو ايترو ته مست ۽ مگن ٿيو وڃي، جو کيس نه سنڌ جي وجود جي سُڌ رهي، نه وري آئيندي جا الڪا ياد رهن. اهو برابر آهي ته اڄ جي سنڌ، پنجاهه سال پراڻي سنڌ نه رهي آهي. لاڳيتين ڏاڍاين، بي وفائين ۽ زور آورين سنڌي دانشور جي سوچ بدلي ڇڏي آهي. اهو دانشور طبقو مڊل ڪلاس سان تعلق رکي ٿو ان ڪري سندس سجاڳي مڊل ڪلاس جي سجاڳيءَ برابر آهي. سندن تحريڪ ۽ تحريڪ ۾ سچائي، بيباڪي ۽ سنڌ سان بي پناهه محبت جو اظهار آهي. هي اهي ئي ماڻهو آهن، جيڪي بنا لوپ لالچ جي سنڌ جي عشق ۾ سيڪجهه ڪرڻ لاءِ تيار آهن. انهن ۾ وچولي ڪلاس جا سياسي اڳواڻ به آهن (جيڪي بدقسمتيءَ سان انهن ئي سببن ڪري ڪڏهن به اليڪشن کٽي نه سگهيا آهن) اديب، شاعر ۽ مفڪر به آهن، صحافي به آهن، استاد شاگرد ۽ ٻيا جذباتي ڌنڌوڙي به آهن.

اير ڪيو اير جي ڪاميابيءَ کان پوءِ سنڌي سمجهو ماڻهن جي سوچ ۾ به ڪافي تبديليءَ جا آثار نظر ٿا اچن. هاڻي هو به اهو سوچڻ تي مجبور ٿي پيا آهن ته جيڪڏهن هڪ اهڙي پارٽي، جيڪا شهرن مان جنم وٺڻ کان پوءِ سنڌ جي هر واهڻ ۽ وسنديءَ تائين پهچي ٿي وڃي، جيڪا ڪراچي يونيورسٽيءَ جي شاگردن طرفان هڪ نمائني تحريڪ طور شروع ٿي، ته پوءِ ڪهڙو سبب آهي جو سنڌين جي ڪا اهڙي هلچل ڪامياب نه ٿئي جيڪا اصولن ۽ نيڪ نيتيءَ تي ٻڌل هجي؟ ۽ ها، اير ڪيو اير نه ڪنهن سرمائيدار ڪارخانيدار جاگيردار يا ٻئي اهڙي چوڌريءَ کي چونڊايو بلڪه پنهنجن ئي ڪارڪنن مان وچولي يا معمولي ڪرت ڪندڙن کي نمائندو بڻائي اسيمبلين ۾ موڪليو ۽ مٿن اهڙي ته چوڪسي رکي جو هو نه ته چولو بدلي ٿي سگهيا، نه پنهنجي اصولن کان ڦري ٿي سگهيا ۽ نه وري ٻئي ڏٺي پڄي ٿي سگهيا. مٿينءَ ڳالهه ڪرڻ مان منهنجو مقصد صرف اهو ثابت ڪرڻ آهي ته وچولو ڪلاس ۽ هيٺيون ڪلاس جيڪڏهن گڏجي جدوجهد ڪري ٿو ۽ پنهنجي سر تان وڏيرن، پيرن ۽ ميرن جي چٽي لاهي ڦٽي ٿو ڪري ڇڏي تڏهن ئي منجهس خود اعتمادِي پيدا ٿئي ٿي. هو پاڻ ڀرو ٿئي ٿو. ڪنهن جو ڳجهو نٿو رهي. ڪنهن جي اشاري تي نٿو هلي. پنهنجا اصول پاڻ ٿو جوڙي. پنهنجي راهه پاڻ ٿو ڳولي. راهه ۾ ڇڏي پڄي وڃڻ وارن جو محتاج نٿو رهي. رڌن ۽ پڪرين جي ڌڻ وانگر ٻڌي اگهه ۾ وڪامجي نٿو.

ان ڪري منهنجي نه چاهيندي به حقيقت جيڪا اڄ اسان جي سامهون بيٺي

آهي. اها هيءَ آهي ته سنڌ جي دانشورن کي هن ڏکئي دور ۾ هڪ دفعو ٻيهر سنڌين جي رهنمائيءَ خاطر گڏ ٿي ڪو مناسب فيصلو ڪرڻو پوندو. صحافي پلي ته پنهنجي پريس سان سچا رهن، اديب پل ته معياري ادب پيدا ڪندا رهن، استاد به تعليمي سلسلو جاري رکن، سياستدان پنهنجي سياست ڪندا اچن، وڪيل، ڊاڪٽر، انجنيئر پڻ ڪارڪردگي ۾ ڪوتاهي نه ڪن، پر سڀ گڏجي اهو ضرور فيصلو ڪن ته هاڻ سنڌ کي روايتي اڳواڻن جي هٿن ۾ رانديڪي طور ڏيڻو ناهي. هاڻي اسان کي پنهنجي تقدير پنهنجن هٿن سان پاڻ لکڻي آهي، پنهنجو آئيندو پاڻ سنوارڻو آهي، پنهنجا فيصلا پاڻ ڪرڻا آهن، اهو ڪم تڏهن ئي ممڪن ٿي سگهندو جڏهن سنڌ جون سڀئي علمي ۽ ادبي، سماجي جماعتون گڏجي هڪ پليٽفارم تي بيهنديون ۽ عام ماڻهن کي سندن ئي لهجي ۾ پنهنجا اصول سمجهائينديون ۽ ارادن کان آگاهه ڪنديون. پنهنجن تقريرن توڙي تحريرن ذريعي محبت، سچائيءَ ۽ ارادي جي پختگيءَ جو پيغام پهچائينديون. چٽو چٽ نه ٿينديون. هٿ هٿ ۾ ڏئي هلنديون. ڪنهن تي بيجا تنقيد نه ڪنديون. الزام نه هڻنديون. دڙڪا، دهمان ۽ ڌمڪيون نه ڏينديون. رسڻ ۽ پرڇڻ واري پراڻي روايت ختم ڪنديون. ڪنهن کي گهٽ نه سمجهنديون. اسان لاءِ هر اهو شخص اهم عزت لائق ۽ مهان آهي، جيڪو سنڌ جي حقن لاءِ جاکوڙي ٿو رستا پل ته الڳ الڳ هجن، ڪو عيب ناهي. مقصد هڪ ۽ صرف هڪ هجي ته: ”سنڌ بچايو سنڌ بچايو سنڌ بچايو.“

اديبن جي چندا پٽ ۽ اياز جو قد

مون کي دنيا جو ڪوبه اهڙو ادب نٿو سمجهي جنهن ۾ ليکڪ معمولي ڳالهين تي ڪلم ڪلا پريس ذريعي هڪ ٻئي تي الزام مڙهيندا هجن يا خسيس ڳالهين جو سهارو وٺي هڪ ٻئي کي لوڻيندا هجن. منجهن جيڪڏهن ڪي نظريات تي اختلاف هوندا آهن ته سهڻي نموني پنهنجو پنهنجو نقطو نظر بيان ڪندا آهن ۽ مخالف کي قائل ڪرڻ جي ڪوشش ڪندا آهن، جيڪڏهن اڳلو ڳالهه سمجهي ويو ته خير، نه ته هر ڪو پنهنجي گهر خوش ذاتي رنجشون ۽ ذاتي جهيڙا اخبارن وسيلي اڇالڻ صرف سنڌي ادب جي ئي حصي ۾ آيو آهي. اهي جهيڙا ڪي اڇوڪا ناهن، شروع کان ئي اهي الزام تراشيون، غليظ حملا ۽ ڪردار ڪشي ڏسندا پيا اچون. سنڌي ادب نه ٿيو جنگ جو ميدان ٿيو. ڪنهن ڪچيو ناهي، ڏوڏون وارو موچڙو لڳو ناهيس. عزتدار ماڻهو ته ڳچ پڇڻ کان ويا آهن. سنجيده ليکڪ ڪناره ڪش ٿي ويا آهن. اڪثر سينيئر اديب اوهان کي عام محفلن ۾ نظر نه ايندا. گهڻن ته خواريءَ جي پَو کان لڪڻ ڇڏي ڏنو آهي. گوشتي نشينيءَ جي زندگي پيا گذارين. ذهني تسڪين جي لاءِ ڪجهه لکيائون ته ماڻ ميث ۾ ڇپائي ڇڏيندا، نه ته ڇپ چاپ پيا وقت گذاريندا. سراج، امر جليل، رشيد آخوند، آغا سليم، خواجه سليم ۽ ناصر مورائيءَ جا مثال هڪدم ذهن تي تري اچن ٿا. انهن ۽ اهڙن ڪيترن ئي ٻين دوستن جون سنڌي ادب لاءِ ڪيل خدمتون ڪنهن به پر نظر انداز ڪرڻ جهڙيون ناهن. هنن پنهنجي زماني ۾ ۽ پڻ اڄ تائين وڏي محنت ۽ جدوجهد سان ادب ۾ پنهنجو ڪردار نڀايو آهي ۽ نالو ڪمايو آهي، پر زماني جي حالتن کي ڏسي پاسيرا تي بيهي رهيا آهن. ڪڏهن ڪنهن ڌر پيار سان سڏ ڪين ته اچي حاضر ٿيندا، نه ته ڪوشش ڪري ڪنهن به بڪيري ۾ نه پوندا. يارن جا حال ساريا پيا اٿن. ڪنهن جو پيل چڪ ۾ نالو کڻي ويٺا ته ڄڻ ڪڪر ۾ ڪڙو هنيائون. وٺ وٺان ٿي ويندي خدمتون ته ويون خاڪ ۾ ملي، مورڳو گهنگهڻ ڳچيءَ ۾ پئجي ويندو. ويچارن ڪالم نويسن جو ته مورڳو برو حال آهي. ڪنهن به حوالي سان ڪنهن

دوست جو نالو چڱو به ورتائون ته به مت ڦوڪ شروع ٿي ويندي پرچائيندي پرچائيندي لاه نڪري ويندا آهن. ڪجهه ڏهاڙا اڳ مون سنڌ يونيورسٽي، سنڌ الاجي، سنڌي لينگويج اٿارٽي ۽ سنڌ ٽيڪسٽ بورڊ جي افسوسناڪ ڪارڪردگيءَ تي ٻه اکر لکيا هئا. ان ڊپ کان ته ڪٿي همراھ ان کي ذاتي سطح تي نه وٺن، وضاحتي طور سندن شان ۾ ڪجهه چڱا لفظ به چيا هئم پر ٿيو اهو جنهنجو ڊپ هو. حميد سنڌيءَ ڏک جو اظهار ڪيو. هاڻي کيس ڪير سمجھائي ته پٽيا ٽيڪسٽ بورڊ يا لينگويج اٿارٽيءَ جي ڪارڪردگي ته شروع کان ئي تشويش جھڙي آهي. توکي جمعو جمعو اٿنهن گذريل انهن ادارن ۾ هروڀرو پاڻ ڏانهن چوڻو منسوب ڪرين انهن ڳالهين کي جيڪي واقعي تنهنجي لاءِ نه چيون ويون هيون. وضاحت ڪندو هلان ته حميد سان منهنجا پريت جا رشتا آهن. مان سندس انتظامي توڙي ذاتي خوين جو معتقد آهيان. هن مونسان ڀلائي ڪئي هوندي برائيءَ جو ته هو ڪڏهن به سوچي نٿو سگهي پر حالتون اهڙيون آهن جو هر ڪو ڏکيو پيو آهي. کڙڪي تي چرڪي ٿو اٿي ته ڪٿي ڪنهن مهڻو نه ڏنو.

اهڙي ئي صورتحال اياز جي گذاري وڃڻ تي پيدا ٿي وئي آهي. کيس گذرڻي اڃا ٻه هفتا مس ٿيا آهن جو محترم اديبن وچ ۾ ڄنڊا پٽ شروع ٿي وئي آهي. هڪڙا الزامن ۾ پورا ٻيا وضاحتن ۾ مشغول، پيو ته ٺهيو اهو الزام به لڳو آهي ته فلاڻا ڪي فلاڻا شيخ اياز جي موت جو سبب بڻيا! ويچارا فلاڻا وتن ٿا ڊاڪٽري نسخا ڏيکاريندا ۽ بيمارين جي فهرست ڳڻائيندا ته پاڻو شيخ صاحب کي هيٿريون ڪي هيٿريون بيماريون اڳ ۾ ئي هيون. اسان مٿس ادبي تنقيد نه به ڪيون ها ته به هن ويچاري جا ڏينهن پورا هئا. ٻين جو چوڻ آهي ته نه اهي ئي اصلي ڏوهاري آهن، بيماريءَ تي ته اجايو الزام آهي.

خط ۽ ڪالم مختلف نالن ۾ پيا ڇپجن. راج پيا ڪلن. اسان جي جهمر جو ٺڪاءُ پيو ٿو پوي ڪنهن کي جهلي ڪنهن کي جهلجي؟ جيڪو وچ ۾ ايندو ان جو به پتڪو لهندو عظيم شاعر کي شانائتي نموني خراج عقيدت پيش ڪرڻ بجاءِ نمبر وڌائڻ لاءِ اسان مداريءَ وارو ڪيل شروع ڪري ڏنو آهي. اهو به خيال ڪو نه ٿو ٿئي ته ماڻهو ڇا چوندا؟

شيخ اياز پنهنجي ادبي پورهئي جي حوالي سان هڪ عوامي ماڻهو هو. جيڪڏهن سندس پڙهندڙ سندس لکڻين تي جهومي سگهن ٿا ته سندس ئي لکڻين تي تنقيد جو به حق رڪن ٿا. جيڪڏهن نوجوان سندس ڪلام کان متاثر ٿي تحريڪن ۾ جان ڏئي سگهن ٿا ته سندس بدليل نظرين تي آڱر به ڪٿي سگهن ٿا.

انهن کان پنهنجي راءِ جو حق کير به کسي نٿو سگهي. هو بلاشڪ نه صرف سنڌ جو عظيم شاعر هو بلڪ هن صديءَ جو سڀ کان وڏو عالمي شاعر پڻ هو. ان بيان ۾ ڪوبه وڌاءُ ناهي، ڪا به جذباتيت ناهي. اوهان مون کي اهي سڀ ماڻ ۽ ماڻا آڻي ڏيو جيڪي ڪنهن به شاعر کي مهان بنائين ٿا ۽ مان اوهان کي انهن ئي ماڻن ۽ ماڻن جي آڌار تي تقابلي جائزو وٺي ثابت ڪري ڏيندس ته اياز سچ پچ سڀني کان اوچو اڳرو ۽ اتانهون هو.

تخيل (Thought) تاجو پيٽو (Texture)، ٻولي (Diction) ۽ رومال (Manner) ٽي شاعريءَ کي پرکڻ جا پد ٿي سگهن ٿا. ان کان پوءِ اچي ٿي پڙهندڙن توڙي ٻڌندڙن تي طاري ٿيندڙ ڪيفيت جنهن کي قبوليت يا (Acceptability) چئجي ٿو. انهن ضروري ڳالهين کان سواءِ شاعر جي ماحول، ملڪي توڙي سياسي حالتن ۽ مٿن ٿيندڙ شاعريءَ جو اثر ۽ ردعمل ۽ ان ردعمل طور اٿندڙ تحريڪون ۽ تحريڪن جي نتيجي ۾ ظاهر ٿيندڙ سجاڳي وغيره پڻ هڪ شاعر جي عظمت جي نشاندهي ڪن ٿا.

شيخ اياز کي جڏهن انهن معيارن تي پرکيو ته معلوم ٿيندو ته هو جڳ جي سڀني اهم شاعرن کان وڌيڪ مان ۽ مرتبو لهي ٿو سندس شاعريءَ ۾ نه رڳو اهي سڀ جز اتم درجي موجود آهن، بلڪ سندس نظم توڙي نثر ۾ نوان تجربا ۽ نئون ترڪيبون نوجوان نسل لاءِ اتساهيندڙ آهن. اياز باقاعده سنڌي ادب جي گذريل اڌ صديءَ تائين امامت ڪئي. هو هڪ دوست، فلاسفر ۽ رهنما جي حيثيت سان هميشه ياد رکيو ويندو. دراصل پٽائيءَ کان پوءِ سنڌي ادب ٻيو معجزو اياز جي صورت ۾ ڏٺو مٿس گهڻو ڪجهه لکيو ويو آهي ۽ ان کان به وڌيڪ لکيو ويندو. سندس ڏيکاريل ۽ سيڪاريل راهه تي اسان جي نئين ادب جي عمارت اڏبي. ان ۾ تر جيترو به شڪ ناهي ۽ نه ئي هٽڻ گهرجي. مان نٿو پانيان ته سنڌ ۾ ڪو به اهڙو هوشمند انسان هوندو جيڪو اياز جي عظمت ۽ اهميت کان ناڪاري هجي. ها، البته سائنس ادبي اختلاف رکڻ جو هر ڪنهن کي حق آهي.

منهنجي نظر ۾ انهن اختلافن جي ادبي چنڊچاڻ ڪرڻ تمام ضروري آهي. ايئن ڪرڻ ۾ نه ڪنهن کي شرم محسوس ڪرڻ گهرجي ۽ نه وري پنهنجا لفظ چٻاڙڻ ڪپن. اهو اسان جو حق به آهي ته فرض پڻ. ها البته بدر ابڙي جا لفظ اڏارا وٺندي ايترو سو ضرور چوندس ته اهو حق صرف انهن کي ئي حاصل هئڻ گهرجي، جيڪي اياز کان وڏو نه به سندس جيترو قد ضرور رکندا هجن. هر آڻي وٺي ڪي نه اهڙي تنقيد جڳائي ۽ نه وري کيس ايتري همت ۽ حجت ڪرڻ گهرجي. نالي

چپائڻ خاطر ٻوڙ هارڻ کان بهتر آهي ته سنجيده خاموشي اختيار ڪئي وڃي. اياڙ
 بهر حال سڀني جو هوءَ ان ناڻي هر مناسب حد تائين شعور رکندڙ ماڻهو مٿس راءِ
 ڏيڻ جو حق رکي ٿو. بشرطيڪ راءِ ڏيندي هو ڪنهن ٻئي دانشور سان همراءِ نه هئڻ
 جي حالت ۾ سندس دل آڙاري نه ڪري

اياز جو آخري دور سندس گذريل ٻن دورن کان ڪافي مختلف رهيو. سندس فن ۾ ته ڪا خاص ڪمي نه آئي، البتہ سندس فڪر ۾ اوچتو ئي اوچتو وڌو ڦيرو اچي ويو. هو هڪ جاتل سڃاتل باغي ۽ مزاحمتي اديب مان ڦري هڪ Passive Mystic ٿي پيو. ايڏي وڏي تبديليءَ جو ڪو مناسب ڪارڻ خود اياز وٽ به ڪونه هو. مون اڪثر ورور ڪري کانئس اهو سوال پڇيو هو. ايتريقدر جو ڪيئي دفعا ته مون سندس ذهني تبديليءَ کي نوجوان نسل جي سائنس غير مشروط ۽ والهاڻي عقيدت جي پيچڪڙي به ڪوٺيو هو. اياز اهڙي قسم جي جرئت کي ڇا به سمجهيو هجي، بهرحال منهنجي يا منهنجن ٻين هر خيال دوستن جي اها ڳالهي ڪلهه به جائز هئي ۽ اڄ به جائز آهي. هاڻي ڪو وڌيڪ عقيدتمند جيڪڏهن پنهنجي سڃاڻي ڏيکارڻ ڪارڻ ادبي بحث کي پاسيرو رکي، منهنجي ذات جي پويان هٿ ڏوٽي پئجي وڃي ته مان اهڙي اره زورائيءَ کي ڇا ٿو چئي سگهان؟

اهي ۽ ڪيئي ٻيا اهڙا پهلو اياز جي فن ۽ فڪر متعلق مباحثا ڪندي آئينده جي محقق کي ضرور آڏو ايندا. انهن جو جواب ۽ جواز به گهريو. ڪن تلخ ۽ اڻ ٿر حقيقتن کي منهن به ڏيڻو پوندو. پوءِ جيڪڏهن اسان جي جذباتيت جو اهو ئي حال رهيو، جنهن جو مظاهرو اڄڪلهه ٿي رهيو آهي، ته ڊپ اثر ته ڪٿي سنڌي اديب ڪنهن ڄاتل سڃاتل سياسي پارٽيءَ وانگر اٺن ڌڙن ۾ نه ورهائجي وڃن. ان ڪري لازم آهي ته بردياريءَ جو دامن هٿان نه وڃڻ ڏجي. فنڪار جي فني لاڙن بابت ڳالهائيندي اهو نه وسارجي ته هو به هن سماج جو هڪ فرد آهي ۽ سندس فن ملڪي سياسي، سماجي، ثقافتي توڙي معاشي حالتن کان متاثر ٿئي بغير رهي نٿو سگهي. فرشتو ناهي جو هر ڏک سک کان لاتعلق رهي. ها، وڌيڪ سڃاڻ هئڻ جي حوالي سندس قومي ذميواريون ضرور وڌي ٿيون وڃن. اهو صليب هن خود پنهنجن ڪلهن تي پاڻ کنيو آهي ۽ صليب جي لڇ رکڻ هريسوع جو فرض آهي.

مان هتي پنهنجن سمورن پيارن اديبن کي نيڪ نيتيءَ سان هوشيار ڪرڻ چاهيان ٿو ته کي چڱا ڪم ۽ چڱا انسان پنهنجن پوئلڳ عقيدتمندن ۽ مداحن جي نادان دوستيءَ سبب پڻ پنهنجي اهميت وڃائي ويهندا آهن. کي سڳڻا ڄامڙا اهڙن موقعن تي پڻ کي لوڻي پنهنجي اهميت وڌائڻ لاءِ ڊگهو ٽپو (Long

(Jump) ڀڄ ڏيندا آهن. ڪميٽيون ٺهنديون آهن. بيان ڏنا ويندا آهن. مرحوم سان ذاتي رشتا وڌائي چڙهائي بيان ڪيا ويندا آهن. البمن مان پراڻا فوٽو ڪڍي ڇنڊي صاف ڪري ڇپايا ويندا آهن ۽ نير ڳاڙي اوچنگارون ڏئي انٽرويو ڏنا ويندا آهن. انهن سڀني نازيبا حرڪتن کان هوشيار رهو. اياز جو وڇوڙو صرف هڪ شخص جي جدائي ناهي، هڪ عهد جي پڄاڻي پڻ آهي. ان موقعي تي اسان جو ردعمل ٿي آئيندي لاءِ رهنمائي مهيا ڪندو. هٿ هٿ ڀڙڏئي هن ڏکئي وقت ڀرپار اکر ٿو آهي. اسان ۽ توهان تي وڏيون جوابداريون آهن. انهن جوابدارين کي سوچي سمجهي ۽ گڏجي نباهڻو آهي.

سڌڙيا سنڌ پرست!

گهڻو پري جي ڳالهه ناهي، ڪجهه سال اڳ ڪنهن ڪتاب جو مهورت، ڪو علمي ادبي سيمينار يا ڪو معلوماتي ميٽر ڪنهن فائيو اسٽار هوٽل ۾ ٿيندو هو ته اسان جي ڪونڌ اديبن ۾ صف ماتم وڇائجي ويندي هئي. شام غريبان جو منظر نظر اچڻ لڳندو هو. تهرن جو وسڪارو شروع ٿي ويندو هو. فائيو اسٽار جو لفظ هڪ طعنو هڪ مهڻو يا گندي گار بڻجي پيو هو. دراصل اها شروعات هئي نئين نسل کي پنهنجي شاندار ادبي ورثي کان بددل ڪرڻ جي. ڪين اهو ٻڌايو ويو ته سندن مھڙ وارا ليکڪ يا ته وڪامي ويا آهن يا وڪامڻ وارا آهن يا انشاء الله مستقبل قريب ۾ وڪامي ويندا! ڪين اهو به ٻڌايو ويو ته مزاحمتي ادب، جيڪو نون يونٽ جي تحريڪ دوران يا ان کان پوءِ لکيو ويو سو دراصل چند شوبازن پنهنجو نالو چمڪائڻ لاءِ لکيو يا اڳهه وڌائڻ لاءِ لکيو يا وري وقت جي سرڪار کان مراعتن حاصل ڪرڻ لاءِ لکيو. ٻين لفظن ۾ اهي ليکڪ پنهنجي ڪاز سان سڃا هرگز هرگز ڪو نه هئا، ڪم ڪيائون هئا. هنن کي فقط شهرت گهرجي هئي، جنهن کي ڪيش ڪرائي هو ڪي سٽيئون آساميون هٿ ڪري سگهن. اهڙيءَ سوچ جو انهن ئي لفظن ۾ اظهار ڪرڻ اڳتي هلي فيشن بڻجي پيو. هر آيو ويو بنا ڪنهن چند چاڻ جي اهي ئي لفظ اهي ئي جملا دهرائيندو رهيو ۽ بي خبر نوجوانن کان داد حاصل ڪندو رهيو. ڪوڙ کي سو دفعا دهرائبو ته آخر مٿس سچ جو گمان ٿيڻ لڳندو آهي. سنڌي اديبن تي مڙهيل اها تهمت پڻ ايترا پيرا دهرائي وئي جو نئين نسل ان کي ڏاڍي معصوميت سان سچ سمجهي ورتو. اسان جي يارن اتي به بس نه ڪئي. ايندي ويندي کي دانهن ته ڏيندا رهيا، پر ملڪ کان ٻاهر پڻ جتي موقعو ملين، اتي خوريءَ جو ڪارو ڪٽي ڏنڊورو ڏيندا رهيا. ”سوجهري“ جي تازي پرچي ۾ لچمڻ ڪومل، وهي کاتي جي پنجين پني ۾ اهڙن ماڻهن جو ذڪر اجهو هيئن ڪيو آهي:

”پندرهن ويهه سال اڳ دهليءَ ۾ ٿيل شاه لطيف ڪانفرنس ۾

شريڪ ٿيڻ لاءِ سنڌ کان ويهه پنجويهه جوان هتي آيا هئا، جن ۾ گهڻو
 تڻو ”جيئي سنڌ“ سان لاڳاپيل جوشيلا جوان شامل هئا. تن ڏينهن
 اهڙن جوانن جو هتي اڪثر اچڻ وڃڻ ٿيندو هو. انهن ۾ اڪثر
 ايماندار ۽ پنهنجي مقصد سان سچا هئا پر منجهن حبيب الله ناريجي
 جهڙيءَ رذيل جنس جا گهڻا ۽ شاطر شخص به هئا. انهن جو مفصل
 ذڪر اڳتي هلي ڪندس. جيئي سنڌ جي جوانن کي سنڌ جي شاعرن
 ۽ اديبن سان ڪيتريون ئي شڪايتون رهنديون هيون. هنن جو چوڻ
 هو ”سنڌ جو اڪثر ادبي لڏو پاڙيو آهي ۽ سندن ساٿ نٿو ڏئي.“

مون کي خبر ناهي ته حبيب الله ناريجو ڪير آهي ۽ هن لچمڻ ڪومل سان
 ڪهڙي ڪپت ڪئي. پر تازو جڏهن لچمڻ امن ڪانفرنس جي سلسلي ۾ ڪراچي
 آيو تڏهن هن پنهنجو گهڻو وقت امر جليل ۽ مون سان گڏ گذاريو. هن انڊيا ويندڙ
 سنڌي جوشيلا جوانن جا اهي اهي قصا ٻڌايا جو منهنجا ته ڪن ڳاڙها ٿي
 ويا. سنڌي اديبن متعلق هنن جيڪي رايائون ڏنا، سي ڪاغذ تي لکڻ جي همت نٿو
 پايان. هنن جيڪي پرڏيهه ۾ وڃي ڪم ڪيا آهن، سي قصا ايترا ته شرمناڪ
 آهن، جو جيڪڏهن ايمانداريءَ سان بيان ڪجن ته گهڻن چڱن مڙس جا لتا لهي
 ويندا. اهي، جيڪي هت سنڌ ۾ وڏي ديدو دليريءَ سان پاڻ کي سنڌي سماج جا
 چيمپيئن ٿا سڏائين ۽ تقرير توڙي تحرير ۾ پنهنجي اصلي روپ تي وطن دوستي،
 علم ۽ ڄاڻ جا ڪاغذي لباس اوڍي ماڻهن جي اکين ۾ ڌوڙ ڌوڙ ڏيکارين، سي ڪيتريقدر
 غليظ ۽ ڪراحت جهڙا آهن، تنهن جو اصل ڪاٺو تڏهن ٿيندو جڏهن پرڏيهه ۾ ويٺل
 اسان جي سڄڻن جي زباني سندن ڪارناما ٻڌون ٿا. رڳو انڊيا نه انگلينڊ توڙي
 آمريڪا ۾ آباد سنڌين پڻ نالا وٺي اهڙن ماڻهن جا وڪا پڌرا ڪيا آهن، جيڪي
 ڪنهن نه ڪنهن طرح انهن ملڪن ۾ پهچي، پنهنجو قد وڌائڻ لاءِ گارگند هڪ
 طرف ڪندا آهن ۽ بد اخلاقي ۽ بچڙائيءَ جو مظاهرو ڪري پاڻ تي ماڻهو پئي طرف
 کائيندا آهن. نالن وٺڻ جي ضرورت ناهي، کين ڪڪندا هوندا، پر جي چوندا ته نالا
 وٺي ٻڌائبا ته اڪثر جوشيلا جوان ٻاهر وڃي پنهنجي غربت ۽ بيروزگاريءَ جو روڻو
 روئي، پنهنجن ميزبانن کان پئسا پئدا آهن ۽ مفت جو شراب لکيءَ تائين ڏوڪي
 آڌر پاءُ ڪندڙ سڄڻن جي گهرن ۾ التيون ڪندا آهن ۽ سندن ننگن ۾ هٿ وجهندا
 آهن ۽ لتا لاهي هو جمالو ڳائي جهمريون هڻندا آهن ۽ اهڙيءَ طرح سنڌ، سنڌي ادب
 ۽ سنڌي سڀيتا جو نالو روشن ڪري پوءِ ڳوٺ موٽندا آهن. اهڙا واقعا روز پيا ٿين ۽
 روز پيا اسان تائين پهچن. انهن پويان اديبن جا به نالا آهن، سماجي ڪارڪنن جا به

نالا آهن، سياسي ورڪرن جا به نالا آهن ۽ خود ساختہ دانشورن جا به نالا آهن. هي اهي دانشور آهن، جيڪي پنهنجو پاڻ مڃائڻ لاءِ اوڀر کي اولهه ۽ اتر کي ڏکڻ ثابت ڪرڻ لاءِ نهنن چوڻي ۽ جو زور لڳائي آڏا ابتدا دليل ڏيندا آهن ۽ پاڻ کي پاڪ صاف ظاهر ڪرڻ لاءِ پنهنجن چيلن چپائن کان هاڪاري بيان ڏياريندا آهن ۽ ٿوريءَ لالچ جي عيوض بنا دير جي اُٺ پير ٺاهڻ ۾ به عار محسوس نه ڪندا آهن. اهي ماڻهو خاص طور تي سنڌين جي ٻڌي ۽ ارڙائي ۽ ويڙهاند واري جذبي کي چٽڻ لاءِ ڪن خاص طاقتن طرفان اسان جي وچ ۾ ڇڏيا ويندا آهن ۽ کين پنهنجي محنت جو اجورو باقاعدي ۽ سان همراہ ملندو رهندو آهي.

ڳالهه هئي فائيو اسٽار هوٽل جي ۽ ياد ان ڪري آئي جو ڪجهه ڏهاڙا اڳ اهڙيءَ ئي هڪ فائيو اسٽار هوٽل ۾ اسان جي پراڻي ساٿيءَ خواجا سليم جي ڪتاب جي رونماي ٿي. خواجا سليم وڏي محنت سان شيخ اياز جي چونڊ ڊگهن نظمن جو انگريزي زبان ۾ شاعراڻو ترجمو ڪيو آهي، جيڪو واقعي تعريف جي قابل آهي. هن دوست پنهنجي سر هيڏي ساري محنت ڪري نه صرف ترجمو ڪيو بلڪ ان خوبصورت ڪتاب کي چپائي پڌرو پڻ ڪيو ۽ پنهنجي پورهئي کي مڃتا ڏيارڻ لاءِ ڪافي خرچ ڪري رونمايءَ جي محفل به سڃاڻي. خواجا سليم جي فن ۽ پورهئي تي ته جن ڳالهايو سو ڳالهايو ها البتہ فائيو اسٽار جا اڙلي مخالف هميشه جيان اڳيون سيٽون والاري فنڪشن جي ختم ٿيڻ جو انتظار ڪندا رهيا. جن دوستن اهڙيون تقريبن اڳ ڏٺيون آهن، تن کي پليءَ پٽ ڄاڻ هوندي ته سنڌي ادب جا هي جوشيلا پروانا ڪهڙيءَ نه شدت سان ڇانهه جو سڏ ٻڌڻ شرط پيسترين ۽ پيٽيز تي حملي آور ٿيندا آهن ۽ پليٽ تي کاڌي جو هماليائي پهاڙ ٺاهي پين جي اهڙي ته رستي روڪ ڪري بيهندا آهن جو سندن هڃ ۽ سڪڙائيءَ کي ڏسي هوٽل جا پيرا به ڪنڌ ٽيري تهڪ ڏئي کلڻ کان پاڻ روڪي نه سگهندا آهن. جن اڃا تائين اهو منظر نه ڏٺو آهي، تن کي صلاح آهي ته هو ايندڙ فنڪشن ۾ اهو تماشو ضرور ڏسن. فائيو اسٽار جي انهن دشمنن پيو سڀ ڪجهه ڪيو سواءِ ڪتاب خريد ڪرڻ جي. هڪ به ڪتاب وڪرو نه ٿيو. ان ڳالهه تي ماته ڪجي، ڪلجي يا روئجي؟ ۽ اهي ئي پهاڙ کائڻ دوست سياڻي ڪنهن محفل ۾، اخبار ۾ يا رسالي ۾ يا پرڏيهه ۾ بوتل چاڙهي ڪتاب جي ليکڪ کي ست سريون ٻڌائيندا ۽ مترجم کي پاڙيو ڪوٺيندا ۽ پاڻ التيون ڪندي لٽا لاهي، هنبوچي هڻندي هو جمالو ڳائيندا ۽ موڪلائڻ وقت پٽ تي چادر وڇائي موت جو پاڙو پٽندا ۽ ڳوٺ پهچي پاڻ کي باغي سڏائيندا ۽ پنهنجن بزرگن تي تبرن تي تبرن جو وسڪارو لائي ڏيندا.

گامون سچار

اڄ مان توهان آڏو پنهنجي ذاتي زندگيءَ جي هڪ اهم راز تان پردو کڻڻ وارو آهيان. پوري توجهه سان ٻڌندا جو هيءَ گهڙي بار بار اچڻي ناهي. بس دل تي هڪ بار آهي، جيڪو هڪ دفعو ئي لاهي پاڻ کي هميشه هميشه لاءِ آجو ڪرڻ تو چاهيان.

ڪجهه سال اڳ منهنجي گامون سچار سان پهريون ڀيرو ملاقات ٿي هئي. ٽي سگهي ٿو ته اوهان مان ڪي دوست ساڻس مون کان اڳ مليا هجن ۽ ڪئي بار مليا هجن پر منهنجي ساڻس ملاقات اوچتي هئي. پهرين هئي ۽ آخري هئي. ٽيو هيئنءَ جو ڪنهن سرڪاري ڪاموري سنگتيءَ جي ڏيءَ جي شاديءَ ۾ ويٺو هوس. منهنجي ڀرسان هڪ شخص ميرا سيرا ڪپڙا پايو ويٺو هو ۽ پنهنجي منهن ڀڻ ڀڻ ڪري ڪجهه ڳالهائي رهيو هو.

پڇيومانس: توهان مون کي ڪجهه چيو؟
چيائين: جي ها توهان جي تاءِ جو رنگ توهان جي سوت سان مڃڻو ڪري

چيم: پر منهنجي گهر واريءَ ته پنجاهه ٽاين مان اها ئي چونڊي ڏني آهي.
چيائين: توهان جي زال ڏاڍي بد ذوق ٿي ڏسجي.
پراڻي ماڻهوءَ جي واٽان ان قسم جي گفتگو ٻڌي مون کي ڪٽيون وٺي ويون، دل ۾ آيم ته ڏک هڻي ڪيائينس، پر پراڻي شاديءَ ۾ تماشو ڪرڻ مناسب نه سمجهيم. منهن ڦيري ويهي رهيس، هو پوءِ به نه مڙيو.
چيائين: ۽ توهان جو سوت به گهر گهلو آهي، جنهن سوکڙيءَ طور ڏٺو اٿڻ ان کي صحيح ماپ ته ٻڌايو ها.
مون جواب نه ڏنو.

چيائين: ۽ ايتري خوشبو هڻڻ جي باوجود توهان جي جسم مان پگهر جي بدبو پئي اچي.

مون پاڻ تي مڪمل ڪنٽرول ڪري ڇڏيو.

چيائين: ۽ توهان جي گنج بلبن جي روشنيءَ ۾ ترورا پئي ڇڏي نقلي وار چو
نٿا لڳرايو؟

ڏاڍي ڪاوڙ لڳر، باهه ٿي ويس. ڪو گتو لفظ چوڻ وارو ئي هوس جو ڪنوار
جو پيءُ اچي سهڙيو پڇيائين: انتظام پسندو آيو؟

جواب ڏيان ئي ڏيان، ان کان اڳ پر واري شخص ورائيو: انتظام وري ڏوڙ جو
آهي. جيتري رشوت ڪمائي اٿئي ان جي سوين پتي به نياڻيءَ جي ڪاڄ تي خرچ
ڪرين ها ته جيڪر سڄي ڄمار دعائون ڏيئي ها.

ڪنوار جو پيءُ وائڙو ٿي کيس ڏسڻ لڳو ڪنن تي اعتبار ٿي نه پيو اچيس
پوءِ به شرم پرچائڻ خاطر ڪلندي چيائين: توهان مشڪري ٿا ڪيو پڪ ٿي پڪ
گهوڻيتن جا چرچائي مهمان آهيو.

چيائين: نه مان ڪنواريتن جو مهمان آهيان ۽ نه وري گهوڻين سان ڪو
واسطو اٿم.

ڪنوار جو پيءُ سڪتي ۾ اچي ويو. دل تي پٿر رکي چيائين: خير خير، ڪير
به آهي، گهوڻ ڪنوار کي دعا ڪندو وڃ. آسيس ڏيندو وڃ.

پر واري همراھ چيو: ”نپاڳن جا نار وادين چاڙهيا وات تي“ نه ڪا گهٽ
منجهه گهوڻ، نڪا ڪمي منجهه ڪنوار. پورو شرابي آهي، جوڻا به ڪيڏندو آهي.
ڏندو ڏاڙي ڪو نه ڪري تنهنجي بيبي بس جهڙيءَ ڪاري ڪٽ ڏيءَ سان شادي
صرف ان ڪري ٿو ڪري ته جيئن تنهنجي حرام جي ڪمايل مال تي چاپو هڻي
سگهي. ڏيئين جا افعال بچڙا آهن ان ڪري ڪٿي اگاهي ڪو نه پئي. چنڊو
چنڊي کي سڙ ڪوهه تي ڳولي لهي!

ميزبان جا لاهه نڪري ويا. چتو ٿي پيو وات مان گف پئي وهيس. غصي ۾
پير جي پن جيان پئي ٿٽڪيو پاڙي جيڏي رنپ ڪري سڄو هال مٿي تي ڪٽي
ڏنائين. ۽ چار ڏنڊا مشتندا نوڪر خبر ناهي ڪهڙيءَ ويل آيا ۽ ڪيئن ان اڻ
ولندڙ مهمان کي تنگو نالي ڪري ٻاهر گند جي ڍير تي ٿٽو ڪري آيا. ڪنوار جي
پيءُ جو پوءِ به اندر نه نريو نڪاح وقت به ويٺي اسٽيج تي وار پٽيائين ۽ ٻاڪار
ڪيائين.

مان ٻاهر نڪتس ته انهيءَ کي فوت پاڻ تي پٽ کي سڙيڪ ڏئي ويٺا، ڏنر.
پر سان وڃي پڇيومانس:

جان پياري ڪانهي ڇا؟

چيائين: سچ جان کان وڌيڪ پيارو آهي.

چيمر: ڀلي جان هلي وڃي؟

چيائين: جان ڇا؟ ڀلي جهان ئي ڇڏائجي وڃي.

پچيمر: سچ سچ ٻڌاءِ ڪير آهين؟

چيائين: سچ نه به پڇين ها، ته به سچ ئي ٻڌايان ها، مان گامون سڄاڙ آهيان.
گامون سڄاڙ جو رڳو نالو ٻڌو هوم اڪين سان ڏنم ته ست ئي طبق روشن ٿي

ويا.

چيمر: گامون اهڙو سچ ئي ڇو ٿو ڳالهائين جيڪو قدم قدم تي توبه ٿو

لهرائي؟

جواب ۾ پنهنجي ٽڪل تان توبه لاهي منهنجي مٿي تي رکيائين ۽ ڏسندي
ئي ڏسندي اڪين کان اوجھل ٿي ويو. گهڙي ئي اها ٿي. منهنجي بدقسمتيءَ جو دور
شروع ٿي ويو. گهر پهتس ته زال پڇيو: ڪيئن ٿي لڳان؟

چيمر: زهر ٿي لڳين.

رسي پيڪين هلي وئي.

ٻئي ڏينهن هڪ صحافي، جنهن سان ورهين جي ياري هئي، پريس ڪلب ۾

مليو.

پڇيائين: سنڌي صحافت متعلق توهان جي ڪهڙي راءِ آهي؟

چيمر: سنڌي صحافت پيار جي پرن ۽ سرڪاري اشتھارن جي سلاجيت تي
زنده آهي. مالڪن جي اٽيل ڪوريٽري جي چار ۾ ڪارڪن اڌ مٿل مک جيان
پويان پساهه کڻي رهيا آهن. سنڌ جا مسئلا ڪشمير جيان زيب داستان بڻجي
رهجي ويا آهن. اخباري مالڪن جا منهن ٽامڻي هڻي ويا.

هڪ اديب پڇيو: موجوده سنڌي ادب جي باري ۾ توهان کي ڇا چوڻو آهي؟

چيمر: ريس جي رٽائرڊ منڊي گهوڙيءَ تي ٽنڊا سوار آهن، جنهن کي ٿو لغام
هٿ چڙهي، سوشلسوار ٿو سڏائي.

سوال پڇندڙ جي منهن جو پٺو لهي ويو. ٻئي ڏئي بيهي رهيو.

هڪ ٻيو همراھ وڌي آيو.

پڇيائين: علمي، ادبي ۽ ثقافتي ادارن جي ڪارڪردگي ڪيئن ٿا ڀانيو؟

چيمر: جن علمي ۽ ادبي ادارن جي گڏجاڻين جي غير رسمي ٻولي سنڌيءَ
بجاءِ اردو ۽ انگريزي هجي ۽ جن ادارن ۾ پورٽا شينهن جي ڪل پائي، پڇ ڪانڊاري
جڳگوڙ ڪن ۽ ٻاهر نڪري بانٽڙا پائي معافيون گهرن ۽ مالڪن کي ڏسي رهڻ

جون ڌمڪيون ڏين، سي ادارا سي اين جيءَ تي هلندا آهن ۽ سؤ ڪلوميٽرن کان پوءِ سوارين کان ڌڪو ڏياريندا آهن.

همراه ڪي ڏاڍي منيان لڳي، منهنجو نالو نوٽبڪ تي لکيائين ۽ ميٽر مان غائب ٿي ويو.

هڪ ڪارڪن پڇيو: قوم پرست ليڊرن لاءِ توهان ڪي ڇا چوڻو آهي؟
چيم: ٻلي مارڪ. اگر بتي آلي ٿيڻ کان پوءِ پرندي گهٽ، دونهون وڌيڪ ڪڍندي آهي. ڏيڍ چانور جون سؤ ڊيگيون ڏسڻ ۾ گهڻيون ڀر پيٽ هڪ چٽي جو به پري نه سگهنديون آهن. تو مون پارا ڪارڪن خالي ڊيگ هيٺان خواه مخواه ڪانين جيان سڙي رهيا آهن. ڪارڪن جو رنگ پهريون پيلو پوءِ ڳاڙهو ۽ پوءِ نيرو ٿي ويو. اُکر ڪري آيو. پلو ٿئي بلبل بيقرار جو جنهن وچ ۾ پئي جهيڙو تاري ڇڏيو جڏهن هئو مٿو ٿري ۽ ڪنڌ ڪٽي سامهون نهاريم ته پاڻ ڪي اڪيلو ڏٺم.

بلبل چيو: سموري خرابي تنهنجي ان گامون سچار واري ٿويءَ ۾ آهي. اڄ اڪيلو آهين، سياڻي پاڇو به ساڻ ڇڏي ويندي، پلاهيءَ به ڪو سچ چوڻ جو زمانو آهي؟

چيم: ڳالهه ته ڪجهه ڪجهه منهنجي به سمجهه ۾ اچي ٿي پر هاڻي ڇا ڪجي؟

چيائين: سچارن جي ڄاتل سياحتل چيمپئن گامون جا حال ته ڏسي ورتي، هاڻي چڱو اهو اٿئي ته ماضيءَ تي توبه تائب ٿي ۽ پنهنجو حال سڌار ۽ مستقبل سنوار.

بلبل بيقرار جي نصيحت منهنجي اڻ جهڙي ميجالي ۾ ويهي وئي. بلڪه پيهي وئي. مون گامونءَ جي ڏنل ٽوپي پنهنجي مٿي تان لاهي هڪ سادي سوڍي احمق قسم جي واٽهڙوءَ جي سر تي رکي ڇڏي هاڻيءَ کان ڏيکارڻ جا ڏند اڌرا وٺي ڇڏيم ۽ قربانيءَ جي رڍ جي کل چورائي پائي ڇڏيم.

دوستو! هاڻي مان عام ماڻهن جهڙو ماڻهو آهيان، پنهنجين گذريل نالائقي تي سخت پشيمان آهيان. سچ چوڻ جي غلطي پهر هرگز، هرگز ڪو نه ڪندس. ”سڀ ٺيڪ آهي“ جي مهر ٺهرائي ڪيسي ۾ رکي ڇڏي اٿم جيڪا به ڪوڙي ڳالهه ڏسندس، ٻڌندس يا محسوس ڪندس، ان تي ان پچي اها مهر فرمانبرداريءَ سان هڻي ڇڏيندس. اهو منهنجو توهان سان وعدو آهي. اعتبار نه اچيو ته آزمائي ڏسو.

هيءَ سَينَ نہ ڏيندي چين

منهنجي ڪنهن پياري سڄڻ مون کي موبائيل تي هيءَ ننڍڙو نياپو (SMS)
ڏياري موڪليو آهي
”ارپيم انهن دوستن کي جيڪي پاور پر آهن.

”جب خزاں آئے گی تو وہ لوٹ آئے گا فراز
وہ بہاروں میں ذرا کم ہی ملا کرتا ہے۔“

ڳالهه ننڍڙي آهي پر وه جي ڳنڍڙي آهي. گھڻن کي دل تي ڌڪ لڳو هوندو.
ڪن جا ته چرڪ نڪري ويا هوندا. واسطيدارن جو نڪ پڪو آهي، منهن بچڙو
ڪري ڳالهه لنوائي ويا هوندا.
هڪ ملندڙ جلندڙ شعر مون کي به ياد آيو آهي:

”اڪ ذرا سي بات پر برسوں کي ياراني گئي
خير اچھا ہی ہوا، کچھ لوگ پہچانے گئے۔“

ننڍڙي گججيءَ وارن لاءِ ڪرسي وڌي بلا آهي. چوندا آهن ته ”ڏيءُ جهلي يا واڻيو
يا مينهن“ ٻئي جي جاءِ ناهي. اسان سنڌي به گهٽ ناهيون. لڏ رکڻ ۽ اڪيون ڦيرڻ ۾
اهڙا ته مڙس ماڻهو آهيون جو چڱ مڙسي ملڻي کان پوءِ جوڳي نه ڪنهن جا مٿا
جهڙي تهڙي رشتيداري، ياري دوستي يا واقفڪاريءَ کي ته پاڻ ڪنگهڻون به ڪونه
چوندا آهن ته سمن سرڪار جو هڪ ديوانو عاشق هوندو هو. پيل قوم سان واسطو
هوس ۽ نالو هوس ڏيڏيو. ڏيڏئي فقير جي عقيدت ان حد تائين هئي جو پيا ته پيو
ڦيرا پائيندو هو ۽ حاضريون پريندو هو پر سمن سرڪار جو هڪ به ميلو ڪڏهن
ڪونه گسايائين. مينهن هجي طوفان هجي، ڪاڙهو هجي يا سخت سرديءَ همراھ
هر حال ۾ بيماريءَ، سيماريءَ ۾ به پاڻ ڪٿائي يا گهلجي سهلجي وڃي ڪنهن نه
ڪنهن طرح مرشد جي مزار تي پهچندو هو. هڪ پيري خدا جي ڪرڻي اهڙي ٿي
جو فقير کي جوکائي اصل صفا گهر ڪري وٺي. نه پئسو نه پنجڙ، نه مال نه هڏي اوڏر

لاء ڏاڏا وس ڪيائين، ليلايائين، ايلاز منقون ڪيائين، پر ڪٿان به هٿ حاصل ڪو نه ٿيس. مايوس ٿي وڃي سڙڪ ڪناري ڪنهن وڻ هيٺان ڪانپ ڪڍي ويهي رهيو. ميلي جا شوقين ٽولا ٺاهي سندس اکين اڳيان ٺاشا ماشا هڻندا پئي ويا، پر فقير ڪين فقط حسرت وڃان ويئي ڏٺو. ايتري ۾ هڪ دل گهريو دوست به اچي لانگهائو ٿيو فقير کي گم سر ويٺل ڏسي حيرت مان پڇيائين، ”ڏيڏيا فقير، ميلي تي نٿو هلين ڇا؟“

فقير ورائيو، ”پاڻو سمن سرڪار کي منهنجا گهڻا سلام ڏجانءِ ۽ چئجانس ته مرشد، هيل ڏيڏئي فقير جي منهن ڏسڻ لاءِ سڪندي!“

اسان به انهن جي منهن ڏسڻ لاءِ سڪي پيا آهيون جيڪي هر موقعي، هر محفل، هر ڪچهريءَ ۾ وڏيءَ عزت آبرو ۽ مان شان سان ملندا هئا ۽ فخر سان پنهنجو تعلق جتائيندا هئا ۽ ٿوري گهڻي تي صلاح مصلحت جو موقعو هٿان نه وڃائيندا هئا. سنڌي اديبن، دانشورن ۽ لکاري جي ذهني لاڙي کي ڏسي هو به وڏا قوم پرست سڏائيندي دير نه ڪندا هئا. اجرڪ ۽ توپيون پاڻي استيج تي سنڌ جي آجپي لاءِ جذباتي تقريرن جا ڌوڙيا لائي ڏيندا هئا. ٻولي، ثقافت ۽ ادب سان ٿيندڙ جهاتڪي تي ڳالهائيندي گلو پرچي ايندو هو ۽ سنڌين جي غربت، بي روزگاريءَ ۽ ڪسمپريءَ تي ڏه ڏه ڳوڙها ڳائيندا هئا ۽ سنڌ کي پنهنجا حق موٽائي ڏيڻ لاءِ خون جو آخري قطرو به قربان ڪرڻ جا واعدو ڪندا هئا.

اڄ اهي نه رڳو ڳولڻي نٿا لپن، پر جي ڪٿي اوچتو منهن چڙهي ٿا وڃن ته پنهنجي شڪايت متاثر لاءِ مورڳو ڏه ڏه اسان تي لڏيو ٿا اچن، ڏيڏئي فقير ته سچائيءَ ۾ مرشد کي سلام موڪليا ها پر اسان وارا يار ته سڪياڻيءَ ۾ به سلام نٿا وارين. اها ڪا نئين ڳالهه ڪانهي. هن کان اڳ به ايئن ٿيندو آيو آهي، اسان به هري ويا آهيون، هو به هري ويا آهن. ڏوراپا ڏيڻ اسان کان ڪو نه ٿا بچن، منهن موڙڻ کان باز هوندا اچن. اسان جي ڪمزوري آهي پتي صاحب جي خاندان سان محبت ۽ هنن جي سوسي آهي اسان جي ڪمزوريءَ مان فائدو وٺڻ.

سچ اهو آهي ته پتي صاحب جي اقتدار ۾ اچڻ تائين ۽ جي ايم سيد جي فعال هجڻ تائين ”جيئي سنڌ“ تحريڪ وڻ وڄائي ڇڏيا هئا. ڪنهن جي مجال هئي جو سنڌ ڏانهن ميري اک کڻي ناهري؟ ظلم ته پهرئين ڏينهن کان شروع ٿيو هو پناهگيرن تي پاڇه جو هٿ رکي ڄڻ اسان پنهنجي قبر پاڻ کوٽي هئي. ناحق گهر ويٺي نانگ پالي وڌاسين. جيئن جيئن ڦڻ ڪيندا ويا، تيئن تيئن تحريڪون به تيز ٿينديون ويون. جيئي سنڌ جو نالو ٻڌي چڱي پلي جو ساھ مٺ ۾ اچي ويندو هو. ٻوليءَ جي مسئلي کان ويندي ايم آر ڊيءَ تائين سڀ ڪوٺا پنهنجن ٻرن ۾ لڪا

وينا هئا. ڀٽي صاحب جي ڦاسي ٿي ۽ ايجنسين پنهنجا ڪرتب ڏيکارڻ شروع ڪيا. جيئي سنڌ جا اٺ ڌڙا بڻجي پيا. سنڌ لاءِ ته سڀني جو ساهه ٿو تڙپي پر اليڪشن ۾ ووٽ ڀٽي جو آهي، اسان جي قومي تحريڪ جي ڪمزوريءَ لاءِ ۽ اليڪشنون ڪٽڻ لاءِ پ پ پ کي سنڌي ماڻهن جو ٿورائتو هئڻ گهرجي، ڇو ته عام سنڌي پ پ کي ئي پنهنجو نجات ڏياريندڙ ٿو سمجهي. هن وٽ هر درد جو دارون ڀٽي صاحب جي ڀارتِي آهي. بينظير جي شهادت ته مورڳو ئي سنڌين کان جيئي سنڌ وساري جيئي ڀٽو چوانئ تي مجبور ڪيو آهي. اهو جدا بحث آهي ته جيئي سنڌ جا اٺ ڌڙا پڻ سنڌين جي ٻڏي ٽوڙڻ لاءِ مجرم ٿو ڪردار ادا ڪري رهيا آهن. منجهانئن ڪن ته پنهنجن ڪوٽن سچن دليلن کي هٿي ڏيڻ لاءِ سيد مرحوم جا اهڙا اهڙا قول گهڙيا آهن، جو قيصر لند ٻڌي ته به شرمائجي وڃي. ڪجهه ڏينهن کان اسان جا ڪي نامور دانشور متحده سان سنمڪ ٿيڻ لاءِ جي ايمر سيد جا اهڙا قول ٻڌائي رهيا آهن جي يا ته بلڪل هٿ ٺوڪيا آهن يا وري ان وقت جي سياسي ۽ سماجي حالتن موجب ته بلڪل صحيح هئا پر پُل هيٺان ايترو پاڻي وهي وڃڻ کان پوءِ هاڻي گڏيل راءِ سان نئين منصوبابندي اٿڻ ٿي پئي آهي. ڀلا ان ۾ ڪو شڪ آهي؟ ڇا ته سنڌ جي ٻولي، ثقافت، علم ۽ ادب جي اها آزاد حيثيت هاڻي بلڪل ڪونه رهي آهي، جيڪا آزاديءَ کان اڳ هئي يا آزاديءَ کان پوءِ ملڪ جي ٻين صوبن جي اڄ به آهي؟ ڪنهن کي ذري برابر به گمان آهي ڇا ته سنڌ جي وسيلن، روزگار ۽ شهري علائقن تي اسان جو هاڻي قبضو باقي نه رهيو آهي؟ ورجاءُ ٿيندو پر ياد ڏيارڻ کانسواءِ رهي به نٿو سگهجي ته سنڌ جي ٻهراڙيءَ جو ڊوميسائيل رکڻ وارن کي آمريڪا، انگلينڊ ۽ ڪئناڊا ۾ ته نوڪري ملي ويندي پر ڪراچيءَ ۾ نه ڪين نوڪري ملندي نه پڙهڻ لاءِ داخلا! ٻڏي مرڻ جو مقام آهي ته ڪراچي يونيورسٽيءَ ۾ ٻين صوبن لاءِ ته ڪوٽا مقرر آهي پر گهر ڏئي اتي به جهنگهڻا وڄائيندا وٽن. پنهنجي ڌرتيءَ تي جهڙا ٻچڙا اسان ٿيا آهيون، شل ڪو دشمن به اهڙو ذليل نه ٿئي.

جن جي هٿان اهو سڀ ڪجهه ٿيو آهي، اهو ڪو محض اتفاق ناهي. ڄاڻي ٻجهي وڌي مهارت سان اسان جا پير ڪٽيا ويا آهن ۽ ان جي ڄاڻ انهن کي به آهي جن ڀٽي صاحب ۽ محترم شهيد جي عقيدت ۽ محبت ۾ موجوده حڪمرانن جي ڪاميابيءَ لاءِ پاڻ پتوڙيو مارون کاڌيون، جيل ويا، معذور ٿيا يا جان کان ويا ۽ انهن کي به خبر آهي، جيڪي ڪالهه تائين سنڌ تي ٿيندڙ هر جبر تي واويلا ڪندا هئا ۽ اڄ اقتدار ۾ اچڻ کان پوءِ انهن ئي قوتن کي هنج ۾ وهارڻ لاءِ سندن هر انگل مڃڻ لاءِ آتا آهن، جن کي هونديندا آيا هئا.

مهرباني ڪري اسان کي اهو دليل نه ڏيو ته امن امان جي صورتحال برقرار رکڻ لاءِ اسان اها ڪوڙي گوري ٿا کائون. ائين نه ڪيون ها ته ملڪ ۾ بائيٽل مچي وڃي ها، هل هنگاما ٿي وڃن ها، باهه جا شعلا آسمان سان ڳالهيون ڪن ها، جيڪڏهن اهو ئي توهان جو دليل آهي ته پوءِ حڪمرانيءَ تان هٿ ڪٽو ۽ اسان کي پنهنجي حال تي ڇڏي ڏيو. جيڪڏهن مقدر ۾ بربادي ئي لکيل آهي ته پوءِ توهان پنهنجو نالو چوڻا خراب ڪيو؟ جي هل هنگامي، بدامني ۽ مار ڌاڙ کان ڊڄو ٿا ته پوءِ انهن ڌاڙيلن کي به وزير يا مشير ڪري جان ڇڏايو جن ڳوٺن ۽ واهڻن ۾ رڻ ٻاري ڏنو آهي. دل ڪوٽي، عذر گهڻا! اسان ته يار جوڻا ۾ سڀ ڪجهه هارائي وينا آهيون، توهان به پتڪو ٻڌي ڏسو.

مون جڏهن اهي ڳالهيون هڪ اهڙي سڄڻ سان ڪيون، جيڪو ذاتي طور ڏاڍو پيارو ۽ محبوب ماڻهو آهي ۽ اڄڪلهه وڏي مان واري عهدي تي آهي، تڏهن هن يار ورائيو ته توهان اديب آهيو ۽ اسان سياستدان آهيون، توهان پنهنجو ڪم ڪيو ۽ اسان کي پنهنجو ڪم ڪرڻ ڏيو. ڳالهه ته هن جي به واجبي آهي، پر ٿورو سمجهه جو ڦير آهي. اسان ته ڪڏهوڪو فرنا ٿي اردوءَ جي اديبن وانگر گل ۽ بلبل جي شاعري ڪيون ها ۽ وهي وهانويءَ جهڙا ناول لکون ها ۽ سرڪاري خرچ تي گهمون ها، ڦرون ها، وضيفه ۽ عهدا ماڻيون ها، صلاحڪار ٿيون ها، ايمبيسڊر ٿيون ها، جيڪڏهن پڪ هجي ها ته توهان جي سياست سنڌ دوستيءَ تي ٻڌل هوندي ۽ توهان جي ايجنڊا تي اسان جي ٻولي، اسان جي ڌرتي ۽ اسان جا ماڻهو سڀ کان اهم ترجيح رکندا. اسان کي ڪهڙي چٽي ڪٽي کاڌو آهي جو خواهه مخواهه وينا ڌاڙ گهوڙا ڪيون، چڱا مٺا ٿيون، سک آرام ٿاڻيون، دوست دشمن جي نظرن ۾ اچون، گيس پوڳيون، لنيون کائون ۽ ڌمڪيون سهون؟

اچو اسان سان ويهو اسان کي آڻت ڏيو اطمينان ڪرايو اعتماد ۾ وٺو سڀني سان ”مفاهمت“ وارو محاورو به ته توهان ئي ايجاد ڪيو آهي نه؟ جيڪڏهن ”قاتل ليگ“ کي ڇڏي ٻئي سڄي جهان سان ڊاٽلاڱ ٿي سگهي ٿو ته پوءِ گهرياتين ڪهڙو ڏوهه ڪيو؟ سخاوت ته گهر کان شروع ڪبي آهي. پهريون ته اسان جو حق آهي. پتي صاحب ۽ بي بي شهيد جا اصل ماتمي ته اسان آهيون. توهان ته سندن قاتلن جو نالو وٺڻ به ڇڏي ڏنو آهي. جن فردن جا نالا بي بي صاحبه پنهنجي لاپست کي ڏنا هئا. انهن کي ڇڏي توهان ته نظام کان انتقام جو حصو بڻجڻ لاءِ تيار ٿي بيٺا آهيو. جڏهن توهان پنهنجي شهيد چيئرمين جي لاءِ دعا گهرڻ کان وڌيڪ ڪجهه ڪري نٿا سگهو ته پوءِ سنڌي قوم جا ڦريل حق وٺي ڏيڻ لاءِ جيڪو طمنچو کڻندؤ سو به جڳ ڏنو آهي! الله تعاليٰ اسان سڀني تي پنهنجو رحم ۽ ڪرم فرمائي (آمين).

سندي ليڪن جي بيماري

سندي ليڪن ۾ جيڪا ٻي اهم بيماري هاڻي تمام گهڻو زور وٺي وئي آهي، سا آهي ”مان“ جي بيماري خبر ناهي منجهن ڪهڙو عدم تحفظ (INSECURITY) جو احساس گهر ڪري ويو آهي. جو هو بجاءِ سٺو ۽ صحتمند ادب ڏيڻ جي پنهنجي سر پنهنجي پڌاءِ ۾ ڪاهي پيا آهن. هڪ اديب جو ڪم آهي لکڻ تنقيد ۽ تعريف پڙهندڙن تي ڇڏڻ گهرجي. سٺو لکيو وقتائتو لکيو ۽ عام ماڻهوءَ جي دل وٽان لکيو ته جس ته اوس ملندو. وهه واهه به ٿيندي عزت ۽ احترام به ملندو پر جي لکيو هوائي توائي ۽ پنهنجن ئي پيرن ۾ چير پائي نچيو ۽ پنهنجو ساراهه جا سهرا به پاڻ ئي ڳاڻبا ته ماڻهو نه رڳو کلندا پر پريٽ ”هيڙو هيڙو“ به ڪندا. انهيءَ خود ثنائيءَ ۾ اسان جا يار ايترو مڱن ٿي ٿا وڃن جو اهو به ڌيان نٿو رهين ته پويان نٿوليون پيون ٿين ۽ ماڻهن جا هوڪرا پيا ٿا پون. انڌي پونڊي ۾ خوش! ڀلا جوڪر جي ايتن سبتين حرڪتن تي ڪير نه کلندو؟ اوهان جڏهن پنهنجي عزت نفس جو اچو منهن ڪرڻ تي ڪمر ڪشي بيهندا ته پوءِ ٻين تي ڪهڙي ميار؟ ماڻهو ته آهن روشني ڪوڏيا، انهن کي الله ڪٿي ڪو مت جو موڙهو هٿ ڏياري هاسيڪار پيا چوڪون ڏيندا ته من چريو چلولائيءَ تي چڙهي. هڪ پاسي چرپٽ پنهنجي واکاڻ جو رڪارڊ وڃايو ۽ ٻئي پاسي هو پيا پاسرين کي هٿ ڏئي کلندا ۽ هڪ ٻئي کي مڃيون ڏئي مزا وٺندا. همراھ جي ليکي ته مون ڪا وڏي ڪيپ ڪٿي آهي جو هيتر سارا ماڻهو پيا ٿا هوڪرا ڪري کلن ۽ تازيون وڄائي وهه واهه ڪن، سو ٿيڪر تي رهيا ڪهيا لٿا به لاهي بيهي رهندو.

تصويرون توهان جي سامهون اچي ويون هونديون. اهي مهاندا پري کان پڌرا. نالي ڪٿڻ جي گهرج ئي ڪانهي، سندن خيال ۾ ڪائنات جو مرڪز ۽ محور سندن ئي ذات آهي. چنڊ، سج، تارا، ڪتيون، ستارا، سيارا، پکي پڪڻ، جن، پريون ۽ ٻي سموري مخلوق سندن چوڌاري پئي ٿري سجدا ڪري ۽ ڪورنشون بجا آئي. هي رنگ روپ، خواب ۽ خوشبو ڌرتي ۽ آسمان، مينهن ۽ واڇ، نديون ۽ نارا، سڀ

سندن ئي دم سان آهن. هو هٿ مٿي ڪٽندا ته ڌرتيءَ جي گردش بيهي رهندي ماڻهن جي دٻين جي ڌڙڪن بند ٿي ويندي ۽ سنسار جو وهنوار ويڙهجي سيڙهجي ٺپ ٿي ويندو. طوطي وانگر به ٿي جملا رتي ڇڏيا اٿن. اهي هر هنڌ پيا ورجائن. هر آئي وٽي ڪي ٻانهن کان جهلي وڙ وڙ ڪري پيا ياد ڏيارن ته مان فلاڻو آهيان. مون هيترا ڪتاب لکيا آهن. فلاڻو ڪلام منهنجو لکيل آهي يا فلاڻو افسانوي ڊرامون هن حقير جي قلم جي ڪاوش آهي، منجهانئن ڪي ته اهڙا نرجا آهن جو بنا دعوت جي اڪيون ٻوٽي ڊوڙ پائي اسٽيج تي چڙهي مڙس ماڻهو ٿي ويهي رهندا، چئو نه چئو خود بخود تقرير ڪرڻ شروع ڪري ڏيندا. شل نه ڪوتاهي وي چئنل وارو ڏسن، ٿونا پيا هڻندا. ٻين جي گفتگوءَ جي وچ ۾ دخل ڏئي چوندا، مان فلاڻو آهيان. هيترا ڪتاب لکيا اٿم. هيترا ٻارا اٿم. هيتريون ڌيئرو. هيترا پٽ، سي به هڪ ئي زال مان! (ماڻهن جا تهڪ) پريس ڪانفرنس لاءِ چئني پاسي سنگهندا وتندا. توهان لکي چيبي وڃي ڪنهن ڪنڊ ۾ پريس وارن سان ڳالهايو هوناسون هڻندا اتي به پهچي ويندا، ڳالهه هلندي اُڀري جي ته هو مغرب جي پيا وڦلندا. وري به ساڳيو ئي رينگت مان فلاڻو هيترا ڪتاب لکيا اٿم. هيترا ٻار هيتريون ڌيئرو. هيترا پٽ، سي به هڪ ئي زال مان! (پريس وارن جا تهڪ)

ننڍا هوندا هٿاسين، پناهگير نوان نوان آيا هئا، موني بازار ۾ هڪ جهونو پنهنجي گهر ٻاهران ڪرسي رکي ويهي رهندو هو. ٻڌائيندو هو ته هو هندستاني فوج ۾ ڪرنل هو. پاڙي وارن جو چوڻ هو ته اتان ئي ڪل ٽڙي وئي هئس. ٻارن کي گڏ ڪري سُر سان چونڊو هو: بولو باجا. اسان به سُر ۾ ئي چوندا هٿاسين: باجا.

هو ساڳي ئي سُر ۾ چونڊو هو: توڙ تر هو گئي گواليار ڪي راجا! پوءِ پنهنجيءَ ٻولي ۾ چونڊو هو: ”مٽڪيا گٽڪيا، مٽي چورو هو!“ (الائي ڇا مطلب).

ڪڏهن چونڊو هو: بولو راني. اسان سُر ۾ چوندا هٿاسين: راني. هو به سُر سان سر ملائي چونڊو هو: لاتوايڪ گلاس ٺنڊا پاني! ۽ پوءِ يڪدم اهو ئي جناتي جملو: مٽڪيا گٽڪيا، مٽي چورو هو! بلڪل اهڙيءَ طرح اسان جا اڌ اڪري ۽ اڻ گهڙيا، خود پرست ۽ خود پسند شاعر ڪنهن نه ڪنهن جي ڀر ۾ ويهي چوندا: اجهو هيئن ئي هيئنر الهامي شاعري ٿي آهي. مسٽر ڪيسواڻي توهان جي خدمت ۾ عرض آهي ته

سريش كيسواڻي،
 تون اهڙو پيارو
 جهڙو سنڌوءَ جو پاڻي! (مٽڪيا ڪٽڪيا، مٽي چورو هوا)
 ٻئي کي گهيري چوندا:
 رينو عدناڻي،
 لڳندي آهين تون،
 راڄن جي راڻي! (مٽڪيا ڪٽڪيا، مٽي چورو هوا)

پوءِ اهو الهامي شاعريءَ جو سلسلو جو شروع ٿيندو ته ترين جي گارڊ کان
 ويندي اسٽيشن جي ڪوليءَ تائين جاري رهندو ماڻهو ڪلي ڪلي ڪيرا ٿي پوندا پر
 مست سمجهندو ته ڪا وڏي ڪيپ ڪٿي اٿم سو ٿيڳرجي چونڌو: بالي ووڊ جي
 مشهور هدايتڪار رام ڪنگال منهنجي شاعريءَ جي واکاڻ ٻڌي سن 2000ع ۾
 مون سان هڪ گزل (غزل) جو معاهدو ڪيو هو پنهنجيءَ ايندڙ فلم جي لاءِ (تازيون)
 هاڻي ڪائٽس ڪو پڇي ته سائينءَ جا سنواري، سن 2000ع کي پورا ست سال ٿي
 ويا. ان وچ ۾ رام ڪنگال اٺ فلمون ٻيون به ٺاهي ورتيون. تنهنجو گزل ڪيڏانهن
 ويو؟ فلم جو ڪو نالو ڪو ميوزڪ ڊائريڪٽر جو نالو ڪو گائڪ واري جو نالو؟
 ڪجهه ته ٻڌاءِ؟ جواب ڪونه ملندو. اهڙا ئي ماڻهو پاڻ کي اهم معصوم ۽ ذات
 ڏئي مڃرائڻ لاءِ پنهنجي ته واکاڻ ڪندا ٿي ڪندا پر پنهنجو رستو صاف ڪرڻ
 لاءِ ۽ ٻين کي گهٽ ڪرڻ لاءِ ڪوڙ جا ڪوٽ اڏيندي به دير نه ڪندا. مون کي
 سندن حالت تي رحم به ايندو آهي، شرم به ايندو آهي، ڪل به ايندي آهي. فلاڻي
 مون کي ڏسندي ٿي پتونءَ مان ويهه هزار رپيا ڪڍي ڏنا، ٻيا سڀ ڏسندا ئي رهجي
 ويا! فلاڻي مون کي اسٽيج تي گهرائي پاڪر پاتا ۽ ٻيا سڀ ڏسندا ئي رهجي ويا!
 فلاڻي مون کي هلنديءَ ترين ۾ نند مان اٿاري وڃي پاڻ سان گڏ فرسٽ ڪلاس ۾
 سمهاريو ۽ ٻياسڀ ڏسندا ئي رهجي ويا! ڪوانهن سڀني ڏسندا ئي رهجي ويلن کان
 ته پڇيو ته قصو ڇا هو؟

توبي

جنهن ڏينهن مون گامون سڄار جي توبي پنهنجي سر تان لاهي هڪ سادي
 سودي احمق قسم جي واٽهڙوءَ جي مٿي تي رکي ڇڏي ۽ هاڻي ڪان ڏيکارڻ جا ڏند
 اڏارا ورتا ۽ قربانيءَ جي رڍ جي ڪل چورائي پائي ڇڏي ۽ اکين تي نار جي ڍڳي جا
 ڪوپا چاڙهي ڇڏيا ۽ ڪنن ۾ ڪپهه جا پوپا پري ڇڏيا، ان ڏينهن دوستن، دشمنن ۽
 ڄاتل اڻ ڄاتل بي ريا ماڻهن جا بي انتها فون آيا. ڪي ملڻ به آيا، ڪن ملڻ جي
 اميد ڏيکاري ڪن ملڻ جي ڌمڪي ڏني، پر سڀ کان پهريون فون آيو ابليس جو.
 ابليس اسان جو پنهنجو اديب دوست آهي. وڏو نالو ڪمايو اٿائين. ڇيڻي پور
 آهي. ڪا نه ڪا چوڇڙي ٻاريو ويٺو هوندو آهي، سچ ڪي ڪوڙ ثابت ڪرڻ ۽ ڪوڙ
 کي سچ بنائڻ سندس پسنديدہ مشغلو آهي. ٻين کي وڙهندو ڏسي سندس هانءَ تي
 ٿڌو چنڊو پوندو آهي. ڏينهن موج ۾ رات بي فڪريءَ جا ڪونگهرا هڻندي گذرندي
 اٿس. ڪي ڌريون ٺهيون ته دانگي پڄي پوندي اٿس. اونڌي منجي ڪري سمهي
 رهندو آهي. بلا جو ذهين آهي. پڙهيل ڳڙهيل، هوشيار خبردار پر ڦڏي فساد لاءِ
 چوويهه ٽي ڪلاڪ بيقرار.

چيائين: هيءُ ڪهڙو قهر ڪيئي؟

پڇيم: ڇا ڪيم؟

چيائين: آڻ مڃي سچ تان دستبردار ٿي وئين، اِيءَ نه مارن ريت.

چيم: اڪيلا سچ چوڻ وارا يا ته ڦاهيءَ تي چڙهيا يا سنگسار ٿيا يا ڪل

لهرايائون.

چيائين: تون اڪيلو ته نه هئين، مان به توسان گڏ هوس.

چيم: سو وري ڪيئن؟

چيائين: تون زور سان سچ ڳالهائيندو هئين، مان دل ۾ تنهنجي تائيد ڪندو

هوس.

چيم: دل ۾ چيل سچ ڪنهن ٻڌو آهي؟

چيائين: زور سان چيل سچ ڀلا ڪنهن ٻڌو؟

چيم: انڌن اڳيان روئڻ اکين جو زبان.

چيائين: محاورو ئي غلط آهي. هئڻ گهرجي انڌن ۽ ٻوڙن اڳيان روئڻ اکين جو زبان. اعتبار نٿو اچي ته لئنگويج اٿارٽيءَ وارن کان پڇي پڪ ڪري وٺ.

چيم: تون چو نٿو پڇي وٺين؟

چيائين: مون پڇا ڪئي هئي پر هو عرصي کان عيد ڪارڊ ڇپائڻ ۾ مشغول آهن.

چيم: عيد گذري وئي.

چيائين: اٿارٽين جي هميشه عيد هوندي آهي.

چيم: ابليس، تون مون کي ورغلائي رهيو آهين. تنهنجي ڳالهين ۾ اچڻ وارو ناهيان.

چيائين: ڳالهين ۾ تنهنجي مان اچي ويو هوس، پڪ ٿي وئي هئم ته منهنجو معقول جانشين پيدا ٿي چڪو آهي، پر نه تو مون سان ڌوڪو ڪيو منهنجي پنيءَ ۾ خنجر هنيو مون کي سخت مايوس ڪيو اٿئي. منهنجي تپسيا جو اڀمان ڪيو اٿئي.

چيم: ابليس سچ چوڻ ۾ منهنجو ڪو به مستقبل ڪو نه ٿي جڙيو. منافق منهنجي ساڄي ۽ کاٻي پاسي کان نڪرندا عهدا، ڪرسيون ۽ تمغا ماڻيندا ٿي ويا. مان سندن ٽيڪر تي اصولن جو هوڪو ڏيندو رهيس ۽ هو منهنجي آڙ ۾ معاوضو وصول ڪندا رهيا. هاڻي ماشاءَ الله مان پاڻ منافق آهيان. ساڌن سان سنمڪ ۽ پئڻچن سان پورو! هڪ هنج مان لهي ٻئي ۾ ويهندس. مارڪيٽ جو ريت مان پاڻ طئي ڪندس.

ابليس مايوس ٿي فون رکي ڇڏي

ٻي فون ڪاري کانءَ جي آئي. ڪارو کانءَ وڏو دانشور آهي. ٻاهر ٻولي هنج جي ٻوليندو آهي. هر محفل جو مور آهي. هر دعوت ۾ وچان گهر ڪٽندو آهي. چيائين: سچ تان هٿ ڪٽي وڏي عقلمنديءَ جو ڪم ڪيو اٿئي. هاڻي وارا نيارا ٿي ويندڻي.

چيم: ڪارا کانءَ! مون کي تنهنجي آشيرواد جي ضرورت آهي.

چيائين: منافق آشيرواد جا محتاج نه هوندا آهن.

پڇيم: هاڻي ڇا ڪيان؟

چيائين: پهرين قدم کڻ، مَر ڪٽ جي پرنڪٽس شروع ڪري ڏي ڳالهه وٺي

نه وٺي، مرڪندورهه منهن نه گهنجاء، ڀلجي به غصي جو اظهار نه ڪر. ڪنهن کي غلط نه چٽ، ها ڀر ها ملائيندورهه هاڻيءَ جا ڏند ڪهڙي ڏينهن ڪم ايندڻي؟
چيمر: ٻيو قدم؟

چيائين: اڪيون ٻوٽڻ سک.

چيمر: ان سان ڇا ٿيندو؟

چيائين: اڪيون انسان جي اندر جو اولڙو هونديون آهن. اندر جي سچائيءَ جي چغلي هڻنديون آهن. ٻوٽيل چڱيون آهن. اڪين ٻوٽ ماڻهو ڪاميابيءَ جون منزلون تيزيءَ سان طئي ڪندا آهن.

چيمر: ٽيون قدم؟

چيائين: تعلقات وڌاءِ، ماڻ ڪري نه ويهه، هڪ کي چڱو چوڻ سان ڪجهه نه ورندي سڀني کي وهه واهه چٽ.

چيمر: اهو ڏکيو ڪم آهي، مون کان ايڏي هٿ هٿان نه پڄندي مان مائٽو منافق ٿيڻ ٿو چاهيان.

چيائين: آهن، اسان جي قبيلي ۾ اهڙا ٻيا به آهن. اهي ٽنگن بجاءِ قلمر تي زور رکندا آهن. واکاڻ جا واهڙ وهائي ڇڏيندا آهن. ساراهه جون ڀلون جوڙيندا آهن. تعريف جا بند ٻڌندا آهن. زبردست، بيباڪ، دٻنگ، لاجواب ۽ بي مثال جهڙا لفظ رٿي ڇڏي، ياد رک! ڪامياب منافق تعريف ۾ ڪنجوسي هرگز هرگز نه ڪندا آهن.
پچيمر: ۽ چوٿون قدم؟

چيائين: ان کان پوءِ وارا سڀ قدم توکي زمانو پاڻهي سڀڪاري ڇڏيندو. مون کي ڏس مان ڪارو ڪانءُ آهيان. اڀرندڙ سج جو سلامي آهيان. سج لٿي کان پوءِ منهنجو آواز نه ٻڌندين، هردو نرڳ وڃي يا سرڳ ان سان منهنجو ڇا؟
چيمر: پر سنڌ ته ڪو مردو ناهي، امڙ آهي.

چيائين: پٽڙيءَ تان نه لهه، منافقن جي ڪا امڙ ڪونه ٿيندي آهي. کين ته پيءُ جو به پتو نه هوندو آهي.
چيمر: ۽ ضمير؟

چيائين: ضمير نالو پٽ جو به رکيو چڱو ناهي. ڪامياب منافقن جي ڊڪشنري ڇپائيءَ جي آخري مرحلن ۾ آهي. چئن هزار صفحن جي ان ڪتاب ۾ توکي ضمير نالي ڪو به لفظ نه ملندو. دلچاءُ ڪر، هاڻي وقت نه وڃاءِ ڪاميابيءَ جي منزل تنهنجي انتظار ۾ آهي.
هن فون رکي ڇڏي

يڪدم فون جي گھنٽي ٻيهر وڳي

پڇيم: ڪير؟

چيائين: اهو ئي سڌو سادو بيوقوف قسم جو واٽهڙو، جنهن جي سر تي تو

گامون سڄاڙ جي ٽوپي رکي ڇڏي هئي.

چيم: مون کي ڪيئن ڳولي لڌي؟

چيائين: اخبار ۾ تنهنجو فوتو ڇپيو آهي.

چيم: ڇو فون ڪئي اٿي؟

چيائين: اهو ٻڌائڻ لاءِ ته منهنجي مٿي تي ٽوپي رکي تو وڏي غلطي ڪئي

آهي.

چيم: سو ڪيئن؟

چيائين: مان خانداني منافق آهيان.

چيم: پر تون ته مون کي سادو سودا حق قسم جو ماڻهو لڳين.

چيائين: مها منافق جو اهو ئي ته ڪمال هوندو آهي. ٽوپي در تي پئي اٿي.

ٻاهر نڪرڻ وقت پاڻي ڇڏجانءِ.

سرف ايڪسل هي نا؟

لڳي ٿو ته حڪمرانن کي هاڻي نه سنڌ جي ضرورت باقي رهي آهي، نه سنڌين جي. بنگالين وانگر اسان مان به بيزار ٿي پيا آهن. جي ايئن نه هجي ها ته جيڪر هيئن ڏٺو وائون ڄاڻي پجهي، سوچي سمجهي، سڀ قانوني، اخلاقي ۽ آئيني حدون توڙي سنڌين جي اڪثريت راءِ جي پامالي نه ڪن ها. اسان ته خير هونئن ئي ٻارهن مهينا سوڳ ۾ آهيون، هاڻي ته ڌاريا به اسان جي حال تي رحم ٿا ڪاڻين، کين به اکين جو شرم ٿو ماري آهي به هن ڏاڍائيءَ تي احتجاج ڪرڻ لڳا آهن. سچ پچو ته دل خون جا ڳوڙها ٿي ڳاڙي اندر ۾ اڌما ٿا اٿن. روح رڙيون ڪري ٿوروئي. الائي اشراف آهيون يا اڄوڄهه آهيون يا وري ڪمزور آهيون جو ههڙا هاجا بنا چون چرا جي سهي ٿا وڃون. ٻي ڪا ويڙهو قوم هجي ته جيڪر ڪڏهوڪو سراپا احتجاج بڻجي اٿي ڪڙي ٿئي. ڇا ڪجي، اسان جو پنهنجو قبلو ئي درست ناهي. ان ڪمزوريءَ ماري وڌو آهي. ٻڏي ڪانهي. ڪاريون رڍون جام ڪاهي پيون آهن، رهبر رهن بڻجڻ ۾ دير ٿي نٿا ڪن. اعتبار ڪيون ته ڪنهن تي؟ عام ماڻهو پ پ پ جو ديوانو آهي ۽ اها ئي پارٽي ايجنسين جي اک جو ڪنڊو بڻجي چڪي آهي. نه پ پ پ کي پاور ملندو ۽ نه سنڌين جي راءِ کي اهميت ملندي موج وچان ٻين جي ٿي وئي آهي. راج دلارا، اکين جا تارا، هارائڻ کان پوءِ به نٿا هارجن. ٿورا هوندي به گهڻائيءَ تي راج ٿا ڪن. پنهنجي مرضيءَ جو گورنر، وزير اعليٰ، اسپيڪر، ڊپٽي اسپيڪر، وزارتون، صلاحڪار ڪامورا، مطلب ته الادين جو چراغ آهي، جنهن کي رڳوڙ سان جن حاضر! ناممڪن کي ممڪن بڻايو ڇڏي اهڙو چراغ اسان کي چون ٿو هٿ اچي؟ ڪڏهن ايندو به يا نه؟ مون کي ته نظر نٿو اچي. نه نومل تيل نڪرندو نه راڌا نچندي (اوڏر ورتل پهڪو آهي. سنڌيءَ ۾ تيل وارو پهڪو هٿ ڦٽ نٿو ٿئي). جڏهن سنڌ جا نو وڏا خيرن سان پاڻ ۾ گڏجي ويهندا ۽ کلي اٿندا، تڏهن ڪجهه آس اميد ڪر موٽيندي معجزن جو زمانو ته ناهي پر قدرت کي وڏا هٿ آهن، ٿي به سگهن ٿا. دريا خاتون مان دريا خان ٿيندي ويرم ٿي

ڪهڙي لڳي؟ جيسين اهڙو ڪو ٻيو حيرت انگيز واقعو ٿئي، تيسين حقيقت کي ته منهن ڏيڻو ئي پوندو ۽ حقيقت اها آهي ته الا الدين جي چراغ ”سرف ايڪسل“ جو ڪم ڪري ڏيکاريو. سمورن اکين جي تارن ۽ راج دلارن جا ڏوهه گناهه ڏسندي ئي ڏسندي صاف ڪري ڇڏيائين. نه رڳو ايترو بلڪه سندن ڪلهي تي بادشاهت جو باز پڻ وهاري ڇڏيائين. اسان باز پاليو ضرور هو، پر اوچتو ئي اوچتو وجهه وٺي اسلام آباد اڏامي ويو. موٽيو ته پيرن ۾ سونا گهنگهرو پيل هئس. هاڻي اڏري ٿو ته لڳي ٿو چڻ ريماء پئي رقص ڪري

هڪ واٽي کي باز پالڻ جو شوق ٿيو مسلمان کي ايلاز ڪيائين ته باز پڪڙي ڏي، جيڪي پئسا چوندين سي ڏيندومان. مسلمان پهريون ته لنوائيندو رهيو پر پوءِ واٽيءَ جي شوق ۽ پئسن جي لالچ پاڙي ڪري وڌس، جهنگ مان هڪ سرڻ جهلي آئي واٽيءَ کي ڏٺائين. چيائين، ”اچي هي وٺ پنهنجو باز ۽ ڇڏاء ڏه هزار رپيا منهنجي خرچيءَ جا.“

ديوان هڪ هٿ سان سرڻ ورتي ۽ ٻئي سان ٻٽوءَ مان پئسا ڪڍي مسلمان کي ڏنا پئسا ملندي ئي همراھ رکيو ڪڙيءَ تي زور ترئي ڇڏي ويو.

هيڏانهن واٽيو سرڻ چڀي تي ويهاري وڏي فخر سان پلٽي ماري وڃي ٿلهي تي ويٺو. ڀلا هجي باز ته ڪا لڏ به ڏيکاري. هوءَ هئي ويچارِي سرڻ. سا ڪنڌ ڍرڪايو اڪيون ٻوٽيو پئي واٽيءَ جي هٿ تي جهوٽا کائي ۽ واٽيءَ جي منٿ جو نڪاء پيو پوي ته ”باڄ، اوباج، باڄ ڪنڌ ته مٿي ڪڍ!“

اسان وارا باڄ به واٽين جي چڀي تي چڙهيا، ڪنڌ جهڪايو ويٺا جهوٽا کائين ۽ هوڏانهن سرف ايڪسل سڀ داغ ڏها ڏوئي پوئي، ماڻهن کي اچو اجرو ڪري ڇڏيو آهي، جيڪي ڪالهه تائين پوليس جي وردي ڏسي وڃي لڪندا هئا يا جيڪي نيب جي ڊپ کان ملڪ ٿي ڇڏي ويا هئا، سي راتورات نه رڳو بي ڏوهي ثابت ٿيا، بلڪه جهنڊي واري گاڏيءَ جا مالڪ پڻ ٿي ويا. نڪاح جا ٻه ٻول ڌاريءَ زانفان کي زال بڻايو ڇڏين ۽ پارٽي ڇڏڻ جا ٻه لفظ ماڻهوءَ جو حليو بدلايو ڇڏين. جن چيو ته اسان کي ڌڪو ڪنهن ڏنو سي هاڻي سمورو ڪم ئي ڌڪي سان پيا هلائين. ضياءِ الحق پورو هو جو ”مثبت نتيجن جهڙو محاورو ايجاد ڪري پاڻ تي ماڻهو ڪلايائين. موجوده دور جا مهاراجا ”مثبت نتيجا“ ڪڍي پوءِ ٿا ڳالهائين. چولو مٿاڻ ۾ دير ئي ڪيتري ٿي لڳي؟ ڪنهن کي چٺ، ڪنهن کي لٺ، ڪنهن کي دڙڪو ڪنهن کي دلبو همراھ ايئن رٿي ٿي ويا، چڻ هئا ئي ڪو نه انصاف، اصول ۽ رواداريءَ جو جنازو انهن جي ڪلهن تي آهي، جن ملڪ مان ڪرپشن،

اقربا پروري ۽ نانانصافي جي پاڙ پٽڻ جو وعدو ڪيو هو. سڀني صوبن کي سندن حق موٽائي ڏيڻ جو عهد ڪيو هو. جمهوريت، برابري ۽ نياءَ جي ڳالهه ڪئي هئي. سڀ لوڻ پاڻي ٿي ويا. مجرمين کي ملزمن کي ڳولي ڳولي هٿ ڪري وڌي شان ۽ مان سان بينڊ باجا وڄائي، اهم عهدن تي ويهاريو ويو. عوام حيرت وچان تڪيندو رهجي ويو دنيا توڪون ڪيون، تبصرا ڪيا، تجزيا ڪيا، ماڻهو ڪليا، پر اسان وارا يار وڏيءَ ڏاڏر سان اڃا تائين ان ڳالهه تي قائم آهن ته جيڪو ڪجهه ٿيو يا ٿي رهيو آهي، سو سڀ قانون، آئين ۽ اخلاق جي دائري ۾ ٿي رهيو آهي. اسان فرشتن کان وڌيڪ پاڪ صاف آهيون. ماڻهو اڃا پويا دانهون ڪن. سندن ڪل ٽٽي آهي، مٿو خراب ٿيو آهي، ميهجالي ۾ بههه پرجي ويو اٿن!

سڀ کان وڌيڪَ ڏاڍائي ۽ حق تلفي سنڌ ۽ سنڌين جي ٿي آهي. هو جي اجرڪ ۽ توپيون پاڻي سنڌ جي حقن لاءِ وڙهڻ جون ڳالهيون ڪندا هئا ۽ نون ۽ پراڻن سنڌين جي وچ ۾ پائيداري ۽ محبت جا گيت ڳائيندا هئا، سي هُشي ملندي ٿي پنهنجي پراڻي روش تي لهي آيا. نه ڏٺائون سنڌين جا سور نه ڏاڍايون نه اڳريون، نه ارڏايون، نه سندن راءِ جو خيال ڪيائون، نه سندن خواهشن جو احترام ڪيائون. بس اشارو ملندي ئي دنيا کي ڏيکارڻ لاءِ اهو ڊاٽو چونڊي آڻي سنڌ جو گورنر ڪيائون، جنهن جي سر تي انعام رکيل هو ۽ جيڪو ڪيترن ئي ڏوهن ۾ گهريل هو. غير سنڌي گورنر اڳ به ٿيندا رهيا آهن، سنڌين ڪنهن تي به اعتراض نه ڪيو. هاڻي به نه ڪيون ها، جيڪڏهن واقعي ڪو صاف سٿرو ماڻهو ان خيال سان مقرر ڪيو وڃي ها ته هو پنهنجي ڪوشش سان سنڌ جي مختلف طبقن ۾ پائيداري لاءِ ڪوشش وٺي، سڀ کان وڌيڪَ ڏک ته انهن سنڌي اديبن ۽ دانشورن ۽ سنڌ جي گهڻهين کي ٿيو آهي، جيڪي سنڌ ۾ سنڌي مهاجر ايڪتا جي هڪ پوائنٽ واري ايجنڊا تي ڪم ڪري رهيا هئا. مان به انهن مان هڪ آهيان جنهن جو پڪو ۽ پختو رايو آهي ته گهٽ ۾ گهٽ انهن مهاجرن کي ضرور گلي لڳائجي، جيڪي سنڌ جي بهرائين ۾ رهي سنڌي ٿي ويا آهن، سنڌي ڳالهائين ٿا، سنڌي پڙهن ٿا ۽ سنڌين سان مرڻي پرڻي ۾ پير پيرين ٿا. انهن اديبن ۽ دانشورن جي عزت ڪجي، جن سنڌ کي پنهنجو وطن تسليم ڪندي، سنڌي علم ۽ ادب ۾ بهرو ورتو آهي ۽ سنڌ جي جائز مطالبن کي پنهنجا مطالبا مڃيو آهي. انهن عام غير سنڌي ماڻهن کي مان ڏجي، جيڪي امن امان سان سنڌ ۾ رهڻ چاهين ٿا ۽ ان ڳالهه ۾ ايمان ٿا رکن ته وقت گذرڻ سان گڏ هو اصلي سنڌين ۾ پاڻ کي جذب ڪري ڇڏيندا. افسوس جو موجوده صورتحال انهن سمورين اميدن ۽ خواهشن تي پاڻي

ڦيري ڇڏيو آهي. متحده طرفان ٻارهن وزيرن، ٻن صلاحڪارن ۽ گورنر جي گهر کان سواءِ ڪن اعليٰ عملدارن جي تقريءَ جو مطالبو سنئون سڌو جدائيءَ جو تاثر ڏئي ٿو. ٿيڻ ته ائين گهرو هو ته سنڌين جي دل ڪٽڻ خاطر اول ته متحده سنڌ جي اڪثريت راءِ جي لتاڙ کان صاف انڪار ڪري ها پر جيڪڏهن حاڪمن جي مرضي رکڻي ٿي هئي، ته پوءِ گورنر، وزير، صلاحڪار توڙي اهم ڪارندا مقرر ڪرڻ واري عمل ۾ سنڌين جي جذبات جو خيال رکندي ساڻن نه صرف صلاح ڪري ها، بلڪ ڪشاده دلي ۽ نيڪ تمنائن جي اظهار خاطر مٿئين سموري عمل ۾ مهاجرن سان گڏ سنڌين کي پڻ نمائندگي ڏني وڃي ها ته جيئن ڪدورتون دور ٿي سگهن ۽ نئين پرامن ۽ پراعتماڊ دور جو آغاز ٿي سگهي ها. هاڻوڪين حالتن ۾ سنڌين ۾ پيدا ٿيل شڪ شبها ۽ بي چيني بي سبب ناهي. ان کي دور ڪرڻ لاءِ ڪهڙا اپاءَ وٺڻ گهرجن؟ اهو سوچڻ هاڻي صرف ۽ صرف متحده جو ڪم آهي. کين پنهنجن وعدن جي روشنيءَ ۾ انهن مسئلن جو عزت ڀريو حل ڳولڻو پوندو.

فلمي

چوڌري فرزند علي ارجمند علي قلفيءَ واري چيو: نئين فلم ٺاهڻي آهي، تيار ٿي وڃ.

چيمر: سنڌي فلمن جو دور ختم ٿي ويو. فلم تنهنجي ڳچيءَ ۾ پئجي ويندي چيائين: دنيا اميد تي قائم آهي.

چيمر: اميد دنيا تي قائم آهي. ايئن نه ٿئي جو نه رهڻي دنيا نه اميد! چيائين: خبر ناهي چومون ڪي پڪ آهي ته سنڌي پيهر ضرور سجاڳ ٿيندا. چيمر: سنڌي صرف پنجابي فلمن ۾ سجاڳ ٿيندا آهن. ميرا ۽ نرما جا ناچ ڏسي مون ته مردن کي به جيئرو ٿيندو ڏٺو آهي. چيائين: بس، اهڙي فلم لکي ڏي.

چيمر: اڳئين دفعي تو مون کان ”بيجل ماءُ“ لکائي هئي. اها فلم بيجل کانسواءِ ٻئي ڪنهن به ڪو نه ڏني هئي.

چيائين: هل ڪوڙا! مون به ڏني هئي.

چيمر: پئسا گهڻا ٿيا اٿئي ته پوءِ اليڪشن ۾ چونڊو بيهين؟

چيائين: سنڌ جو نمڪ کاڌو اٿم. پنهنجو سڀ ڪجهه مٿس نچاڙ ڪرڻ ٿو

چاهيان.

چيمر: ته پوءِ روزاني سنڌي اخبار ڪڍ، مهيني سوا ۾ نچاڙ ٿي ويندين.

چيائين: چرچا نه ڪر. مان سيريس آهيان.

چوڌري فرزند علي ارجمند علي قلفيءَ وارو جڏهن سيريس ٿيندو آهي ته مٿس سرڪس جي جوڪر جو گمان ٿيندو آهي. مشهور ماڻهو آهي. جي توهان اڃا تائين کيس نه ڏٺو آهي ته پاڻ سان وڏو ظلم ڪيو اٿو. اهڙا مهان قلفيءَ وارا صدين کان پوءِ پيدا ٿيندا آهن. بلبل بيقرار جو چوڻ آهي ته چوڌري فرزند علي ساڄي هٿ ۾ قلفي کڻي پيدا ٿيو هو. مون کي ان ڳالهه تي بلبل بيقرار سان سخت اختلاف آهي، ڇو ته مون کي خبر آهي ته چوڌري صاحب ڪاپڙيو آهي. بلبل پوءِ به پنهنجي

ضد تي قائم آهي. هن جو دليل آهي ته هن ڪيترائي ڪاٻي ڌر جا قومي سياستدان اهڙا ڏٺا آهن، جيڪي ساڄي هٿ ۾ بغاوت جو جهنڊو ڦڙڪائيندي ڄاوا هئا. وري به شڪر آهي جو اسان جي گفتگو سنڌي ٻوليءَ ۾ ٿيندي آهي. هيومن رائٽس ۽ عورتن جي حقن جون علمبردار عاصم جهانگير توڙي رشيد پٽيل سمجهي نه سگهنديون آهن، ورنه اهو ممڻ مڇي جو خدا ڏئي پناهه. چوڌري فرزند علي ارجمند علي قلفيءَ وارو پراڻو پنجابي سيٽلر آهي. قد جو بندرو رنگ جو ڪُڻ ڪارو آواز ڦاٿل نغاري جهڙو پهريون کير وڪڻندو هو پوءِ ڀروموشن وٺي قلفيون وڪڻڻ لڳو ۽ هاڻي سنڌي فلمون ٺاهيندو آهي. مان سندس کير پي ويڙ ٿيو هوس ۽ پوءِ سندس فلمون لکي مهان اديب ٿيو هوس. مون سان دل ان ڪري به اٿس جو سندس راءِ سان اختلاف ڪو نه ڪندو آهيان. ”بيجل-ماءُ“ ڀارتي فلم گنگا جمنا جي ڪاپي هئي، پر مون چوڌري صاحب جي حڪم مطابق اداڪارن کي اجرڪ پارائي کين خالص سنڌي ڪري ڇڏيو. اجرڪ ۾ اها جادوءَ جهڙي خوبي آهي جو پاڻ سان ڇپ به مينا ٿي پوندي آهي. اوهان اڪثر ڏٺو هوندو ته ملڪي سياستدان ۽ وزير امير جڏهن به زهريلي مرڪ سان، هٿ ۾ قرآن ۽ ڪڇ ۾ چري کڻي، ڪڏهن ون يونٽ ۽ ڪڏهن ون هندريڊ يونٽ ٺاهڻ جو اعلان ڪندا آهن، تڏهن خانداني چمچا، ڏوٽا توڙي ڪفگير، تاڙيون وڄائي سندن آڌر ڀاءُ ڪندا آهن ۽ کين گلن جي هارن سان گڏ سنڌي ٽوپي ۽ اجرڪ ضرور پارائيندا آهن. جن کي پيا نه پارائيندا آهن، سي پاڻ پاڻي فوتو ڪڍائي اخبارن ۾ ڇپائيندا آهن. جڏهن به سنڌ کي چيپٽ ڏيڻي هوندي اٿن، تڏهن اوچتو ئي اوچتو اهو فوتو ميدان ۾ اچي ٺڪاءُ ڪندو آهي، چوڙڙا اديب ۽ اڌاڪري دانشور اجرڪ مان واسڪوٽي، اسڪارف يا تاءُ ٺهرائي پائيندا آهن ۽ سنڌي علم ادب، تواريخ ۽ ثقافت تي پنهنجي هڪ هٿيءَ واري دعويٰ کي مضبوط ڪندا آهن.

چوڌري ارجمند علي اجرڪ ڪو نه پائيندو آهي، فلمون ٺاهيندو آهي، سنڌي فلمون، جيڪي سٺيما هال ۾ هڪ هفتو به نه هلنديون آهن. ان هوندي به کيس ڪو افسوس ناهي. هر ناڪاميءَ کان پوءِ هو ٻيهر نئين جنگ لاءِ تيار ٿي بيهندو آهي ۽ مون کي سندس اها ڳالهه پسند آهي. اڄ پڻ هو نئين اميد کڻي مون وٽ آيو هو. چيائين: ڪوڙن قصن ڪهاڻين جو دور ختم ٿي ويو. هاڻي حقيقي ڪهاڻيون هلنديون.

چيم: وري ڪهڙو ريجڪ آيو اٿئي؟

چيائين: هاڻوڪي سنڌ جي ڪشمڪش تي فلم ٺاهڻي آهي. اڄ جا مسئلا
اٿارٽا آهن.

چيمر: ان حساب سان ته سؤ کن فلمون ٺاهڻيون پونديون. سنڌ ويچاري ته
مسئلن جي پهاڙ هيٺان پوريل آهي.

چيائين: اهو ئي ته مان به چاهيان ٿو. پاڻيءَ جو مسئلو ٺاڻي جو مسئلو بي
روزگاريءَ جو مسئلو غربت جو مسئلو ڪاروڪاري ڏي وٺ جون شاديون، ڦريون،
ڌاڙا، حق تلفي، ڏاڍ ڏمر ۽ ناانصافي... بي انتها مسئلا آهن. مان چاهيان ٿو ته انهن
سڀني مامرن کي هڪ هنڌ سميتي، ڪا لاجواب ڪهاڻي لکي ڏينم. اهڙي
ڪهاڻي، جا ڏسندڙن کي تڙپائي ڇڏي. ماڻهن جي نيٺن مان نير جا نيسارا وهي
هلن. هر دل ۾ هڪ نئين هلچل جنم وٺي ۽ ان هلچل منجهان انقلاب اڀري اچي.
چيمر: اهڙي فلم نه حڪومت برداشت ڪندي ۽ نه سينسر پاس ڪندي.

چيائين: مون کي ان جي پرواهه ناهي.

چيمر: پر هنن کي ته آهي.

چيائين: هر ڪو پنهنجو فرض نباهيندو. تون مون کي هڪ اهڙي انقلابي
جي آکاڻي لکي ڏي جيڪو سنڌ جي سورن جي پيدائش آهي. جنهن جي پيشانيءَ
تي محروميت اُڪريل آهي ۽ جيڪو هر دور ۾ پنهنجو وجود تلاش ڪندو نظر
اچي ٿو.

چيمر: اها ته هر سنڌيءَ جي ڪهاڻي آهي جيڪا کيس ڄمڻ گهڙيءَ سوغات
۾ ملندي آهي.

چيائين: ۽ پوءِ اهو انقلابي رهنما بڻجي پنهنجي قوم جي تقدير سنواري ٿو.
پنهنجي تن من ڌن جي بازي لڳائي سنڌ جي زخمن تي مرهم رکي ٿو. ڪوٽ ڪٽڻ،
ظلم ۽ زنجير سندس راه روڪي نٿا سگهن. ۽ ان سموري جدوجهد ۾ ساڻس گڏ
رهي ٿي سندس محبوب.

چيمر: آئين نه اصلي ڳالهه تي منهن مڪڻ جو جهوري جهڻ جي! ڀلا ڪير
اٿئي ذهن ۾ اهو ڪردار ادا ڪرڻ واري فنڪارا؟

شرماتيندي چيائين: آهي ڪا، ڪجهه ته اسان به لهڻو يا نه؟

چيمر: ۽ اهو انقلابي قوم پرست رهنما؟

چيائين: چونڊي ڇڏيو اٿم. اها سندس حقيقي ڪهاڻي هوندي

چيمر: پيار جا ڊائلاگ چئي سگهندو؟

چيائين: چوندو رهندو آهي.

چيم: هيروئن جي پويان ڊوڙندي گانا ڳائي سگهندو؟
 چيائين: ڳائيندو رهندو آهي.
 چيم: هڪ انقلابيءَ جي ايڪٽنگ ڪري سگهندو؟
 چيائين: ڪندو رهندو آهي.
 ۽ پوءِ منهنجي منهن تي هلڪي ٿڌ هڻندي چيائين: ڪهڙيءَ دنيا ۾ ٿور هيٺ
 ڀڳلا؟ اسان جي سياستدانن جهڙا اداڪار ته توکي هالي ووڊ ۾ به ڪونه ملندا!

اب تيرا ڪيا هوگا ڪاليا؟

مون کي چڱيءَ طرح معلوم آهي ته منهنجو پير ڳورو آهي، جتي پيو اتي سمجھو ته ڄاڻ اوندهه ٿي. ذرو نه ملندو ذري سان. ٿر گهمڻ ويس ته خوفناڪ ڏڪار پيو بڙ ڏسڻ ويس موتمار ويا ڦهلي، جنهن گهر ۾ رهيس، ان جو هڪ در به سلامت نه رهيو جنهن وٽ هيٺان وينس، اهو پاڙئون سُڪي ويو. ننڍي هوندي ماءُ پيءُ گذاري ويو. شادي ڪيم ته ساهرن ۾ ٽاڪوڙو پئجي ويو. ڪراچيءَ آيس ته بارش پوڻ ڇڏي ڏنو. حيدرآباد ويس ته شيش محل هوٽل بند ٿي وئي. جيڪب آباد پهتس ته شهر جو نالو بدلائي خان ڳڙھ ڪري ڇڏيائون. پهريون دفعو اسلام آباد ويس ته ايوب خان جو تختو اونڌو ٿي ويو. بنگال جو چڪر هيم ته ملڪ به اڌ ٿي ويو. ڀٽي صاحب سان محبت هئي. ان ڪري اسلام آباد وڃڻ کان لنوائيندو رهيس. پري پري رهيس. خبر هئم ته منهنجي پهچڻ سان ممڻ مڇي ويندو. پر آخر ڪار اهوئي ٿيو جنهن جو ڊپ هو. چوندا آهن ته ”لکيو منجهه نراڻ قلم ڪياڙيءَ نه وهي“ خود ڀٽي صاحب کي کڻي ڪنيو!

چوٿين جولاءِ تي فيڪس پهتي ته وزيراعظم صاحب جو حڪم آهي ته جلدي آيو گهرج. هاڻي کين ڪيئن ٻڌايان ته بابل سائين پنهنجو خير گهرو ٿا ته مون کي ويجهو اچڻ نه ڏيو.

کين ٽارڻ کان چيم: اڄ معافي ڏيو لاچار آهي. اچي ڪونه سگهندس.

چيائون: ڪهڙي مصيبت پئي اٿئي؟

چيم: منهنجي سالگره آهي.

چيائون: تون پهچ سالگره هتي ٿا ملهايون.

چيم: منهنجي گهر واريءَ جي به اڄ ئي سالگره آهي.

چيائون: ان کي به وٺيو آ.

چيم: به جاڙا ٻار به ان ئي ڏينهن تي ڄاوا هئا.

چيائون: ڀل ۾ شمشير الحيدريءَ جو نمبر ته نه ملائي ويٺا آهيو؟

چيمر: نه نمبر صحيح آهي.

چيائون: ته پوءِ اوڙي پاڙي ۾ جنهنجي به سالگره آهي، تنهن کي سان وٺيو اچ

پاڙو سرڪار ڏيندي

چيمر: جهاز چٽي وڃي ته؟

چيائون: توکان سواءِ نه هلندو.

چيمر: مينهن پئجي وڃي ته؟

چيائون: نه پوندو.

چيمر: مڙي وڃو.

چيائون: نه مڙنداسين.

چيمر: الله توهان سياڻي مون کي ڏوهه نه ڏجو.

ان کان پوءِ جيڪي ٿيو سو دنيا ڏسي ورتو.

ضياءُ الحق مون کان ايئن پڇندو هو جيئن گنجو پڇي پاڪيءَ کان، يارهن سال لڳاتار ور نه چڙهيو. آخرڪار وڃي هٿيڪو ڪيو مانس. نواز شريف ڀنگو وڌو ان جو به جو حال ٿيو سو ڪنهن کان ڳجهو ناهي. هاڻي گهڻيون ئي ڌريون ميڙ ڪنيون در تي بيٺيون آهن ته اسلام آباد هل. دل جو مريض آهيان، همت ئي نٿي ٿيڻ. وري به مولا تي تنگ آهي.

ڪجهه ڏهاڙا اڳ علي احمد بروهيءَ ايمر ڪيو ايمر ۾ شامل ٿيڻ جو اعلان ڪيو. مان ان وقت سائس گڏ ويٺو هوس. دل ۾ آيمر ته الطاف پائيءَ کي ٻڌائي ڇڏيان ته جيڪڏهن بروهي صاحب اڄ پنهنجي خوشيءَ سان ايمر ڪيو ايمر ۾ شامل ٿيڻ جو اعلان نه ڪري ها ته پوءِ ڏينهن ٻن ۾ اسان پاڻ سڀ گڏجي بروهي صاحب توهان کي سوکڙيءَ طور ڏٺي ڇڏيون ها. گڏوگڏ هڪ خالي پوري به موڪلي ڏيون ها، پر پوءِ هڪدم پنهنجي ڳوري پير ۽ ڪاري زبان تي هزار دفعا لعنت موڪليم جو بروهي صاحب نه رڳو مون تي بي حد مهربان آهي، بلڪه مون کي بي انتها پيار پڻ ڪندو آهي.

مان ته توبه تائب ٿيس، پر تاج بلوچ کي ڪير سمجهائي؟ سنڌي ادب جو مست ڏاند آهي، جنهن کي وڻيس تنهن کي سڱن تي کڻي. سليم ميمڻ جي نياڻيءَ جي شاديءَ ۾ پرنسپل ڪچهريءَ ۾ بروهي صاحب کي چيائين، ”هاڻي الطاف به دل ڏکيءَ ۾ وڃهي ويهي رهي. توهان پهتا آهيو ته اجهي ٿا ترانڪر نس!“

دل تي ڌڪ لڳم، چيمر: مار پيلي! چئبو ته هاڻي اڪيلو نه رهيو آهيان، مقابلي لاءِ پيا به مرد مومن ميدان ۾ لهي پيا آهن.

اڃا ان اڻ ٿڻ ۾ هوس جو حيدرآباد مان ٻن ڏنل گهرين دوستن جا فون آيا.
 رسول بخش پليجو ۽ جي اين مغل مون کي تمام گهڻو عزيز آهن. سندن اک جو
 هڪ معمولي اشارو به مون لاءِ حڪم جو درجو رکندو آهي.
 چيائون: هڪ گذارش آهي.

چيم: حڪم ڪيو.

چيائون: فقراڻي اخبار آهي ”عبرت“ ان لاءِ ڪالمر لک.

چيم: توهان جي ڪا دشمني آهي ”عبرت“ سان؟

چيائون: نه دوستي آهي.

چيم: دوست اهڙا پير ته نه کڻندا آهن. مون اڄ تائين جنهن به اخبار لاءِ لکيو

سا يا ته بنهه بند ٿي وئي يا وري سندس ڏيڍ رڻي مٿان ڍنگري پئي آهي.

پڇيائون: مثلاً؟

چيم: برسات، جاڳو سڄ، سنڌ، هلال پاڪستان وغيره اهي سڀ منهنجون

ڏنگيل اٿو.

چيائون: پرواهه ناهي. تون لک.

چيم: ڀلا مالڪن کان ته پڇي وٺو.

چيائون: انهن جو فڪر نه ڪر. اهي پاڻهي توکي فون ڪندا.

هفتا نه مهينا گذري ويا، ڏئين ڪنگهيو ٿي ڪو نه سوچيم: منهنجي شهرت

وٽن اڳ ٿي پهچي وئي هوندي

دوستن جو وري فون آيو. چيائون: اڃا ڪالمر نه شروع ڪيو اٿئي؟

چيم: مدعي سست، گواهه چست، هنن کي جن نه ڪن، اڏي کي عشق اندو

ڪيو. مان نه مان، مين تيرا مهمان.

چيائون: جي اها ڳالهه آهي ته پوءِ تون انتقاماً لک. لک ضرور مڙ نه.

سوچيم: چون ته سچ ٿا، اهڙن بي مروت ۽ بي قدرن کي ڪا ته سيڪٽ ملڻ

گهرجي. سمجهن ڇا ٿا پاڻ کي؟

سو دوستو اهو آهي پس منظر هن ڪالمر جو هاڻي يا هو رهندا يا مان. پر

ڇاڪاڻ ته منهنجو گذريل رڪارڊ تمام سٺو آهي، ان ڪري پڪ اٿم ڪاميابي

اجهو ٿي قدم چمي. پليجي صاحب کي فون ڪري چيو اٿم ته يارن کي منهنجو

صرف هيءُ پيغام پهچائي ڏي ته ”اب تيرا ڪيا هوگا ڪاليا؟“

پيڙ تي پڙڪڻ جو وقت

پهرين مارچ تي ڪراچيءَ جي پريس ڪلب ۾ ابرار قاضيءَ جي ڪتاب ”ڪالاباغ ڊيم“ جو مهورت ٿيو. مون کي ذاتي طور ڄاڻ آهي ته ليکڪ توڙي ڇپائيندڙن وڏي تعداد ۾ فنڪشن لاءِ دعوتناما ورهايا هئا ۽ پريس ذريعي عام ماڻهن کي شريڪ ٿيڻ جي دعوت پڻ ڏني هئي. بلڪه ايئن به ٿيو جو ڪن دوستن کي ۽ خود مون کي به دفعا ڪارڊ مليا ۽ فون تي تاڪيد الڳ ڪئي وئي. ان هوندي به ان شام سنڌ جي سڀ کان اهم ۽ برنڊڙ مسئلي تي ڇپيل هن ڪتاب جي مهورت ۾ شامل ٿيڻ لاءِ هڪ سؤ کان مٿي ماڻهو پهچي نه سگهيا. اها جدا ڳالهه آهي ته سنڌ جا گهڻي ڀاڱي ڏاها فنڪشن ۾ موجود هئا پر ٻڌندڙ پڻ ذري گهٽ اوترا ٿي هئا. شرمساري ان وقت وڌيڪ ڏکوئيندڙ لڳي، جڏهن ڪلب ٻاهران ڪنهن ٻيءَ تنظيم جا احتجاجي، اسان کان به گهڻي تعداد ۾ گڏ ٿي فنڪشن دوران زور زور سان نعرا لڳائيندا رهيا ۽ اسان سهميل سهميل کين ٻڌندا رهياسين.

مان هن کان اڳ شيخ اياز جي وفات وقت آيل چند ماڻهن جي شرڪت جو ماتم هنن ئي ڪالمن ۾ ڪري چڪو آهيان. ڪن دوستن کي ناگوار به لڳندو هوندو پر فرض ٿو سمجهان ته پهرين مارچ واري مهورت جي صورتحال کي سامهون رکندي پنهنجي قوم کي ٻيهر ڏوراپو ڏيان ته ههڙي وقت جڏهن ”مڙيا مڇ هزار ڀاڱا ٿيندي سهڻي“ واري ڪيفيت آهي، تڏهن ڪپر کي ڪُن ڪندو ڏسڻ کان پوءِ به ناڪٿا ننڊ ۾ چو آهن؟ ڇا اهو صرف ليکڪن جو ڪم آهي ته سنڌ جا سور لکي ڪتاب ڪارا ڪن؟ يا صحافين جو ڪم آهي ته ايڊيٽوريل ۽ ڪالم لکي پنهنجن ئي ماڻهن کي سندن ئي ٻيٽا ٻڌائين؟

يا سياستدانن جو ڪم آهي ته بيان بازيءَ يا تقرير جي ذريعي ٺلهيون ڌمڪيون ڏين؟ يا دانشورن جو ڪم آهي ته تحقيق ڪري انگ اکر گڏ ڪن ۽ کين ٻڌڻ ۽ سمجهڻ ۽ ساٿ ڏيڻ وارو ڪوبه نه هجي؟

ڪالاباغ يا اهڙن ٻين مسئلن سان عام سنڌيءَ جو ڪوبه تعلق ڪونهي؟

سڀ ذميداريون صرف انهن جون آهن جن سوري سينگاري آهي؟
 مڙئي ميارون انهن تي آهن جي دل ۾ ديس جو درد رکن ٿا؟
 ٻيا سڀ آڃا ۽ آزاد آهن؟ انهن تي ڪا به قومي جوابداري ڪانهي؟ اهي
 صرف ٽيڪا ٽيڙي ۽ ڪيڙا ڪيڙا لاءِ وينا آهن؟

حيرت جهڙي ڳالهه آهي ته شڪايت ته سڀ ٿا ڪيون ته اسان سان ڏاڍ پيو
 ٿئي، اسان جو وجود خطري ۾ آهي ۽ اسان جو ڪو اوهي واهي ڪونهي، پر جڏهن
 ڪا ڌڙهڙون وڙتون ڏئي اسان جو ئي ڪارج هٿ ۾ کڻي ميدان ۾ لهي پوي ٿي،
 تڏهن اسان سڀ هٿ هٿ تي رکي ويهي ٿا رهون. رڳو تماشبين ٿيڻ به گوارا نٿا
 ڪيون. اڪثر ماڻهو نمرا هڻندي ڏٺا ويا آهن ته ڪالاباغ ڊيم نه ڪپي، ڪالاباغ ڊيم
 مرده باد، ڪالاباغ ڊيم ملڪي سالميت جي خلاف آهي، پر سچ ٻڌايو ته گهڻن
 ماڻهن کي ڄاڻ آهي ته ڪالاباغ ڊيم آهي ڪهڙي بلا؟ ڪٿي ٺهندو؟ ڪيئن
 ٺهندو؟ ٽيڪنيڪل ڪهڙيون خرابيون اٿس؟ پئسا ڪيترا خرچ ايندا؟ سنڌ کي
 ڪهڙي قسم جو نقصان پهچندو؟ پٺاڻ ۽ بلوچ ڇو ٿا مخالفت ڪن؟ انهن کي
 ڪهڙو هاجور سندنو؟

مون کي پڪ آهي ته ان پڙهيل ته نهيو خود چڱن پلن تعليم يافته سنڌين کي
 به انهن سوالن جا جواب ڪونه ايندا هوندا. رڳو چمڪي تي بندوق ٻيا هڻن. رڍن
 وانگر جيڏانهن ٻيا، تيڏانهن اسان به ڌڻ سان. هڪڙي چيو ته نه ڪپي، ته سڀني چيو
 نه ڪپي. هڪڙي مرده باد چيو ته بغي جو به فرض ٿي پيو ته مرده باد ضرور چوي نه ته
 قومي ڏوهاري ٿيندو ۽ جيڪڏهن انهن سوالن جا جواب تلاش ڪرڻ لاءِ يا انهن
 سوالن تي بحث ڪرڻ لاءِ ڪا ڌڙهڙي ڏئي ته پوءِ اسان جو اهو حال آهي جهڙو
 پهرين مارچ تي ڪراچيءَ جي پريس ڪلب ۾ ڏٺوسين. ڪرسيون خالي، جوڌا
 غائب! پريس وارن تي ڪهڙو اثر پيو هوندو ان جو ڪاٿو لڳائڻ ڪوڏ ڪيو ڪم ته
 ناهي. ويچارن منتظمين ۽ خود ليکڪ جي دل تي ڇا گذري هوندي اها ته ويچارا
 اهي ئي ڄاڻندا هوندا.

ها هڪ طرح سان اهو فنڪشن نهايت ئي ڪامياب ويو اهو هيئن جو
 جيڪي ٿورا گهڻا دانشور موجود هئا، تن جو تعلق تقريباً سڀني سياسي، سماجي،
 علمي توڙي فڪري ٽولن سان هو. اهو به ته هنن پنهنجين تقريرن ۾ جذبات کي
 پاسيرو رکندي، نوس حقيقتن تي نه صرف ڳالهائون بلڪ پنهنجن مخالفن کي
 آمهون سامهون ويهي مناظري جي کلي دعوت پڻ ڏني، سندن دليل وڻندڙ ۽ دل کي
 چهندڙ هئا. ابرار قاضي جنهن وڏي جاکوڙ ڪري انگ اکر ۽ حقيقتون گڏ ڪيون

آهن، تنهن اڌ ڪلاڪ کن ڏاڍي ڏيرج سان دليلن وسيلي پنهنجو ڪيس پيش ڪيو ڪيس ايڏي وڏي محنت ۽ پورهئي ڪرڻ تي داد نه ڏيڻ سائنس وڏي ناانصافي ٿيندي هونئن به مان ابرار جي ذهانت ۽ ذهني سچائيءَ جو وڏو مداح آهيان. هيءُ ڪارنامو سرانجام ڏئي، هن گهڻن جون دليون موهي ڇڏيون آهن. ڪيس شاباس ڏيڻ جو سڀ کان وڏو موقعو ته اهو هو ته مهورت واري ڏينهن پنهال ڀريل هجي ها. بهرحال، هاڻ ڳالهه هٿان نه وئي آهي. سندس ڪتاب خريد ڪري مسئلي کان مڪمل طور واقف ٿيڻ به ڪيس شاباس ڏيڻ جي برابر ٿيندو.

رسول بخش پليجو ملڪ جي چند لاجواب مقرر مان هڪ آهي. دل جي ڳالهه پڇو ته جيڪر ايئن چوان ته پليجي صاحب جهڙو ڳالهائڻو مون ڀيو ڪونه ڏٺو آهي. اديب ته آهي ئي، مٿان قدرت ڪيس جيڪا رواني سان تقرير ڪرڻ جي ذات ڏني آهي، تنهنجو جواب ناهي. ها ڪجهه جوهر هڪ ٻئي نوجوان پر به ڏسجن ٿا ۽ اهو اتفاق سان سندس فرزند اياز لطيف پليجو آهي. رسول بخش پليجي کي ٻڌڻ هڪ Experience کان گهٽ ناهي. سندس گفتا، دليل، ٻولي، وچ وچ ۾ مناسب شعر، مطلب ته سنڌوءَ جيان مستيءَ ۾ چال ڏيندو ڪڏندو ۽ وهندو ويندو آهي. هن موقعي تي پڻ هن وٽ وڃائي ڇڏيا. هر ڳالهه ڪلئي عام ڪولي ڪولي بيان ڪيائين. انهن جي بدنصوبي چئبي، جيڪي ڪنهن به سبب ان موقعي تي موجود ٿي نه سگهيا.

اهڙيءَ طرح يوسف لغاري، جنهن جي قرب ۽ سچائيءَ جو مان ورهين کان قائل آهيان ۽ جنهن جي مقصدي نيت متعلق ڪي به ٻه رايو قائم نٿا ڪري سگهجن، تنهن پڻ اويارين لهوارين بجاءِ، سڌي راند سونتي جي مطابق، ڪالاباغ ڊيم جي باري ۾ هر اها ڳالهه چئي جيڪا توهان جي ۽ منهنجي دل ۾ آهي.

سڀ کان وڌيڪ حيران ڪندڙ مهمان هو محترم منظور احمد شيخ، جيڪو مرڪزي حڪومت ۾ سيڪريٽري رهيو آهي ۽ هاڻي رٽائر ٿيو آهي. شيخ صاحب اهو ماڻهو آهي، جنهن پنهنجي نوڪريءَ دوران ڪالاباغ ڊيم بابت سنڌ جو نقطو نظر بار بار بيان ڪيو. هن ڪيترن ئي رازن تان پردو هٽايو ۽ اڄ پڻ پنهنجي راءِ تي قائم رهڻ جو اظهار ڪيو. شيخ صاحب جيئن ته لکا پڙهي توڙي گفتگوءَ جي سڀني مرحلن ۾ شامل رهيو هو ان ڪري سندس راءِ پيشيورائيءَ ۾ مستند آهي. هن جهڙا ٻيا به دانشور هوندا، جن کي شايد ايتري يا وڌيڪ معلومات هجي، پر ڪن مجبورين سبب هو اڳتي وڌي عام ماڻهن کي حقائق ٻڌائڻ کان لاچار رهيا هجن. اهڙن مهربانن لاءِ شيخ صاحب هڪ مثال جي حيثيت رکي ٿو. ڦڙي ڦڙيءَ تلاءُ ٿيندو

آهي. ماڻهو ماڻهو گڏجي انبوه ٿيندا آهن. سنڌ ۾ ڏاهپ ۽ ڏاهن جي کوٽ نه آهي. مسئلو آهي ته صرف اهو ته جن مامرن کي اوليت جو درجو ڏيون ٿا، انهن جي پوئواريءَ ۾ پئتي نه رهون. سڌ ورنديون. هڪل تي هڪيا ٿڪيا حاضر ٿيون. ماڻهن کي پتو پوي ته نلها دهمان ڪونه ٿا ٻڌون، جو چئون ٿا ان تي ايمان به اٿئون. رڳو ڪالاباغ ته ناهي، ڪيترائي سبز، نيلا ۽ پيلا باغ به آهن، جن جي متعلق اسان جي راءِ مختلف آهي. ڪيتريون ئي اسڪيمون، منصوبا ۽ ارادا اسان جي قومي امنگن ۽ تقاضائن جي برعڪس آهن. ڪيترائي روڱ اجوڳ ۽ اجهڳ آهن. الله جي هن ملڪ ۾ سچ چوڻ گناهه نه ناهي. سچ چوڻ کان ڪيپاڻن البتہ معيوب ۽ معتوب آهي ۽ پوءِ جيڪڏهن سچ ئي چوڻو آهي ته وڏي واک چو نه چئجي؟ يڪ زبان ۽ يڪ آواز چو نه چئجي؟ گهڻي ۾ گهڻي تعداد ۾ گڏجي چو نه چئجي؟

چڙوچڙ ٿي يا لاپرواهه ٿي يا سست ۽ ڪاهل ٿي اڳ به گهڻيون چوٽون کاڌيون اٿئون. وڏيرا ۽ ڪمدار واري سان اسان کي اسيمبلين ۾ رڌن ۽ پڪرين وانگر وڪڻندا رهيا آهن. پل ته سندن هنيانءَ به ڪاڇي ته هيترن سارن سڃاڻ ماڻهن جو سودو ڪرڻ نه صرف مهانگو بلڪ اٿانگو به پوندو. پل ته کين به ڪل پوي ته سٽا اٿي جاڳيا آهن ۽ سڀاڻي سندن هٿ اسان جي گريبان تائين به پهچي سگهي ٿو. پل ته کين ڄاڻ هجي ته آخرڪار موتي انهن ماڻهن وٽ ئي ويڻو آهي. ان ڪري منهنجا پيارا دوستو جن ڳالهين ۾ دل ۽ ذهني ويساهه رکو ٿا، تن کي طبعي طور جمع ٿي ثابت ڪري به ڏيکاريو. سچ اڪيلو به سهڻو پر گڏيل سچ فيصلي (Verdict) جي علامت آهي. ڏيئي جي سچ ۽ سورج جي سچ ۾ ڏينهن رات جو فرق آهي. چڻنگ ۽ تانڊو به چڱو پر پيڙ جي ڳالهه ئي هي آهي.

سند ساليڊر تي ڪانفرنس

گذريل آچر تي ڪراچيءَ ۾ سردار ممتاز علي خان ڀٽي جي سڏ تي ”سند ساليڊر تي“ ڪانفرنس ٿي گذري اوهان کي ياد هوندو ته هن ڪانفرنس جون تياريون ڪيترن مهينن کان ٿي رهيون هيون ۽ سردار صاحب بذات خود وڃي سند جي سرڪرده سياستدانن، زميندارن، دانشورن ۽ بيورو ڪريٽن کي شرڪت جي ڪوٺ ڏني، ايتريقدر جو پاڻ لاول هائوس تائين به ويا ۽ اتي موجود پيپلز پارٽيءَ جي اهم اڳواڻن کي دعوت نامو پهچايائون.

هن قسم جي ڪانفرنس جي اهميت ۽ ضرورت گهڻي وقت کان پئي محسوس ٿي. جيڪڏهن منهنجي پيارن پڙهندڙن ۽ ويجهن دوستن کي منهنجون گذريل پنجن ڇهن سالن جون ڪي تقريرون ۽ تحريرون ياد هجن ته هو شاهدي ڏيندا ته اها تحريڪ گهڻو وقت اڳ هن ليڪڪ ٿي هلائي هئي ۽ مان وقت بوقت ان جي ضرورت تي زور ڏيندو رهندو هوس. هڪ خواب هو ته جيڪر سند جون سڀ سياسي، سماجي، علمي ۽ ادبي جماعتون گڏجي ويهن، پنهنجا ڏک سور سليقن ۽ پوءِ هڪ مضبوط اسٽيئرنگ ڪميٽي يا ايڊوائزري ڪائونسل جوڙين، جيڪا وقت ۽ واقعن جي نوعيت کي ڏسي، ڇاچي، پرکي، هڪ لائن آف ايڪشن جو اعلان ڪري ۽ مٿيون سند جون نمائنده جماعتون ان فيصلو جي پوئواري ڪرڻ جون پابند هجن. ڪجهه دوستن مناسب ڪوششون به ڪيون پر سنڌي بادشاهن جي قوم آهي، رنڌڻي ۾ رولو وجهڻ جي سُتي ڪين چئي رات ٿي پياري ويندي آهي. هلندي گڏجاڻيءَ مان ور کُنجي اٿي ويا. ممتاز صاحب هڪ باصلاحيت، بهادر هوشيار ۽ بهترين منتظر آهي. هن جي ڪوششن کي ڏسي، پڪ ٿي وئي ته هن پيري ضرور ميلو مچندو. ذاتي طور مون کي ان ڪانفرنس ۾ شريڪ ٿيڻ جي ڪوٺ ڪو نه ڏني وئي. شايد شڪل بچڙي اٿم يا وري سڏايل پنج ڇهه سو ماڻهن جي حب الوطني مون کان وڌيڪ شديد هئي، بهر حال اها خوشيءَ جهڙي ڳالهه چئبي ته جتي ڪميٽي سنڌي اديبن، سماجي ورڪرن ۽ دانشورن کي گهرايو ويو هو اتي چند

اهڙن معتبرن کي به دعوت ڏني وئي هئي، جن سنڌي هوندي به ڪڏهن سنڌ جي نالي پر سياست نه ڪئي هئي، بلڪ ڪن ته زندگيءَ ۾ پلجي به سنڌ جي سورن جو ذڪر زبان تي نه آندو هو. نالا ڇا وٺان، سڀني کي خبر آهي ته اهي ڪهڙا مهربان آهن.

ٿيو هيئن جو سنڌ جي قومي سطح جي ڪجهه معروف سياسي جماعتن ان ڪانفرنس ۾ حصو وٺي نه ورتو پيا، جن کي پهريون دفعو سنڌ جو درد جاڳيو هو سي جن مقصدن لاءِ اچي حاضر ٿيا تن جي نيتن جي قلمي چوويهن ڪلاڪن اندر ڪلي پئي، جڏهن هنن پنجاب جي سنڌ دشمن ۽ موقعي پرست پارٽين سان گڏجي گرانڊ الائنس ٺاهڻ جو اعلان ڪيو. سنڌين جو خواب خواب ئي رهجي ويو. کين پتو ئي نه پيو ته هو ڪنگز پارٽي ٺاهڻ لاءِ اڻڄاڻائيءَ ۾ استعمال ڪيا ويا. مون کي اڄ به سردار ممتاز علي خان پٽي جي سنڌ ۽ سنڌين سان بي انتها محبت تي يقين آهي، جو ٿورو گهڻو وقت مون ساڻس گڏ گذاريو آهي. ان ۾ مون ايمانداريءَ سان محسوس ڪيو آهي ته سردار صاحب تي سرداريءَ جو اجايو الزام آهي. هو هڪ عام سنڌيءَ جيان سنڌ جي چڇي چڇي کي پوڄي ٿو ۽ سنڌ جي مسئلن کي نهايت ئي بهادري ۽ بيباڪيءَ سان بنا ڪنهن ڊپ ڊاءِ يا مصلحت جي اوچي آواز ۾ اعليٰ ايوانن تائين پهچائي ٿو. منجهس اهي سڀ خوبيون موجود آهن، جيڪي هڪ عظيم قائد ۾ هئڻ گهرجن. پر اسلام آباد واري الائنس ۽ الائنس ۾ شامل فردن توڙي جماعتن جي ذهني ڏسي حيرت ٿي وئي ته آخر ڪار هي ڇا ٿي ويو؟ ۽ جيڪڏهن ٿي به ويو ته ڇو ٿي ويو؟ ظاهر آهي ته سنڌ جا مسئلا پنهنجي منفرد نوعيت جا آهن. اسان کي چئني پاسي کان زخمي جانور جيان ويري ورائي ويا آهن. پيو ته ٺهيو اسان جا پراڻا ساٿي، سرحد ۽ بلوچستان ۾ ٿل ڪئنال جي مسئلي تي اسان کي بي يارو مددگار ڇڏي وڃي پنجاب جا ساٿاري ٿيا. صدر صاحب ته پنهنجي ”تواريخي ريفرينڊم“ کان اڳ ئي ٿل ڪئنال ۽ ڪالاباغ جي حمايت ۾ تقريرون ڪرڻ شروع ڪري ڏنيون هيون. ريفرينڊم ۾ سندس حمايت ڪرڻ جو مطلب ئي سندس ترجيحن جي پوئواري ڪرڻ برابر هو. صدر صاحب جون خواهه ڪهڙيون به مجبوريون هجن يا ٿي سگهي ٿو ته هو دلي طور اهڙين اسڪيمن کي ملڪ لاءِ ضروري سمجهندو هجي پر سنڌ جي رهواسين کي ته موت اکين اڳيان ڦرندو پيو نظر اچي. ٻڄي ٻار کي خبر آهي ته اهي اسڪيمون سنڌ جي وجود تي آخري وار آهن. جيڪڏهن عام ماڻهوءَ جي سوچ اها ئي آهي ته پوءِ ڇا سنڌ جي رهنمائن کان اها ڳالهه ڳجهي ته نه هوندي؟ انهن حالتن ۾ اهڙو الائنس جوڙڻ جيڪو ڪنهن به

طور سنڌ جي زخمن تي پهو رکڻ جو روادار ناهي؛ سنڌ جي ماڻهن جي جذبن سان مذاق ناهي ته ٻيو ڇا آهي؟ سنڌ پنهنجي مرضي ۽ رضاخوشيءَ سان پاڪستان ۾ شامل ٿي هئي، کيس ڪنهن قوم فتح نه ڪيو هو. برابريءَ جي اصولن تي اسان پنجن ئي قومن گڏجي هي ملڪ جوڙيو هو. نه ڪوئي ننڍو هو، نه ڪوئي وڏو اصولي طور انهن پنجن ئي قومن کي ايراضيءَ يا آدم شماريءَ بجاءِ هڪ ايڪائيءَ جي بنياد تي هڪ جيتري نمائندگي ملڻ ڪيندي هئي. بنگال جي حقن سان ڇيڙ ڇاڙ ٿي ته هو پڻ ٿي بيهي رهيا. جڏهن دليل دلائل ناڪام ٿيا، تڏهن هو پلٽ آجا ڪري هڪ جدا ۽ آزاد ملڪ ناهي الڳ ٿي ويا. ان سانحي کان پوءِ ته باقي بچيل پاڪستان جي معتبر اڳواڻن کي سمجهه اچڻ گهرجي هئي پر اسان ماضيءَ مان سبق پرائڻ سکيا ئي ناهيون. پنجاب پنهنجي سول توڙي ملٽري بيورو ڪريسيءَ جي زور تي مست ڏاند جيان وڌي ٿو سيني جا حق ماريندو. ڏاڍايون ڪرڻ ۽ انهن زور آورين کي انصاف جو نالو ڏيڻ پنجاب جو ئي وڙ آهي. ڏاڍو ته هميشه ڏاڍو ئي رهندو جنهن هڪ دفعو هيڻي جو مال کائي ڏنو تنهن کي هميشه جي لاءِ چوس پئجي ويندي. سنڌين پنهنجي شرافت، هيٺائي ۽ نفاق ذريعي پنجاب کي ڇڻ ته دعوت ڏني آهي ته هو ڦري گهري هر دفعي نئون چنبو اسان جي مٿي تي هڻي، وات جو گرھ ڪسيندو رهي. مٿان وري سون تي سهاڳو اهو جو اسان جنهن کي ٿا چڱو مڙس چونڊيون يا جنهن تي ٿا پنهنجن آسن ۽ اميدن جا محل کڙا ڪيون سو بنا دير جي، اسان کي اڪيلو ۽ نٽڪو ڇڏي وڃي ٿو پنجاب جي ايجنٽن جي هنج ۾ ويهي. الطاف جڏهن سنڌ جي ماڻهن کي سڏ ڏنو ته اچو ته گذريل اڻ وڻندڙ واقعن کي وساري سنڌ جا سمورا رهواسي گڏ ٿيون ۽ انهن طاقتن جو مقابلو ڪيون جن سنڌ کي تاراج ڪري ڇڏيو آهي، تڏهن بروهي صاحب ۽ ابراهيم منشيءَ جهڙا سمجهو سياڻا ۽ وطن دوست هڪدم ساڻس وڃي گڏ ٿيا. مون کي اهڙن معتبر ماڻهن جي حب الوطنيءَ تي ذري برابر به شڪ ناهي. اهڙي مجال گهٽ ۾ گهٽ مون ۾ ناهي. هنن جون سنڌ لاءِ ڪيل خدمتون بي مثال آهن پر کين اها گذارش ضرور ڪندس ته هو مهرباني ڪري الطاف صاحب کان اهو پڇن ته سائين، اوهان پنهنجي ورڪرن جي موت تي ته مڪمل هڙتال ڪرائي ٿا ڇڏيو ۽ خود اسان به توهان سان گڏجي ڪلهو ڪلهي ۾ ملائي ٿا بيهون، پر پوريءَ سنڌ جي موت جي پروا تي اوهان ڪڇوئي نٿا، سو چو؟ سچ پچو ته دل جي ڳالهه اها آهي ته هاڻي اسان پنهنجي قيادت مان ايترو ته مايوس ٿيا آهيون، جو جيڪڏهن هن ڏکئي وقت ۾ الطاف جهڙو ماڻهو به اسان جو مڪمل (زياني نه) ساٿ ڏيڻ تي آماده ٿئي ته گهٽ

پر گهت مان جهڪي کيس سلام ڪندس ۽ باقي رهيل ڄمار سندس ٻڌو ٻانهو ٿي گذاريندس. اهو منهنجو وڃن آهي. باقي رهيو سنڌ جي قوم پرست ڌرين جو سوال، سوانهن کي هٿ ادب جا ٻڌي عرض آهي ته سائين منهنجا، سنڌ امڙ به آهي، ابو به آهي. سنڌ ڌرتي ڌارين جي پنجوڻن پر جڪڙجندي ٿي وڃي، ڏاڍا کيس ڌارڻ جي پويان آهن. مهل هيءُ اٿو. ڪجهه ڪرڻو اٿو ته ڪيو ويل وهي وئي ته باقي ڪجهه به نه رهندو ڪيل تماشا بند ڪيو. سنڌ جو چيڪ ڪيش ڪرائڻ جا ارادا لاهي ڇڏيو. امڙ جي وڏو ڍرو هڻ نه پريو مڇي مڙس ٿيو. ڪرسي اچڻي ويڇڻي آهي. عزت ۽ غيرت وئي ته وري نه ملندي بلاشڪ سرداري ڪيو. اسان جي دلين تي، ذهن تي، روح تي، راج ڪيو اسان جي سرير تي، جسمر تي، وجود تي ڇانئجي وڃو. اسان جي علم تي، ادب تي، ثقافت تي، نس نس ۾ خون ٿي ڊوڙو رڳ رڳ ڀر ڀڳ ٿي رچي وڃو ساهه ساهه ۾ سرور ٿي پيهي وڃو سڏيو نه سڏيو پڇو نه پڇو ليکيو نه ليکيو ماءُ جي تڄ ملهايو. لطيف جي لڄ رکو ڌرتيءَ جو قرض چڪايو سرواڻي ڪيو سرداري ڪيو هيڪلون ڇڏيو.

ڪو ته هجي هن ديواني سان، هن بيگاني بستيءَ ۾،
 نگر نگر جو ننگو ماڻهو هوڏ ڪري ٿو هستيءَ ۾.
 ڪو ته هجي، ڀير ڪو ته هجي،
 ڪو ته هجي هن ديواني سان، هن بيگاني بستيءَ ۾!

حقيقت ڇا آهي؟

27 ڊسمبر جي ڪاري رات اسان سنڌين سان ڪهڙا ڪلور ڪري وئي، ان درد کي بيان ڪرڻ لاءِ لفظ نه فقط عام سنڌيءَ جا لڙڪ ٿي ڪجهه ساٿ ڏئي سگهن ٿا. اڄ به رڪي رڪي ماڻهن جون اپ ڌاريندڙ ڪيهون ۽ سڌڪا ۽ پار ٻڌي اندر به اڌ ٿي ٿو وڃي. فقط غم هجي ته ڪٿي تاري ڇڏجي، هيءُ ته عمر پير جو گهاءُ آهي. مرڻ گهڙيءَ تائين ڏڪندو رهندو. مهڻو آهي، ميار آهي، ڏک آهي، ڏوراپو آهي. بي عزتي، بي غيرتي، ڪم هممتي، ڪاهلي ۽ ڪانٽرپٽي جي گندي گار آهي، جيڪا سنڌي سڏائيندڙ ٻچي ٻار جي روح ۾ صدين تائين تير جيان چيندي رهندي تاريخ جو اهو سياهه باب آهي، جيڪو اسان جي پيشانيءَ تي بدنما داغ جيان هميشه هميشه لاءِ چنبڙيل رهندو.

ايندڙ نسل اسان جي مردانگيءَ تي آڱريون کڻندا، اسان جي لڙڻ جي قلعي ڪلڻ تي ٺٺوليون ڪندا. اسان جي بي حسيءَ تي ماتم ڪندا. سڀ کان اهم ڳالهه ته اهڙي ڪاپاري ڌڪ لڳڻ کان پوءِ به چالاڪ ۽ چتر زبان ماڻهن هٿان بليڪ ميل ٿياسين، سا ڳالهه ڪنهن جي به سمجهه ۾ نه ايندي. هو ته اهو به سمجهي نه سگهندا ته ماتمي ماتم ڪرڻ وقت پنهنجي سيني تي ڌڪ ڇو هڻندا آهن؟ پنهنجن پٺن تي زنجيرون ڇو وڙهائيندا آهن؟ پنهنجي سر ۾ خاڪو ڇو وجهندا آهن؟ ٻئي کي ڇو نه آزاريندا آهن؟

اسان به پنهنجي شهزاديءَ جي موت تي پنهنجا گهر جلايا هئا. پنهنجو مال ملڪيت تهس تهس ڪيو هو پنهنجي جان کي جوکو رسايو هو. ان وقت ڪربلا جي منظر ۾ نه بئڪون لٽيون سين، نه گهر پرياسين ۽ نه ڪنهن جي ننگن جي عصمت دري ڪئي سين. اهو سڀ ڪجهه انهن عادي ڏوهارين ۽ ڪرائي جي دهشتگردن جو ڪم هو جيڪي پنهنجي ڪاميابيءَ جو جشن ملهائي رهيا هئا ۽ جيڪي اهڙو ڪوبه موقعو هٿان وڃڻ نه ڏيندا آهن ۽ جيڪي ڌڪ به هڻندا آهن ۽ دانهن به ڪندا آهن. هنن کي هر ڏنگ ايندو آهي ۽ اسان ايندا آهيون. هنن جي

ميڊيا سائن گڏ آهي ۽ اسان جي ميڊيا واڙي وڃي آهي. هنن وٽ تيز ترار ليڊر آهن ۽ اسان جا ليڊر شير شاهه جا شڪرا آهن، جيڪي گهر جا ڪڪڙ ماريندا آهن. اهو ئي سبب آهي جو اسان جي غم جو فائدو وٺي هو ته سونا ٿي پيا ۽ الزام اسان تي ڌري مورگو اسان کي پنهنجي بچاءَ ۾ دليلن ڏيڻ تي مجبور ڪري ڇڏيائون. ان ۾ ڪوشڪ ناهي ته هميشه جيان اسان جا ڦوڳ به سائن ٻٽ ٿي بيٺا، پر اها ڪا نئين ڳالهه ناهي. ميرن کي گهر منجهان لڳي هئي. اسان جي تاريخ ۾ اهڙا لعنتي ۽ ملامتي ڪردار توهان کي هر دور ۾ ملندا، جيڪي ويڙهاند وقت دغا ڏيندا آهن. سنڌ جتي سورما پيدا ڪيا، اتي گيدي ۽ غدار به پيدا ڪيا. ان ۾ ڪوشڪ هئڻ نه گهرجي. چنيسر نه هجن ها ته دودو شهيد نه ٿئي ها. ايوب ڪهڙو نه هجي ها ته ون يونٽ نه ٺهي ها. ارباب رحيم نه هجي ها ته سنڌ تين وال نه ٿئي ها. ڪهاڙيءَ ۾ ڪاڻ جوڳن نه پوي ها ته وڻ نه ڪڇجن ها. ڪوڙا قوم پرست ”دانشور“ نوڪرين جي دلبي تي سنڌ سان بي وفائي نه ڪن ها ته اسان جا زخم ناسور نه ٿين ها.

ناننصافيءَ جو هيءُ ڪهڙو رخ آهي جو سنڌي مائرن، پيئرن ۽ ڏيئرن ڏانهن لکيل کليل خطن ۾ مظلوم کي ظالم جي صورت ۾ پيش ڪيو ٿو وڃي؟ جهريل کي ڪريل ظاهر ڪيو ٿو وڃي. گهاٽل کي قاتل ڪوٺيو ٿو وڃي. بينظير جو غم ڇا ٿورو هو جو اسان جي غمزده وجود کي وڌيڪ داغدار ڪرڻ لاءِ اسان تي طرح طرح جا الزام ڌريا ٿا وڃن؟ سنڌي سباجهڙا ته صوفين، سادن ۽ سنتن جي والين جا وارث آهن. هو ڇا ڄاڻن هنگامن ۽ بلون ۽ دهشتگردي مان؟ جيڪي پنهنجي اندر جي پيڙا ۾ نڍال هجن، سي ڪنهن جي نيائيءَ جي عصمت ڌري بابت ڪيئن سوچيندا؟ ۽ سو به ڪريلا جي ميدان تي؟

نه دوستو اهو اسان جو وڙ ناهي. نه اهو اسان جو دين آهي، نه ڌرم نه مذهب. اسان جيءَ ۾ جايون ڏيڻ وارا ماڻهو آهيون، اسان ننگ پرور آهيون، اسان اوگهڙ ڍڪڻ وارا انسان آهيون، اسان چپ آهيون ته پريات آهيون، اڻياسين ته ظالم لاءِ ڪاري رات آهيون. وڙهنداسين ته دويدو جهڙنداسين ته رويرو مڙس مڙس جي مٿ آهي. نيائي ست قرآن آهي، پوءِ ڪٿي دشمن جي چو نه هجي. طعنا ڏيو ته پل ڏيو هزار ڏيو صبر سان سهنداسين، پر ههڙا ڪريل مهڻا ڏئي اسان جي وجود تي وار نه ڪيو لطيف، سچل ۽ ساميءَ جي پونئيرن کي نه لڄايو.

سنا سيپتا، سلڇڻا ۽ پڙهيل ڳڙهيل اردو دان اسان جا به دوست آهن. ترقي پسند، کليل دل ۽ دماغ وارا اردو ڳالهائيندڙ اسان جا به ساٿي آهن. اڻ ڌريا، انسان دوست ۽ اصولن جا پابند اردو دان اسان کي جان کان به پيارا آهن. مظهر جميل سنڌي ادب جي 1700 صفحن تي پکڙيل تاريخ لکي اسان جي اکين جو تارو بڻجي

چڪو آهي. مسلم شميم موهن جي دڙي تي نظم لکي اسان کي خريدي ڇڏيو آهي. الياس عشقي، نعيم ۽ نسيم تقوي سنڌيءَ ۾ شاعري ڪري اسان جي جيءَ ۾ جايون جوڙي ويٺا آهن. فهيمده رياض، تاج حيدر غازي صلاح الدين ۽ سندس گهر واري صادق صلاح الدين سنڌي ادب، ٻوليءَ، ثقافت ۽ سماج تي گهري نظر رکن ٿا. اسان جي سرچا سائين آهن. سرمد سنڌي ماروٽن ۽ جهانگيڙن کي ڳائيندي امر ٿي ويو ڪيترا نالا وٺان؟ اهي سڀ ٻاهران آيا پر سنڌ جي رنگ ۾ رنگجي ويا. اسان ۾ جذب ٿي ويا. اسان جا ٿي ويا. اسان انهن جا ٿورا ڳائينداسين، لاهي نه سگهنداسين. مٽيءَ جو قرض ايئن لهندو آهي. تاريخ جو فرض، ايئن ادا ٿيندو آهي. حلالي فرزند پنهنجي قبيلي جو ماءُ ايئن مٿانهون ڪندا آهن. سنڌ جڏهن دولهه دريا خان، دودي، هيمن ۽ هوشوءَ تي فخر ڪندي تڏهن پنهنجي گود ۾ لپيٽيل انهن ڀڄڻ تي پڻ ماءُ ڪندي جن کيس پاپوهه مان ”ماءُ“ چيو ۽ دل جي گهراين سان ”ماءُ“ مڃيو. اجرڪ ۽ ٽوپي پائڻ سان ڪو به سنڌي ڪو نه ٿي ويندو زبان سان ”سنڌ سنڌ“ جو ورڏ ڪرڻ وارا به اوستائين سنڌي چواڻي جا حقدار ناهن، جيستائين پنهنجي عمل سان سنڌي ٿي نه ڏيکارين سنڌ جي حقن واريءَ ويڙهه ۾ جيڪو به نڪري نروار ٿيندو ۽ کليءَ دل سان جهاد ڪندو اهو ئي سنڌي آهي. ڦوڳ به ته سنڌي ماءُ جي ڪڪ مان ڄائو هو پر سنڌي روايتن تي پورو نه اتريو. ان ڪري هواج به ڪٽم جو ويري ليکيو ويندو آهي.

سنڌ جا مسئلا ڪنهن کان ڳجهه ناهن. گذريل سٺ سالن کان اسان مظلومن ۽ يتيمن جيان انهن مسئلن جي گهاٽي ۾ پيڙجي رهيا آهيون. وٽ آهر ويڙهاند به ڪيون ٿا پر ڳجهه هٿ وقت بوقت انهن ۾ اضافو ٿي ڪندا رهيا آهن. اهڙي موقعي تي جيڪو ڪلهوڪاهي ۾ ملائي اسان سان گڏ بيٺو اهو اسان جو ڀاءُ آهي ۽ جيڪڏهن دريا جي پرينءَ ۾ ٻيهي اسان کي آسرا ڏيندو رهيو سو اسان منجهان ئي ناهي.

هيءَ ڪهڙي پائي آهي ته ڪراچيءَ جا سمورا سنڌي ميڊيم اسڪول ختم ڪيا وڃن. ڪراچيءَ جي تعليمي ادارن ۾ اسان جي داخلا بند ڪئي وڃي، ڪراچيءَ جي ڊوميسائيل ڪانسواءِ ڪنهن به سنڌيءَ کي نوڪري نه ملي، بهارين ۽ بنگالين کي شناختي ڪارڊ جاري ڪري سنڌ جا مستقل باشندا بڻائي اصلي سنڌين کي اقليت ۾ تبديل ڪيو وڃي. سنڌ جا ضلعا توڙي پنهنجي مرضيءَ سان جاگرافيائي تبديليون ڪيون وڃن. سنڌ جا ٻيٽ ۽ سامونڊي ڪناري وارا علائقا وڪڻي ڇڏجن. اصلي سنڌين جا قديم ڳوٺ ڊاهي ڪين دريدر ڪيو وڃي. سنڌ جا تهذيب ۽ تاريخي ماڳ ڊاهي، ڦٽائي، مٽائي سندن حليو بگاڙيو وڃي يا بلڊر مافيا

جي حوالي ڪيا وڃن، سنڌي ٻوليءَ کي ملڪ نيڪالي ڏني وڃي ۽ ڪالاباغ يا ان جهڙن ٻين منحوس منصوبن تي سنڌين جو ڪليو ساٿ نه ڏنو وڃي؟ هيءُ ڪهڙي پائپي آهي ته جنهن ڏيهه ۾ پناهه وٺجي ان جي ٻوليءَ تي ڪات ڪهاڙا ڪٽجن؟ اتان جي ثقافت جو مذاق اهڙيءَ طرح اڏايو وڃي جو اسٽيج جي هڪ فقري باز مسخري کي ثقافتي صلاحڪار جو درجو ڏنو وڃي ۽ سنڌي ڏاهن، ليکڪن ۽ اديبن مان اها اميد رکي وڃي ته هوسندس تعظيم ۾ اٿي بيهي سندس آڌر ڀاءُ ڪن، روڊن رستن، محلن ۽ وسندين جا اصلي نالا مٽائي ڀرتي شهرن، شاعرن، ۽ سياسي اڳواڻن جي نالن پويان رکيا وڃن ۽ مقامي مشاهيرن کي بلڪل نظرانداز ڪيو وڃي؟ شهرن، ڳوٺن ۽ وسندين ۾ غالب، جگر مراد آبادي، حالي وغيره جي حوالي سان مشاعرا ۽ مباحثا ڪرايا وڃن. سنڌي ۽ اردو اديبن کي ڏنل ايوارڊن ۾ تفریق روا رکي وڃي، اها ساڳي تفریق سرڪاري نوڪرين، سروس ڪميشنن، ججن، ٽريبونلن وغيره جي سلسلي ۾ به روا رکي وڃي؟ ياد رهي ته ڀارت کان آيل اردو (يا ٻيون ٻوليون) ڳالهائيندڙن جو تعداد اصلي سنڌين جي اڌ جي اڌ کان به اڌ آهي ۽ سياسي بازيگريءَ سبب سنڌين جا سمورا حق اڌ جي اڌ کان به اڌ رهجي ويا آهن. جيڪڏهن ڪنهن کي شڪ آهي ته حقيقي کاتا کولي ڏنا وڃن ۽ نه زباني گزيت تي اعتبار ڪيو وڃي.

تاڙي پنهي هٿن سان وڃندي آهي. نيتون ئي عملن جون ضامن هونديون آهن، ڪير چاهيندو ته سنڌ ۾ هميشه لساني ۽ نسلي چڪتاڻ قائم رهي؟ ڪير چاهيندو ته سنڌ جا ماڻهو زبان ۽ نسل جي بنياد تي ورهاڻا رهن؟ ڪير چاهيندو ته اسان جي نفاق جو فائدو وٺي پنجاب يا ٻيا صوبا اسان جي وسيلن تي قابض ٿيندا وڃن؟ اسان وڏيءَ دل وارا ماڻهو آهيون، اسان ماضيءَ ۾ پاڻ سان ٿيل ناانصافين کي وسارڻ لاءِ تيار آهيون. بشرطيڪه ٻي ڌر نيڪ نيتيءَ سان آئينده لاءِ حق ۽ انصاف جو وڃڻ ڪري هو هڪ قدم اڳتي وڌائي، اسان ڏهه قدم وڌائڻ لاءِ تيار آهيون، هو اسان کي وڏو ڀاءُ تسليم ڪن ۽ سنڌ کي پنهنجي حقيقي ماءُ مڃن، اسان جي تهذيب ۾ پاڻ کي جذب ڪري ڇڏين ۽ سڀ سنڌا مٽائي ڇڏين ۽ الزام تراشيءَ کان پاسو ڪن ۽ سنڌ کي لساني بنياد تي ورهاڻن جا سڀ روبا ختم ڪن. ظاهر آهي ته اسان جي گڏيل قوت سنڌ دشمن طاقتن لاءِ هماليه ثابت ٿيندي ۽ اسان لاءِ سرهاڻيءَ جو نئون سورج اڀاريندي ڪاش! اسان جي هن مخلص دعوت تي اسان جا نوان دوست سوچ سمجهه کان ڪم وٺي عمل ڪن ۽ اسان جي هر خوشيءَ توڙي هر غم ۾ اسان جو ساٿ ڏين لفاظيءَ کي ڇڏي عملي طور پاڻ کي سنڌ جا صالح پٽ ثابت ڪن ۽ چاچي ته چون پر ڇهنڊڙي نه پائڻ!

تاريخ جو انتقام

ڪهڙا ڪهڙا ڏسڻا وائسٽا ماڻهو پنهنجي اندر ۾ لڪل ڪنهن ننڍي وڏي تعصب، حسد يا ساڙ وس تي ڪڏهن ڪڏهن دل جي ڳالهه زبان تي آڻي ٿي وجهندا آهن. ٿي سگهي ٿو ته هن صاحب اها گفتگو چڱيءَ نيت سان ڪئي هجي ۽ اهو به ٿي سگهي ٿو ته ان صلاح جي پويان بدنيتي ٿي هجي. بهرحال سنڌ جي ماڻهن کي تڪليف پهتي آهي.

جنهن واقعي جو ذڪر مان ڪري رهيو آهيان، اهو ئي چار ڏهاڙا اڳ هتي ڪراچي ۾ ٿي گذريو. ملڪي صدارت جي اميدوار ۽ ”جج بحال ڪريو تحريڪ“ جي روح روان ۽ ڪن حالتن ۾ صدر مشرف جي سخت مخالفت ڪرڻ سبب اسان سنڌين سوڌو پاڪستان جي اڪثريت ۾ مقبول رٿائڊ جسٽس وجيهه الدين صاحب ڪنهن سيمينار ۾ خطاب ڪندي فرمايو ته ڪراچيءَ جي صورتحال کي سڌارڻ لاءِ ڪراچي شهر جي ٻاهران پورٽ قاسم وٽ نئين ڪراچي جو شهر اڏي اصلوڪن سنڌين کي اتي آباد ڪرڻ گهرجي. ٻين لفظن ۾ حيدرآباد وارو نقشو ٻيهر دهراڻجي، جنهن تحت حيدرآباد جي جدي پشتي رهاڪن لاءِ زمين تنگ ڪري کين شهر ڇڏي قاسم آباد آباد ڪرڻ تي مجبور ڪيو ويو ۽ هاڻي حيدرآباد شهر سياسي ۽ تنظيمي طور پناهگيرن جي هٿ ۾ آهي ۽ سندن سٽي گورنمينٽ پاڻ کي ڪنهن به طرح نه سنڌ سرڪار ڏانهن جوابدار ٿي سمجهي ۽ نه وري سنڌ جي اصلي باشندن تي سندن اک ٿي ٻڌي.

وجيهه الدين صاحب جي هيءَ رٿ پڻ لڳي ٿو ته ڪراچيءَ تان سنڌين جو هٿ ڪٽائڻ ۽ پنهنجي زمين تان سندن پير ڊاهڻ جي هڪ ڪڙي آهي. ايئن ڪرڻ سان ڪراچيءَ جي شهري حڪومت جيڪا اڳ ئي ڪراچيءَ کي ذهني توڙي عملي طور باقي سنڌ کان ڌار ڪري چڪي آهي، سا هر فڪر کان آجي ٿي هر حربو هلائي. سنڌين کي سندن نئين قاسم آباد ڏانهن ڌڪالي ڪيندي ۽ پاڻ پنهنجا تڙيل پڪڙيل هر زبان ڪنا ڪري جناح پور ٺاهڻ ۾ ڪامياب ٿي ويندي ۽

اسان پنهنجي ئي ڌرتيءَ تي ڌاريا بلجي ڪا ڪچي بستي جوڙي ويهي رهنداسين. ڪراچيءَ جي گهيڙن گهٽين، چؤسولن ۽ چؤراهن ۾ سنڌين جو رت ۽ ست سمايل آهي. هن شهر جي گلي گليءَ ۾ اسان جي تاريخ دفن آهي. ڪراچي اسان جو شهر آهي، اسان جي زمين آهي، اسان جو ورثو آهي. قومون ته پنهنجن بيابانن لاءِ به ويڙهاند ڪنديون آهن. اسان پنهنجي جڳ مشهور بندرگاهه لاءِ اڪيون بند ڪري ته نه رهنداسين؟ ها، البت حسين هارون جي اها صلاح سٺي آهي ته سنڌين کي گهرجي ته ڪراچي شهر جي چوڌاري پنهنجون نيون بستيون آباد ڪن ته جيئن ڪراچيءَ تي اسان جو ڪڙو چڙهيل هجي. ان ڪم ۾ سياسي توڙي سماجي قوتون اهم ڪردار ادا ڪري سگهن ٿيون. اهي ڳوٺ جيڪي ڪراچيءَ جي پسگردائي ۾ صدين کان آباد آهن ۽ جن کي گذريل حڪومت ۾ شامل متحده وارا وڏي صفائيءَ سان ڊهرائي پٽ ڪري رهيا هئا، تن کي نئين حڪومت اچڻ سبب آئت مليو آهي ۽ مٿن ٿيندڙ زور ۽ زبردستيءَ ۾ به ڪمي آئي آهي، تن کي گهرجي ته موقعي جو فائدو وٺي پنهنجن نمائندن تي زور بار وجهي پڪو ڪرائي ڇڏين ۽ گڏوگڏ نوان ڳوٺ آباد ڪرڻ جا منصوبا بڻائين.

اوهان کي ياد هوندو ته گذريل ارباب حڪومت ۾ نه رڳو ڪراچيءَ جي ٻاهران ٻيٽ وڪيا ويا هئا، بلڪه سامونڊي پٽيءَ جي گهڻي ڀاڱي زمين ان بهاني سان خريد ڪئي وئي هئي ته اتي انڊسٽريل زون ٺاهيا ويندا. زمين جي قيمت ته برابر وڌي وئي هئي ۽ اهي زمينون وڪڻي اڄوڃهه سنڌين چارپنسا به ڪمايا هئا پر قومي سطح تي اسان تمام وڏي گهائي ۾ ويا هئاسين. وقت آيو آهي ته هاڻي انهن چالبازين کي وائڪو ڪري پنهنجين باقي بچيل زمينن کي بچايون. سامونڊي پٽيءَ وارن زميني مالڪن کي معلوم هئڻ گهرجي ته اهي زمينون سون جي ڪاڻ آهن. اڄ نه ته سياڻي انهن جو اڳهه آسمان سان ڳالهائون ڪندو. بلوچن جو ئي ڪٿي مثال وٺو گوادر تي هلندڙ جهيڙو بلوچن جي دور انديشيءَ ۽ دانشمنديءَ جو اعليٰ مثال آهي، هو پنهنجي زمين تي ڪنهن به ڌارئي جو وجود ان لاءِ برداشت نٿا ڪن جو هنن جي سامهون ڪراچيءَ جو مثال موجود آهي. کين خبر آهي ته جيڪڏهن ڪنهن به ڌاري قوم سندن سرزمين تي فقط هڪ دفعو پير حمايا ته پوءِ هو پاڻ هميشه هميشه لاءِ نه صرف بي گهر ٿي ويندا، بلڪه سندن وجود به خطري ۾ پئجي ويندو. حڪومت جي پرپور طاقت جي استعمال کان پوءِ به بلوچ اڄ تائين پنهنجي اصولي ضد تي قائم آهن. هو ڪنهن به ٻي قوم کي مستقل طور پنهنجي زمين تي برداشت ڪرڻ لاءِ آماده ناهن. وڌ ۾ وڌ هو کين روزگار سانگي پنهنجي علائقي ۾ رکڻ لاءِ

تيار آهن پر ووت وري به کين پنهنجي اصلي صوبي ۾ ڪرڻو پوندو.

اسان کي بلوچن جي جدوجهد واري تاريخ مان مزاحمتي پنو ڦاڙي پاڻ وٽ رهنمائيءَ لاءِ رکڻو پوندو. نه رڳو ايترو بلڪه بلوچن ۽ سنڌين کي ڪنهن نه ڪنهن پليٽ فارم تي گڏ ٿي هڪ ئي منصوبابنديءَ تحت ڪم ڪرڻو پوندو. جي ايئن نه ٿيو ته نقصان هر حال ۾ اسان جو ئي ٿيڻو آهي. بلوچ پنهنجي ڏن جا پڪا آهن. ويڙهاڪ آهن، جبلن ۾ پناهه وٺي وار ڪري ڄاڻن. قوم پرستيءَ جي معاملي ۾ يڪشمست آهن. ان جي برعڪس اسان پنهنجو جهنم پاڻ تيار ڪيو آهي. ڌارين جي گهيري ۾ آهيون. وڙهي ڪو نه ڄاڻون، اسان جا نمائندا ويڪاڻو مال آهن ۽ اسان پاڻ چڙوچر آهيون. سڀ کان وڏي مصيبت اها ئي آهي جو اسان جا سڀ ويري ڪمانڊ توڙي پنڻ جي ارادي سان سنڌ جي وڏن شهرن ۾ اچي گڏ ٿيا آهن ۽ اسان کي پيا صلاحون ڏين ته توهان هاڻي پنهنجا شهر خالي ڪري وڃي نوان شهر آباد ڪيو. اسان کان مالڪي ڇڏائڻ لاءِ پهرين ڪراچي کي مني پاڪستان (Mini Pakistan) ڪوٺيو ويو ۽ هاڻي ان کي ”اپنا ڪراچي“ سڏيو ٿو وڃي. مون کي حيرت ٿيندي آهي ته آخر ڪار ڪراچي ڇو مني پاڪستان ٿيو؟ زندهه دٻن جي شهر لاهور ڇو نٿو مني پاڪستان ٿئي؟ ۽ اهو ”اپنا ڪراچي“ جو نعرو لالوڪيت وارا ڇو ٿا لڳائين؟ لياريءَ وارا ڇو نٿا لڳائين؟

ڪجهه ڏينهن اڳ ڪراچيءَ ۾ رهندڙ پٺاڻن پڻ پنهنجي جلسي ۾ وڏي واڪ اعلان ڪيو هو ته ڪراچيءَ تي پٺاڻن جو به اوترو ئي حق آهي، جيترو ڪنهن ٻيءَ قوم جو. پنجابي ته هونئن ئي اسان جا آقا آهن. اڌ کان وڌيڪ ڪاروبار زمينون، نوڪريون توڙي ڪارخانا هنن جي حوالي آهن. ڪئنٽونمينٽ ته کين ڏاج ۾ ملي آهي، هو ته عرصي کان پنجابي اسٽوڊنٽس فيڊريشن جي جهنڊي هيٺ، سنڌ ميڊيڪل ڪاليج کي سنڌين کان پاڪ ڪرڻ جي جهادي مهم ۾ رڌل آهن. ٻئي پاسي پنجابي پختون مهاجر اتحاد جوڙي سنڌين جي پلاين جو اجورو پڻ ادا ڪري رهيا آهن. ڪراچيءَ جا قديم ميمڻ، ڪچي ۽ خواجا به اڌ کان وڌيڪ خوف ۽ هراس وڃان گهرن ۾ اردو ڳالهائڻ لڳا آهن ۽ ووت متحده جي حوالي ڪري چڪا آهن. اهڙين حالتن ۾ سنڌي اڪيلا ۽ تن تنها ٿيندا ٿا وڃن. ڪجهه وٽ ڪوٽا آهن ۽ ڪجهه ٿوڌني ۾ ڦير آهن. ڪجهه حالتون اسان جي فائدي ۾ ناهن ۽ ڪجهه اسان جي پنهنجي بد افعالاتي به آهي. نه ته پلا اسان ته وڃي لالا موسيٰ ۾ جيئي سنڌ جو نعرو هڻون! هيءَ پنهنجي ڪرڻي پرڻي آهي، پنهنجا ڪيتا پيا ٿا لوڙيون. مير نازڻ سائين ڪارا ڪپڙا پهريل چڱن مڙسن جي ترين پرائي باليءَ کي پرچائڻ لاءِ وڃي

لاهور پهتو هو ۽ ميدان ۾ خيما کوڙي ڌڙو ڏئي بيهي رهيو هو ۽ هر آئي وٺي هيرامنديءَ جي دلال آڏو جهولي جهلي، ٻانهون ٻڏي پئي ٻاڏايائين ته چوڌري صاحب گهر جيڪي گهر ٿو اٿئي ۾ مون کي بالي ۾ چاڻي ڏيو. اڄ باليءَ جا پائيجا ۽ پاتيا خيرپور جي خانداني ميرن کان حق چڪڻ لاءِ اچي پرگهت ٿيا آهن. اهڙا گهڻا حق ٻيون ڌريون به اسان کان لهڻ. ڪٿي ٻئي ڏني سين، ڪٿي ٻارو ڏنوسين، ڪٿي زر ڪٿي زيور ڪٿي بنگلو ڪٿي ماڙيه ڪٿي پنهنجن جو حق ماري کين روزگار ڏنوسين ۽ ڪٿي وات جو گرھ ڪڍي سندن پيٽ ۾ وڌوسين. نازڪ سائين اڪيلو ته ڪو نه هو. هر دور ۾ اسان نازڪ سائين پيدا ڪيا آهن. ڪڏهن ايوب ڪهڙي جي روپ ۾ ڪڏهن راشدي صاحب جي شڪل ۾ ڪڏهن چار صادق ته ڪڏهن ارباب رحيم اسان جي پينگ اسانجن پنهنجن جي هٿان ٿي آهي. ٻئي جو ڪهڙو ڏوهه آهي؟

نئون نئون پاڪستان ٺهيو هو ته اسان جا چورا چانگر سورهن سينگار ڪري وڌا ٿا ٺاهي، ٻوٽ کي تبت سنو جو مک ڏئي، چيڪاٽ وارا بوٽ پائي، مڇ کي تاءُ ڏئي، پڪار مڪس عطر جو پڙو ڪن ۾ وجهي، نواب شاهه جي ڪڏ جو رخ ڪندا هئا ته هلو هلي ٿا پناهگير يائينون تازي اچون. حيدرآباد جا وڏيرا جيپ ۾ چڙهي ٻه چار نوڪر ساڻ ڪري وڃي شيش محل هوٽل جا ڪنڊون پاسا وسائيندا هئا ته رنون ٿا ڏسڻ وڃون. اين ڏاڏن جون ملڪيتون اگهي پگهي بيهي رهيا. جيڪي داڻا ڪڍا گنديءَ ۾ هڻن، سي ڏئي وٺي ٺوٺا ٿي بيهي رهيا. سياستدانن به ساڳيوئي ڪم ڪيو. شهرن جا قيمتي پلاٽ محبوب جي اک جي اشاري تي قربان ڪري بيهي رهيا. اڄ سندن ئي رت سندن سامهون ٿي بيهي رهيو آهي. تاريخ جو انتقام ڏاڍو ظالم ٿيندو آهي.

آهي ڪو سياڻي کي بچائڻ وارو!

سنڌ ۾ هر روز سراسري ٽي ماڻهو خودڪشي ڪن ٿا. پاڻ کي مارڻ جو مکيه ڪارڻ بيروزگاري آهي. ايڏي وڏي تعداد ۾ آپگهات جا واقعا شايد ئي دنيا جي ڪنهن ٻئي ملڪ ۾ ٿيندا هجن. جيڪڏهن عالمي ادارن جو ضمير زنده هجي ۽ هو بنا تعصب جي هن قسم جي وارداتن جو نوٽيس وٺن ته جيڪر دنيا ۾ ڀرواويلا مچي وڃي. عالمي ادارن کي ڏوهه ته پوءِ ڏجي، پهريون پنهنجي بي حسيءَ تي ماتم ڪجي. سنڌ ۾ گهٽ ۾ گهٽ ڇهه اهڙيون سياسي پارٽيون موجود آهن، جيڪي پاڻ کي ”قومپرست“ سڏائين ٿيون. انهن جا ٽنگن ٻانهن پيڇڻ وارا بيان به اڪثر پڙهندا رهندا آهيون. سندن تقريرون ۽ جلسا جلوس پڻ اخبارن ذريعي اسان تائين پهچندا رهندا آهن. ڪي سنڌ کي جنت بنائڻ جا واعدا ڪندا آهن ۽ ٻيا ڌار ملڪ ٺاهڻ جا دڙڪا ڏيندا آهن. هڪ ٻئي سان سندن تعلقات ايتري قدر ته خوشگوار آهن جو هر قومپرست پارٽي ٻئي کي ٺڳه ڦورو وڪاميل ۽ سرڪاري ايجنٽ جا لقب لائيندي فخر محسوس ڪندي آهي. عام ماڻهوءَ تي انهن الزامن جو اثر هاڻي ٻنهي ڪو نه ٿيندو آهي. ڇو ته سندن دڪ درد انهن هلڪڙين ڳالهين کان گهڻو مٿي چڙهي ويو آهي. کين ڪنهن به دلاسي يا دهمان تي اعتبار نه رهيو آهي. شايد اهو ئي سبب آهي جو قومپرست وڏيرا ته پنهنجي ”راج“ جي آڌار تي هڪ اڌ سيت ڪٽي اسيمبلي جي زينٽ بڻجن ٿا، پر ٻين کي اسيمبليءَ جي ٻاهرئين روڊ تان لنگهڻ جي به همت ڪانهي. ان ڪري عام سنڌي ماڻهن جا مسئلا پنهنجي جاءِ تي قائم دائر آهن ۽ قومپرستن جا دڙڪا ۽ دلاسا به الله جي حڪم سان پنهنجي جاءِ تي قائم دائر آهن. نور الهدي شاهه چواڻي:

”منهنجي ڳوٺ جو رستو ڪالهه به ڪچو هو

اڄ به ڪچو آهي“

جهڙا يتيم هئاسين اهڙا يتيم آهيون، وڻندو وڻندو ۽ وڃن ٿا. ڪيتريون ئي حڪومتون آيون ۽ ويون، اسان جي درد جو دارون نه ٿيڻو هو سو نه ٿيو. گهر اڄ به

ڪڪاوان آهن. ڪپڙا اڄ به ليڙون آهن. اڪيون اڄ به آليون آهن. دل اڄ به ويران آهي. پتي صاحب کان ويندي نواز شريف تائين سڀني سنڌي توپي ۽ اجرڪ پائي صرف فوتو ڪڍايا ۽ ڪوڙا واعدا ڪيا. اسان به سڀني جي دور ۾ جمهريون وڌيون ۽ نعرا هنيا. ليڪو برابر رهيو ٿيو ڪجهه به ڪو نه ٿوري گهڻي جيڪا نفسياتي برتري ملي. ان کان اڻوڻي ضياءُ الحق سنڌي هٿن جي ناتي، ڦٽڪا ۽ پادر هڻي ڪڍي ورتي. بينظير آئي. اسان وري گهنگهرو پائي نچياسين. خبر تڏهن پئي، جڏهن سنڌي وڏيرا ۽ پنجابي چوڌري وڪوڙي ويس. پلو ٿيو خوشامدين جو اسان اهڙي جا اهڙا. نواز شريف ٽي دفعا موت کاڌي بينظير به دفعا حڪومت مائي، ڪيتر ٽيڪر تي دفعا آيا، پر فقير جي گودڙي خالي رهي. هر دفعي پنجاب ۽ سنڌي وڏيري جاوا ڪيا. سنڌي ڪوٽا سسٽم جي عشق ۾ انڌا، وتن ڌڙا هڻندا. ڪين اها خبر ٿي ڪو نه ته ڪوٽا ۾ مليل خيرات به وڏيرن جا پٽ، ڀائٽيا، ڀائيڄا، سالا، ماسات ڪايوڻا وڃن. اسان ته مورگو ميرٿ به وڃائي ويٺا آهيون. نوجوان پڙهي لکي، نوڪريءَ لاءِ پريشان وتن ٿا ڦرندا. جڏهن درد جا ڌڪا کائي مايوس ٿا ٿين، تڏهن پنهنجي بيڪار زندگيءَ جو انت آڻڻ جو ٿا سوچين! حياتي ڪنهن کي پياري ناهي؟ رڳو اگر کي چير ٿو اچي ته ماڻهو ست آسمان ٿو مٽي ڪڍي. پاڻ تي گولي هلائڻ، دريا ۾ ٽپو ڏيڻ، جسر کي باهه ڏيڻ يا زهر کائڻ ڪو آسان ڪم ته ناهي! مايوسيءَ جي انتها ان ڪم تي مجبور ٿي ڪري سماجي ان برابري ۽ ناانصافي اسان جي معاشري کي تهس تهس ڪري ڇڏيو آهي. نوجوانن جي دلين مان انصاف، حب الوطني ۽ سچائيءَ لاءِ عزت پر ڪري اڏامي وئي آهي. ان جو جوابدار ڪير آهي؟ ڏوهه ۽ لاقانونيت جي بازار گرم ڪرڻ لاءِ ڪير جوابدار آهن؟ بي حسي ۽ بي وسيءَ جي فضا لاءِ ڪير ذميدار آهن؟

چوڪرا ويچارا ڪڏهن هڪ قومپرست جي پويان ٿا ڊوڙن، ڪڏهن پئي جي ڪڍ ٿا لڳن. خوشامدون ٿا ڪن. جلسن جلوسن ۾ اڳيان اڳيان ٿا ڀڄن، نعرا ٿا هڻن، پوليس جا مار موچڙا ٿا کائين، جيٺن ۾ ٿا وڃن، متن ماتتن جي آسن آميدن تي پاڻي ٿا ٽپرين، سو آخر چو؟ آهي ڪو جو انهن سڀني ڳالهين جو جواب ڏئي؟ هر ڪو شڪايت ته وڏي واڪي ٿو ڪري ته ڪاليجن ۽ يونيورسٽين ۾ پڙهائي ڪانهي، شاگردن ۾ هٿيار ڪلچر وڌي ويو آهي. رستي ويندي قرون ٿا ڪن پر انهن شڪايتن جي پاتال ۾ ڇپيل سببن طرف ڪنهن به سياسي ڌر ڌيان چو نه ڏنو آهي؟ حيدرآباد جهڙو تاريخي شهر لاچار کان ڇڏي قاسم آباد وڃي آباد ڪيوسين ته جيئن سک ۽ امن سان رهي سگهون. اتي ڪير ٿو ڌاڙا هڻي ۽ پيداگيريون

ڪري؟ انهن جي پٺيان ڪهڙا ڪارڻ آهن؟ ٻارون ته ٿريو سو ٿريو پنهنجا چوٽا ٿرين، ان هيڏي ساري سوال جو جواب ڪير ڏيندو؟

مون مئٽرڪ پاس ڪري سترهن سالن جي عمر کان نوڪري شروع ڪئي. هاڻي رٽائر ٿيو آهيان. ڪندو ڪو ماڻهو اعتبار ته ان سموري عرصي ۾ مون کي صرف هڪ پروموشن مليو؟ ٻيهر ڪنهن منهن ورائي ڏٺو به ڪو نه جڏو به ناهيان. پڙهيل لکيل عام ماڻهو کان وڌيڪ سمجه رکندڙ آهيان. ايئر فورس جي لاءِ آيل ڇهن هزارن اميدوارن مان چونڊيل هن آفيسرن مان هڪ مان به هوس. اير پي اي جي چونڊ ۾ سريلنڪا، ڀارت، آفريڪا، وچ اوڀر وغيره جي هزارن درخواست گذارن مان چونڊيل اناويهين شاگردن مان به هڪ هوس. ضياءُ الحق ٻيو دفعو فيڊرل سروس ڪميشن ۾ ويهڻ جو فرمان جاري ڪيو پر فيل ڪري نه سگهيو. پوءِ آخر ڪهڙيءَ گهڻائي سبب سرڪار ترقي ڏيڻ کان انڪار ڪيو؟ گيهه ڪارپوريشن ۾ سڀ کان سينيئر هئڻ جي باوجود مون کي نظر انداز ڪري مون کان 67 ماڻهو جونيئر جنرل رائيءَ جي نياڻي کي ذاتي سببن ڪري منهنجي مٿان چيئرمين بڻايو ويو. اهو هتيو ته وري مون کان 39 نمبر جونيئر نقوي کي مون تي ترجيح ڏئي کيس چيئرمين بڻايو ويو. ڏک جو اظهار ڪيم ته پڪڙي جيل ۾ هڻي ڇڏيائون. کيس، ڪچهريون ۽ ڪورٽون شروع ٿي ويون. اخبارن ۾ اها ڪردار ڪشي ٿي جو شرم کان ڪنڌ کڻڻ جهڙو نه رهيس. بينظير آئي سندس دعوت تي پتي صاحب جي سالگره جي موقعي تي نئين ديري پهچي پري ڪچهري ۾ دانهن ڏني مانس ته منهن ٿيرائي ڇڏيائين. عبدالله شاھ سان پراڻي ياري هئي. سنڌ جو چيف منسٽر ٿيو ته ڳالهائڻ ڇڏي ڏنائين. ٻيو ته ٺهيو ستار بچائي جيڪي لفظ چيا، سي تير وانگر دل ۾ پيهي ويا اٿم. چيائين: ٻين کڻي گهڻو کاڌو هوندو تو گهٽ کاڌو هوندو پر ونگار وهي وينداسين!

لغاريءَ جو دور آيو. معراج خالد ڪيتر ٽيڪر وزير اعظم ٿيو. پنهنجي پسند جي هڪ تمام جونيئر آفيسر کي ترقي ڏيارڻ لاءِ وڏو ڊرامو رچايائين. سينيئر آفيسرن کي ترقيون ڪو نه مليون آهن، ان ڪري کين ويهه سيڪڙو پروموشن ٿا ڏيون. کائس سينيئر هئڻ جي ناتن مون کي نظر انداز نه ٿي ڪري سگهيا. اخبارن ۾ ڇپيل لسٽ ۾ نالو به آيو پر نظر ثاني ڪيل لسٽ مان غائب هو. معراج خالد کي سيالڪوٽ ۾ وڃي پانهن کان جهليم. چيمر: سنڌين سان هيڏو ڏاڍ چو؟ چيائين: انصاف ٿيندو مان اقبال جي در جو فقير آهيان. چيمر: مان به پٺاڻي بادشاهه جي در جو فقير آهيان.

ٻڌي اڻ ٻڌي ڪري ڏتو ڏئي هليو ويو. ڀٽائي جو فقير هارجي ويو.
 ڪجهه مهينن کان پوءِ وڌيڪ پروموشن جي اڃا پي لسٽ به نڪتي. ڏيڍ سؤ
 ماڻهو منهنجي جسم تي لتڙ ڪندا اڳتي وڌي ويا. ٻيو ڪو نه سجهيم، فون ڪري
 سنڌ جي عظيم بزرگوار عبدالحميد جتوئيءَ کي چيم: قمر شهباز توڳا الهيان.
 پڇيائين: ڪير قمبر شهباز؟

فون بند ڪري ڇڏيم. پاڻ کان ڏهه سال جونيئر ماڻهوءَ جي هيٺان ڇهه مهينا
 نوڪري ڪري رٽائر ٿي گهر موٽي آيو آهيان. انصاف، برابري، شرافت وغيره جون
 ٿي وي ٿي ڪوڙيون لٻاڙون ٻڌي منهنجي ذهني ڪيفيت ڪهڙي هوندي اهو ته
 ڪو ٻار به سمجهي سگهي ٿو. زندگي رهي ته ڪڏهن تفصيل سان ۽ ثبوتن سان
 ان موضوع تي لکندس.

اها مون هڪڙي جي ڪهاڻي ناهي، پوري سنڌ جي آتم ڪٿا آهي. اڇوتن
 وانگر جيئون ٿا، اڇوتن وانگر مرون ٿا، ڪٿي جي زندگيءَ ۾ به بهار ايندي هوندي
 اسان جي نصيبن ۾ اها به ناهي. نوجوانن جون اڻاڻڪيون، آسائيتيون اکيون ڏسي
 هنيانءَ ۾ هٿ پوندا آهن. پنهنجن جي بي رخي ۽ بي پرواهي ڏسي دل رت جا ڳوڙها
 ڳاڙيندي آهي. الله تعاليٰ جي هن وسيع زمين تي اسان لاءِ عزت جو هڪ گهر به
 ڪونهي؟ اهو سوچي ذهن ڦاٽڻ لڳندو آهي. هيءُ ملڪ آخر ڪنهن جو آهي؟
 تنهنجو منهنجو ڇو ناهي؟ ايندڙ نسلن جو ڇا ٿيندو؟ اهي ۽ ان جهڙا ٻيا سوال بي
 شرم عوامي نمائندن جي ضمير کي ڇو نٿا جنجهوڙين؟ ٺيڪ آهي، امر جليل
 چواڻي: ”سنڌ اسيمبلي ۾ ريا ته اير ڪيو اير جا نمائندا هوندا آهن يا وري وڏيرا.
 سنڌي هڪ به ناهي. جيڪڏهن اها صورتحال آهي ته پوءِ اسان جون نظرون وري به
 موٽي قومپرستن تي ٿيون پون. اهي ڪهڙي مرض جي دوا آهن؟ ڇا سيندن زندگيءَ
 جو مقصد ٿي هڪ ٻئي کي بچڙو ڪرڻ ويڃي بچيو آهي؟

مون کي پڪ آهي ته سنڌ جا ڪافي دانشور هاڻي اهو سوچڻ تي مجبور ٿي
 پيا آهن ته جيڪڏهن اسان جا پنهنجا ڪو به ٻوٽو ٻاري نٿا سگهن، ته پوءِ ڇو نه
 وڃي الطاف حسين جي قدمن ۾ ڪرون؟ ڇا اها صورتحال اسان جي رهبرن ۽
 رهنماڻن کي قبول پوندي؟ ڪو ته جواب ڏئي. هيءُ قوم دلچاءِ جي هڪ جملي لاءِ
 سڪي پئي آهي. آئت جو هڪ لفظ ڪيتريون ئي انساني جانيون ضايع ٿيڻ کان
 بچائي سگهي ٿو. آهي ڪو جواڻي چوي ته مان توهان جو پنهنجو آهيان، منهنجو
 تن من ڌن توهان جي امانت آهي. توهان جو ڏک سور منهنجو دل درد آهي. مان ٿو
 توهان جي درد جو درمان ٿيان. مون سڀ ويڇا وساريا. منهنجي دل ۽ نظر ۾ صرف

سند ۽ سندس سور آهن. موجوده نسل جي اداسي ۽ ايندڙ پيڙهيءَ جي پيڙا آهي. پلي ڪو ڇا به چوي، ڇا به ڪري، ڪهڙو به الزام ڏئي، مان هر حال ۾ ايمانداري ۽ سچائيءَ سان پنهنجن ماڻهن جي خدمت ڪندس.

اهڙا دانشور اهڙا اديب، اهڙا صحافي، اهڙا اڳواڻ گهرجن، جي صدق دل سان زخمي روحن جي پرگهور لهن. راهه ۾ پتڪي نه وڃن. راهه ۾ رلائي نه وڃن. ڌوڪو نه ڏين، ڌڪالي نه ڇڏين. برابر سند ۾ اڃ به پتي صاحب جي ناتني پي پي لاءِ ماڻهن جي دليين ۾ محبت آهي پر ان محبت جي موت گهرجي. ”قومپرستن“ جا نعرا برابر سهڻا ۽ وڻندڙ پر نعرن سان نه پيٽ پريو آهي ۽ نه وري ذهن آسودو ٿيندو آهي. سچي سماجي انصاف سان ئي قومون خوشحال ٿينديون آهن. اسان کي اهو انصاف گهرجي. ان کان گهٽ ڪا به شيءِ قابل قبول ناهي.

آهي ڪو اهڙو جو اسان جا لڙڪا اگهي؟ اسان جو هٿ جهلي صحيح راهه ڏيکاري؟ اسان جي ڪومايل ۽ مرجهايل چهرن تي پهر مرڪ نڪاري؟
آهي ڪو اهڙو جو اسان جو پير جهلو ٿئي؟ ساٿ ڏئي؟ سڏ ورنائي؟
آهي ڪو اهڙو جو اسان جي وفائن، سچاين ۽ خلوص جو جواب وٺا، سچائي ۽ خلوص سان ڏئي؟

اسان سڀني سان وڙ ڪيا آهن. ڪو اسان سان به وڙ ڪري پيار جي بدلي پيار ڏئي. اسان جان ڏني آهي، توهان مان ته ڏيو. اسان گهاٽو سٺا آهن، توهان چانو ته ڏيو. اسان اڳيون پويون بي رخيون، ناانصافيون ۽ ڏاڍايون معاف ڪرڻ لاءِ تيار آهيون، اوهان آئينده لاءِ صرف سچ جو ساٿ ڏيڻ جو واعدو ڪيو.

زخمي، چچريل، جهوپاڙيل سند ڪنهن مسيحا جي انتظار ۾ آهي. ماضي مري چڪو سڀاڻي کي بچائڻ لاءِ ڪو ايندو؟

ماڻهو پڇن ٿا هاڻي ڇا ڪرڻ گهرجي؟ I

سنڌ ۾ هڪ طرف لانگ مارچ پئي ٿئي، ٻئي طرف بڪ هڙتالون، احتجاج ۽ ٽئين طرف ميٽر ميٽر ڪا، جلسا ۽ جلوس، پوءِ به ڳالهه نٿي جڙي. ڪا منظم پختي ۽ ڪارائتي تحريڪ جنم نٿي وٺي. سرڪار جي ڪن تي جونءَ به نٿي سري هت هلڪو ڪرڻ بجاءِ ڌارين کي اڃا به ڊگهو رسو ڏنو پيو وڃي، ايئن ٿو لڳي ڄڻ حاڪمن کي پڪ ٿي وئي آهي ته هنن جهڙن تهڙن هلڪن سلڪن احتجاجن مان ڪجهه ورتو ناهي. موقعو سنو آهي، سنڌ حڪومت کي جيترو بليڪ ميل ڪري وڌ ۾ وڌ فائدا وٺي سگهجن، اوترو چڱو. فائدا به جهڙا تهڙا نه. اهڙا جيڪي پڪا پختا ۽ ديرپا هجن. اهو نظام جوڙي ڇڏجي جيڪو سنڌين کي هميشه جي لاءِ ڳيجهو بڻائي ۽ ٻاهران آيل آباديءَ کي سدائين جي لاءِ سنڌ جو حقيقي مالڪ ۽ وارث بڻائي ڇڏي ظاهر آهي ته واسطيدار ڌرتي پنهنجي مقصدن کي حاصل ڪرڻ لاءِ هر جائز ناجائز حربو استعمال ڪري رهي آهي پر کين اوچو اڏامڻ لاءِ به ٻيون ڳالهون به مهيا ڪري رهيون آهن:

- (1) سنڌ جي موجوده ناپسنديده، هڃي ۽ ڌڪڻي حڪومت جنهن جي ٺڪريءَ تي پاڙ آهي ۽ جيڪا ڪنهن ٽنهي ۽ ٿوڻي کانسواءِ سڌو ٻيهي به نٿي سگهي.
- (2) سنڌين جي مزاحمت ۾ جوش جذبي ۽ ڪميٽمينٽ جي ڪوت.

جيستائين پهرين ڳالهه جو تعلق آهي ته ان متعلق صرف ايترو ئي چوڻ ڪافي آهي ته سنڌ ۾ مٿي ۾ اهي ٺڪر شروع کان ئي لڳندا پئي رهيا آهن، پاڪستان ٺهڻ (يا ٺاهڻ) کان وٺي پناهگيرن لاءِ ڊيگيون دماڻ ٺاهڻ ۽ پوءِ پنهنجي سموري شهري توڙي پهراڙيءَ جي ملڪيت ڪلیمن ذريعي پينگ ٿيندي ڏسڻ تائين اسان جي انهن مت جي موڙهن ليڊرن پنهنجي پير تي پاڻ ڪهاڙي پئي وهائي. پاڻ ته وڃي سک پيا، ٻائيتال ٻين لاءِ ٻاري ويا. وري جو ڪٿي انهن سن سالن ۾ ڪو غير تي پٽ پيدا ٿئي ۽ چوريءَ جو ڪو سئي ڏاڳو ڪٿي ورائي ڏئي، سو به نه هڪ کان هڪ چٽيهه لکڻو اسان جي ڪرمن ۾ مٽرڪي جيان پئي لڳو آهي. هنن

جي لاء صرف ”اڃ“ آهي، سياڻي جو ڪنهن سوچيو ئي ناهي. سنڌي وڏيري، رئيس ۽ سردار جي لاءِ فقط پاڻ کان هيٺن تائين محدود هوندي آهي. شل نه ڏاڍي سان ڪم پوين، پوءِ ويهي سندن لهاڙا، چڙهيون ۽ اوچنگارون ٻڌو! ننڍين ننڍين غرضن ڪارڻ به اٺ پير ٺاهڻ کان ڪين ڪيائيندا، گيسيءَ جو ٺڪاءُ پيو پوندو روئي روئي ڪٽي رچ پريندا.

هڪڙو ننڍڙو واقعو ياد ٿو اچيم، دل ٿي چوي ته اوهان کي به ٻڌائيندو هلان. مير شهداد خان جيڪب آباد جو ڊپٽي ڪمشنر هجي. مڙس قد آور سهڻو ۽ نرم سياڻو وارو، پر اصولن جو پڪو هوندو هو. هاڻي لاڏاڻو ڪري ويو آهي: خدا کيس جنت ۾ جاءِ ڏيندو. واه جو آفيسر هو. هڪ ڏينهن مان سندس آفيس ۾ ڪنهن سرڪاري ڪم سانگي ويس، ويٺي چانهه پيتي سين ته هڪ تمام وڏي سردار جو ننڍو ڀاءُ پاڻ سان سئو کن ماڻهن جو هجور ساڻ ڪري اچي اتي سهڙيو. راڄ کي ٻاهر بيهاري پاڻ آفيس ۾ اندر هليو آيو. اڃا ڪجهه چوي ٿي چوي ان کان اڳ ڊي سي صاحب اچي سڱن تي ڪنيس. ويهڻ لاءِ ڪرسي به ڪونه آچيائينس. حال احوال به ڪونه ورتائينس، مورڳو ٽپي باهه ٿي چيائينس ته مير صاحب، مون کي خبر آهي ته تون ايترا ماڻهو ساڻ ڪٿي ڇو آيو آهين؟ مان ڪا به زور زيادتي برداشت ڪرڻ وارن مان ناهيان، غريبن ۽ حقدارن جو حق مارڻ توکي هرگز هرگز ڪونه ڏيندس، هاڻي جو هاڻي وڃ ۽ وڃي زمين جو قبضو حقي مالڪن حوالي ڪر. گوشتات ڪيئي ته هٿ ڪڍيون هڻندي به دير ڪونه ڪندومانءِ.

ننڍي سردار صاحب ڏاڍا ايلاز ڪيا، منتون ڪيون، واسطا ڏنا، آخر ۾ اهو به چيائين ته منهنجي راڄ آڏو منهنجي پٽ رڪو ۾ مير شهداد خان صفا نابري واري بيهي رهيو. لاچار سردار صاحب موت کاڌي ويندي ويندي منهنجي پليٽ مان هڪڙو بسڪوٽ کنيو ويو. ويرم ئي نه گذري جو ڊي سي صاحب جو پرائيويٽ سيڪريٽري ڪل ۾ پٽيو آيو. چيائين، سائين، سردار صاحب سان توهان ڪو جيڪا ڪٿي سا ته اسان پئي ٻڌي، پر ٻاهر نڪرندي ٿي جيڪا ڏاڏر ٻڌائين سا توهان ڪونه ڏئي، پنهنجن ماڻهن کي هڪل ڪندي چيائين ته هلو بابا هلو، ڪم ٿي ويو ڀلا جتي اسان هوندا سين اتي ڪامورا اٿي بيهي سلام نه ڪندا ته پيو ڇا ڪندا. ڊي سي صاحب ته ڏک پيو ڪري ته سردار صاحب اوهان اجايو تڪليف ڪئي، مون کي پنهنجو رڳو ٻيلي ڏياري موڪليو ها ته به توهان جو حڪم اڪين تي رکان ها. مانيءَ جي صلاح ڪيائين پر چيو مانس تڪڙو آهيان، چئڻ ڀلا چانهه ته پي وڃو چيو مانس ڪنهن ٻئي دفعي. هيءُ بسڪوٽ به زوري ڪٿي هٿ ۾ ڏنائين

تہ متان دل ۾ ڪيان!

هڪڙو ٻيو بہ واقعو ياد آيو اتر هلندي هلندي اهو بہ ٻڌائيندو هلاڻ. هڪ صاحب منهنجي آفيس ۾ بنا ٻڌائڻ جي ڏوڪيندو هليو آيو مان پريشان تہ هيءُ آخر ڪير ٿي سگهي ٿو جو ايڏي اعتماد سان ڪنهن بہ ضروري ڪارروائي جي پرواهہ ڪئي بغير مون تائين اچي پهتو آهي ۽ بنا چوڻ جي وڏي شان سان سامهون واري ڪرسيءَ تي براجمان ٿيو آهي. ڪجهہ جوان ٿي جوان ان کان اڳ پاڻ ٿي چيائين، اتر سنڌ جي فلاڻي درگاهہ جو سجاده نشين آهيان. چيف منسٽر صاحب جي درخواست تي ڪراچيءَ آيو هوس. سوچيم تہ توهان وٽان ٿيندو وڃان. اخلاقاً خوش خير عافيت ڪيم ۽ اچڻ جو ڪارڊ پڇيم تہ چيائين، هونئن تہ وزير اعظم صاحب وڏو مهربان آهي، مهيني ٻئي نذرانو موڪلي ڏيندو آهي، گذريل سال خاندان سميت پنهنجي خاص هوائي جهاز ۾ حج تي پڻ موڪليو هئائين. ساڳي حالت صدر صاحب جي آهي، هر سال اسان وٽ شڪار لاءِ مهمان ٿيندا آهن ۽ دعا وٺي ويندا آهن، ڪم ڪار جو پڻ پڇندا رهندا آهن پر اسان کي نہ ڪنهن جي سفارش جي ضرورت آهي ۽ نہ وري ڪنهن کي ڪم ڪار لاءِ چوڻ ٿي پنهنجي شان وٽان سمجهندا آهيون.

چيم: قبلًا، پوءِ مون کي ڪيئن عزت بخشي اٿو؟

چيائين: معمولي ڪم هو چاهيون ها تہ وڏي وزير کان توهان کي فون ڪرائي ڇڏيو ها پر اسان کي خبر هئي تہ توهان باضمير انسان آهيو ان ڪري پاڻ ئي هليا آياسين. ڪم ٻڌايائين. چيم: پير صاحب اهو ڪم غير قانوني آهي، مان ڪري نہ سگهندس. ڪجهہ دير مون کي تڪيندو رهيو پوءِ چيائين: قانوني يا غير قانوني جي چڪر ۾ مان پوڻ نٿو چاهيان، بس ايترو ٻڌي ڇڏيو تہ اهو ڪم توهان کي هر حال ۾ ڪرڻو آهي. ان ۾ ئي توهان جي پلائي آهي.

چيم: سائين منهنجي پلائي ان ۾ آهي تہ مان اهو غلط ڪم بلڪل نہ ڪيان. بگڙجي ويو چيائين: تہ چئبو تہ صدر صاحب کي توهان جي شڪايت ڪرڻي پوندي.

چيم: منهنجي خيال ۾ توهان اهو ڪم صدر صاحب کان ئي ڪرايو تہ بهتر. غصي ۾ ڳاڙهو ٿي ويو چيائين، اسان سان اهڙي لهجي ۾ چيف صاحب بہ ڪو نہ ڳالهائيندو آهي. لڳي ٿو تہ اسان کي سختيءَ کان ڪم وٺڻو پوندو. آءٌ جي صاحب تہ اسان جي خاص مريدن مان هڪ آهي، اڃا هفتو اڳ مختيارڪار کي اسان جي چوڻ تي چرس ۾ ٻڌو هئائين.

جڏهن پير صاحب جي ٻٽاڪن، ڌڙڪن ۽ دهمانن جي حد تي وئي، تڏهن بيل وڄائي پٽيوالي کي گهرايم ۽ چيومانس ته هن صاحب کي ٻانهن کان وٺي ٻاهر ڇڏي اچ. بس منهنجو ايترو چوڻ ۽ هوڏانهن ڄڻ ڪڪڙ تي مينهن پئجي ويو. سجاده نشين صاحب جيڪو ٿوري دير اڳ وزيراعظم ۽ صدر صاحب کان هيٺ لهي ئي نه پيو. سو ٿهڪو کائي اچي پٽ پيو ايلان منٿون، نيزاريون جهڙوڪر پيرن ۾ پيو ليٽڙجي. آخرڪار اندر جي ڳالهه ڪيائين. ڪنهن ماڻهوءَ سان پئسا ٻولائي آيو هو ڪم ٿئي کان پوءِ ڪميشن جو حقدار ٿئي ها پر منهنجي رهڙ ٻڌي همراھ هيسجي ويو ڪاڏي ويس سجاده نشيني، ڪاڏي ويس پيري مريدي، ڪاڏي ويس آڪڙ خاني! پوءِ ته اچي منٿن ميڙين تي لٿو جڏهن ڏنائين ته هاڻي مان گهڻو بيزار ٿيو آهيان ۽ ڪٿي پوليس نه گهرائي وٺان، تڏهن ٻئي هٿ ٻڌي بيهي رهيو چيائين: جي ڪم نٿو ڪرين ته نه ڪر، منهنجي عزت نه وڃاءِ، ٻاهر منهنجا ماڻهو بيٺا آهن. انهن کي اها خبر نه پوي ته اندر ڇا وهيو ڇا واپرايو مان پاڻهي کين منهن ڏيندس. اهي ۽ ان جهڙا واقعا ته روز پيا ٿين جن مان اسان جي وڏيري ۽ پير ۽ مير جي ذهنييت ظاهر ٿئي ٿي. اصل ڪم ته سياست جي آکاڙي ۾ ٿين ٿا، جتي سندن ڪڏن ڪمن جا دفتر پريا پيا آهن ۽ وقت پوڻ تي حڪمران انهن فائيلن جي آڌار تي نه صرف کين سوڙهو گهٽين ٿا بلڪه کانئن اهي ڪم ٿا ڪرائين، جيڪي ڏيڍ کان ڪرائبا آهن. هر ڊڪٽيٽر جي دور ۾ ”نيب“ جهڙي ڪا نه ڪا آرگنائيزيشن ضرور جوڙي ويندي آهي، جيڪا انهن لالچي سياستدانن جا پراڻا کاتا کولي کين ڳچيءَ ۾ پتو وجهي پالتو جانور جيان ڪليءَ سان ٻڌي ويهاري ڇڏيندي آهي. اڄ سنڌ جا برا حال به انهن ئي ماڻهن جي بداعمالن ۽ پڇا ڳاچا جي ڏڪڻي سبب ٿيا آهن.

ماڻهو ڇڻ ٿا هاڻي ڇا ڪرڻ گهرجي؟ II_

وڏيرو هڪ طرف ته غريب هاريءَ تي باز ٿي ڪڙڪي ٿو ۽ ٻئي طرف حڪمرانن (خاص طور تي ورديءَ وارن) آڏو ڪڪڙ ٿي ڪن لڪائيندو ٿو وڃي. وڏا ڪامورا ته پنهنجي جاءِ تي، وڏيري جو ته ننڍي صوبيدار کان به ڊرويندو آهي. بدقسمتيءَ سان اهي ئي وڏيرا هر دور ۾ پنهنجي راج ڀاڳ، ڪڙمين ڪاسبين ۽ اثر رسوخ سبب اسان سنڌين جي قسمت جا ڏکي ٿي رهيا آهن. ٻيو ته ٺهيو خود پڻي صاحب جي روٽي، ڪپڙي ۽ مڪان واري نعري جي پويان به اهي ئي ڪوڙا وڏيرا، زميندار سردار ۽ پير مڇن کي تاءُ ڏئي، دل ٿي دل ۾ کلندا نظر آيا. جيسين پٽو صاحب اقتدار ۾ رهيو اهي همراھ به سندس قدمن ۾ ڦلا باز يون کائيندا رهيا، جيئن ئي مرحوم جو زوال آيو. هو ڊوڙ پائي وڃي ضياءَ الحق جي مارشلائي گود ۾ لڪا. ان کان پوءِ به ايئن ئي ٿيندو پئي رهيو آهي. ڍنڍ جا پکي ڪڏهن هن پار ته ڪڏهن هن پار ڪڏهن سوشلسٽ، ڪڏهن اسلامي سوشلسٽ، ڪڏهن محب وطن پاڪستاني، ته ڪڏهن روشن خيال وڇترا. مون کي پڪ آهي ته انهن سڀني نظرين جا مطلب ۽ مفهوم ڪنهن هڪ وڏيري جي محدود مڃاڻي ۾ هڪ وقت سمائجي نه سگهيا هوندا. رڍن وانگر ڌڻ جي پويان ڪنڌ جهڪائي ويچارا بس هلندا ئي رهن ٿا. ان ۾ سندن پلائي اها آهي جو هر دور جي سرڪار مائي باپ جو هٿ سندن سر تي رهي ٿو. چار ڏوڪڙ به ڪمائن ۽ چار ڪم به ڪرائي وينا آهن. نظرين جي چڪر ۾ پوندا ته سر به ويندن ته سرداري به ڏوڙ ٿي ويندن.

اهڙن ماڻهن مان اها اميد رکڻ ته هو ضمير جو آواز ٻڌي سنڌ جي ماڻهن ٻوليءَ، ثقافت، علم ۽ ادب يا ٻين تاريخي ۽ جاگرافيائي حقن خاطر اتي ڪڙا ٿيندا يا احتجاج ڪندا يا مزاحمت جو اظهار ڪندا، ٻين کان پير گهرڻ جي برابر ٿيندو. نه اهي درويش اڳ اسان جا هئا ۽ نه وري سياڻي ئي اسان جا ٿيندا. اهي فقير پنهنجنن پاپن ۾ پورا آهن، سي ڪٿي ٿا اتي سنڌ لاءِ لٽ بانئو ڪن. هنن کان ته اسيمبلي ۾ پنجن ستن سالن ۾ پنج ست جملا نٿا اڪلن. انهن کي ڪهڙي گنتي

پئي آهي جو حاڪمن کي ناراض ڪري خواهه پنهنجي لاءِ مصيبت پيدا ڪن؟ ملڪ ڀلي پينگ ٿي وڃي، سنڌ ڀلي ماڪڙ کائي وڃي، سنڌي ڀلي ڪستو کڻي در در پنندا وٺن، انهيءَ سان هنن جو ڇا؟ ووٽ ته هر حاڻ ۾ کين ملڻا آهن. سڀتون ته هنن جي ابن ڏاڏن جون مورثي ملڪيتون آهن. مار موچڙي ڌڙڪي دهمان، زور زبردستي، ٺٽڪ ٺڳيءَ سان ڪم نه هليو ته پئسو هاريندا. سرڪار کان مدد گهرندا. قامي ڪامورن جي جادوگريءَ مان فائدو وٺندا، جڏهن اهي سڀ مرحلا هو پاڻ ٿا طئي ڪن ته پوءِ قوم ۽ ڪميونٽيءَ ڏانهن جوابدار چوڻين؟

ڪڏهن سوچيو اٿو ته سنڌ جي بزرگ ۽ بهادر سياسي اڳوڻن مرحومن جا پونيئر اڄڪلهه ڪٿي بيٺا آهن؟ جن عظيم رهنماڻن سنڌين کي انگريزن خلاف گوريلا ويڙهه جي تربيت ڏني، سنڌ جي حقن جي ويڙهه لاءِ تيار ڪيو، اسيمبلي ۾ جوشليون تقريرون ڪيون، وزارت، وڏو وزارت ۽ عظميٰ جي سڀڻن آڇن کي ٽڌي ڇڏيو، جيل ڪاٿيا ۽ غداريءَ جا الزام سنا، تن جا پٽ، پوٽا ۽ ڏوهتا اڄ سنڌ جو نالو وٺندي به چرڪن ٿا. ڪالاباغ کان وٺي بهارين ۽ بنگالين جي غلبي کي مڃڻ تائين هر اهو ڪم ڪرڻ لاءِ تيار آهن جيڪو حڪم کين مالڪن وٽان ملي ٿو.

ڪڏهن سوچيو اٿو ته سنڌ جون سموريون قوم پرست جماعتون هڪ جهنڊي ۽ هڪ ايڄنڊا تحت گڏ ڇو نٿيون ٿين؟

ڪڏهن سوچيو اٿو ته پناهگير ته هڪڙي جماعت ٺاهي سنڌ جا والي ٿي ويهي رهيا، هي اسان وارا يار هڪ مان يارهن جماعتون ٺاهڻ جي ٽريننگ ڪهڙي يونيورسٽيءَ مان وٺي آيا آهن؟

منهن به اسان جو موچڙو به اسان جو پنهنجي ڪٿي جو نه ويڇ نه طبيب، پنهنجن جي نااتفاقي، لوپ ۽ ڪمزوريءَ جو الزام ڌارين تي آخر ڪيستائين ڌرينداسين؟ جي اٿئون پاڻ ۾ ڪا ٿور ته پوءِ سڀ کان پهريون انهن مورثي ميمبرن جو ڏينگو ڏيري ڪرڻو پوندو. انهن ڊڄڻ، ڏڪڻ، هڻڻ، لالچي، خود مطلب، خود پرست، جاهل ۽ مجهول ماڻهن جو گهيرا ڪري کين اسيمبلي ۾ پهچڻ کان روڪڻو پوندو ۽ جي ڪنهن طرح ڀل چڪو ڀريا اره زورائيءَ سان اتي پهچي به ويا ته بنگالين جيان لٽ کڻي سندن ٿي در تي وڃي کائڻ حساب ڪتاب وٺڻو پوندو. کين اهو احساس ڏيارڻو پوندو ته اوهان ڌرتيءَ ماءُ کان مٿي ناهيو. اوهان اسان عام ماڻهن ڏانهن جوابده آهيو. اسان جي حقن ۽ ننگن ۽ دنگن جي حفاظت توهان جو فرض آهي، جي فرض ادائي ايمانداريءَ سان انجام ڏيندو ته اسان جي سر جا

سائين آهيو. توهان جي جاءِ اسان جي اکين ۾ آهي. اسان جون دليون ۽ اسان جون پانهون اوهان لاءِ هر وقت کليل رهنديون پر جي اسان جي زمين، ٻولي، تاريخ، جاگرافي ۽ جو ذري برابر به سودو ڪيو اٿو يا ضرورت وقت وات ۾ مڱ وجهي ويٺا آهيو ته پوءِ هيڏانهن منهن نه ڪجو. هيءَ ڌرتيءَ ٽڪرو پاڻ لاءِ جهنم سمجھجوا!

ڳالهه ڪرڻ سؤلي آهي پر ڪري ڏيکارڻ ڏکي آهي. ها، ڏکي ضرور آهي. ناممڪن ناهي. بنگالين جو مثال مان اڳ ئي ڏني چڪو آهيان، پناهگيرن جو مثال اکين آڏو موجود آهي. مجال آهي جو سندن ڪو وزير، صلاحڪار يا ميمبر يا ناظم ڪو چرائي ڪري ڳوليو ڪونه لپندو، حڪم ٿو ٿئي ته هڙتال ڪيو ته هڙتال ٿيو وڃي. ڪم ٿو ٿئي ته شهر کليل رکو ته شهر کلي ٿو وڃي. اسان جا ته ڪٿي سڄڻ ناهن، پنهنجن سان ته سؤ سيڪڙو سچا آهن. انهن کي ته مايوس ڪونه ڪيو اٿن. نه منجهن پير نه مير، نه وڏيرا نه ننڍيرا، نه سردار نه خان، پوءِ به اسان کان ڏهوڻا مضبوط بيٺا آهن. اسان وٽ وڏين مڇن وارا، اٽڪ ڇاڙيءَ وارا، دهل جهڙي نڙيءَ وارا، پاڇيرو ۽ مرسپيز وارا، هزارين ايڪڙ زمين وارا، وڏين گاڏين وارا، چئن زالن ۽ پندرهن سريتن وارا، علم سان گڏ پنگ ۽ چرس جي نشي وارا، مطلب ته هر قسم جا ليڊر موجود آهن پر سندن ڪال تي سٺو سٺو ماڻهو به نٿا اچن، ان جو ڪو ڪارڻ هوندو؟ اڳي تحريڪون هلنديون هيون ته وقت جون حڪومتون جهڪي وينديون هيون، هاڻي ڪو ڪنگهي به نٿو ان جو به ڪو ته سبب هوندو؟

ماڻهو ته ساڳيا آهيون، سور به ساڳيا آهن، بلڪ ان کان ڏهوڻا وڌيڪ آهن. اديب به آهن، صحافي به آهن، دانشور به آهن، شاگرد به آهن، ليڊر به آهن، پوءِ ڪهڙي گهاٽي پئجي وئي آهي جو ڪا تحريڪ نٿي جڙي؟ حاڪم ڏڪن ڇو نٿا؟ ڪا ته گهٽتائي آهي جو ٻاهران ته اسان سان ڪوڙ سچ ڳالهائون نقلي همدرديءَ جا بيان ڏيو ڏک گسايو ٿا وڃن ۽ اندران ئي اندران اسان سان گڏ پنهنجا به ترا ڪيندا ٿا وڃن.

اسان کي هڪ هڪ ڪري پنهنجن سمورن عملن جو جائزو وٺڻو پوندو. ٿڌي دل ۽ کليل دماغ سان پنهنجي ماضي، حال ۽ مستقبل جي چنڊچاڻ ڪرڻي پوندي، ذاتي ضد ۽ انا ۽ وڏ ماڻهپائيءَ کي پاسيرو رکي پاڻ کي ڏوهارين جي ڪٽهڙي ۾ بيهاري وڪيل جيان پاڻ کان آڏي پڇا ڪرڻي پوندي جيڪڏهن ايئن ڪرڻ لاءِ تيار آهيو ته پوءِ جي بسم الله! اچو ته پنهنجو چيد پاڻ ڪيون. باقي جي آڪڙ ۽ تانءِ ۾ پر جي هر ڳالهه کان نٿائي پنهنجو ڏوهه به ٻئي جي سر تي مڙهڻ جي ڪوشش ڪئي سين ته پوءِ ڏکي ڀلي آهي. ايئن ئي هلڻ ڏيو جيئن هلي پيو. وقت

پري ناهي جو سڀ ڪجهه ڦرائي ناڙي ڪري اوباسي ڏئي سمهي رهنداسين.
 ڇاجي سنڌ، ڇاجا سنڌي، ڇاجي ڳالهه ڇا جي مهاڙ. ڪا قوم هئي، جيڪا
 پنهنجن ڪرتوتن جي ڪري صفحه هستي تان مٽجي وئي، ڪي ماڻهو هئا جن
 کي دنيا جي قديم ترين ثقافت جي دعويٰ هئي، جيڪي ذهني طور موهن جي دڙي ۾
 رهندا هئا ۽ جسماني طور جديد دور ۾ رهڻ جي پٽاڪ هڻندا هئا، جيڪي دولهه
 دريا خان، هيمن ۽ هوشوءَ جي پٺيان لڪندا هئا، پڪڙجي پيا ته ڳيرا نڪتا، جن
 کي پنهنجي علم ادب ۽ ٻوليءَ تي گهمندڙ هو ڇاجي ڏٺوسين ته اندران ڪوڪلا
 نڪتا.

ادل، چار جوشيلا هر قوم ۾ ٿيندا آهن ۽ سندن مقابلي ۾ چار لک لوسي لپاڻي
 به ساڳي ئي قوم ۾ موجود هوندا آهن. اهم ڳالهه اها آهي ته ان قوم جا ڏاها پنهنجي
 وجود جي بچاءَ ۽ بقا خاطر انهن ناڪارا پرزن کي ڪهڙيءَ ريت ٿا ڪم آڻين. ڇا
 اسان ۾ ڏاهن، وفادارن ۽ وطن دوستن جي کوٽ آهي؟ جي کوٽ ناهي ته پوءِ پاڻ کان
 ئي سوال پڇڻو پوندو ته انهن سياڻن سببتن ماڻهن پنهنجا چپ چو سبي ڇڏيا
 آهن؟ ڪٿي ايئن ته ناهي ته خود اسان جي ساڙ حسد ۽ الزام تراشيءَ کان بيزار ٿي
 هنن ڪنهن ڪنڊ ۾ لڪي جان ڇڏائڻ ۾ ئي پنهنجي عافيت ڄاتي آهي.

ماڻهو پڇن ٿا هاڻي ڇا ڪرڻ گهرجي؟ -III

چوڻي آهي ته ”ڦٽي ڏيندي وار کسي ته کسڻ ڏينس. سچ چوندي يار رسي ته رسڻ ڏينس!“ منهنجي گفتگو ۾ جيڪڏهن ڪنهن ڀارتي ٽولي، اداري يا فرد جي دل آزاري ٿئي ته هٿ ٻڏي پهرين ئي معافي وٺي ٿو ڇڏيان ڇو ته منهنجو مقصد ڪنهن کي نشانو بنائڻ ناهي، ڪنهن جي ذات کي خوامخواه لوڻو ناهي، ڪنهن جي جيءَ کي رنجائڻو ناهي. البتہ جڏهن ڳالهه پنهنجي ديس ۽ ديس واسين جي هجي ته پوءِ دوست ته ڇا پاءُ کي به سچ منهن تي ڦهڪائي هڻڻ کان نه ڪيڀائجي. مان سنئون سڌو ماڻهو آهيان، نه اڳيان خوشامدڙين جا ٽولا اٿم ۽ نه وري پٺيان حوالي ڳائڻ وارا ڌاريندو آهيان. مڪر ۽ مڪر ڪرڻ مان ڪو نه ڄاڻان، جا ڳالهه دل ۾ هوندي اٿم اها سڌي سنواري چئي ڏيندو آهيان ان ڪري پڪ اٿم ته ڪي يار هميشه ناراض رهندا هوندا، پر چند ماڻهن جي خوشنودي حاصل ڪرڻ لاءِ منهن تي ڪوڙو ماسڪ چاڙهي گهمڻ جهڙي منافقت مون کان ڪو نه پڇندي جهڙو آهيان، جيئن آهيان، اهڙو ۽ ايئن قبول ڪرڻو پوندو جي نه ته گهر ۾ ڊال ماني الله سڀني کي ڏني آهي. ڳالهه پئي هلي سنڌ جي سورن جي گهڻي سوچ ۽ ويچار کان پوءِ سنڌ جا سڄا ان ڳالهه تي متفق ٿيا آهن ته اسان جي تباهي ۽ برباديءَ جا ڪارڻ ڪجهه هن ريت آهن:

- ايجنسين جون مهربانيون
- وفاقي توڙي قوم پرست سياسي پارٽين جي پڇاڙائي، سڄي ڪوڙي جي وچ ۾ هلڪي وڃوڻي.
- وڏيري، پير ۽ سردار جي غداري، اقتدار جي ڊوڙ ۾ ماءُ جي ٿڃ به وسري وئي.
- سنڌي ڪاموري جي موقع پرستي، آڦاڻن کي خوش ڪرڻ لاءِ هر روز نئين قلابازي
- سنڌي اديب ۽ دانشور جي لاتعلقي، غير سنجيده ماڻهن لکڻ تان ارواح ڪٽائي ڇڏيو.

- سنڌي علمي ۽ ادبي ادارن جي زبون حالي، اهم عهدن تي قصيده گو ۽ ثنا خوانن جو قبضو.
 - سنڌي نوجوان خاص طور شاگرد طبقي جي عدم دلچسپي، برگر ڪلچر جو خطرناڪ حملو.
 - ڌارين جي ڪلم ڪلا سنڌ دشمني، شهرن تي قبضا، سنڌ جا شهر دهلي، لکنوءَ ۽ ڪانپور جي سڪ لاهڻ لڳا آهن.
 - سنڌين جي صوماليا ۽ ايتوپيا جهڙي غربت واري زندگي، ماڻهو ماڻهوءَ کي ڪاٽڻ لڳو.
 - ويساه گهاٽين، راتاهن ۽ منافقين جي هڪ ڊگهي تاريخ.
 - سنڌين جي روايتي ٿانءُ ٿونءَ ۽ آڪڙخاني، رسي سڙي وئي پر وٽ نه ويو.
 - ماضيءَ جي مزارن پويان پناهه وٺڻ جي بچڙي عادت.
 - تعليمي ماحول جي تباهي، ڪاپي ڪلچر، اڌاڪرين جون ڪوڙيون ڊگريون ۽ بيروزگاريءَ جي وبا.
 - استاد ٽولي جون استاديون.
 - قبائلي جهيڙا، ڪڏيون رسمون ۽ امن امان جا مسئلا وغيره وغيره.
- چڱن پويان چٽا ته هر هنڌ پيدا ٿيندا رهندا آهن پر سنڌ سڳوريءَ سان مڙهي پلي جا پال ڪجهه وڌيڪ ٿا ڏسجن. قدرت خدا جي، جن بزرگن، معززن ۽ معتبرن سنڌ جي حقن ۽ وقار خاطر جيل سنا، تڪليفون ڏنيون ۽ هر نعمت کان منهن موڙيو انهن جي پوين نه ناننگ جو پير رکيو ۽ ڏاڏنگ جي عزت رکي. نالا سڀني جي دل تي اڪريل هوندا، چئي ڪهڙو وات جو ڏاڏو خراب ڪجي؟ جن درويشن جي تقريرن ۽ تحريرن سان سنڌي قوم ۾ جذبي ۽ ولولي جي لهر ڊوڙي ويندي هئي ۽ جن جي وجود کان ڌارين جا ڍڍر ڍرا ٿي ويندا هئا ۽ جن جي بيخوف خطابن جون ڪيستون دڪانن تان کڻي وينديون هيون، تن جا پويان اقتدار خاطر ايترا بچڙا ٿيندا جو سنڌ جو سودو ڪندي به ڪونه گسندا. اهو ته ڪنهن جي وهم ۽ گمان ۾ به ڪونه هو پر حقيقت کي ڪهڙا ڪڪ وجهي لڪائجي؟ اپ اڪئين پيو ڏسجي، سڄ ترين هيٺان ته ڪونه لڪندو؟ هڪڙا سڀج ماڻهي سڪيا ستابا ٿي نڪتا، ٻيا نڪ ٻوڙي وزارت ۽ صلاحڪارين کي چنڊڙيا پيا آهن ۽ تيان پيٽ جو دوزخ ڀرڻ ۽ اکين جي اُج اجهائڻ لاءِ ٿوڙ جوڙ جي سلسلي کي جنڊيا پيا آهن. مٽيءَ مٽيءَ جو شان رکڻ وارا به ڪي چند حياردار وڃي بچيا آهن. ورنه وزارت نه سهي، ناظميءَ جي هڏي به چڱن پلن کي پاڙي ڪرڻ لاءِ ڪافي آهي. اهڙا ڪيئي ڪردار نه رڳو اسان

۾ موجود آهن. بلڪه وقت سان گڏ وڃن ٿا وڌندا. اڳ رڳو جيئي سنڌ جو نعرو
 ڳوڻجندو هو ٻيو ٻار ان نعري تي سرجو سانگولاهي اچي مڙندو هو. دشمن ڌڙي کي
 به جيئي سنڌ جي ڳوڻجار ڪنٺي ڌڙي ڇڏيندي هئي. پر پوءِ آهستي آهستي ڌڙا
 بنديون شروع ٿي ويون. مسلم ليگ وانگر جيئي سنڌ ۾ به رڻي برڪت پوندي
 هاڻي ته ماشاءِ الله جيڪو ٿوري سو ڊوڙ پائي پنهنجي جيئي سنڌ ٺاهي. جهنڊو
 ڦڙڪائي ويهي ٿوري، پاڙي وارن کي به ڪل ڪو نه ٿي پوي ته ڀر واري گهر ۾ ڪو
 ڪونڌ قوم پرست ليڊر رهيو پيو آهي. مون ته هڪ ماڻهوءَ واري به جيئي سنڌ ڏني
 آهي، ان کان گهٽ جي گنجائش هجي ته جيڪر اسان وارا يار اتي به گهٽ ڪو نه
 ڪن. هونئن به سياست هجي يا ادب، سماج هجي يا ڪلا، هر سنڌيءَ کي
 صدارت جي ڪرسيءَ جي مونجهه ماندو ڪري ڇڏيو آهي. جيڪو ٿو آني مان ڦٽي
 سو پاڻ سان گڏ صدارت جي ڪرسي ۽ نئون جهنڊو ساڻ کنيو ٿو اچي. ٻئي جي
 پويان هلڻ ۾ اسان کي عيب لڳندو آهي. اسان جي ان ڪمزوريءَ جو فائدو
 ايجنسين خوب ورتو آهي. پنهنجا پگهاردار نمڪ خوار تربيت ڏئي تيار ڪري
 اسان جي صفن ۾ ايئن ڌڪي ڇڏيا اٿن جو ڪوڙي سچي جي خبر ئي نٿي پوي. هر
 ڪو سنڌ سان ساهه پساهه ۽ رت جي آخري ڦڙي ڏيڻ جو سنهري نعرو هڻي ائين
 بيهي ٿو رهي جن کانئس پوءِ اوندھ ٿي ويندي اهڙا ڪيئي ڏسڻا وائسٽا منافق
 اسان جي ٻڌي ۽ يڪجهتيءَ ۾ ڌار وجهي پنهنجن آڻائن آڏو ته سرخرو ٿين ٿا پر
 اهو نٿا ڏسن ته پنهنجي ذاتي غرض ۽ چند پئسن عيوض هو ڌرتيءَ ماءُ جي سيني
 کي ڪهڙا ڪارا زخم رسائي رهيا آهن. مرڪز پسند سياسي جماعتون ته ڪنهن
 به حال ۾ اسان جون ٿي نه سگهنديون. آباديءَ توڙي طاقت جي لحاظ کان پنجاب هر
 وڏي پارٽيءَ جي ڪمزوري رهيو آهي ۽ آئينده به رهندو. ايجنسين جي جوڙيل
 متحده پنهنجي مخصوص ايجنڊا سبب روز بروز وڃي ٿي وڌندي ويجهندي ۽
 مضبوط کان مضبوط تر ٿيندي هنن وٽ جيئي سنڌ وانگر ڊپليءَ ٺاهڻ جو ڪوبه
 تصور ناهي. هنن جو مشهور نعرو ”جوقائد ڪا غدار هي، وه موت ڪا حقدار هي“
 فقط لفاظي ناهي، حقيقت آهي. جنهن به اهڙي جرئت ڪئي، اهو ڳوليو ڪو نه
 لپندو. اهو ئي سبب آهي جو متحده جي ساٿ جي هر سياسي توڙي فوجي
 حڪومت کي ضرورت پوندي رهندي پيپلز پارٽي هجي يا مسلم ليگ جو ڪوبه
 ڌڙو گهٽ ۾ گهٽ سنڌ ۾ ته متحده کانسواءِ صوبائي حڪومت جوڙي نه سگهندو،
 اسان لاءِ اهي سڀ ڌريون ”آلو نور مٿي جو سور“ ثابت ٿيون آهن، جي پاڻ ۾ نه
 هجيئون ته جيڪر سڀ گڏ ٿي پنهنجي ڌرتيءَ تي پنهنجي حڪومت ٺاهي وڃون،

پر ايئن ٿيڻو ناهي، اسان گڏ ٿي ڪونه سگهنداسين. سنڌ وارن جون همدرديون پئي مرحوم جي پيپلز پارٽيءَ سان آهن، پيپلز پارٽيءَ کي پنجاب جي مدد جي ضرورت آهي، پنجاب جو هر قدم سنڌ جي مفادن خلاف آهي. ٻئي طرف نقلي مسلم ليگ کي پنهنجا پير ڪونهن، بيهڻ لاءِ کيس ٽئين ۽ ٻي گهرج آهي، ان ڪري پڙيءَ تان ويڪاڻو اڳواڻ هٿ ڪري منهن ڳاڻو ڏيڍ ٻاڪرو ملائي، متحده جو ٽڙڪو ڌڻي حڪومت جوڙي ويٺا آهن. نه مسلم ليگ جي ڪنهن ڌڙي کي سنڌين جو مفاد عزيز آهي ۽ نه وري متحده کي سنڌين جي ڪا اون آهي. اسان ته جنڊ جي ٻنهي پٿرن وچ ۾ پيسجي ويا آهيون نتيجي ۾ سنڌ گذڙن جو ڪاڇ بڻجي چڪي آهي، وزيرن توڙي وزيراعليٰ جا بيان پڙهي ۽ ٻڌي اسان جو ته ساهه ٿي سڪي ٿو وڃي. اجهو چند ڏينهن اڳ ارباب صاحب دانشورن جي هڪ تقريب کي خطاب فرمائيندي سنڌ کي چڻ لفظن ٿي لفظن ۾ ٻن حصن ۾ ورهائي ڇڏيو. فرمايائون ته جيڪي اردوءَ کي سنڌ مان تڙي ڪڍڻ متعلق سوچي رهيا آهن، سي ملڪ جا سڃڻ ناهن. سنڌ ۾ اردو ۽ سنڌي ٻئي ٻوليون رهنديون وغيره وغيره.

اسان ڪنهن به ٻوليءَ جي خلاف هرگز ناهيون. ٻوليون اظهار جو ذريعو آهن. علم ۽ ادب جو سرچشمو آهن، انهن کي وڌڻ ۽ ويجهڻ گهرجي ته جيئن انساني ذهن مان ڦٽي نڪرندڙ اعليٰ ويچار خود انسان جي ڀلائي، بهبود ۽ ترقيءَ ۾ مددگار ثابت ٿي سگهن. هڪ ٻوليءَ جي علمي دولت ٻي ٻوليءَ کي مالا مال ڪري سگهي، هڪ ٻوليءَ جي خالي جهولي ڀري سگهي، پر جتي ٻوليءَ کي هٿيار بنائي ٻين جا حق غصب ڪرڻ جي سازش ٿيندي هجي، اتي سنجيده ليڊرن کي هر لفظ تڪي توري ڳالهائڻ گهرجي. ڇا ان ۾ ذري برابر به شڪ آهي ته اردوءَ جي آڙ ۾ سنڌين کان سندن وات جو گهره پيرن هيٺان زمين ۽ هزارن سالن جي ثقافت کسي پئي وڃي؟ ڇا اهو ڪوڙ آهي ته اردوءَ کي قومي ٻوليءَ جو درجو ڏئي، ٻين صوبائي ٻولين کي پنٿي ڌڪي، مادري زبان ۾ تعليم ڏيڻ وارو عالمي اصول ڏينهن ڏئي جو پيرن هيٺان لتاڙيو پيو وڃي؟ مقابلي جو امتحان، نوڪرين جا انٽرويو دفترن جي لڪاپڙهي اهل زبان وڌيڪ آسانيءَ سان سرانجام ڏئي سگهندا يا ڳوٺاڻا سنڌي، ٻروچ، پنجابي ۽ پٺاڻ؟ هيءُ ته ٺڳيءَ جو ٺاهه آهي، جنهن وسيلي پنهنجن کي نوازيو پيو وڃي. ياد رهي ته هن دور ۾ ڪا به ٻولي فقط علم ادب ۽ ثقافت جي نمائندگي نٿي ڪري روزگار ڪمائڻ، ترقي ڪم شلزم جو سڀ کان اهم عنصر پڻ آهي، اسان خواص خواهه پنهنجي صوبي کي ٻن ٻولين وارو صوبو ناهي ويهي رهيا آهيون ۽ حيرت جهڙي ڳالهه آهي ته صوبي جو سربراھ خود پنهنجي زبان سان پنهنجا حق آڏو ڏانهن ورهائي رهيو آهي.

ماڻهو پڇن ٿا هاڻي ڇا ڪرڻ گهرجي؟ - IV

سنڌيءَ ۾ چوندا آهن ته ”آئي تانڊو ڪٽڻ، بورچيائي بنجي ويهي رهي“. عرب ۽ اٺ واري آکاڻي به ان ئي مفهوم ۾ مشهور آهي. اسان سان به اها ئي ڪار تي آهي، پر اهو به پهاڪو عام آهي ته ”پنهنجي وڏي جو نه ڪو ويڇ نه طبيب“ اسان پاڻ سان پاڻ ڪئي آهي، هاڻي اچو ته گڏجي لوڙيون.

جڏهن پاڪستان ٺهيو ۽ لڏپلاڻ شروع ٿي ۽ پناهگيرن جا قافلا پنهنجي نئين ملڪ اچڻ شروع ٿيا، تڏهن پنجاب ۽ سرحد جي اڳواڻن وڏي ڏاهپ کان ڪم ورتو. ريلوي اسٽيشن تي ڏنڊا کڻي بيهي رهيا، جنهن پئي لهڻ جي ڪئي، تنهن کي هڪ هٿ سان ڏنڊو ٿي ڏيکاريا ٿيون ۽ ٻئي سان سنڌ ڏانهن اشارو ڪري پئي چيائون ”پاڪستان آگي هي!“ نه رڳو ايترو بلڪه پنجاب ته ملڪ ڇڏي ويلن جي مال ۽ ملڪيت جي وڪري تي بندش وجهي ڇڏي. ڇاڇا ڪليم ڇاڇي ڳالهه؟ اهو اسان جو ئي اچو منهن ٿيو هو جو پاڻي پاڻي ڪري پاڪر پائي، هٿ وٺي آئي ٿي کين خالي جڳهين ۾ رهايو سين! جن اهي لقاءُ اکين سان ڏٺا هوندا سي هاڻي پڪ شاهدي ڏيندا ته سنڌين جهڙي احمق قوم دنيا جي تختي تي ڪونه ملندي. اسان جيڪو پوکيو سو پيا لڻون. مڙس مڇي سان نه ٿي پيا. ٿورو ساهه ٻين ته اسان کان ئي حق گهرڻ لڳا. مٿان وري پلو ٿئي اسان جي قومي رهبرن جو جن هٿ وٺي کين اجر ڪ پارائي سڄي سنڌ گهمائي ۽ پنهنجي تحريڪن جا ٿاڪ ڏيکاريا.

پهريون وار ٿيو ٻوليءَ تي، ٻولي ۽ ڪلچر قومن جي جڙ هوندا آهن. ٻولي ۽ ثقافت کانسواءِ ماڻهو ايئن جيئن ننگو حمام ۾! بهرحال، سنڌيءَ کي ٻيهر بحال ڪرائڻ واري تحريڪ هلي. سنڌي ادبي سنگت اڳواڻي ڪئي، اخبارن ۽ شاگردن پٺياري ڪئي. وڏيءَ جاکوڙ ۽ قربانيءَ کان پوءِ وڃي ٻولي بحال ٿي، پر ان وچ ۾ گهڻو نقصان ٿي چڪو هو. فلمن ۽ ٽي ويءَ سنڌي سماج جون پاڙون اکاڙي ڇڏيون. توت ۽ ترڙا نو دولتيا خاندان پاڻ کي ماڊرن سڏائڻ لاءِ گهرن ۾ ٺهيو ڪتن سان به اردو ڳالهائڻ لڳا. سنڌي چواڻيندي کين شرم اچڻ لڳو. ڏسندي ئي ڏسندي غريب

غروب به ان ڊوڙ ۾ ڪاهي پيو. شادين مرادين ۾ سنڌي سهرا ۽ گيج ختم ٿيندا ويا ۽ انهن جي جاءِ تي اردو ۽ پنجابي ڀنگڙا ڳوٺن تائين پهچي ويا. تازو جڏهن بشير قريشي صاحب جي اڳواڻيءَ ۾ سنڌي نوجوانن جو قافلو سڄي سنڌ پيادل لتاڙي اچي ڪراچيءَ پهتو ته ڪوئي ساڪ ڏٺي ڪانئن پڇي ها ته توهان بچيري ڊوڙ ٻانڌي ڪوٽ لالو يا مٽياري توڙي ٺٽي ۾ دڪانن تي گهڻا بورڊ سنڌيءَ ۾ لکيل ڏٺا؟ ڀلا جي ڌاري ٻوليءَ ۾ هئا ته توهان راهه ويندي ان ڳالهه جو ڪو نوٽيس ورتو؟ ڪو ماڻهن کي سمجهايو؟ ڪين ڪو شرم ڏياريو؟ ڇا توهان جو ڪم رڳو جهنڊا ٽڙڪائي لنگهڻو هو؟ ڪالاباغ ته زمين اجاڙيندو ٻوليءَ واري روش ته توهان جو وجود بهاري ويندي

هر شهر ۾ هڪ ”اردو بازار“ ٺاهي وئي آهي. جيلن جي شهر شڪارپور ۾ به اردو بازار موجود آهي. هونئن ته شڪارپور جا جوان چنبا ڪنڊيڙي ڪنڌ ٽيڙو ڪري اڪيون ڪاپار ۾ وجهي هلندا آهن. ڳالهه ڳالهه تي پڪين پئجي ويندا آهن. اتي غيرت ڪونه ٿي اچين. جڏهن لکي در وارو مٺائيءَ وارو يا آچار وارو ڊپن تي ”شڪارپور ڪي مشهور مٺائي اور اچار“ ٿو لکي؟ پيو ته نهيو مون رتيديري واري حاجي مائي واري جو ڊوڙ ڏنو آهي، جنهن تي لکيل آهي: ”رتوديرو ڪا مشهور ماوا“ وڪڻڻ وارا به سنڌي، وڻڻ وارا به سنڌيا هي ڌاري ٻولي ڪنهن جي لاءِ ٿا لکو؟ چوٿا پنهنجو آئيندو ڪارو ڪيو؟ چوٿا پنهنجن هٿن سان پنهنجي قبر کوٽيو؟ جيڪي سٺ سالن ۾ توهان جي ڌرتيءَ تي رهڻ کان پوءِ به توهان جي ٻوليءَ جو هڪ جملو نٿا ڳالهائين. انهن جي لاءِ توهان جو هانءُ چوٿو ڦاٽي؟ مون اڪثر محفلن ۾ مذاڪرن ۾ ميٽنگن ۾ خالص سنڌين کي اردوءَ ۾ تقريرون ڪندي ڏٺو آهي. انهن بي شرمن کان ڪو پڇي ته ايئن ڪرڻ سان ڪو توهان کي سونو تاج پارائيندو ڇا؟ ها، ڏي وٺ جي ڀاڄي آهي، هو هڪ قدم هلن، توهان به قدم هلو. هو هٿ ملائن، توهان پاڪر پايو هو کلي ڳالهائين. توهان جان نچاور ڪري ڇڏيو. هو ڊٺ هنيون هڪ هنڌ بيٺا هجن ۽ توهان پيا سجدا ڪيو. اها ڪٿان جي سياڻپ آهي؟

اسان جا ڪي مشهور ۽ کاتائو ليکڪ، جيڪي سنڌيءَ ۾ پنهنجين لکڻين سبب بيحد مقبول ٿيا، ماڻهن جي دلين ۾ گهر ڪري ويا. سنڌين جي روح ۽ ذهن ۾ سمائجي ويا، تن کي جڏهن شهرت ۽ پئسي جي چوس پئي، تڏهن سنڌيءَ کان منهن موڙي اردو جا ٿي ويا. مون کي ان تي اعتراض ناهي ته هو چوپي ٻوليءَ ۾ ٿا لکن. ڀلي لکن. ان ۾ اسان جي پنهنجي سرسي آهي پر هڪ دفع ڌاري ٻوليءَ جو رخ ڪيائون ته ٻيهر موٽي پنهنجن پراڻن ماڳن ڏانهن نه نهاريائون. مارئيءَ کي عمر

جا محل ماڙيون، عطر عنبير، ريشم ۽ اطلس پانءِ پئجي ويا! پڙهندڙن، ڏسندڙن ۽ ٻڌندڙن جو دائو ويڪرو ٿي ويو. سنڌيءَ جي ڊيبي جيڏي پالڻيءَ مان نڪري وڃي اردوءَ يا انگريزيءَ جي سمونڊ ۾ پهتا! هاڻي هنن لاءِ موٽڻ مهڻو آهي، موٽندا تڏهن جڏهن واه واه ڪرائڻي هوندي، اجرڪ ۽ توپين سان آجيان ڪرائڻي هوندي. مداح ته وري به پنهنجا ئي ٿيندا، جهميرون به پنهنجا وجهندا، تارڙيون به پنهنجا وجهائيندا، تعريفون به پنهنجا ئي ڪندا. ڌاريا رڳو پني ٺهري ڇڏيندا ته هل استاد تون به وڳر کان وڇڙئين، هاڻي خوش ره پنهنجي خرچ تي!

ٻوليءَ جي بگاڙ ۾ ماشاءَ الله اسان جي ڀرنت ۽ اليڪٽرانڪ ميڊيا به وڏا ڪارناما ڪيا آهن. سنڌي اخبارون خبرن جو ترجمو ايئن ٿيون ڏين جو لڳي ٿو ته اردو اخبار وينا پڙهون. اغوا ۽ مغويءَ کان وٺي استثنائي ۽ مستثنائي تائين جيڪي به هاڻيءَ جيڏا لفظ کين نظر اچن ٿا، سي جيئن جو تيئن ڇاپي وڃي ٿا دنگ ڪن. آخر ۾ فرق وڃي ٿو بچي فعل جو. اهو به آيو بيٺو آهي. سنڌيءَ سان اهڙي جڻ ڌارين به ڪونه ڪئي جيڪا پنهنجا ٿا ڪن. ڪو ڏسڻ وارو ڪو پڇڻ وارو ڪو جهلڻ وارو ڪونهي. جتي وڌيڪ قابليت ڏيکاري انگريزي لفظن جو پاڻوڊر پڻ ٿا هڻن، اهو پڙهي ته ڪو به غير تمدن انگريز هڪدم خودڪشيءَ لاءِ تيار ٿي وڃي، مصيبت ته اها آهي ته ڪن ملڪن جا نالا جيڪي اسان وٽ اڳ ئي پڪي پختي استعمال ۾ آهن تن کي پڻ اردوءَ جي رنگ ۾ رنگي بگاڙيو پيو وڃي. مثال چيان ڪي جاپان، ٽيٽ ڪي ٽيٽ، فرينچ ڪي فرانسيسي لکڻ، سمارٽ ڪي اسمارٽ، اسڪول ڪي سڪول، سماءيل ڪي اسماءيل لکڻ عام آهي. سنڌي تي وي چيئيلن ته اڃا به چار چنڊ لڳائي ڇڏيا آهن. ڪمپيٽرن يا ميزبانن جي سنڌي ته ٻڌڻ وٽان هوندي آهي ئي آهي، پر ڊرامن جي لکڻي ۽ اداڪارن جي ادائگي به لڪ لهڻي. گانا ڪٿي ڪيسٽي شاعرن جا ئي سهي، پر ٻولي ته صحيح هئڻ گهرجي. ڳائڻ توڙي ڳالهائڻ وارن جو لهجو ۽ اچار ايڏا ته خطرناڪ هوندا آهن جو پنهنجا وارپتي پت سان مٿو ٽڪرائڻ تي دل چوندي آهي. (چينل وارا ان کي ”دل چوندو آهي“ چوندا آهن).

ڏٺو وڃي ته اسان پاڻ ئي پنهنجي وجود جا وير ۽ آهيون. هن وقت تائين جيڪو ڪجهه ٿيو آهي ۽ ٿي رهيو آهي ان ۾ ٻين سان گڏ اسان جو پنهنجو به ڪميو ڪردار ڪنهن نه ڪنهن طرح ضرور قائم رهيو آهي. سنڌي فلمون هجن يا اخبارون يا اليڪٽرانڪ ميڊيا جا ڏٺي، هميشه اهو ئي تاثر ڏيندا رهندا آهن ته هو اهي ڪاروبار نقط ۽ فقط سنڌ جي عشق ۾ ڪري رهيا آهن ۽ ان ڪري اداڪارن، صداڪارن، ليکڪن توڙي دانشورن لاءِ لازمي آهي ته هو سنڌ جي خاطر

ڪوبه معاوضو نه گهرن، مفت ۾ ڪم ڪن، جي ڪجهه وٺن به ڪٿي ته به چڻي مٿان جهنب (انتهائي معمولي) وٺن، چالاڪ بزنيس مين ته پنهنجي ذاتي ڪاروبار کي وڌائڻ ۽ آمدني ڏهولي ڪرڻ لاءِ سنڌ جو واسطو ڏئي وڌي بيشرميءَ سان روڊن رستن تي جهولي جهلي پنڻ کان به نه ڪيپائيندا آهن، حيرت جهڙي ڳالهه اها آهي ته اهي سينيون پاڻ ته مرسيڙ ۾ گهمڻ ۾ پنهنجين سرپتن کي به وڏيون گاڏيون ۽ مهانگا اپارٽمينٽ وٺي ڏين ۾ پنهنجن غريب ڪارندن کي اهو چئي چپ ڪرائي ڇڏين ته بابا! قوم جو سوال آهي، مهل وهي وڃو اسان اخبار ڇپيل يا رسالو بند ڪيو ته نقصان قوم جو ئي ٿيندو ان ڪري قرباني وري به اوهان کي ئي ڏيئي پوندي گهٽ پگهار يا مفت ۾ خدا ڪارڻ ڪم ڪندڙ اهو ئي ڪندا جيڪو مٿي لکي آيو آهيان. هونئن به اسان جي پنڻي طبيعت ۾ اهو مڪر شامل آهي ته ڪنداسين پنهنجي پيٽ جي لاءِ ۽ سنڌين جي جذبات کي اڀاري منجهائين ڏوڪڙ ڪيڻ لاءِ سنڌ جو واسطو ضرور ڏينداسين. جهولي جهلڻ ته اسان جو مرڪ آهي. انهن ئي پئسن مان ٻائلي به روز پيئي. نٺ نانگر به ڪبا، پرين جو جهرمت به چوڌاري ڌاريو. ماڻهن تي لٽ به رکبي، پر مزور کي مزوري نه ڏبي. ليڪڪ ۽ فنڪار کي مفت ۾ لوڙا ٿبو. دانشور کان بيگر ڪرائبي، پوءِ پلي ته ٻوليءَ جو ٻيڙو ٻڌي ثقافت جي ستيناس ٿئي، قوم جي پيرن هيٺان زمين نڪري وڃي.

جيڪي ڄمار ۾ ڪجهه وڏا آهن تن کي چڱيءَ طرح ياد هوندو ته سنڌ تي آيل ڏکين ڏينهن ۾ جڏهن تحريڪون هليون هيون، تڏهن سڀ کان پهريون ”الوحيد“ پوءِ ”هلال پاڪستان“ ۽ ان کان پوءِ ”جاڳو“ وڌيءَ همت سان پنهنجو ڪردار نڀايو هو. رسالن ۾ ”روح رهاڻ“ ۽ ”سهڻيءَ“ جا مثال اڄ به ماڻهو ڏيندا آهن. سراج، ف ملاشاري طارق اشرف ۽ حميد سنڌي ان ڏس ۾ امر ٿي ويا، اسان توهان جهڙا عام ماڻهو هئا، شايد ايتريون سهولتون به ميسر نه هئن جيتريون اڄ جي ميڊيا وارن کي آهن. گهر جا زيور گاڏيون ۽ سامان سڙو وڪڻي به قومي ڪارج کي جاري رکندا هئا پر ڪنهن آڏو هٿ ڪو نه ڦهلايائون، پنيا ڪو نه. اڄ ماڻهو سندن نالو عزت سان وٺن ٿا، قوم جو محسن سمجهن ٿا. سندن عظمت کي سلام ڪن ٿا. تحريڪون به ان ڪري ئي ڪامياب وينديون هيون، جو سندن اڳواڻ مخلص هئا، سچا هئا، هڏ ڏوڪي هئا. ڪوڙا، ڏٽي ۽ عياش ڪو نه هئا.

ماڻهو ڇڻ ٿا هاڻي ڇا ڪرڻ گهرجي؟ - V

اسان جي احسان فراموشي ۽ خود غرضي ۽ پاڻ پڌاڻ جي انتها اها آهي ته اسان جا اهي محترم پيارا ۽ هر دل عزيز ليکڪ جن لکڻ جي شروعات پنهنجي مادري زبان سان ڪئي، جن نالو پنهنجي ٻوليءَ ۾ ڪمايو. جن تي محبت ۽ عقيدت جا گل نچا وڃن پنهنجن سنڌي سباجهڙن ڪيا، جن جي پرستش ۽ پوڄا ڪئي وئي ۽ جن پوءِ اڳتي هلي ان محبت، پرستش ۽ پوڄا جي سهاري ڌارين ٻولين ۾ لکڻ شروع ڪيو. تن پنهنجي محسن ٻوليءَ کي ڌڪو ڏيڻ ۾ دير ٿي نه ڪئي. وري نه موتي ماڳ آيا، جن سنڌيءَ ٻوليءَ سان سندن ڪو سنڀند ٿي ڪونه هو. ڪڏهن ڪڏهن سال ۾ هڪ اڌ دفعو دريءَ مان ديدار ڪرائيندا آهن ته جيئن مريد ۽ معتقد نذرانا پيش ڪري پني ٺپرائي وڃن، نه ته ٿيو پلو. ها، پنهنجي پراڻيءَ ساڪ تي اڄ به هو سنڌي ادب جا بي تاج بادشاهه يا راڻا ۽ راڻيون آهن. هونئن به سنڌي ادب ۾ نقادن جي ڏڪر سبب ۽ پي ايڇ ڊي ڊگريءَ جي هر هفتي ڪلنڊر عام لاتريءَ سبب، رب سائينءَ جي مهر ۽ ڪرم سان اڄ کان سٺ سال اڳ جنهن به ڪاتبِ تقدير پنهنجيءَ ڄاڻ موجب جن ليکڪن جا نالا ٽاپ ٽين (Top Ten) ۾ لکيا، سي جيئن جوتئين اڄ ڏينهن تائين پيا ٿا ورجائجن. پتر تي ليکڪو پئجي ويو. غلط لکيو ويو ته غلط ٿي سهي پر ان تان هٽڻ، ترميم يا ترديد ڪرڻ گناهه ڪبيراً ۾ شامل آهي. ڪنهن بزرگ کي ڀل ۾ ڪهاڻيڪار ڄاڻايو ويو ته اهو اڄ به ڪهاڻيڪارن جو سردار پيو سڏائي. ڪنهن مشڪري کي عظيم شاعر جو خطاب مليو ته اهو خطاب اڄ به برقرار آهي، ريسرچ اسڪالر سڏائيندڙ ڄامڙن ۾ ايتري به اهليت ناهي جو پراڻا ڪتاب کولي پاڻ ٿي ڪٽي پڙهي ڏسن ۽ اڏوگاريءَ ۾ پنهنجي به ڪٽي ڏين. مون کي ته حيرت تڏهن ٿيندي آهي، جڏهن ڪنهن ادبي محفل ۾ سيمينار ۾ يا انعام اڪرام ڏيڻ واري تقريب ۾ تقرير ڪندڙ اڪابر پنهنجي محبوب ليکڪ يا ليکڪا جي واکاڻ ڪندي فقط انهن ماڻهن جو ذڪر ڪندا آهن، جيڪي ون يونٽ تحريڪ دوران لکي ويا هئا. مهرباني ڪري اوهان به آئينده اها ڳالهه نوٽ

ڪجو ته جن صاحبن کي اسان علم ۽ ادب جي سنگھاسٽ تي ويهاريو آهي ۽ اٿندي وهندي سندن آڏو ڪورنشون بجا ٿا آڻيون، انهن جا حوالا گهٽ ۾ گهٽ 35 سال پراڻا ڏنا ويندا آهن. انهن باقي رهيل 35 سالن ۾ ڇا ٿيو؟ ڇا لکيو ويو؟ ان جي باري ۾ ڇا ڪاڻ ته ڪاتب تقدير ڪجهه به نه ٻڌايو آهي، ان ڪري رڪارڊ کي گهاري پئجي وئي آهي ۽ ”تون هي تون، تون هي تون“ تي سٺي اٽڪي پئي آهي. جڏهن ڪو نفاذ ننڊ مان اٿي ۽ سٺيءَ کي اڳتي ڌڪو ڏئي، تڏهن وڃي پراڻي راڳ يا ڪتراڳ مان جان چٽندي، ورنه اهي ئي پراڻا بلڪه قديم رايا هميشه جي لاءِ سنڌي ادب جو مقدر بڻجي ويندا.

حقيقت اها آهي. اوهان مان ڪي مون سان اتفاق نه ڪن يا ڪي ته ڪاوڙ به ڪندا، پر سچ اهو آهي ته اسان جي سينيئر ليکڪن ۾ هڪڙا ته اهڙا آهن جن ان زماني ۾ ٿورو گهڻو لکيو ۽ جيڪو ۽ جهڙو لکيو پر ان کان پوءِ سوڙ ورائي سمهي پيا. سندن ڇيلا ۽ ڇمڇا، مٽ ماٽ، پاءُ پيڻ، پوٽا ڏوهٽا سندن عظمت جا قومي ترانا دهرائي دهرائي ڪين نه رڳو زندهه رکيو وينا آهن، بلڪه سندن عظمت جا لڳاتار ڳڻ ڳائي ڪين امر ڪرڻ ۾ ڪين گهٽايو اٿن. انهن بزرگن ۾ ڏسڻا وائسٽا، معتبر ۽ مدبر ڪي اهڙا به صاحب هنر آهن، جن سڄا سارا شعر، افسانا بلڪه ناول تائين ڌارين ٻولين مان چوري ڪري پنهنجن نالن ۾ ڇپايا ۽ اڄ تائين اڄوڃهه سنڌي قوم جو نظرن ۾ عظيم پيا ليکجن. نه رڳو ايترو بلڪه پنهنجن عزيزن، رشتيدارن، ڀائرن پيئرن جي پبلڪ رليشنز طفيل پنهنجي پراڻي ڍونڍ تي بار بار هتان هتان، ڪٿان نه ڪٿان، ايوارڊ ۽ انعام اڪرام به پيا ماڻهن ۽ هميشه سربلند ۽ سرخرو پيا رهن. نالا وٺندي مون کي شرم ٿو اچي پر تعريفون ميڙيندي هنن کي ذرو به حياءَ ڪو نه ٿو ٿئي. ٻيا جن جو ذڪر ٿورو اڳ ڪري آيو آهيان اهي آهن جن کي پذيرائي سنڌيءَ ۾ لکڻ جي ڪري ملي پر هنن اڳتي هلي پنهنجي لاءِ اظهار جو ذريعو ٻين ٻولين ۾ تلاش ڪيو نتيجو اهو نڪتو جو هو پنهنجي وسيع پڙهندڙن کي خوش رکڻ لاءِ ۽ پاڻ کي تعصب کان پاڪ ثابت ڪرڻ لاءِ ۽ پنهنجي عالمي سوچ جو نقلي مظاهرو ڪرڻ لاءِ سنڌ ۽ سنڌين کان ڪوهين دور هليا ويا. هنن جا موضوع اهي نه رهيا جن سنڌي ادب ۾ ٿر ٿلو پيدا ڪري ڇڏيو هو. هو سنڌ جي ڏکڻ ۽ دردن کي اجاگر ڪندي سنڌين جي ذهن تي چاڻيا هئا ۽ سندن دل جي ڌڙڪڻ بڻيا هئا ۽ سندن اکر اکر مان سنڌ جي خوشبو چلڪي اٿي هئي پر عالمي ٿيڻ کان پوءِ هنن سنڌ جو نالو وٺي ئي ڇڏي ڏنو، بزمي وارن فقط سنڌي نالن، سنڌي لباس ۽ سنڌي لهجي تي پنهنجو دڪان ڇمڪائڻ تي اکتفا ڪئي. افساني ۽ شعر وارن ته اهو تڪلف به

گوارا نه ڪيو ڪالم نگارن جي احساس ڪمٽريءَ جو اهو حال آهي جو هو دنيا جي هر موضوع تي لکن ٿا ۽ ڏاڏي آدم واري دور جي لکيل هڪڙي ئي ڪالم کي هر دفعي نوان گل ڦل، جهل ۽ جهال لڳائي دهرائيندا رهن ٿا پر هر بار سندن اها انتهائي ڪوشش هوندي آهي ته ڪنهن به طرح سندن پڙهندڙ کين سنڌي سمجهي، سندن جوڙيل خيالي سلطنت کي ڏاهي نه ڇڏين. ڪاڏي ويون آهي پرائيئون ڦڙڪيون. ڪاڏي ويون آهي جُلهون، ڪاڏي ويا آهي ڪڙڪا، ڪاڏي ويا آهي ڌڙڪا؛ ڪڪڙ تي چڻ مينهن پئجي ويو. واقعي شهرت بچڙي بلا آهي. ماڻهوءَ کان ننگ، دنگ، رنگ، ڍنگ، سڀ ڪجهه ڀلائي ٿي ڇڏي افلاطون سچ چيو هو ته گڏه جڏهن ماءُ جو کير پي ڍو ڪندو آهي تڏهن پٺي ورائي کيس اٺ هٿي ڪڍندو آهي. پيا، جيڪي سينيئر يا جونيئر آهن ۽ مهرباني ڪري لکندا رهندا آهن، تن کي سمجهڻ لاءِ اسان کي ست جنم وٺڻا پوندا. انهن ۾ ڪي اهڙا سائينءَ جا سنواريا به آهن جيڪي پاڻ کي سقراط جهڙي ڪا جنس سمجهن ٿا پر اڪثر پٽڙيءَ تان لهڻ ۾ دير ٿي نه ڪندا آهن. هو آدرشي چواڻيندا آهن پر گڏه جي مخصوص عضوي تي اينگي ڪهاڻي لکي پنهنجي هرفن مولا هئڻ جو ثبوت پڻ ڏيندا آهن. تازو سنڌي ٻوليءَ جي هڪ بگڙيل منتوءَ جي ڪهاڻي پڙهڻ جي سعادت نصيب ٿي، جنهن ۾ ٻه نوجوان جڏهن هر طرح کان پنهنجي جنسي خواهش پوري ڪرڻ ۾ ناڪام ٿا ٿين تڏهن تاشقند معاهدي تحت امداد باهمي جي اصول کي مدنظر رکندي پنهنجي مدد پاڻ ٿا ڪن. اهو ئي حال شاعريءَ جو آهي، پڙهو ۽ عبرت پڪڙيو!

اخبارن ۽ رسالن ۾ هڪ ٻئي جي گهرياتين جا لٽا لاهڻ ته ڪو ڪمال ئي نه رهيو آهي. پڇ سوال وٺ جواب، پڙهڻ وارن جي موج ٿي وئي آهي. مٿي جو ڪجهه لکي آيو آهيان. اهو لکندي مون کي ڪا دلچسپي ڪونه ٿي ٿئي. سچ پچو ته هڪ هڪ لفظ دڪي دل سان لڳيو اٿم. اندر ٿوسڙي شرم ٿو اچي. ٻڏي مرڻ تي دل ٿي چوي سنڌي ادب ته تحريڪن کي جنم ڏنو هو سنڌي اديبن جي بيباڪ ۽ وطن دوست لکڻين سبب ئي سياسي ورڪر سجاڳ ٿيا هئا. شاگردن، نوجوانن ۽ ڪارڪنن ۾ جوش ۽ جذبي جون لهرن موجزن ٿيون هيون. وطن جي هيٺي حال تي لکيل هڪ هڪ لفظ باهه جا پنيٽ ٻاري ڇڏيا هئا. جلسا، جلوس، احتجاج، لائي چارج، گوليون، ڪوليون ۽ جيل اسان جي افسانن جا موضوع هئا. انقلاب، احتساب ۽ انتقام اسان جي شاعريءَ جا عنوان هئا. سنڌ ۽ جند جي وچ ۾ ڪو به سنڌو باقي نه رهيو هو. هيءُ اهو زمانو هو جڏهن تفريحي توڙي ڦلهڙو ادب اسان خود پاڻ تي

حرام ڪري ڇڏيو هو. خوشي ۽ خوراڪ اسان کان وسري هئي. خون ۾ قلم ٻوڙي لکندا هئاسين ۽ اندر جي اونهائين مان ورلاپ ڪري شاعري ڳائيندا هئاسين. اديب اڳواڻي ڪندا هئا، جهنڊو ٽڙڪائي هلندا هئا. راه ڏيکاريندا هئا، همراه به ٿيندا هئا ۽ همراز به ٿيندا هئا. طارق اشرف جهڙو نفيس ماڻهو به اهڙا دلير اٿا ايڊيٽوريئل لکندو هو جو چڱا پلا ڏندين آڱريون ڏيندا هئا. تڏهن ته سنڌي اديب پنهنجي قلم سان وقت جي آمر کان ظلم جي جنگ کڻي هئي. تڏهن ته سنڌي ادب کي عالمي ادب جهڙي سلام ڪيو هو. تڏهن ته ننڍڙي سنڌيءَ جي ٻانهن جو پل موٽي آيو هو اڄ جيڪي چنل ڪارتوس، سرڪاري پگهاردار ۽ پيشيور پڄاڙا، سنڌي جاتيءَ کي ٻيهر ڪرڪڙ کان روڪڻ لاءِ هوائي توائي شوشا ٿا ڇڏين ته ون يونٽ سنڌي اديبن نه ٿوڙيو هو. سي ان وقت بيمار ڪوئن جيان بدبودار ڀرن ۾ لکندا وڌندا هئا. هي اهي ئي ماڻهو آهن، جيڪي سنڌي ادب کي پنهنجو آدرشي ڪردار ادا ڪرڻ کان روڪڻ لاءِ طرح طرح جا ناٽڪ ٿا رچائين. غلط فهمين ٿا پيدا ڪن ۽ جونيئر سينيئر جو فساد ٿا ڦهلائين ۽ اهو ڪهڙو مشڪرو هو جنهن جا جڏهن مڙ ڳوڏا ڇٽي وئي، تڏهن دانهن ڪري چيو هئائين هاءِ گهوڙا سنڌي افساني کي گولي لڳي وئي!

زوال ڏانهن ويندڙ سنڌي سماج

رچرڊ برٽن لکيو هو ته: ”سنڌي ماڻهو بنيادي طور ڪمزور آهن، ان ڪري هو ڪوڙا، بهتان باز ۽ حاسد آهن.“

اسان گهڻو ئي اڀامون، اڏامون ۽ پاڻ کي دودا دلير چوايون، پر ان حقيقت کان ڪير انڪار ڪندو ته مياڻيءَ جي جنگ هڪ ڪلاڪ به نه هلي هئي ۽ انگريزن جي ٻه هزار سپاهين اک ڇنڀ ۾ سنڌ فتح ڪري ورتي هئي. پاڪستان ٺهڻ کان پوءِ جي تاريخ شاهد آهي ته اسان کان ٻولي ڪسي وئي. شهر ڪسيا ويا، علم ۽ ادب تي ڌاڙا لڳا. حق غصب ٿيا. روزگار تي راتاها لڳا! ڇاڇا نه ٿيو ۽ اسان جا رهبر، آقا، اڳواڻ، ليڊر چڱا مڙس يا ته پنهنجي ڌاڙهيءَ ڀت ۾ پورا هئا يا وري ڏاڍن جي قدمن ۾ اونڌا لپتيا پيا هئا. ڪراچيءَ جي سنڌ کان ڌار ٿيڻ، ون يونٽ ٺهڻ، ٻوليءَ کي ڪنيز جو درجو ملڻ کان ويندي اڄ تائين، جڏهن مرڪزي سرڪار ۾ اسان جو ڏيڍ وزير آهي ۽ فيڊرل گورنمينٽ ۾ ڏيڍ سيڪريٽري آهي! اسان ڪهڙي ترار هلائي آهي؟ ڪهڙو آواز اٿاريو آهي؟ ڪهڙا ڍنگ ڊاهيا آهن؟ سنڌ جا سڀ ترن خان، ڏه ڏه سر گهورڻ جا دعويدار ۽ آڪٽر خان، اسيمبليءَ ۾ پڳل ٻليءَ جيان، ڪيئن ٿا ڪن لڪائي، اک جي پڪائيءَ سان وقت جي حاڪمن کي فرشي سلام ڪن. اهو ته تماشو وڃي ڪوئي پنهنجين اکين سان ڏسي. لياقت جتوئي جي حڪومت ۾ جتوئي صاحب کان سواءِ ٻئي ته ڏيکاريو ته ڪيترا ”قوم پرست“ خود، سندن پٽ يا پوٽا شامل هئا؟ هيءَ اها حڪومت هئي، جنهن هميشه ڪالاباغ ڊيم خلاف بل پاس ڪرڻ کان لهرايو، سنڌين جي خواهشن جي خلاف ريزوليوشن پاس ڪيا، پناهگيرن جو آشيرواد حاصل ڪرڻ لاءِ سنڌين جي حقن جا سودا ڪيا. ڏه ڏه سر گهورڻ جا واعدا ڪيا پر جيڪي ٿيو سو سڀني کي معلوم آهي. الطاف جي تڙيءَ تي وزيراعليٰ توڙي وفاقي وزير لنڊن ۾ ڪئمپ ڪري ويهي رهيا. اسان روز پيا ”ننگن ٻانهن“ پيڇڻ جي ڪيسٽ وڄايون.

سماجي طور اسان جو حال ان کان به ايترو آهي. محنت کان جواب، پورهيو ڪو نه ڪيون، سچ ڪونه ڳالهايون. بي ايماني اسان ۾ جام نشو پتو گهر ڪري ويو آهي. گارگند ۾ اسان ماهر چوريون، ٺڳيون، دادا گيريون، ڌاڙا، ڦرون اسان ڪيون. گهر کان ٻاهر نڪرڻ اسان تي حرام ڪاپي ڪلچر اسان کان پوءِ دنگ، متن مائنن ۾ قرب ڪونه رهيو آهي. پنهنجون ناڪاميون ٻين تي مڙهڻ ۾ مڙس ماڻهو. ڪهڙي خرابي باقي بچي آهي، جنهن ۾ اسان پيش پيش ناهيون؟ هر طرح سان پنهنجي رسوائِي جو سامان پنهنجن هٿن سان تيار ڪيو اٿئون، مٿان ڏوهه ڏيون ٿا ڌارين تي. حق ڪٿان ملندا؟ حقن گهرڻ لاءِ به مهاندو گهرجي. ”تنگون ٻانهون“ به تڏهن پيچنداسين، جڏهن ٿور هوندي ٺلهي دهمان تي ته ڪتوبه ڪونه ڪنگهندو.

دراصل ورهاڱي کان پوءِ سنڌي سماج هڪ وڏي اٽل پٿل جو شڪار ٿي ويو. سنڌي مسلمان گهڻو ڪري ڳوٺاڻو هو. زراعت يا ان سان تعلق رکندڙ پورهيو ڪندو هو. تعليم کان وانجهيل هو. هندو شهري هئا. پڙهيل ۽ سڄاڻ هئا. نوڪريون يا واپار ڪندا هئا. 1947ع جي ورهاڱي کان پوءِ هندن جي ويڃڻ ڪري جيڪو خال پيدا ٿيو ان کي گهڻي ڀاڱي ته پناهگيرن، پنجابين ۽ ڀنائن اچي ڀريو پر پوءِ به ڪجهه حصو اسان کي پلٽ پئجي ويو. ڳوٺاڻا شهرن ۾ اچي آباد ٿيا. ڪجهه تعليم وڌي ڪجهه نوڪريون مليون. ڪجهه ڌنڌا ڌاڙي شروع ٿيا. اهڙيءَ طرح سنڌين ۾ هڪ نئين ڪلاس جو اضافو ٿي ويو. هيءُ اهو ڪلاس هو جيڪو بنيادي طور ڳوٺن سان واڳيل هو پر روزگار سبب شهري ٿي پيو هو. ابن ڏاڏن جي ڪرت جي ناتن ڪري، موچي، هاري، حجام، ڪنڀر يا لوهر هو پر شهري زندگيءَ ۾ ڪلارڪ، ماسٽر، آفيسر يا سيٺ هو. دراصل اهو ڪلاس ٻن ٻيڙين ۾ هڪ ئي وقت سوار هو. ان ڪري هونءِ ته پنهنجي بنياد (Roots) کان منحرف ٿي پئي سگهيو ۽ نه وري پنهنجي نئين ماحول کان پنٿي هٽي پئي سگهيو. ڏوبيءَ جو پٽ پاڻ کي ڏوبو ڪيئن سڏائي؟ هاريءَ جي پٽ پاڻ کي زميندار چواڻي شروع ڪري ڏنو. ذاتيون متجرب ٿيڻ لڳيون. اصليت غائب ڪرڻ جا طريقا ايجاد ٿيڻ لڳا. اسان جي بنيادي ڪمزوريءَ اسان کي ڪوڙ ۽ دوکو سيکاري ڇڏيو. ماضيءَ کان شرمساريءَ دروغ گوئيءَ تي آماده ڪيو. ڪن حالتن ۾ ته پٽن پيءُ کي سڃاڻڻ کان به انڪار ڪري ڇڏيو. متن مائنن کي پري جا واقعا سڏائڻ لڳاسين. کين جاهل ۽ ڇٽ چوڻ جو رواج عام ٿي ويو. هيءُ اهو وقت آهي، جڏهن ماضيءَ کان جند ڇڏائڻ لاءِ، اسان مان سڀ کان ڪمزور طبقو، پنهنجي ٻوليءَ ۽ ثقافت ڇڏي گهرن ۾ اردو ڳالهائڻ شروع ڪري ڏني ۽ پاڻ کي پيڙهيءَ لکنوي ۽ دهلوي سڏائڻ لڳاسين. سيد حضرات ته

هڪدم پنهنجو ناتو وڃي ايران، افغانستان، بلخ ۽ بخارا سان ڳنڍيو. هڪ ٻي خرابي اها ٿي جو ڳوٺن ۾ رهندڙ ۽ شهرن ۾ پلجندڙ سنڌين جي وچ ۾ هڪ ان ڏٺي ديوار ڪڙي ٿي وئي. نئون ڪلاس نه هيڏانهن جو رهيو نه هوڏانهن جو. ڳوٺن مان شاديون ڪرڻ کي هو حقارت جي نظر سان ڏسڻ لڳا ۽ شهرين کين پنهنجو ڪو نه ڪيو. هيٺ وڃڻ سندس شان جي خلاف هو ۽ مٿي پهچڻ سندس وس کان ٻاهر هو. اهڙيءَ طرح اهو ڪلاس وچ ۾ لٽڪي بيٺي رهيو. سنڌي چوڪرن ته ڊوڙ پائي وڃي پنجابين ۽ پناهگيرن مان سڱ ورتا، پر سنڌي چوڪريون گهٽ تعليم ۽ ذاتي شرافت سبب انهن معيارن تي پوريون لهي نه سگهيون جيڪي شهري ماڻهن کي گهريل هئا. اوهان ڏٺو هوندو ته گذريل پنجاه سالن ۾ هزارين بلڪ لکين سنڌي نياڻيون ويهي ويون. سندن ڪو وسيلو ڪو نه ٿيو. ڌاريون عورتون اسان جي نوجوانن تي قابض ٿي ويون ۽ سندن اولاد سنڌي ٻوليءَ کان محروم رهجي ويو.

نه رڳو ايترو بلڪ اسان جي بنيادي ڪمزوري محروم ڪلاس کي سڪي ڪلاس جي مدمقابل آڻي بيهاريو. حسد جي آڱ خون جي رشتن کي ڌار ڪري بيهاريو. الزامن، طمعن، مهڻن ۽ گارگند جي بازار گرم ٿي وئي. سمورا جاهلانه حربا حرڪت ۾ اچي ويا. ساڙ خاندان ساڙي ڇڏيا. جيڪو پنهنجي ڪم همٿي ڪاهلي يا جاهليءَ سبب ڪو مناسب مقام ماڻي نه پيو سگهي. سو بجاءِ محنت ڪرڻ جي، اڳلي کي غلاظت ۾ گهلڻ جا جتن ڪرڻ لڳو. اهڙي طرح پاء پاء جو دشمن ٿي بيٺو. مائٽ مائٽ جي غيبت ۾ مشغول ٿي ويو. معاشرتي طور اسان ڇڙوڇڙ ٿي وياسين. دنيا کلڻ لڳي. ماڻهو مذاق اڏائڻ لڳا. قومي شيرازو بڪرجي ويو. جيتري ناچاقي ۽ نااتفاقي سنڌي سماج ۾ نظر ايندي، اوتري ڪنهن ٻئي ٽولي ۾ ورلي لينڊي بدتميزي ۽ بدڪلاميءَ ۾ اسان سڀ کان اڳتي آهيون. سازشن ۽ شرارتن ۾ اسان جو ڪو ٽائي ڪونهي. عورتن جو وات، ڪڙڪ ڪاڙو پتڪو ۽ پاراتا سنڌين ۾ مثالي آهن. مڪر يونگ ۽ ناٽڪ ڪرڻ سندن ڪاٻي هٿ جو ڪيل آهي. پرڻي بازار ۾ هڪ ٻئي کي بچڙو ڪرڻ، لوٽڻ ۽ بدنام ڪرڻ سندن روزمره جي ڪرت آهي. پنهنجين ناڪامين کي لڪائڻ لاءِ ٻئي تي ٺڪر پيڇڻ هاڻي روزمره جي ريت بڻجي چڪي آهي. جن وٽ چار پئسڙا چوريءَ، رشوت يا بي ايمانيءَ جا ميسر آهن. تن جا تماشا ته ڏسڻ وٿان آهن. چٽي ڪٽي وانگر وٽندا لوهون ڏيندا. شل نه ڪو هٿ چڙهي وڃين، ايڙي رکنس. ڪوئي کي هريڙ ڇا هٿ لڳي آهي. پساريءَ کان به ٻه هٿ مٿي پيو اڏامي.

سنڌي آفيسر بي فيض، بي شرم ۽ بدعنوان آهن. اکين اڇا، بي وڙا ۽ پئسي

جاپوچاري آهن. پراڻو ڪم ڪندا. پنهنجي ڪي رلائي رلائي گوڏا گسائي ڇڏيندس. وڏيرا ويڪاڻو مال، تڙي باز ۽ ڦون ڦان ۾ پورا. سياستدان اڌاڪري، ڌريون مٽائڻ وارا ۽ اڀرندڙ سج جا سلامي. عام ماڻهو ڪم چور سندن سڪل ۽ ڪوڙا! عورتون گلا خور بد زبان ۽ اينگيون. نوجوان پتي خور ڪاپي باز ۽ داداگير! هن قوم جو اڳتي ڇا ٿيندو سا خبر خدا ڪي. مقابلو هڪ بيحد محنتي ۽ منظر قوم سان آهي. آهستي آهستي اسان کي پنٿي ڏکيندا ٿا وڃن. هاڻي ته وڃي پت سان لڳا آهيون. ٿورا گهڻا جيڪي پورهيت، سچا ۽ ڪرا ماڻهو بچيا آهن. تن جي پٺيان پنهنجن جي باهه، حسد، ساز ۽ غيبت، پاڻ کي اوچو ڪرڻ بجاءِ اوچي کي گهلي پاڻ جهڙو ڪرڻ جي جتن ۾ مشغول آهيون. تعليم جو پيڙو سير تي آهي. سنڌ جي يونيورسٽين ۽ ڪاليجن ڊيگ چاڙهي ڇڏي آهي. جن مان استاد ۽ سندن ٻار ڏهه ڏهه ڊگريون راتورات وٺي، 90 سيڪڙو مارڪون کڻي اچي ٿا مقابلن ۾ ويهن. اچي اکر به ڪونه سڌ صاب ٿيڻ جي! نتيجو اهو نڪتو آهي جو ٻاهريان ته ٺهيو خود پاڪستان جا ادارا به انهن ڊگريون کي مڃڻ لاءِ تيار ناهن. استادن ۾ ڪي ٿورا باضمير ۽ ڄاڻو هوندا، باقي رڳو ايلان منٿون ۽ سفارشون ڪرائي اعليٰ ڊگريون ۽ سرٽيفڪيٽ وٺيو مفت ۾ ويٺا حرام ڪاڻين. کين امتحان ۾ ويهاري ڏسو ته پنج سيڪڙو به پاس ڪونه ٿي سگهندا. ٻي اڀڄ ڏي ته ٻارن جو ڪيل ٿي پئي آهي، جنهن کي پنهنجو پورو نالو به نٿو لکڻ اچي، سو ”ڊاڪٽر“ سڏائڻ ۾ شرم به محسوس نٿو ڪري سندن شاگرد جو ڇا حال هوندو سو خود سمجهي سگهو ٿا.

ڇا هن ملڪ ۾ ڪواهرڙو ادارو ناهي، جيڪو ڊزن ڊگريون رڪنڌڻ جو امتحان وٺي اڇا ڪارا پٽڙا ڪري؟ حرام خور ۽ جملي استادن جي جاچ پڙتال ڪري، کين ٻيهر مئٽرڪ پاس ڪرڻ تي مجبور ڪري؟ 90 سيڪڙو مارڪون ڏيندڙن جو محاسبو ڪري؟

اسان ته گهڻو ئي اسٽيج تي بيهي وڌيون تقريرون ڪيون، محروميءَ جو روڻو روڻو، ڏاڍاين تي اوچنگارون ڏئي روڻن ۾ دل ۾ حال ته ساريو پيو آهي. ڌارين جي آڏو نه سهي، پنهنجن جي آڏو ته سڄي ڪرڻي ٿي پوي

هاڻي ٻڌائين سنڌ جا دانشور ۽ اديب ۽ صحافي ته هن قوم کي ڪيئن ٻيهر سڌاري سنواري سڌي دڳ تي لائجي؟ منهنجي راءِ ۾ جيسٽائين اسان جي فطري ڪانسر تا ختم نه ٿيندي تيسين خود اعتمادي نه ايندي ۽ جيسين خود اعتمادي نه ايندي تيسين اسان سماجي براين مان ٻاهر نڪري نه سگهنداسين. کليل بحث آهي. جيڪي ڪجهه لکيو اٿم، دل تي پٿر رکي لکيو اٿم. توهان به ٿوري دير لاءِ امين ٿي، ذاتي جذبات پري رکي، حالتن جي چنڊ چاڻ ڪري سچ ٻڌايو ته هاڻي ڇا

ڪجي؟ اسان لاءِ ڪي رستا ڪجهه هن ريت آهن:

- 1- حالتن کي جيئن جو تيئن رهڻ ڏجي، پالهي ٿيڪ ٿي وينديون.
 - 2- تعليمي نظام ۾ انقلابي تبديلي آڻجي. ڪري ڪوٽي کي، بنا ڪنهن رعايت جي گهر روانو ڪجي. سفارشي، نالائق ۽ دادگير استادن جو محاسبو ڪيو وڃي.
 - 3- تعليمي ادارن ۾ گهٽ ۾ گهٽ ٽن سالن تائين سخت آپريشن ذريعي صرف لائق اميدوارن کي پاس ڪجي. بنا پيد جي امتحان ايمانداريءَ سان ڪرايا وڃن ۽ مڃيل معيار تي مارڪون ڏنيون وڃن.
 - 4- سماجي ڍانچي ۾ ردوبدل ڪرڻ لاءِ ۽ کيس موجوده حالتن جي تقاضائن مطابق بڻائڻ لاءِ، دانشور هر سطح تي ڪم ڪن، سڀ کان وڌيڪ خدمت صفائي سرانجام ڏئي سگهن ٿا.
 - 5- سنڌين جي ازلي دشمن وڏيري خلاف باقاعده جهاد ڪيو وڃي ۽ کين اسيمبلين ۾ هڪ به سيٽ ڪٽڻ نه ڏجي.
 - 6- وچولي طبقي مان قيادت آڻڻ جا جتن ڪجن.
 - 7- آزمايل ڪامورن ۽ سياستدانن کي سرعام سندن ڪارنامن سميت اگهاڙو ڪجي.
 - 8- عورتن جي تعليم تي وڌيڪ ڌيان ڏجي. کين پنهنجا حق وٺڻ لاءِ تيار ڪجي.
 - 9- ٺڪمي ڪلاس کي محنت تي آماده ڪرڻ لاءِ غير سرڪاري ادارا ڪو جامع پروگرام جوڙين.
 - 10- عام ماڻهوءَ کي ڪوڙي تاريخ ۽ لهاڙي ڪارناما ٻڌائڻ بجاءِ حقيقتن کان آگاهه ڪجي. وغيره.
- ان ڪم ۾ اسان جا قومي توڙي خانگي ادارا گهڻو ۽ وڏو ڪردار ادا ڪري سگهن ٿا. تازو سنڌي ادبي سنگت جون چونڊون جنهن ڌمال، ڌماڪي، ڇڏڇوٽ، بيان بازي، پارٽي بازي ۽ پينل بازيءَ کان پوءِ ٿي گذريون، ان مان ته ايئن ئي ٿو معلوم ٿئي ته اجهو باز سندن ڪلهي تي ويٺو. جيڪڏهن هو صرف اليڪشن ڪٽڻ لاءِ هن هٿان ڪري ايترا ساڻا ٿي پيا هئا، ته اچو ته کين پڳ ٻڌايون ته شعر ۽ ڪهاڻي پڙهڻ سان گڏ هواهر سماجي مسئلن لاءِ به ڪجهه ڪن.
- پيا سڄاڻ ماڻهو مٿين بيان ڪيل مسئلن تي کلي عام ميڙاڪا ڪن، سيمينار ڪرائين، ورڪشاپ ڪرائين ۽ انهن ادارن جي گيت تي ڪن، جن ۾ اهو گند پلجي ٿو.

فرق

بارڊر ڪليو ٿرين هلي. سڀني پنهنجين اکين سان ڏٺو ۽ بي بي سيءَ جي رپورٽ ڪنن سان ٻڌي ته ڪنهن جا جهنڊا، ڪنهن جا فوتو ۽ ڪنهن جا نعرا، جهمريون ۽ پنگڙا پيا. گذريل ٽن ڏينهن دوران اها به ڳالهه پڪي ٿي ته هتان ويندڙن جو تعداد گهٽ ۽ هوڏانهن ايندڙن جو انگ وڌيڪ هو. اڃان به ٽين ڳالهه اها آهي ته جيڪي آيا تن جو حساب ڪتاب ۽ ليڪو چوڪو به انهن جي هٿن ۾ هو جن جا جهنڊا جهوليا هئا. ويندا ته پنهنجي مرضي سان، رهي پيا ته ٻين وانگر سڃاڻپ ڪارڊ، پاسپورٽ، گهر گهٽ توڙي روزگار به اهي ئي ڏيندن جن جهمريون هنيون هيون. اسان وارا يار رڳو ڊوڪٽر ۽ دهمانن ٻڌڻ ۾ پورا.

واٽڻي کي هڪ ڇٽ ڇمات وهائي ڪڍي هئي، واٽڻي هڪدم هڪل ڪندي چيو هوس، ”ٻي ته هڻي ڏيکارا“

اسان جا به حال اهي ساڳيا آهن. چيوسين، ته ”ڪالاباغ ڊيم جو اعلان ٿيندو ته اسان ڏوڙيا لائي ڏينداسين.“

هنن ”ڪل پيران ڏا خير“ چئي پنجن ڊيمن جو اعلان ڪري ڇڏيو.

اسان ڦوڪجي شوڪجي ورائيو ”ڊيم ٺاهي ته ڏيکاريو!“

چيوسين: ”ڪوڪڙا پار ٿرين هلندي ته اسان زمين آسمان هڪ ڪري ڇڏينداسين.“

هنن نه رڳو ٿرين هلائي بلڪه دهلن دمانن سان مٺايون به ورهائون.

چيوسين: ”وري ته هلائي ڏيکاريو!“

اسان مان ڪجهه ورڻو ٺاهي، اها هنن کي پڪ آهي.

هنن چيو: ”تي وي وڪڻو فرج وڪڻو هٿيار خريد ڪريو.“

ڪري ڏيکارينئون.

هنن چيو: ”بينڪون لٽيو پتا اوڳاڙيو پئسا گڏ ڪيو.“

ڪري ڏيکارينئون.

هنن چيو: ”ماڻهو ماريو فساد ڪيو اليڪشنون کڻي ڏيکاريو.
ڪري ڏيکاريائون.“

اسان چيو: ”اسان جوليڊر جي ايمر سيد.“
اڻ پارٽيون ٺهي ويون، سڀني جوليڊر جي ايمر سيد، رستا سڀني جا الڳ.
هنن چيو ”اسان جوليڊر قائد تحريڪ.“
اڻ پارٽيون گڏجي هڪ ٿي ويون، سڀ جهٽ ٿي بيٺا.
اسان ستر دفعا قوم پرستن جا گڏيل محاذ ٺاهيا، هر دفعي وڙهي نڪتاسين.
هنن هڪ دفعو ايمر ڪيو ايمر ٺاهي، اڃا قائم آهي.
اسان مالڪ هوندي غلام ٿي وياسين.
هو ڌاريا ها، گهر ڏئي بڻجي ويا.

اسان ۾ ۽ هنن ۾ بس ايترو ئي فرق آهي، قول جو ۽ فعل جو.
هو هر قدم سوچي سمجهي، تڪي توري، گڏجي سڏجي کڻن ٿا.
اسان تڙ تڪڙ ۾ اڃائي ٿڙ ٿڙ ڪري پهرين ئي وڪ تي ٺهڪو کائي ڪري ٿا
پئون.

هنن مٿين ۽ هيٺين طبقي کي ميساري وڃون طبقو جوڙيو آهي.
اسان مٿين، هيٺين ۽ وچين طبقي کي ٽوڙي مفاد پرستن جو ٽولو ٺاهيو آهي.
هنن جي اڳواڻ جي اشاري تي لکن ماڻهن جو مجموعو هڪدم خاموش ٿي
وڃي ٿو.

اسان جي بي انتها اڳواڻن جي مختلف اشارن تي چار ڪروڙ سنڌي ڪٽو
ڪٽو ٿي وڃن ٿا.

هو هٿين خالي هئا، سڄي سنڌ فتح ڪري ورتائون.
اسان وٽ سڀ ڪجهه هو خالي هٿين بيٺا آهيون.
ايئن ڇو آهي؟ ان جو جواب اسان کي خود پنهنجي پاڻ کان پڇڻو پوندو ٿڌي
دل ۽ دماغ سان بنا ڪنهن بغض، تعصب ۽ اڳواڻ دل ۾ سانڍيل پنهنجي ئي قائم
ڪيل ڪنهن راءِ جي.

ڪجهه ڏهاڙا اڳ هڪ دوست جي گهر رات جي مانيءَ تي هڪ سنڌي وڏي
گريڊ واري ڪاموري سخت جذباتي لهجي ۾ چيو ”سنڌين ۽ مهاجرن کي سڀ
ويڇا وساري هڪ ٿيڻو پوندو. اسان پنهي جو گڏيل دشمن پنجاب آهي. ان ئي
اسان جي پاڻيءَ تي ڌاڙو هنيو آهي. ان ئي اسان جي وسيلن تي قبضو ڪيو آهي. ان
ئي اسان جي روزگار تي راتا هنيو آهي. متحده وارا اسان جو ڪيس وڙهي رهيا

آهن پر اسان کين پنهنجي ويجهو اچڻ نٿا ڏيون. آخر ڪار هنن کي هت ئي جيئڻو مرڻو آهي. ڊگهي ڊوڙر هنن جا مفاد اسان جا ئي مفاد ثابت ٿيندا. ”تي سگهي ٿو ته هو غلط هجي. تي سگهي ٿو ته هو رٿائرمينٽ جي عمر تي پهچڻ سبب پنهنجي نوڪريءَ جي ايڪسٽينشن يا ڪانٽريڪٽ تي نوڪريءَ واسطي هٿ پير هڻندو هجي. اهو به ٿي سگهي ٿو ته هو پنهنجي سوچ ۾ مخلص هجي، پر سوال اهو ٿو پيدا ٿئي ته گذريل سٺ سالن جي تاريخ مهاجرن جي رويي بابت ڇا ٿي، چوي؟ ڇا هنن ڪڏهن به پاڻ کي هڪ سٺو سنڌي ثابت ڪرڻ جي ڪا معمولي ڪوشش به ڪئي آهي؟ زباني جمع خرچ يا اجرڪ ۽ ٽوپي پائڻ سان ته ڪو سنڌي ٿي نٿو وڃي، هت ته عملي طور پاڻ کي زمين ۽ زبان جو سودائي ثابت ڪرڻ جي ضرورت آهي. ڏسڻو اهو آهي ڇا هنن ڪڏهن به عملي طرح سنڌين جي حقن واسطي ڪيل احتجاجن ۾ سندن ساٿ ڏنو آهي؟ اهو به ڏسڻو آهي ته جتي هنن جي ايجنڊا ۽ اسان جا احتجاج هڪ ٻئي سان نٿا ملن، اتي هنن عقل ۽ انصاف کان ڪم ورتو آهي؟ بهارين جو ئي ڪٿي مثال وٺو. هو چاهين ٿا ته بهاري ڪنهن به طرح سنڌ ۾ اچڻ سان اسان جي مصيبتن ۾ واڌارو ٿيندو. ان حالت ۾ ظاهر آهي ته هو ڪنهن به ريت سنڌ جي پلائي سوچڻ بدران پنهنجي ذاتي موقف کي ترجيح ڏيندا. بلڪ سنڌ ۾ آباد غيرقانوني بهارين کي سڃاڻپ ڪارڊ ڏيارڻ خاطر هنن ته غيرقانوني بنگالي به اسان جي ڳچيءَ ۾ وجهي ڇڏيا. سنڌ تي پنهنجي حڪمراني پڪي ڪرڻ لاءِ هنن سنڌ جي پراڻن ضلعن کي پنهنجي مرضيءَ مطابق ڀڄي ٽوڙي وڌيڪ ضلعا ٺهرايا. اردوءَ جي بالادستي قائم رکڻ واسطي سنڌي ٻوليءَ جي حقن مطالبن کي هميشه ٺڪرائيندا رهيا. هاڻي اهڙا ماڻهو جيڪي قدم قدم تي سنڌ جي مفادن سان تصادم ۾ رهن، سي پلا ڪهڙيءَ طرح پاڻ کي سنڌي ثابت ڪري سگهندا؟ ٻاهران ڪٿي ڇا به چون، سنڌ جا ڪي چند ماڻهو پيل ته اتي مقصدن خاطر سندن جهنڊو به لهرائڻ، پر جيستائين ٻاهران آيل سڀ ماڻهو سنڌ جي مٽيءَ جو قرض نه لاهيندا، تيستائين سنڌي سڏائڻ جي ڪا به دعويٰ محض دعويٰ ئي رهندي ۽ بس.

ها، اسان کي سڀڪارڻ لاءِ هنن وٽ گهڻو ڪجهه آهي. اسان جي قومي ليڊرن کي شرمائڻ لاءِ به هنن وٽ گهڻو ڪجهه آهي. هنن ۾ ٻڌي آهي. وڙهڻ جو جذبو آهي. پنهنجي مقصد حاصل ڪرڻ لاءِ هو ڪجهه به ڪري سگهن ٿا. هنن جا اڳواڻ پنهنجي ماڻهن جا پاڻها آهن. منجهن حد درجي جو ڊسپلين آهي. حڪم

مڃي ڄاڻن، پوئواري ڪري ڄاڻن. پنهنجي هيرو جي خامين توڙي خويين کي نظر
انداز ڪري مٿس جان نچاور ڪري ڄاڻن.

اسان ۾ اهڙي ڪا به شيءِ ناهي. اسان جا اڳواڻ رڳو تڙيون، دڙڪا ۽ دهمان
ڏئي ڄاڻن، عملي ڪم کانئن ڪونه پڇندو. ڊسپلين کان بلڪل اڻ واقف آهن.
اسان جي جاءِ تي هو هجن ها ته جيڪر اڄ تائين ٿر ايڪسپريس تي نظر رکڻ لاءِ
ڪميٽيون ٺهي چڪيون هجن ها، ايندڙن جا نالا ۽ ڏس پتا لکجي وڃن ها،
مانيٽرنگ شروع ٿي وڃي ها. وقت سر نه موٽي وڃڻ وارن کي ڳولي هٿ ڪن ها ۽
يا ته ريل ۾ رها وري جيل ۾ هڻي ڪو ڪن ها. پر سنڌ جي مٿي ۾ اهي ٺڪر لکيل آهن
سي لوڙا ته پوندا. اسان جو وڏيرو ويڪائو ڪامورو ڪاهل ۽ ليڊر لال جا چوها!
ويچارا جذباتي نوجوان وڃن ته ڪيڏانهن وڃن؟

نئين سياسي ڪلچر جي شروعات

جن ملڪن ۾ اسٽيج ڊرامن جون روايتون مضبوط آهن ۽ ٿيٽر کي نهايت ئي عزت ۽ احترام سان ڏٺو ويندو آهي، اتي ناٽڪ جي تيارين کي ته اهميت آهي ئي پر تماشبين پڻ ٿيٽر ڏسڻ لاءِ وڏا اهتمام ڪندا آهن. ٽڪيٽ حاصل ڪرڻ واسطي مهينن بلڪ سالن جو انتظار ڪرڻو پوندو آهي. لباس جي چونڊ ڪرڻي پوندي آهي. ان رات ماني ٻاهر کائڻ لاءِ ڪنهن مناسب ريسٽورنٽ ۾ ٿيبل بڪ ڪرائڻ جو مرحلو طئي ڪرڻو پوندو آهي. لنڊن ۾ ڪي ناٽڪ ته گذريل چاليهارو سالن کان لڳاتار پيا هلن، پوءِ به سيٽ حاصل ڪرڻ لاءِ سال ڏيڍ جي شنوائي ته ضرور ملندي ئي ملندي

ناٽڪن جي تياريءَ جو به حيرت ۾ وجهندڙ سلسلو آهي. اسڪرپٽ جي چونڊ ۾ ئي چڱو موچارو وقت گريو وڃي. ان کان پوءِ اداڪارن جي چونڊ، سندن اوچتي ناچقائي تي Stand-by جي چونڊ، سندن گرو معاوضو رهائش وغيره جو انتظام ٿيٽر جو انتخاب، ويس وڳن جو بندوبست، سامان سڙي Props جو مهيا ڪرڻ. ريهرسل ۾ به پيو نه ته گهٽ ۾ گهٽ ڇهه مهينا ته واه جا لڳن. جڏهن سڀ ڪجهه پنهنجي جاءِ تي اطمينان بخش نموني سان مڪمل ٿي وڃي، تڏهن وڏيءَ ڌور ڌام سان وڃي ناٽڪ اسٽيج جي زينٽ بڻجي. ٿيٽر جا نقاد به تمام وڏي ظالم شيءِ آهن. ڳالهه مان ڳالهوڙو ٺاهڻ ۽ وڏين ڪيڊن ته ڪو ڪاٺڻ سڪي. چڱي پلي ناٽڪ کي راتورات گند جو ڍير ظاهر ڪرڻ ۾ دير ئي نه ڪندا، ان هوندي به ڪي ناٽڪ پنهنجي لياقت جي ڀل تي نقادن جي منهن تي چماٽ وهائي، ايتري ته ڪاميابي ماڻيندا آهن جو دنيا دنگ رهجي ويندي آهي.

هاڻي توهان ئي سوچيو ته ان جوش ۽ خروش واري جذباتي ۽ انتظاري ماحول ۾ جڏهن مهينن جي تيارين ۽ بندوبست کان پوءِ افتتاح واري رات جيڪڏهن اوچتو ئي اوچتو لارينس اوليور رچرڊ برٽن يا پيٽر اوٽول جهڙو مک اداڪار بيمار ٿي پوي يا گذاري وڃي ۽ سندس Stand-by (متبادل) به موجود نه هجي ۽ ڪنهن

وچان ٿي ٿئين اداڪار کي لاچار اهو ڪردار ڪرڻو پوي جنهن کي نه ڪهاڻيءَ جي پوري ڄاڻ هجي، نه ڊائلاگ ياد هجن ۽ نه وري ڊائريڪٽر جي اندر کان واقف هجي ته پوءِ ان اشراف جو ڇا حال ٿيندو جنهن تي تماشيبينن جون به نظرون هجن. ساڻي اداڪارن جون به اميدون هجن ۽ نقادن جا به قلم پالن جيان اڀا هجن؟

ننڍڙي پيماني تي مون اهو لقاءُ گهڻا سال اڳ نواب شاهه ۾ خوجا صاحب جي اسڪول ۾ اڪئين ڏٺو هو. جڏهن ڊرامي جو هيرو اسان جو دوست ادا عبدالملڪ شهزادي سليم جو رول ڪندي اڌ ڊرامي ۾ بي هوش ٿي ويو هو ۽ هڪدم پوءِ وفات ڪري ويو ۽ سندس ڄاءِ تي استاد غلام شبير عباسيءَ کي شاهي وڳو پائي اسٽيج تي اچڻو پيو هو. ان وقت ڏسندڙن ۾ آصف زرداريءَ جو والد حاڪم علي زرداري ۽ سندس ڪٽنب جا ڀاتي به موجود هئا پر کين اها ڄاڻ هرگز نه هئي ته اڳتي هلي خود سندن ئي فرزند تي اها جوابداري تمام وڏي پئماني عائد ٿيندي جڏهن کيس اوچتو ئي اوچتو پنهنجي شهيد گهر واري بينظير ڀٽو جي جاءِ راتورات والارڻي پوندي بينظير شهيد آمريڪا، يو اي اي اسٽيبلشمينٽ جنرل مشرف ۽ ٻين سان ڪهڙي گفت و شنيد ڪئي هئي. ڪهڙا معاملو ڪهڙن شرطن تي طئي ڪيا هئا، قومي سياسي پارٽين جي رهنمائن سان سندس ڪهڙا واعدو قول ۽ قرار ٿيا هئا، تن جي پل ته ٿلهي ليکي ڄاڻ آصف زرداريءَ کي هجي پر آمريڪا ۾ زير علاج هئڻ سبب ۽ عملي سياست کان اٺن سالن جي قيد ۽ پوءِ ملڪ کان ٻاهر هئڻ ڪري ڪيترين ئي اندروني ڳالهين کان لاعلميءَ سبب اها پهاڙ جيڏي جوابداري سندس همت، تدبر ۽ سياسي سوچهه ٻوجهه جو سخت امتحان هئي. هونئن به بينظير جي هماليائي شخصيت جو خال ڀرڻ نه رڳو مشڪل بلڪه ناممڪن هو. سندس نعر البدل اڄ ته ڇا آئينده به ڪڏهن ملي نه سگهندو. هوءَ يڪتا هئي ۽ يڪتا ئي رهندي پر آخرڪار ڪنهن کي ته اڳتي وڌي شهيد جي هٿن مان ڪرندڙ علم سنڀالڻو هو. ڪنهن کي ته ڪارروان جو مهندار ٿيڻو هو. ڪنهن کي ته پنهنجو ذاتي غم وساري ڏکيل عوام کي دلداري ڏيڻي هئي.

جڏهن آصف زرداري پنهنجي وڇڙيل جيون ساڻيءَ جي وصيت پٽاندڙ پارٽيءَ جي قيادت بلاول جي جاءِ تي وڃي طور سنڀالي، تڏهن ظاهر آهي ته ڪي فيصلا کيس حالتن کي سامهون رکندي اهڙا به ڪرڻا پيا، جيڪي عوامي امنگن ۽ ظاهري خواهشن مطابق نه هئا، خاص طور سنڌين جيڪي اميدون ۽ آسرا پ پ جي قيادت ۾ رکيا هئا، تن کي سخت مايوسي ٿي. متحده سان ٺاهه ڪرڻ کي سنڌين پنهنجي مينڊيٽ جي توهين محسوس ڪيو. سنڌي اڄ به پنهنجي موقف

تي قائم آهن. ٿي سگهي ٿو ته آصف متحده کي سندن ئي ميدان تي مات ڏيڻ لاءِ ايئن ڪيو هجي پر وڙهندا پيا اچون. ڪالاباغ جي مامري تي سنڌين پنهنجا سوين سهڻا جوان ڪهايا، هزارين زخمي ٿيا ۽ اڄ تائين لکين قيد ۽ بند جون سختيون سهي چڪا آهن. هيءُ معاملو سنڌين جي جدوجهد، مزاحمت ۽ ويڙهاند جو ماريو ۽ مارڻ آهي. گذريل ڪيئي حڪومتون ڪالاباغ کي سيڙھ جي ڪنڊي طور استعمال ڪندي سنڌ ۽ پنجاب جي وچ ۾ ويڇا وڌائي پنهنجو لولو تارينديون رهيون آهن. سنڌ سميت پاڪستان جي ٽن صوبائي اسيمبليين طرفان رد ٿيل ۽ ڌڪاريل هيءُ رٿا خود ملڪ جون جڙون ڪوڪليون ڪندي رهي آهي پر ايڏو وڏو بهادريءَ ۽ ڀرپور فيصلو اڄ ايئن ڪنهن کي به ڪرڻ جي همت نه ٿي. زرداريءَ جي ان هڪ ئي اعلان ماڻهن جون دليون موهي ڇڏيون آهن. هاڻي پل ته پيا چوڌري برادران مانگر مچ جا ڳوڙها ڳاڙين، قانوني نقطا ٻڌائين يا ڪوڙا سچا بيان ڏيارين، ٿيڻ ته ايئن گهربو هو ته ههڙيءَ عظيم ڪاميابي تي سنڌي قوم ان ئي سطح جو جشن ملهائي ها ۽ آصف کي پنهنجي شڪر گذاريءَ کان آگاهه ڪري ها. اڃا به وقت ويو ناهي. اسان ۾ ايتري اخلاقي جرئت ضرور هئڻ گهرجي ته پنهنجي محسن جو ڪلئي عام اقرار ڪري احسان مڃون.

ساڳيءَ طرح صوبي سرحد جي عوام پڻ هن هفتي سالن کان هلندڙ پنهنجي مکيه مطالبي جي مڃتا جو اعلان ٻڌو. صوبو سرحد هاڻي پختون خواه جي نالي سان سڏبو. اها ڪروڙها پختونن جي دل جي صدا هئي، جيڪا گذريل حڪومتون ٻڌنديون ضرور هيون پر مڃڻ جي همت ساري نه سگهنديون هيون. اڄ عرصي کان پوءِ ولي خان جي خاندان جي آصف زرداري سندن اها آس پوري ڪئي آهي. کين پڻ سنڌين سان گڏجي ڪالاباغ ٻيهر توڙي پختون خواه جي اعلانن جو آڌر پاءُ ڪرڻ گهرجي.

هن ئي هفتي مشرف کي پهريون ڀيرو پ پ جي اعليٰ قيادت ٽپڙ ويڙهڻ جو چٽاڏ ڏنو آهي. ان خبر پڻ پاڪستاني عوام جي دلين ۾ پلجندڙ وسوسن، وهمن ۽ گمانن کي ڪافي حد تائين ٽٽو ڪيو آهي. مون کي اميد آهي ته ججن جي معاملي ۾ پڻ زرداري عام ماڻهن جي امنگن وٽان فيصلو ڏئي سرخرو ٿيندو. ها، هڪ ٻي گذارش به آهي. اها هيءُ ته جتي زرداري صاحب هر پارٽي، هر صوبي ۽ هر قوم کي پنهنجي اعتماد ۾ وٺي رهيو آهي ۽ هر فيصلو مصلحت تحت ڪري رهيو آهي. اتي کيس پنهنجي صوبي جي ماڻهن کي به وسارڻ نه گهرجي. انهن کي به اعتماد ۾ وٺڻ گهرجي. سندن هاءِ تي به ٿڌو چنڊو هڻڻ گهرجي. سنڌ

کان وڌيڪ جان نثار کيس ٻئي ڪنهن به هنڌ ڪو نه ملندا. ڀٽو خاندان جي
 قربانين جا گئل ۽ قائل ماڻهو ئي هاڻي پ پ جي ميراث ۽ طاقت آهن. انهن کي
 اڪيلو ۽ اڻالڪو ڇڏڻو ناهي. کين پنهنجائپ جو احساس ڏيارڻو آهي. سندن مٿي
 تي هٿ رکڻو آهي. سندن مرجهايل چهري جي مرڪ مونائي ڏيڻي آهي.
 ۽ ها، ساڳي ئي مصلحت جي جذبي تحت جيڪڏهن آصف زرداري ڪنهن
 ڏينهن اوچتو ئي اوچتو هالا وڃي نڪري ۽ مخدوم امين فهير کي ڳرائڻي پائي،
 پرچائي سرچائي پاڻ سان گڏ اسلام آباد وٺي اچي ته گهٽ ۾ گهٽ مون کي حيرت
 ڪو نه ٿيندي. يقين ڄاڻو سنڌ جي ٻچي ٻار جي دلي خواهش اها ئي آهي ۽ اها ئي
 نئين سياسي ڪلچر جي تقاضا آهي ۽ ان نئين سياسي ڪلچر جي شروعات
 پنهنجي گهر کان ٿيڻ گهرجي.

سيد قائم علي شاه جي خدمت ۾

منهنجا پيارا سچڻ سائين قائم علي شاه بادشاهه! اميد اٿم ته هاڻي توهان خوش هوندا، الڪا لهي ويا، انتظار ختم ٿيا. بي يقينيءَ جا بادل ٽڙي پڪڙي ويا. سنڌ جي وڏو وزارت اوهان جي حصي ۾ آئي. لتولڙ لطيف چئي، اوهان خوش ته اسان به خوش.

پيارا سائين، توهان کي ته خبر آهي ته سنڌ جي واڳ سنڀالڻ ڪو سولو ڪم ناهي، اهو تجربو توهان کي هن کان اڳ به ٿي چڪو هوندو گلن جي سيج به ناهي جو ماڻهو سڀ غم وساري بي فڪر ٿي سمهي آرام ڪري ارياب رحيم پاران لاءِ ته سي ايمر هائوس ڪيٽلاريءَ واري اوطاق جون سڪون لاهيندو هو پر توهان عوامي ماڻهو آهيو. عوام جي ووٽ تي چونڊيا آهيو عوام ڏانهن ئي جوابدار آهيو ارياب صاحب ته ڪشالا ڪري مرليون وڃائي، نانگ ريجهائي، انجام اڪرام ڪري وڏي ڏچي کان پوءِ سوديبيازيءَ جا سڀ امتحان پاس ڪري ان ڪرسيءَ تائين پهتو هو عوام ۾ جڙ ڪا نه هيس. ان ڪري ڪڏهن يونيفارم جي پاڇي ۾ چنبڙيو پيو هوندو. ڪڏهن لغڙ جي ڏور ڪي مانجهو لڳائڻ ۾ مشغول هوندو هو ته ڪڏهن چوڌرين جي چلم تازي ڪرڻ ۾ رڌل هوندو هو. سنڌ ۽ سنڌي سندس نه پهرين ترجيح رهيا ۽ نه آخري وڏي سرڪار کي جيڪي به اڻوڻندڙ ڪم ڪرائڻا هوندا هئا. سي صاحب موصوف سيني تي هٿ هڻي، هڪ سيڪنڊ ۾ ڪري وڃي پار پڇندو هو. ضلعا توڙائي ڌارين جي لاءِ محفوظ ٿڪ ناهيائين. بنگالين ۽ بهارين کي سڃاڻپ ڪارڊ جاري ڪري کين سنڌ جو شهري تسليم ڪري کين ووٽ جو حق ڏياريا. راتورات هزارين نوڪرين جا آرڊر ڪليڊ پين آڏو پاڻ وٺايا. سنڌي ٻولي جي حق ۾ ڪالاباغ توڙي بهارين جي خلاف ڪا به تحريڪ اسيمبليءَ مان پاس ٿيڻ نه ڏنائين. سنڌي علم ادب جي نڙيءَ تي نهن ڏيڻ ڪاڻ قصيده نويس ڪالم نگارن کي انعام طور عهدن تائين پهچايائين. سنڌي ٻوليءَ جي پيڙي ٻوڙي ڇڏيائين. سندس دور ۾ سنڌي اسڪول بند ٿيا. ڪراچيءَ کي سنڌي شاگردن لاءِ

نوگو ايريا بنايو ويو. مشڪرا ايڊواٽيزر مقرر ٿيا. سنڌي دانشورن سان بدسلوڪي ڪئي وئي. سنڌي سرڪاري ملازمن سان بي انصافيون ٿيون، ان جو مثال ملڻ مشڪل آهي. مٿان وري محترم جي شيرين گفتگو ۽ تقرير دلپزير اهڙي جودل چوي ته زبان مبارڪ مان اهي موتي بارش جي قطرن جيان اوهيرا ڪري وسندا رهن ۽ اسان جهول پري گهر ڏوئيندا رهون، خاص طور محترم شهيد جي آمد ۽ شهادت کان اڳ ۽ پوءِ واري ڏکوئيندڙ صورتحال ۾ سنڌي رسمن، رواجن ۽ روايتن جي بلڪل برعڪس بيان بازي نه صرف سنڌي ماڻهن بلڪه بي پاڻن ۽ بي ڏئين ماڻهن کي شرمسار ڪرڻ لاءِ ڪافي هئي.

اوهان کي اهڙي سنڌ ورثي ۾ ملي رهي آهي جنهن کي اڳوڻن حڪمرانن چيري ڦاڙي توتا ٽڪر ڪري ڇڏيو آهي، جنهن کي هنن پنهنجي ذاتي مفاد خاطر مختلف ڌڙن، ٽولن ۽ گروهن وٽ گروي رکي ڇڏيو آهي، جنهن جي مالڪي اصلي ڌڻين کان زوريءَ ڪسي ٺڳن، ڦورن ۽ بليڪ ميلرن جي حوالي ڪئي ويئي آهي، جنهن جي زبان، ادب ۽ ثقافت جو جنازو ڪڍيو ويو آهي، جنهن جي ثقافتي آثارن ۽ اهڃاڻن ۾ ناچ گهر، ناٽڪ گهر ۽ لکنوي اسٽائيل جا مشاعرا مرڪز قائم ڪيا ويا آهن، يا بلڊر مافيا سان ملي کين فليٽن ۽ اپارٽمينٽن ۾ تبديل ڪيو پيو وڃي، جنهن جو سامونڊي ڪنارو ڀڳڙن مٺ تي وڪيو ويو آهي ۽ پيٽن کي غير ملڪي ڪمپنين جي حوالي ڪيو ويو آهي، جنهن جا ڳوٺ ڊاهي، اتان جي صدين پراڻن رهواسين کي ڪلئي آسمان هيٺان نڌڻڪو ڇڏيو ويو آهي، جنهن جا پڙهيل لکيل نوجوان پنهنجي ئي ڌرتيءَ تي بيروزگاريءَ کان تنگ ٿي خودڪشين ڪرڻ تي مجبور ڪيا ويا آهن، جنهن جون زمينون پاڻيءَ جي اثاٽ سبب سڪي ٺوٺ ٿي ويون آهن ۽ آبادگار بڪون کاتي رهيا آهن، جنهن کي زوريءَ ڀتير خاني ۾ تبديل ڪري هر قسم جي ماڻهن کي دعوت ڏئي سنڌ ۾ گهرايو پيو وڃي، جنهن جي روزگار قدرتي وسيلن، واپار ۽ اقتصاديات تي ڌاريا قابض آهن، جنهن جي گهٽين، روڊن، رستن، پاڻن ۽ محلن تي ڌاريا نالا رکي سنڌ جي تاريخ بگاڙي پئي وڃي. اوهان کي سنڌ هڪ ڀڳل، ٽٽل، لولي ۽ لنگڙي روپ ۾ ڏني پئي وڃي، جنهن کي ميڙي سيڙي ڇنڊي ڦوڪي، ڳنڍي جوڙي، چمڪائي چلڪائي، اصلي روپ ۾ آڻڻ جهڙو ڪن ڪم اوهان کي ڪرڻو پوندو. ماضيءَ ۾ ٿيل سموري زبان ۽ نقصان جو ازالو توهان کي ڪرڻو آهي، سنڌ کي سندس جسماني، روحاني ۽ ذهني اڀاهچڻي کان ڇٽائي، صحتياب ڪري پنهنجي پيرن تي بيهارڻو توهان کي ئي پوندو. مرشد سائين، اسان ڪنهن جو حق مارڻ نٿا چاهيون ۽ نه وري ڪنهن کي

پنهنجو حق مارڻ ڏينداسين، جن دل ۽ جان ۽ ايمان سان سنڌ کي پنهنجو وطن تسليم ڪيو ۽ سندس رنگ ۾ رنگجي ويڃڻ جو پختو اظهار ڪيو. سي اسان جي سر جا سائين آهن. جن اسان جي تاريخ، ثقافت، ٻولي ۽ روايتن جو احترام ڪيو. سي اسان جي گهر جا ڀاتي ۽ اسان جي جسم جو حصو آهن. جن دل ۾ ڊوئي نه رکي، اسان جي وات مان گرھ ڪسڻ جا جتن نه ڪيا، اسان جي زمين تي ڪوڙو قبضو نه ڪيو تن لاءِ اسان جي دل جا دروازا کليل رهندا. صديون اڳ آيل بلوچ، پٺاڻ، پنجابي، ڪاٺياواڙي ۽ خود هندستاني جيڪي اڄ سنڌين سان گڏ ڪلهو ڪلهي ۾ ملائي حقن جي ويڙهاند ۾ اسان کان به اڳرا آهن، سي انهن سنڌين کان لک دفعا وڌيڪ عزت ۽ احترام جي قابل آهن، جيڪي ڄاوا ته سنڌ ماءُ جي ڪڪ مان آهن پر لوپ، لالچ ۽ ذاتي غرضن سبب سنڌ دشمنن جا مهرا بڻيل آهن.

اسان امن پسند، سادا سودا، صوفي ماڻهو آهيون، جن ۾ نه نفرت آهي نه ڪٽرپڻو. نه تعصب، نه ٻيائي. نه شرانگيزي نه شيطاني. ماڻ آهيون ته ماڻ آهيون، چڙياسين ته چوهو ۽ طوفان آهيون. ون يونٽ، ٻولي فساد ۽ ايم آر ڊي واري ويڙهه جا ته توهين اکين ڏنا شاهد آهيون، پر 27 ڊسمبر وارو جنون توهان اڳ ڪڏهن به ڪو نه ڏٺو هوندو. ان ڏينهن سنڌ جي نياڻيءَ کي پريءَ بازار ۾ ڪنو ويو هو. ان ڏينهن پوري دنيا جي سامهون اسان جي دودائي تاريخ کي اگهاڙو ڪيو ويو هو. ان ڏينهن اسان پنهنجو ئي ماس پٽيو هو پنهنجا ئي جهوپيا جلایا هئا. پنهنجو ئي خون وهايو هو. اها اسان جي سجاڳيءَ واري رات هئي، جنهن رات ماتر ڪندي اسان پاڻ کي لهولهان ڪري ڇڏيو هو اهو ماتر قيامت تائين جاري رهندو ۽ ان سان گڏ جاري رهندي اسان جي اها بدنصيب ڪاري رات.

شاهه صاحب، اوهان به ان ڪاري رات جي صدقي ۽ سنڌ جي نياڻيءَ جي قربانيءَ جي طفيل هن ماڳ تي پهتا آهيو. بيقاعدگيون، ڏانڌليون، چالاڪيون، لڳيون ۽ مڪاريون نه ٿين ها ته ان ڪاري رات جي ڪاري آنڌي پوري سنڌ جي گندگاھن کي پاڻ سان گڏ بهاري وڃي ها. اڄوڪا سنڌي ڪلهه وارا مظلوم سنڌي نه رهيا آهن، پيڻ جي شهادت ڪين بي ڊپو بڻائي ڇڏيو آهي.

ساڳيءَ طرح اڄ جي چيف منسٽري توهان جي گذريل چيف منسٽريءَ جهڙي لاچار نه هئڻ گهرجي، اڄوڪي سجاڳ سنڌ توهان جو هر قدم تي سات ڏيندي ۽ توهان جي قوت ۽ طاقت بڻجي. سنڌ جا نوجوان، ماهر، عالم ۽ دانشور توهان جا بازو ٿيندا.

عرض فقط هڪڙو آهي مرشد سائين! ڪنهن جي ڌنونس ۽ ڏانڌليءَ ۾ نه

اچڄو سنڌ جي مفادن جو سودو نه ڪڄو. سنڌ جا وسيلا سنڌين جي امانت آهن، انهن کي ميري اک کان بچائڄو. سنڌي نوجوان بيروزگاريءَ جي گهاٽي ۾ پيڙهجي رهيا آهن، انهن کي حق حلال جي روزي ڪمائڻ جو موقعو ڏجو. سنڌ جي تاريخ ۽ جاگرافيءَ جي ڀارت اٿو ان کي متڄڻ ۽ ميسارجڻ نه ڏجو. ماضيءَ جي ناانصافين ۽ غيرقانوني قدامن کي پهرينءَ فرصت ۾ درست ڪرڻ جي ڪوشش ڪجو. وڏيرن، خوشامدين، سفارشين ۽ نااهلن کان پاسو ڪجو.

سنڌي قوم هاڻي اڳ کان گهڻو وڌيڪ سجاڳ آهي. عام سنڌي ماڻهن ۾ جاڳرتا آهي. اسان جونئون نسل وڌيڪ قابل، وڌيڪ سڄاڻ ۽ وڌيڪ وطن دوست آهي. اسان ۾ ماهر، قانوندان، ڊاڪٽر، اڪانامست، تعليمدان، هڏڙوڪي، اين جي اوز، اديب ۽ عالمي شهرت رکندڙ ڏاها موجود آهن. اهي سڀ هڪ صلاحڪار ڪائونسل جوڙيو جيڪا هر ڏڪڻي مرحلي تي توهان کي سٺي صلاح ڏئي.

اڳتي مرضيءَ جا مالڪ آهيون. لوهه گرم آهي. سنڌين جي جنون، ديوانگي ۽ بي اختياريءَ مان فائدو وٺو يا وري وڏيرن، رئيسن ۽ اڌ مڪرين ۽ موقعي پرستن جي ڦهليل چار ۾ ڦاسي وڃو.

ڪتي جو پچ ۽ چپو تيل نڙ

ٻوليءَ توڙي ادب يا ثقافت جي بچاءَ، واڌاري ۽ جيئڻ لاءِ قومن کي ڪشالا ڪرڻا پوندا آهن. ڏينهن رات محنت ڪرڻي پوندي آهي، پنهنجو سک ڦٽائي پاڻ اڀڻو پوندو آهي. اها جنگ آسان ناهي، مڪمل طور جهاد آهي. وڌاندري ويڙهاند آهي. ڏينهن اڌ، سال ۽ مهيني جو ڪيل ناهي، صدين جا سودا آهن. جن قومن اها جنگ لڙي آهي تن کان پڇي ڏسو ته سسي نيزي پاند ڪيئن ٿيندي آهي؟ پري ڇو ٿا وڃو؟ بنگالين جو مثال توهان جي اکين سامهون آهي. جيڪي سمجهن ٿا ته بنگالي هوڙهيائي ڪري اسان کان ڌار ٿيا، سي ڀليل آهن. بنگالين ان ڏينهن ڌار ٿيڻ جو فيصلو ڪري ڇڏيو هو جڏهن ٻوليءَ جي معاملي تي مٿن گوليون هلايون ويون هيون ۽ سندن شاگردن کي شهيد ڪيو ويو هو. هو پنهنجي ٻوليءَ، ادب ۽ ثقافت تان هٿ ڪڍڻ لاءِ تيار نه هئا ۽ اردو جي حق ۾ ڏنل دليلن کي رد ڪري چڪا هئا، جن ۾ اردوءَ کي اسلام قرارداد پاڪستان ۽ حب الوطنيءَ جي علامت طور پيش ڪيو ويو هو ۽ ڪنهن به ٻي ٻولي جي قومي ٻوليءَ طور ڳالهه ڪرڻ ڪفر ۽ وطن دشمنيءَ جي برابر ٺهرايو ويو هو.

هڪ اهڙي قوم جنهن رضا خوشيءَ سان پاڪستان ۾ نه صرف شامل ٿيڻ جي حملي پري هئي بلڪ سندس ليڊرن توڙي عوام پاڪستان جي قيام لاءِ وڏي جدوجهد ڪئي هئي. ان جي بنيادي حقن کي جڏهن نفرت جي نگاه سان ڏٺو ويو ۽ سندن جائز مطالبن کي پيرن هيٺان لتاڙيو ويو ۽ احتجاج ڪرڻ تي کين وطن دشمن ڄاڻائي سندن نوجوانن کي سرعام ڪٽيو ويو ۽ عورتن جي آبرولتي وئي ۽ سندن وسيلن تي ڪاروبار وارو قبضو ڪيو ويو. تڏهن ظاهر آهي ته هنن جي لاءِ ٻيو ڪوبه رستو نه بچيو ۽ هو هٿياربند جدوجهد تي لهي آيا ۽ آخرڪار آزاديءَ جو اعلان ڪري هميشه هميشه لاءِ ظلمي ٽولي کان جان ڇڏائي پاسيرا ٿي ويا.

هاڻي بنگلاديش هڪ آزاد ملڪ آهي. هنن کي پنهنجي ٻولي ڳالهائڻ کان ڪوبه روڪي يا توڪي نٿو سگهي. کين پنهنجي شاهوڪار ثقافت آهي جنهن ۾

عالمي معيار جو ناچ آهي، مصوري آهي، ويس وگا آهن. هنن جي پنهنجي انوکي دنيا آهي جنهن ۾ هو آهن. سندن تاريخ آهي، ثقافتي ورثو آهي. علم ۽ ادب سان مالا مال آهي. ڪو کين ڪوجهو. ڪمتر يا اڻ سڌريل چوڻ وارو ڪونهي، ڪو سندن ڌرتيءَ تي غاصباتو قبضو ڪرڻ وارو ناهي. ڪو مذهب، ملڪ يا نظريي جي آڙوئي سندن حق ڦٽائڻ وارو ناهي. ڏکيا آهن، سکيا آهن، کائڻ لاءِ اٿن، نه اٿن، پائڻ لاءِ گنجي اٿن يا گوڏ، بهر حال هو آزاد آهن. ڪنهن جي آڏو حقن جي خيرات گهرڻ لاءِ هٿ نٿا تنگين. گوليون نٿا سهن. ويڻ نٿا ٻڌن. نيائين جي ستر جو سودو نٿا ڪن. خدا کين خوش رکي ۽ سندن آزادي سلامت رکي. اسان جهڙن ڌڙيل ۽ ڦريل صوبن لاءِ سهارو هئا. سندن ڏيڌ تي اسان جون به اڀريون سپريون تحريڪون هلنديون هيون. هو ويا ته اسان به وهائو سيرانديءَ ڪري سمهي رهياسين. چور اکين سان ويٺا ڏسون ڀر ڪڇڻ جي مجال ناهي. ڏينهن ڏٺي جو ڌاڙا پيا لڳن پر پٽڪ ٻاهر ڪڍي نٿا سگهون. ڪوڙا ڪاريگر ظاهر ظهور هڻن جي صفائي پيا ڏيکارن پر اک جي اشاري سان به احتجاج ڪري نٿا سگهون. اسان کان وڌيڪ مظلوم پلايو ڪير هوندو؟ ڪڇان ته ڪافر ٿيان، ماڻ ڪيان ته مشرڪ.

سڀ ڳالهائون صحيح، پر ڏوهه ورهائي ڪٿجي. مون کي خبر آهي ته اسان مان سچ ٻڌڻ لاءِ ڪوبه چڱو مٿس تيار ڪونهي. پهريون ته سچ چوڻ وارا مصلحتن جو شڪار ٿي ماڻ ڪري ويهي رهيا آهن پر جيڪڏهن هروڀرو ڪنهن کي لوڇ ويهڻ نٿي ڏئي ته پوءِ وڌيڪ علامتن، اشارن ۽ تشبيهن جي لڪل ستن پوشن ۾ ڪٿي نه ڪٿي سٺ ڏئي ٿا وٺن جنهن مان نه هوند نه شڪر. ڳالهه ۾ اها شدت ٿي نٿي رهي جيڪا هڪ ستل قوم کي جهنگوڙي گهريءَ ۾ ننڊ مان ڇڪي سجاڳ پيدا ڪري سگهي. پر جي ڪٿي ڪنهن واقعي نعرو هڻي حقيقت بيان به ڪئي ته ڪنهن نه ڪنهن جي پيچ تي لت ته ضرور ايندي ڪنهن نه ڪنهن جي منافقي پڪڙجي ته پوندي ڪنهن نه ڪنهن جي پٺ واکي ته ضرور ٿيندي پوءِ ان همراه جي هاءِ گهوڙا، گارگند، گلاغيبت کان جان ڇڏائڻ مشڪل ٿيو پوي، مون کي اهي ڌڪ لڳل آهن. پاڻيءَ جا لڌڙا هر حيلو هلائي ڪردار ڪشيءَ تي سندرو ٻڌي بيهي رهيا آهن. ڪهڙي مڪاري ڪهڙو الزام ڪهڙي غلاظت اهڙي بچي هوندي جيڪا هنن پنهنجي ذات ۽ ڪردار تي نه لڳائي هوندي. پر مون کي مڪمل يقين آهي ۽ اطمینان آهي ۽ منهنجو اهو ايمان پڻ آهي ته ڪٿو ڪو ٿيندو ته منهن ۾ پائيندو.

مان نهايت خلوص سان پنهنجي قوم ۽ ماڻهن کي سجاڳيءَ جو سڏ ڏيندو رهندس. اهو منهنجو سنڌ ۽ سنڌين سان وچن آهي. لڌڙا پيل ته پيا پنهنجا.

ڪرتب ڏيکارين مون کي نه نالي جي پرواهه آهي ۽ نه سڪڻي وهه واهه جي. اها انهن کي مبارڪ هجي جيڪي تازين جو پتو ٻڌڻ لاءِ اهو ڪجهه ٿا ڳالهائڻ، جنهن جي خود کين به خبر ناهي. مان هاڻي انهن ڳالهين کان چڙهي ويو آهيان. مون کي ان جي به پرواهه ڪونهي ته تازو ڪراچي يونيورسٽيءَ جي سنڌي شعبي ۾ ڪنهن نجی آرگنائيزيشن طرفان سڏايل ڪهاڻي ڪانفرنس ۾ پيو ته ٺهيو مون کي دعوت تائين نه ڏني وئي. افسوس ضرور ٿيو. مون کي پڪ آهي ته سنڌي ادب جي جديد دور ۾ منهنجو به ڪو ٿورو گهڻو حصو ضرور آهي. سنڌي سماج کي بيدار ڪرڻ ۾ پڻ ڪو نه ڪو ڪردار ضرور ادا ڪيو اٿم. چند اوجھه يا افلاطون ماڻهن جي نظر انداز ڪرڻ سان منهنجي صحت تي ڪو خاص اثر ڪونه پوندو.

ها، ايترو ضرور ٿيندو ته علم ماڻهو انهن جاهلن کان واقف ٿي ويندا، جيڪي تعليمي ادارن ۾ وڏيون ڪرسيون والاري ويٺا آهن پر علم ۽ ادب کان بلڪل ڪورا آهن يا اهي جيڪي ادب جي نيڪيڊاريءَ جي دعويٰ ڪندي سنڌي ادب ۾ ”وهي وهانويءَ“ جي ڪلچر کي فروغ ڏيڻ ۾ ڏينهن رات مشغول آهن. خدا کين ساڄهه ڏيندو ۽ کين جانورائين خصلتن کان نجات ڏياريندو. شمشير الحيدري چواڻي ”اهڙا ڪتي جا پچ نرڪي چبو ڪري ڇڏيندا آهن پر پاڻ سڏا ڪونه ٿيندا آهن.“

ممتاز ڀٽي صاحب جي اڄوڪي بيان دراصل مون کي پراڻا پٽ ڦولھڻ تي مجبور ڪيو آهي. چيو اٿس ”سنڌي قوم جي ٿيندڙ توهين پئي ملڪ ۾ ٿئي ها ته انقلاب اچي وڃي ها.“

ان کان وڏو سچ پيو ڪوئي نٿو سگهي. شروع ۾ مون بنگال جي ڌار ٿيڻ جا سبب به ان ڪري ئي ڄاڻايا آهن ته جيئن پنهنجن موجوده حالتن سان سندن پيٽ ڪري ڪنهن نتيجي تي پهچي سگهجي. هونئن ته اسان پاڻ کي وڏا غيرتمند، بهادر ۽ ارڏا ٿا سمجهون، مهڻي تي ڪهاڙيون اڀيون ٿي وڃن. خون جا دريا وهي ٿا وڃن. سالن تائين پلانڊ ٿيندا ٿا رهن، ڪاروڪاريءَ جي راند ته اسان وٽ گڏي گڏي جو ڪيل ٿي پئي آهي. پر پٺين ۽ وٺين لاءِ سر جو سودو ڪندڙ اسان جا ”جوڏا جوان“ ان وقت ڪهڙي پر لڪي ٿا وڃن جڏهن سندن اڌ صوبي تي ڌاريا پنهنجو حق ڄماڻڻ جي دعويٰ ٿا ڪن ۽ لساني فسادن ۾ سندن نياڻين جي ڇاتين تي ڏنڊ ٿا ڏين؟ اسان جي ٻولي ۽ ثقافت کي جهالت سان تشبيهه ٿا ڏين؟

ڇا اهي حالتون اهي ساڳيون حالتون ناهن جن تحت بنگالين اسان کان جان ڇڏائي هئي؟ ڇا اڃا اهو ڪجهه به ڏسڻ جو اوسيئڙو آهي جيڪو ڍاڪا، کلنا ۽

چنگانگ وغيره پر بنگالي عورتن سان ڪيو ويو هو؟ ممتاز ڀٽي صاحب ڪي وري به شاباس آهي جو وقتائتو سچ ته چيو اٿس. اسان جا ٻيا ”دودا“ الائي ڪهڙي غار ۾ غرق آهن؟

يارو حق وٺڻ لاءِ تحريڪون ضروري هونديون آهن ۽ تحريڪن لاءِ ادارن جو مستحڪم هئڻ لازمي آهي. بدقسمتيءَ سان اسان جي تعليمي، ادبي، ثقافتي توڙي نجی ادارن ۾ ڪا نه ڪا چڻ وڏي ڪرسي تي چڙهيو ويئي آهي. اهڙين چڻن کي پنهنجي ذاتي شهرت ۽ ذاتي دشمنيون پاڙڻ کان فرصت ٿي نٿي ملي جو قومي پلائي جو ڪو ڪم هٿ ۾ کڻي سگهن. اهو ته وري به پلو ٿئي پير مظهر ۽ سسئي پليجو جو جنهن اچڻ شرط ڪي ٽڪڙا قدم کڻي مٽيءَ جي چند پنوڙن مان جان چڙائي ۾ منزل اڃا گهڻو دور آهي. کين تازيون تبديليون مبارڪ هجن. پر دير ۾ منصوبن لاءِ کين هڪ دفعو وري به سنڌي سڃاڻن سان صلاح ڪرڻي پوندي. قور جي پلائي خاطر کين هر ان نوجوان کي اڳتي آڻڻو پوندو جن ۾ ڪا مٽيا آهي ۽ هر ان سينيئر دانشور جي رهنمائي وٺي پوندي جيڪو پنهنجي قول ۽ فعل سان سچو آهي.

نجي ادارن کي به هاڻي پنهنجي روش بدلي پوندي. کين پڻ ڪوچرائي ڇڏي قور جي وسيع تر مفاد لاءِ ايمانداريءَ سان ڪم ڪرڻو پوندو. هر ماڻهو هر محاذ تي جڏهن ايمانداري ۽ سچائي سان اڏول ۽ اٿل ٿي بيهندو تڏهن موجوده حڪومت کي پڻ سائن انصاف ڪرڻ جو مضبوط دليل هٿ اچي ويندو هو. هو اسان جي جنگ فقط ان حالت ۾ وڙهڻ لاءِ تيار ٿيندا جڏهن اسان ۾ به ڪي ڪڏا ڏسندا، باقي جيڪڏهن ”ڪهاڻي ڪانفرنس“ وارو حال رهيو ته پوءِ ساجهر ئي رلهي ويڙهي سمهي رهون ته بهتر.

آديءَ جو انصاف

ناجائز قبضو صرف زمين تي ئي ڪونه ڪيو ويندو آهي. غيرقانوني، غيراخلاقي ۽ غير مهذب قبضا ماڻهن توڙي قومن جي ذهن، تهذيب، ٻولي ۽ مزاج تي به ڪيا ويندا آهن. اهي قبضا اهي ماڻهو ٽولا يا قومون ڪنديون آهن جن کي پنهنجي جهوليءَ ۾ ڪجهه به نه هوندو آهي نه زمين، نه تهذيب، نه تمدن، نه مزاج ۽ نه وري ڪا گڏيل سڌريل ٻولي. اهي رولو ٽولا جڏهن ڪنهن سکئي ستابي ملڪ ۾ ڪنهن طرح ڌڪا ڏوما جهلي اچي گڏ ٿيندا آهن، تڏهن پراڻو ملڪ ۽ ان ملڪ جي خوشحالي ڏسي سندن گگ ٻڙي پوندي آهي ۽ پوءِ ويهي پاڻ ۾ سازشون جوڙيندا آهن ته ڪهڙيءَ ريت اهو زمين ٽڪرو ته ڦٽائجي ئي ڦٽائجي، پر اتان ماڻهن کي به ذهني طرح اهڙو ته مفلوج ڪجي جو ڪائڻن هر اها شيءِ وسري وڃي جيڪا سندن انفرادي سڃاڻپ طور دنيا ۾ هڪ خاص مقام ڏيندي هئي. ظاهر آهي ته ڌرتيءَ کان پوءِ ٻي اهم سڃاڻپ آهي ٻولي ٻولي کان پوءِ آهن ريتون، رسمون ۽ روايتون، ماضي جي تاريخ، تاريخ جا اهڃاڻ ۽ انهن اهڃاڻن جي موجودگي. اهي سڀ شيون غاصبن جي هانوَ تي تور تي بيهنديون آهن. اندر ۾ وڌيڪ پيا پوندا اٿن، دل تي چريون پيون وسنديون اٿن. پاڻ ڀلي وڻ وڻ جي ڪاٺي هجن، منجهن ٻي ڪا به هڪ جهڙائي نه هجي پر غاصبن جو نه دين نه ڌرم نه ڪٽنب نه قبيلو. ڪٿي ساڳيو هجي پر ٻئي جي مال تي ٽوپي نراڙ تي، ٻٽا ٻٽا پاڪر پائي، پاڻ ۾ اهڙيءَ طرح ڪير ڪنڊ ٿي ويندا آهن جو لڳندو آهي ته هڪ ئي ابي امڙ جو اولاد آهن.

اڳي ٻاراڻي ڪتاب ۾ رامجي ۽ تن ٺڳن جو سبق پڙهايو ويندو هو. هاڻي نصابي ماهرن پنهنجي قابليت ڏيکارڻ لاءِ اهي اهم ۽ وڻندڙ ۽ نصيحت ڀريا سبق هٽائي، پنهنجا ۽ پنهنجن متن ماتنن جا ۽ پنهنجن يارن دوستارن جا اڻ وڻندڙ اڱرا ۽ اڻپيا مضمون شامل ڪري شاگردن جو ارواح تي ڪٽائي ڇڏيو آهي. مهن ڪي بي اي جي نصاب تي رکيل سنڌيءَ جو ڪتاب ڏسڻ جي سعادت حاصل ٿي. ديدار ڪرڻ سان چوڏهن ئي طبق روشن ٿي وڃن. مرتب پنهنجين مجرم ماڻهن غلطي تي شرمسار

ٿيڻ بدران وڏي اک جي پڪاڻيءَ سان جڳهه جڳهه تي پنهنجو نالو ڇپرائڻ ضروري سمجهيو آهي. هر صفحي تي، هر مضمون تي، ڪنهن نه ڪنهن بهاني هر هنڌ پنهنجو نالو نروار ڪري لکيو آهي. اڃا به دلچاءُ نه ٿي اٿس ته ڪنهن ميٽنگ جا Minutes بنا سبب جي ڇاپي ان جي آخر ۾ پنهنجي دستخط سان پڻ نوازيو آهي. سڀ کان وڌيڪَ ڏکونيندڙ ۽ شرمناڪ ڳالهه اها آهي ته سنڌيءَ جو اهو نصابي ڪتاب انگريزي وانگر ڪاپي هٿ کان شروع ٿئي ٿو ۽ ساڄي هٿ تي ختم ٿئي ٿو. اهڙا هٿ نوڪيا دانشور جيڪي هڪ اڌ اڌو ڳاڙهو مقالو لکي، مريدن جي زور ۽ پنهنجي اڻ ٿڪ تعريف ۽ نقلي مشهوريءَ جي ڏي تي توم مان جافران بڻجي ٿا وڃن، سي جڏهن پنهنجي قابليت ۽ لياقت جا جوهر ڏيکارڻ شروع ٿا ڪن، تڏهن ٻوليءَ کي ڪنهن ڌارئي دشمن جي گهرج باقي نٿي رهي! خير، ان موضوع تي آئينده وڌيڪَ تفصيل سان لکبو. في الحال رامجي ۽ ٽي ٺڳ.

رامجي هڪ ٻڪري ڳنهي گهر ڪاهيو پئي آيو جو رستي ۾ تن ٺڳن ٽاڙي ورتس. پاڻ ۾ صلاح ڪيائون ته اها ٻڪري ڪنهن اٽڪل بهاني سان رامجي کان ڇڏائي آهي، اهو سوچي هڪ ٻئي کان ڌار ٿي ڪجهه ڀرپرو ٿي بيٺا. رامجي جڏهن پهرئين ٺڳ وٽ پهتو تڏهن هن چيس، ”رامجي، هيءُ ڪٿو ڪٿان آندو اٿئي؟“

رامجي چيو: ”چريو آهين ڇا؟ ٻڪري کي ڪٿو ٿو سڏين؟“ سڌ پٺت تي ٻيو ٺڳ گڏيس، چيائين، ”رامجي هيءُ ڪٿو ڪنهن جو ڪنيو اٿئي؟“ رامجي ٻڪري کي هٿ لائي ڏٺو ۽ پوءِ چيائين، ”يار ڪمال آهي! توهان کي ٻڪري لائي ڇو ڪٿو ٿي نظر اچي؟“

جڏهن ڪجهه فاصلي کان پوءِ ٽئين ٺڳ به ساڳيو سوال ڪيو تڏهن رامجي کي پڪ ٿي وئي ته ساڻس دوکو ٿيو آهي. واپاري ٻڪريءَ جي بدران کيس واقعي ڪٿو ڏئي ڇڏيو آهي. اهو سوچي ٻڪري کي ڇڏي ڏنائين ۽ ٺڳ پنهنجي ڪاميابيءَ تي تهڪ ڏيندا، ٻڪري ڪاهي هليا ويا.

اسان کي به ٺڳن جو ٿولو پلڻ پئجي ويو آهي. ڪڏهن اسلام جي نالي تي، ڪڏهن نظريه پاڪستان جي نالي تي ۽ ڪڏهن حب الوطني جي نالي تي اسان کي ڦري ناس ڪيو اٿن. پنهنجي مطلب ڪارڻ ڪڏهن سنڌ کي سوڙهو ڪري سگهائي، ون يونٽ جي حوالي ٿا ڪن ته ڪڏهن ضلعن کي ڦٽائي ڇڪي ٽالهي وڌو ظاهر ڪري، مٿن چرين ۽ خنجرن جو وسڪارو لائي، ٻن تن حصن ۾ ورهائي نوان ضلعا ٺاهين. ڪراچي ۽ حيدرآباد جا سڀ ضلعا ملائي سٽي گورنمينٽ کان

محروم ٿا ڪن. اردوءَ کي قومي زبان ڄاڻائي، پاڪ صاف ڪري آب زم زم سان ڌوئي، محترم ۽ متبرڪ ٿا بنائين ۽ سنڌي ٻوليءَ کي آڇوت ڄاڻائي، ملڪ نيڪالي ڏئي، نيست ۽ نابود ڪرڻ جا ناپاڪ پهه ٽا پڇائين. سنڌ ۾ مذهبي تهذيب ۽ تمدن کي زوري روشناس ڪرائڻ لاءِ فلمن، ناٽڪن ۽ مشاعرن جو سهارو ٿا وٺن ۽ سنڌ جي اصل تهذيب جا اهڃاڻ مٽائي، ملياميت ڪرڻ جا گهات ٿا گهڙين.

اهي ٺڳ ڪڏهن اجرڪ اوڍي پاڻ کي سنڌي ٿا چوائين ته ڪڏهن اجرڪ لاهي پاڄامي ۽ واسڪوٽي ۾ نروار ٿي سنڌ ۾ ڌاري تهذيب جا وارث ٿي ٿا بيهن. اسان The great Train Robbery تي ٻڌي هئي پر هاڻي پنهنجن گناهگار اکين سان The Great Nation Robbery پيا ڏسون. عام ماڻهو ان اٽڪلبازي چالاڪي ۽ ٺڳيءَ تي ته پيو ٿو ڦٽڪي پر اسان جا پنهنجا رهڻا اسان جي ئي سونپيل ٽوپي پنهنجي مٿي تان لاهي سندن سر تي پيا سڄائين. ستم ظريفيءَ جي به ڪا حد ٿيندي آهي! جن اسان کي ڦريو لٽيو بيحال ۽ بدحال ڪيو سي ته اسان جي ووٽن سان چونڊيل سرڪار جي هنج ۾ ويٺا آهن ۽ جن جا حق لٽيا ويا، وارثي ڪسي وئي ۽ ڌرتي ڦٽائي وئي، سي اڄ به ويڳاٽا، ويچارا ۽ ڌاريا ٿيو ڪنهن ڪنڊ ۾ منهن لڪايو پيا گونگا ڳوڙها ڳاڙين! آڌيءَ جو انصاف ان کي چڻبو آهي.

ميرن کي گهران لڳي هئي. اسان جو اچو منهن به پنهنجن ئي ڪيو آهي. سالها سالن تائين آمرن ۽ جابرن جي لانگ بوٽن هيٺان لتاڙجڻ کان پوءِ وڙهي جهڙي قربانيون ڏئي، لنيون کائي، جيل ڏسي، خاڪ ۽ خون جا دريا اڪري اڃا چڪي تائين پنهنجي وارا مس ٿا ٿيون ته خود اسان جا ئي برسر اقتدار آندل مهرا، منهن ڦيرائي، هٿيار تائي، اسان تي ئي وار ڪرڻ لاءِ ڪڙڪي ٿا پون ۽ اسان هميشه جيان ڪٽيل جنگ هارائي، يتيم ٻار جيان، بي اجهه، بي آسرا، ٽپڪندڙ پٽ ۾ هڪ دفعو ٻيهر پٽڪڻ ٿا لڳون.

اهي شهري حڪومتون جيڪي جنرل مشرف صاحب پنهنجي حڪمت عملي سان جوڙيون هيون، سي سندس آمراني ڳوٺ جواني ۾ سندس ئي دست و بازو ٿي ڪم ڪنديون رهيون. هاڻي جڏهن هو صاحب جنرل نه رهيو آهي تهڏهن به سندس وفاداري جو ڪردار نپائينديون رهن ٿيون ۽ جمهوري حڪومت سان اڻ پور وچوتيءَ جيان گڏوگڏ هلن ٿيون ۽ اهي ئي اختيار استعمال ڪن ٿيون، جيڪي هوند صوبائي سرڪار استعمال ڪري ٻين لفظن ۾ ايشن ڪٿي چئجي ته سنڌ جي صوبائي سرڪار جو وس نه ڪراچيءَ تي آهي ۽ نه حيدرآباد تي، سندن لٽ وسندي ته وري به سنڌ جي ڪنگال حصن تي. شروع شروع ۾ هڪ ٻن اڻڀنگ

وزير ڪراچي جي شهري گورنمينٽ جي ڪجهه ادارن سان هٿ ڇراند ڪرڻ جي ڪوشش ڪئي پر وريو ڪجهه به ڪو نه ٿوري گهڻي لڏ جيڪا باقي وڃي بچي هئي. سا به ”ٽوپي ڊپلومي سي“ جي ور چڙهي وئي. ”ادو مٿو اڍي ڄاڻي، اسان اوتري جا اوترا“ - منهنجو ڪٿي آيو خير سان. هو جمالو!

ان ئي شهري حڪومت پاڻ کي سئو سيڪڙو حلفيا طور سنڌي چواڻي کان پوءِ ۽ هر طرح سنڌ جي حلالِي فرزندن جا حق بجا آڻڻ جي واعدن کان پوءِ ۽ ٽوپي ٽوپي راند جي ختم ٿيڻ کان پوءِ به عالمي مشاعرا ڪرايا. اها ڳالهه گذريل هفتي ۽ ان کان به چار ڏهاڙا اڳ جي آهي. هڪڙو عالمي مشاعرو ڪراچي ۽ ۾ ٿيو ۽ ٻيو حيدرآباد ۾ خرچ پڪو شهري حڪومتن جو يعني سنڌين جو. سڏايا ويا هندستان جا اردو شاعر. هتان جي لوڏ به اجميرين، دهلوين ۽ لکنوين تي ٻڌل هئي. هڪ به سنڌي به نظر ڏنيائين، طور سڏايا ويا هئا، جيڪي ڌارين جي هجور ۾ ايئن پئي لڳا جيئن ڪوٽ لالو جو ڪولهي ڪٽندا ۾.

هي همراھ جيڪي زندگيءَ جي هر شعبي ۾ چاليهه سيڪڙو حصو وٺڻ لاءِ ورڪنجيو وٽن رلندا ۽ چاليهه سيڪڙو زوري وٺڻ کان پوءِ ٻيو چاليهه سيڪڙو اره زورائيءَ سان ڪسيندا، سي موت ۾ اسان کي هڪ سيڪڙو ڏيڻ لاءِ به تيار ناهن. ذاتي طور مان مشاعرن جو حامي ناهيان، پر اصولي ڳالهه نه ڪرڻ به ناانصافي ٿيندي

هڪ ٻي اصولي ڳالهه اها ته آرٽس ڪائونسل آف پاڪستان ۾ تقريباً 4-5 هزار ميمبر آهن جن مان سنڌي هڪ سئو کان مٿي هرگز ناهن. ايئن ناهي ته سنڌي دلچسپي نٿا وٺن. جيستائين مون کي خبر آهي ته سنڌين جون سوين درخواستون سالن کان پيو ٿيون سڙن ۽ هوڏانهن هو پنهنجن دڪاندارن، استيت انجنيئرن ۽ نئين وڏن ڌنڌوڏين ۾ پيا ٿا ميمبرشپ ورهائين. ظاهر آهي ته آرٽس ڪائونسل جي هر روز ٿيندڙ ڪنهن نه ڪنهن فنڪشن مان ڪنهن به هڪ جو واسطو سنڌين سان ناهي. چاليهارو ڪن عهديدارن مان هڪ به سنڌي عهديدار ناهي. هوبه عالمي مشاعرا ۽ مذاڪرا ڪرائيندا رهندا آهن پر اڄ تائين ڪنهن به هڪ سنڌيءَ کي ٻاهران دعوت ڏني نه گهرايو اٿن.

اجهو هاڻي وري ”اپنا ڪراچي“ جو رينگت شروع ٿي ويو آهي. اڳي جيان ان ۾ به ڪراچيءَ جي اصلي ڌڻين جو حشر ڏسي وڻجو. ان ڪري ئي چيو هومر ته ناجائز قبضا صرف زمين تي نه ٿيندا آهن، ٻولي، ثقافت ۽ ذهني تي پڻ ٿيندا آهن ۽ اهڙن ناجائز قبضن جو ڏٺو وائو ثبوت اسان جي سامهين آهي.

ورهائي کان اڳ جو لکيل هڪ مزاحيه ڊرامون ڪتابي شڪل ۾ ”آڏيءَ جو انصاف“ نالي سان پڙهيو هوم ليڪڪ جو نالو وسري ويو اٿم پر ڪتاب دلچسپ هئڻ سبب اڄ به ياد اٿم سڄو ڊرامو نظم ۾ آهي ۽ تڪبندي سبب ڊائلاگن جي حسن ۾ اضافو ٿئي ٿو.

قصوهين آهي ته مني ٻائيءَ جو مٿس دارونءَ جي نشي ۾ زال جو نڪ ڪڍي ٿو وجهي. مائي ڪورٽ ۾ فرياد ٿي ڪري ڪورٽ سڳوري اڌ رات کان پوءِ لڳندي آهي ۽ جج سڳورا گوڏ ۽ گنجيءَ ۾ انصاف جي ڪرسي تي ويهندا آهن ۽ وڪيل توڙي سرڪاري وڪيل فراسيون ۽ غاليجا ٻڌي دليل ڏيندا آهن. مني ٻائي گهڻو ئي ٿي پاڪاري پنهنجو ڪپيل نڪ شاهدي طور پيش ٿي ڪري پر عدل ۽ انصاف جارڪو لا سندس مٿس ڪي باعزت بري ڪري ٿا ڇڏين ۽ مني ٻائي ڪي قصور وار ٿا ٺهرائين ۽ پوءِ انصاف انصاف جا نعرا هڻندا عدالت ختم ڪرڻ جو اعلان ٿا ڪن. اسان سنڌين سان ٿيندڙ موجوده انصاف به آڏيءَ جي انصاف کان ڪنهن به ريت گهٽ ناهي. اعتبار نه اچي ٿو ته سنڌين جو ڪپيل نڪ ڏسو ۽ سندن پاڪارون ٻڌو ۽ انصاف جي ڪرسي تي ويٺل حاڪمن جي فتويٰ ٻڌو.

امين فھيم جو دائمي درد

27 ڊسمبر جي قهري شام ظلم جو اهو داستان اکين سان ڏٺو جنهن ڪريلا جي ڪوس جي ياد تازي ڪري ڇڏي. پوري دنيا ۾ ماتم برپا ٿي ويو جو جتي سو تن تي غم ۽ الم جي تصوير بڻجي ويو. هر طرف ڪهرام مچي ويو ويچارِي سنڌ، جنهن گذريل سٺ سالن ۾ خوشيءَ جي هڪ گهڙي به نه ڏٺي هئي، سا هڪ ٻيو زخم کائي سور کان بيٺي ٿي وئي. اميد جي آخري شمع به گل ٿي وئي. آس جا سهارا ويندا رهيا. دل جي دنيا اجڙي وئي. آمرائي ۽ غاصبائي ٽولي مان نجات جي جيڪا مڌم لات ماڻهن جي دلين ۾ روشن ٿي هئي، هوا جي هڪ ئي جهوتي سان اجهامي وئي. سنڌي هڪ دفعو وري ۽ شايد آخري ٻاري تيمر ٿي ويا! جياپي جي جنگ لڙندي لڙندي هور توڇاڻ ته اڳ ئي هئا، بينظير جي شهادت کين سڪرات جي پوئين پهر تائين پهچائي ڇڏيو. ان غم ۾ آصف زرداري ۽ سندس ٻار سڀ کان وڌيڪ جهجهي، ڀڄي، ڀري پيا. پارٽيءَ جا عهديدار ورڪر ۽ همدرد پڻ نڍال آهن. دشمن توڙي دوست جي اک آلي آهي. هر گهر مان آهن ۽ صدائون گونجن ٿيون، ايئن ٿولڳي ڄڻ هر پڌر مان جنازو ڪڍيو آهي، راڙو آهي، ماتام آهي، ڪهرام آهي.

اهڙي سمي هڪ شخص اهو به آهي، جنهن جي دل ۾ ڇپيل درد جو ڪاٺوئي ڪونهي، پر پوءِ به چهري تي غم جو بادل چانئڻ نه ڏنو اٿائين. من ۾ مانڊاڻ اٿس، پر لوڪ اڳيان لڙڪ نه لڙيو اٿائين. ساهه ساهه ۾ سڌو سمايل اٿس پر ٻاهر ٻاڦ نه ڪري اٿائين ۽ اهو آهي مخدوم محمد امين فھيم، مخدوم محمد زمان طالب الموليٰ جو محبوب فرزند. پنهنجي والد جي نفاست، شرافت، نمائائي ۽ ٺهائيءَ جي زندهه تصوير. شاعر آهي، حساس به هوندو عام ماڻهن کان وڌيڪ من ۾ ڪنڊو ڇيندو محسوس ڪندو هوندو. شهيد رائيءَ سان آخري گهڙيءَ تائين ساٿ نڀايائين. ايتري قدر جو سندس آخري ساهه به سروري جماعت جي سربراهه جي هٿن ۾ پورا ٿيا. هن جمهوريت جي آخري ويڙهاڪ جي آخري هڏڪي به سڀ کان قريب ٻڌي ۽ سنڌ جي نيائيءَ جي اجهامندڙ اکين ۾ پنهنجو عڪس به آخري ٻار ڏٺو.

بينظير جو موت، جنهن تي هماليا به رنو هو ۽ تارن منهن لڪائي سڏڪا پريا هئا ۽ ڌرتي محور تان هٽي وڙلاپ ڪيا هئا ۽ هر طرف باهه جا شڪلا اٿيا هئا ۽ هٿيارن کي ڇڻ زبان ملي ويئي هئي ۽ صدين کان ستل سنڌي قوم شير جيان گجگوڙ ڪري جاڳي پئي هئي. پر پوءِ به امين فهمير اٿل ۽ اڏول بڻيو پٿر جي مورت ۽ جيان بينور رهيو. هن پنهنجي اندر جي اٿاه درد کي دل ۾ دبائي ڇڏيو هو ۽ روح جي راڙي کي مائو ڪري ڇڏيو هو. هو نه رنو نه رڙيو نه دانهن ڪوڪ يا فرياد ڪيائين، هڪ بر دبار ۽ سنجيده انسان جيان سانحي جو سور چپ چاپ پيئندو رهيو.

مخدوم طالب الموليٰ سنڌ جو هڪ امر Legend ٿي گذريو آهي. لکين مريدن جو پير هو پر طبيعت فقيرائي هئس. شاعر هو ذات پات، قنبت، شڪل صورت ۽ سماجي رتبي کان بي نياز. هر ان شخص کي جيءَ ۾ جايون ڏيندو هو جيڪو علم ۽ ادب جو پانڌيئڙو هو. اولاد کي پڻ درويشي ورثي ۾ ڏئي ويو. ذوالفقار علي ڀٽي سان جيڪو وعدو ڪيائين ان تي آخري دم تائين قائم رهيو. ڪوبه آمر، ڪوبه جابر، ڪوبه زور آور کيس نه خريدي سگهيو نه روڪي سگهيو ۽ نه وري جهڪائي سگهيو. ويندي وقت وفاداريءَ جي اها وراثت پنهنجي پياري فرزند امين فهمير جي سپرد ڪندو ويو ۽ امين فهمير پنهنجي خانداني روايت جو شان ۽ مان رکندي اها روايت خوب نڀائي. بينظير جو ساڄو هٿ ٿي رهيو. ڏکيءَ ۾ سڪيءَ ۾ ساڻس گڏ رهيو. پيڻ چيو هئائين ۽ پيءُ جو حق پرپور نموني ادا ڪيائين. ٻه دفعا وزير اعظم جي آڇ ٿيس ۽ ٻئي دفعا ٺڪرائي ڇڏيائين. ٻه دفعا خودڪش حملا ٿيس ۽ ٻئي دفعا محترم جي پر ۾ رهيو ورنه هن دور ۾ پير ۽ مرشد ته فقط اشاري وهڻا وينا هوندا آهن. ڪٿان سڻيو ٽڪر مليو ته جماعت سوڌو وڃي اتي ڦهڪو ڪندا. ڇا جا اصول، ڇا جا واعد، ڇا جو شرم، ڇا جو حياءُ؟

امين فهمير گهڻو ڪجهه ڪري سگهيو ٿي، پر هن ويڙهيچن سان وڃن نڀايو. گرميءَ توڙي سرديءَ ۾ پنهنجي پارٽيءَ ۽ پنهنجي ليڊر سان گڏ رهيو. سنڌ جي پيرائي ڪل ۾ اها نئين روايت آهي ۽ فقيري ٽولي جي قديم رسم آهي. مون کي چڱيءَ طرح اندازو آهي ته امين سائينءَ جي دل هن سانحي تي خون جا ڳوڙها روئندي هوندي پيڻ بينظير جي شهادت سندس اندر وڌي ٻه اڌ ڪري ڇڏيو هوندو. هن جي شاعراڻي ۽ حساس من ۾ مانندار متل هوندو. ان هوندي به جنهن صبر ۽ سنجيدگي ۽ شان جو هو مظاهرو ڪري رهيو آهي، اهو فقط سنڌي صوفين جي سوچ جو هڪ رخ چئي سگهجي ٿو.

سنڌ جي سوداگر سياسي اڳواڻن لاءِ مخدور صاحب جي شخصيت هڪ شفاف آئينو آهي. جنهن ۾ هو پنهنجي مڪروهه شڪل ڏسن ۽ پنهنجي پاڻ کان سوال پڇڻ ته عوام جي دل ۾ گهر ڪرڻ لاءِ ڪيئن ڇا ڪرڻ گهرجي؟ ڇا ڪرسي ٿي سڀ ڪجهه آهي؟ ڪيئن خود ٿي جواب ملي ويندو ته نه شرافت ٿي سڀ ڪجهه آهي. جيڪا بدقسمتيءَ سان هنن مان گهڻن وٽ ناهي ۽ شرافت، رواداري، وفاداري، نهائيتي، نمائنتي توڙي سنجيدگي نه پاور سان خريدي سگهبي آهي ۽ نه وري پئسي سان. اها فقط ۽ فقط شريفائي خون ۾ شامل هوندي آهي.

منهنجا سنڌي سڄڻو!

منهنجا سنڌي سڄڻو توهان باهه جو درياهه اڪري پار پيا آهيو. هماليا سرڪيو اٿو جهونا ڳڙهه جهوري وڌي اٿو سڄ پڇو ته سالن جي سڪ لاهي ڇڏي اٿو. دل ٿي چوي ته هڪ هڪ سان پاڪر پائي کيس خوب پيار ڪيان، هڪ هڪ کي واڌايون ڏيان، هڪ هڪ جا هٿ چمان!

پر ڇا اها ئي توهان جي منزل آهي؟ اڳتي ڪجهه به ناهي؟ ڇا، اتي ئي ساهي پٽڻ بيهي رهون؟ اتي ئي خيما کوڙي لت ڏئي سمهي پئون؟ بس، اهو ئي ڪجهه ڪرڻو هو، جو ڪيو اٿئون يا ٻيو به گهڻو ڪجهه رهيل آهي؟

ظاهر آهي جن جا ٻچا ڊگريون هٿن ۾ کڻي هر روز رات جو مايوس گهر موٽندا هوندا، جن جا گهر پاڻي قبيلائي دشمنين سبب راتيون جاڳي پهرو ڏيندا هوندا. جن جي گنديءَ ۾ سڀاڻي ڪاٺڻ جيترا داڻا نه هوندا، جن جي مٿي تي ڇت نه هوندي، جن جي تن تي اوڍڻ لاءِ ٻيو جوڙو نه هوندو، اهي سڀ گڏجي هڪ زبان ٿي چوندا ته نه اسان جي منزل ته اڃا گهڻو گهڻو پري آهي. اسان کي ته اڃا گهڻو پنڌ ڪرڻو آهي، جبل جهانڳڻو آهي، وندر ووزڻو آهي. هيءَ ته فقط پهريون قدم آهي. اڃا ڪو هن جو سفر باقي آهي.

سنڌي سڄڻو ان کان اڳ جو مان توهان سان وڌيڪ دل جو حال اوريان، هڪ ڳالهه صاف صاف ٻڌائڻ چاهيان ٿو ڪن کولي ٻڌو! توهان کي نه ته ڪو توهان جو چونڊيل ميمبر ڪم ايندو نه ڪا پارٽي ساڻ ڏيندي نه وري ڪو حاڪم وڏيرو يا ننڍيرو توهان سان همراھ ٿي بيهندو. هر ڪو پنهنجي مطلب جو آهي، ”ڪم لتو ڊڪڻ وسريو!“ اڳ به پنهنجي سر تي وسائي اٿو هاڻي به ڳن توهان کي ئي ڏيڻا آهن، ان ڪري سڄڻو ڪنهن به خوش فهميءَ ۾ مبتلا ٿي وهاڻو سيرانديءَ ڪري سمهي نه پئجو. مفادن جي جنگ شروع ٿي چڪي آهي. رسنديءَ وارن هاڻي کان ئي ڪلف وارا ڪپڙا ڪڍي رکيا آهن. چيڪاٽ وارا بوت پالش ڪرائي ڇڏيا آهن ۽ دعوتن لاءِ در تي پڪر ٻڌي ڇڏيا آهن. تو مون پارا هنيوڇي هڻڻ وارا رڳو در

تائين پهتا ته سمجهو لک ڪٿيوسين. ٻڌو ڪو نه آئو ته ”لٿيون جهلي پولڙو ڪٿي ڪاٿي فقير“ عقلمند کي اشارو ڪافي آهي. وڌيڪ پاڻ سياڻا آهيو.

ڏسڻو اهو آهي ته اسان ”گت خلق“ جا ڪهڙا مسئلا آهن ۽ انهن کي ڪيئن منهن ڏجي. ظاهر آهي چند ڳالهائون اهڙيون آهن جي اسان جي وس کان ٻاهر هونديون آهن. فقط حاڪم ئي حل ڪري سگهندا. پاڻي، نالو، روزگار، صحت، تعليم وغيره جا مامرا اسان ۽ اوهان وٽ ڏئي حوالي ڪري ڇڏيا ايندڙ سرڪار جي حوالي. ان ۾ قانون جي حڪمراني، انصاف، امن اسان جي صورتحال وغيره به شامل ڪري ڇڏيو مهانگائيءَ جو بار به وجهوس مٿان، پر ڏيهي پاليسي، دهشتگردي ۽ ملڪي دفاع به عام ماڻهوءَ جي وس جي ڳالهه ناهي. ته پوءِ توهان پڇندا ته باقي ڇا بچيو جيڪو اسان جي ڪرڻ جوڳو آهي؟ ان سوال جو جواب وٺڻ کان اڳ اسان کي پنهنجي قد بت، وت ۽ اوقات جو جائزو وٺڻو پوندو. ياد رهي ته ”اسان“ مان مراد آهي ”اسان سنڌي“

نه شڪ ڪجو نه شرم نه ميار ڏجو نه مهڻو نه ڪنجهجو نه گُر ڪجو ۽ نه وري ڪاوڙ ۾ ڏند ڪرتجو. جي ڪرو ڪهرو ۽ ڪڙو سچ ٻڌڻ ٿا چاهيو ته گذريل سٺ سالن ۾ (سواءِ چند سالن جي) هن ملڪ جي هر حڪمران اسان کي ”پاڙي جي جوءَ“ کان وڌيڪ فري جي به اهميت ڪو نه ڏني آهي. يتيمن لاءِ به ادارا آهن جيڪي سندن پرگهور لهندا آهن. خدا ترس ماڻهو به پيا آهن، جيڪي سندن مٿي تي ٻاجه جو هٿ رکندا آهن. پر ڏيهي حڪومت ۽ انهن جون اين جي اوز به اهو خير جو ڪم ڪنديون آهن پر اسان اهڙا اڻ وٺندڙ ٺٽڪا ۽ نياڳا يتيم آهيون، جن تي نه ڪنهن ڪهل ڪئي، نه ٻاجه نه خدا ترسي، جيڪو آيو تنهن اڳئين کان وڌ سوراڻا. اچو منهن اسان جو پنهنجو به هو پر دانگي ٻين گهمائي، زمين وٺي ٻولي وٺي، روزگار ويو، امن امان ويو سک ۽ سھانگائي وٺي، پينگ ٿي وئي، مورڳو جڳ جي اڳيان مياردار ۽ بچڙا به اسان ئي ٿياسين. تعصب، تنگدلي، وطن دشمني ۽ پرڏيهي ايجنٽن جا لقب به اسان کي مليا. اڻ سڌريل ۽ جهنگلي به اسان ٿياسين. بي دين ملحد ۽ ڪافر جا خطاب به اسان ئي ماڻيا. ڪو هيڏانهن ٽٽڙ وهايو ڪڍي، ڪو هوڏانهن چوڪ ڏيو ڇڏي ڪو سٺل مان چڪي، ڪو ڪالر کي پتي، ڪو ڌڪو ڏئي، ڪو ڌونڌاڙي، گچڻ چاهيو ته ڪچل نه ڏين، روئون ته روئڻ نه ڏين، ڏانهن ڪوڪ جي ته ٻنھ اجازت ئي ڪانهي، ڦٽڪون ته ڦٽڪن تي پابندي، وڃون ته وڃون ڪيڏانهن؟ ڪيئن ته ڪيئن ڇا؟ جيئن ته جيئن ڪيئن؟

ان وچ ۾ ڦري ناز ڪري ڇڏيائون. چئي ته ”شهر به اسان جا، روزگار به اسان

جو زمين به اسان جي، زبان به اسان جي، ادارا به اسان جا، توهان وڃي آڱريون چوپيو گهمو ڦرو ته هوا لڳي ڳهڻو ڳهڻو ڪندؤ ته پوري تيار آهي.“

هاڻي حال اهو آهي جو ذري گهٽ شهرن مان ٿا تڙجون، نوجوان پيروڙگاريءَ کان عاجز ٿي وڃن ٿا، نشي پتي تي لهن يا ڏوهاري ٿين يا مورڳو آپگهات ڪري جان ڏين، غربت موڙي مرض جيان وڪوڙي وئي آهي هڪ ويلو آهي ته ٻيو کائڻ لاءِ ڪونهي، هڪ جوڙو آهي ته اهو لتو ڪونهي جنهن جو انگو ڇو ٻڌي ڪٿي ميرو جوڙو ڌوئجي. ايتري اميد ناهي ته صبح جو گهران نڪتا آهيون ته شام جو صحيح سلامت موتي به اينداسين يا ڪٿ تي ڪٿائي ايندا.

پيارا سنڌيو مون کان وڌيڪ حال توهان کي ساريو پيو آهي. ورجائڻ سان تڪليف وڌندي، ان ڪري وڌيڪ وون ڇونداسين، سوچڻو اهو آهي ته موجوده سجاڳيءَ جي لهر کي پنهنجي طاقت ۾ تبديل ڪندي هاڻي اسان کي ڇا ڪرڻ گهرجي؟ مان اهو ته ڪو نه ڇوندس ته پنهنجا فرج ۽ ٽيليويزن وڪڻي پنهنجو دفاع ڪيو ڇو ته مون کي خبر آهي ته اسان جا اسي سيڪڙو کان به وڌ سنڌي غربت جي ليکي هيٺ اڀيائڻ واري زندگي گهاري رهيا آهن، هو فرج ۽ ٽي وي جو ته تصور به ڪري نٿا سگهن. ها، ايترو ضرور ڇوندس ته پنهنجي بچاءَ جو بندوبست ضرور ڪيو ۽ جلدي ڪيو ڇو ته تمام ڏکيا ڏينهن جلد اچڻ وارا آهن، خانداني ۽ قومي جهيڙن کي جيترو جلد ٿي سگهي نيبيري ونو جو اها طاقت گڏيل صورت ۾ توهان جي ڪم ايندي چورن، ڌاڙيلن، پاڻياردارن ۽ رهزنن کي هٿيڪو ڪيو جو اهي توهان کي ڪمزور ڪري رهيا آهن، سياسي رهنمائن تي پريشر جاري رکڻ جو انهن کي توهان پنهنجو نمائندو چونڊيو آهي، بينظير صاحب جي شهادت کان پوءِ اسان ويڳاڻا ٿي ويا آهيون ۽ ان ويڳاڻپ ۾ واڌارو ٿيو آهي، اليڪشن کان پوءِ اسان جا نمائندا اهڙا ناياب ڪري رهيا آهن، جن ۾ اها دانائي ۽ گهراڻي نظر نٿي اچي جنهن جي اسان کي اميد هئي.

تعليم اسان جو اهم مسئلو آهي، سنڌ جي ننڍن شهرن ۽ ڳوٺن ۾ معياري اسڪول ڪونهن، سرڪاري تعليمي ادارا ان لائق به ناهن جو ماڻهو انهن ۾ پنهنجا گڏه ٻڌن، ان جي برعڪس شهرن ۾ جديد کان جديد طرز جا ادارا کلندا پيا وڃن. ظاهر آهي ته اهڙي تعليم پرائيندڙ شاگرد زندگيءَ جي هر شعبي ۾ سڀ کان اڳتي هوندا ۽ اسان جا ٻار بي اي ڪرڻ کان پوءِ به پٽيواليءَ جي لائق نه رهندا. سنڌ جي هڏ ڏوڪين، خاص طور مڃيل NGOs کي منهنجي گذارش آهي ته هو متحرڪ ٿين زيبست کي خاص طور تي عرض آهي ته هو پنهنجي برانچن جو چار وسيع ڪري

سرنديء وارا خدا ڪارڻ نه سهي، بزنيس سمجهي ئي ننڍن ننڍن شهرن ۾ انگريزي ميپلر اسڪول کولڻ ۽ پڙهائڻ لاءِ قابل استادن جون خدمتون حاصل ڪن. ثواب جو ثواب، ڪمائي جي ڪمائي، کين مان گارنٽي توڙيان ته انهي تعليمي ادارن مان هو ايترو ڏن حاصل ڪير ويندا، جيترو شايد هو ڪا فيڪٽري لڳائڻ سان به ڪمائي نه سگهن.

ٻارن کي پڙهايو پڙهائي رائيگان نه ويندي آهي. پل نوڪري نه ڪن، بلڪ نوڪري ڪن ئي نه ته چڱو ڇو ته ڌنڌي ۾ وڏي دولت آهي. نوڪري توڪري آهي. پنهنجو بزنس کڻي ڪيترو به معمولي ڇو نه هجي، وري به پنهنجو آهي. هاڻي اسان کي مٿي مان نوڪري جو سوداء ڪڍي ڇڏڻ گهرجي. ڪو نه ملندي، ملندي ته به محدود ۽ مقرر آمدنيءَ مان پورٽ ڪرڻ ناممڪن آهي. اڳتي هلي اهو ٿورو گهڻو گذران به مشڪل ٿي پوندو ان ڪري چڱو آهي ته ٻارن کي هنر سيکاريو بجليءَ جو مڪينڪ جو پلمبنگ جو فرنيچر جو ويلڊنگ جو ننڍڙي پيماني تي ڪاروبار ڪرايو. ريڙهي لڳايو رکشا هلايو دڪان کوليو ميڊيا جا رپورٽر ٿيو. خبرون پڙهو ڪئميرامين ٿيو ٽيڪنيشن ٿيو. واندا نه ويهو. ڪجهه ڪندا رهو. خوشحال ٿيو سنڌي خوشحال ٿيا ته ڪير به سندن وار ونگو ڪري نه سگهندو. خوجن کي ڏسو ميمڻن کي ڏسو. بوهرين کي ڏسو اٿن ڪا سياست جي پچار؟ ڏٺو اٿو کين ڪڏهن جلوس ڪڍندي يا نعرا هڻندي؟ سنڌي هندن دنيا ۾ نالو ڪڍيو آهي سو به ڪاروبار ۽ واپار جي حوالي سان. دنيا جو شاهوڪار ترين ماڻهو مڪيش انبائي به ته سنڌي آهي. هندو به سنڌي آهن. رام بخشاڻي توڙي مورچ منگهڻائي به سنڌي آهن. ڊالرن ۾ ارب پتي آهن. ورهاڱي کان پوءِ ڪنگال ٿي پهتا هئا هندستان ۾. پيءُ ٺيلها لڳائيندا هئا ۽ ماڻهن پاڙو وڪڻنديون هيون. اڄ محنت سان ڪٿي وڃي پهتا آهن! اسان به ته ان ئي مٽيءَ مان جڙيل ماڻهو آهيون. اسان به اهو ڪجهه ڪري سگهون ٿا بلڪه ان کان گهڻو وڌيڪ ڪري سگهون ٿا. پوري هندستان ۾ مون هڪ به سنڌي هندوءَ کي پنهنجو نه ڏٺو نه ٻڌو. اتان جي آباديءَ جو ڪل هڪ سيڪڙو به ناهن پر سڄي ملڪ تي چانيل آهن. انڊسٽري ايڪسپورٽ، فلمي دنيا، بينڪون، هٽل، جهاز راني، بيڪريون، مٺايون، ڪيسٽ ۽ ڪمپيوٽر مطلب ته هر ميدان ۾ اڳتي آهن.

ڪاليجن ۽ يونيورسٽين ۾ اسان جا ڇوڪرا ماءُ پيءُ جي پگهر جي پورهئي جا ڏوڪڙ نوابيءَ ۾ اڏائڻ جا ماهر آهن. پڙهندا ڪو نه لڙ رکن لاءِ داداگريون ڪندا. جهيڙا جهڳڙا ۽ فساد ڪندا. گرلز هاسٽلن جا طواف ڪندا ۽ پوءِ جڏهن

امتحان ايندا ته هٿيارن جي زور تي ڪاپي ڪندا يا اٿو ٻڌي سفارشن تي نڪرندا. اهڙا چنڊا پاس به ڪئي ٿي ويندا ته به لياقت نه هئڻ سبب پنهنجي به خوري ڪرائيندا ۽ سڄي سنڌي قوم کي به ڪلٽهار ڪرائيندا. محنت ڪانهي. اسان جي هڏن ۾ ڪاهلي گهر ڪري وئي آهي. چئون ته جيڪر وات ۾ گرھ به پيو ڪو وجهي. پورهئي کي جيترو سنڌين عيب سمجهيو آهي. دنيا جي ٻي ڪنهن به قوم ايئن نه سمجهيو آهي. خوابن جي دنيا ۾ رهون ٿا. فلمي ڪهاڻين وانگر راتورات بنگلن ۽ ڪارن جا مالڪ ٿيڻ چاهيون ٿا. اسان کي اوچتو مليل دولت جا انبار گهرجن، نٺ نانگر گهرجن، ٺاهوڪڙين جوائنٽين جا هجور گهرجن. اهي خواب جڏهن پورا نٿا ٿين تڏهن مايوسيءَ ۾ ڪنهن ٻي کي نقصان ٿا پهچايون يا پاڻ کي ماري ٿا وجهن. خوشحالي خوابن ۽ خيالي پلاءِ پچاڻ سان ڪونه ايندي آهي، ان لاءِ راتيون جاڳي، ڪشالا ڪڍي، محنت ڪرڻي پوندي آهي. پگهر وهائڻو پوندو آهي. سڪ ڦٽائڻو پوندو آهي. ها البته سچيون قومون ڪميونٽيءَ جي بنياد پنهنجن هيٺن ماڻهن جي مالي توڙي اخلاقي مدد ضرور ڪنديون آهن، کين ڪرڻ کان اڳ سنڀالي وٺنديون آهن. چنڊو ڪري ڪو ڌنڌو ڌاڙي هلائي ڏينديون آهن. مرڻي پرڻي سهائتا جو هٿ وڌائينديون آهن. اسان جي وڏيرن وانگر خودغرض ٿي فقط پنهنجي لاءِ ڪونه جيئنديون آهن.

منهنجا پيارا سنڌيو! وقت ڏاڍي ظالم شيءِ آهي. هڪ وار هٿن مان نڪري ويو ته ٻيهر ڪونه ملندو. هيءُ وقت آهي ته اسان اٿي کڙا ٿيون. پنهنجي بچاءَ جو به سوچيون ۽ بقا جي به ڳڻتي ڪيون، همت ڪيون، مڙس ماڻهو ٿيون. توهان جي پهچ کان ڪا ڳالهه پري ناهي. پاڻ تي پاڙيو ٻئي جو آسرو نه ڪيو لطيف آباد مان ڏڪجي قاسم آباد تائين پهتا آهيو. قاسم آباد کان پوءِ ڪيڏانهن ويندؤ؟

خط_I

پيارا پٽ پين!

خوش هجين شال

گهڻن ڏينهن کان پوءِ توکي خط لکي رهيو آهيان. ڇا ڪيان مصروفيتون ئي ڪجهه اهڙيون هيون. مرڪز کي مضبوط ڪرڻ ۾ رڌل هوس. ٻچا، جيسين مرڪز مضبوط نه ٿيندو تيسين نه هيءَ قوم ترقي ڪندي ۽ نه وري ماڻهو ئي خوشحال ٿيندا. خوشحال ته جيڪي آهن سي آهن، جيڪي ڪنهن طرح رهجي ويا آهن، انهن کي پڻ ان سطح تائين آڻڻو آهي. اهو ڪم صرف ۽ صرف فوج ئي ڪري سگهي ٿي. ٻئي جي جاءِ ناهي. ڀڄڻا پڇي ويا، جيڪي نه ڀڳا آهن، سي به ڄاڻ ڀڳا. دير آهي، انڌير ناهي. دعا ڪر ته اسان به جلد ئي اچي توسان ملون، جي نه ملي سگهياسين ته پوءِ سمجهجانءِ ته گهوري جان جتن تان. خوشحالي ڪا جادوءَ جي چٽي ناهي، جيڪا گهمائجي ته راتورات سڀ امير ٿي وڃن. مرحليوار ڪم آهي. پهريون خویش، پوءِ درویش. پهريون ورديءَ وارا پوءِ بنا وردي ۽ پوءِ بنا لٽي وارا. پهريون مرحلو الحمد للہ شروع ٿي چڪو آهي. ماڻهو هر حاضر توڙي ناظر آساميءَ تي ڪپائجي رهيا آهن. وڏين رومن ۽ آسائشن تي ڪين ڪانٽريڪٽ بنياد تي ”جلدي آڻو جلدي پائو“ جي عالمي اصولن مطابق روزگار مهيا ڪيو پيو وڃي. عنقريب رهيل ڪهيل ضرور تمند به هنٽس رسندا. سنڌي ماڻهو توکي ته خبر آهي، شروع کان ئي بي صبرا ۽ بي شڪرا رهيا آهن. ڪا به حڪمت عملي سمجهڻ کان سواءِ احساس محروميءَ جو نعرو هڻي ڊڪ پائي وڃي ٿا خودڪشي ڪن. هاڻي اها به ڪا ڳالهه آهي؟ ٿورو تحمل ڪن ته جيڪر سندن وارو به اچي ويندو. ايتري دوراندوشي اسان ۾ ڪٿي؟ دل جا ته ائين ئي ڪمزور آهيون، رڳو پٽائن تمانن جو اڳهه ٻڌي هانءُ ڦاٽي ٿو پوي قومون ته قربانيون ڏينديون آهن. قربانيءَ جو جذبو اسان ۾ آهي ئي ڪونه. تريءَ تي بهشت ٿا گهرن. جي نٿو ملي ته پوءِ دل وٺي ڊهي ٿا پئون. اسان جي قوم کي الائي ڪڏهن سمجهه ايندي؟ اسان ته شاهه

عبداللطيف جي هن ست جو به مطلب چڱيءَ طرح نه سمجهي سگهيا آهيون.
گولا جي گولن جا، تن جو ٿي، غلام.....

جنهن ڏينهن ان ست جو اصل مفهوم ميجالي ۾ ويهي ويو ان ڏينهن سنڌي قوم جو پهريون برٽ ڊي ملهائينداسين، انشاءِ الله.

پيارا پٽ پين، اڄڪلهه ملڪ ۾ ريفرينڊم جي تياري عروج تي آهي. اها فلم اسان اڳ به ساڳئي سئنيما هال ۾ گڏ ڏني هئي. پبلڪ جي پرزور اصرار تي ٻيهر لڳي آهي. توکي ته خبر آهي ته پياري پاڪستان ۾ ڪو به ڪم پبلڪ جي پرزور اصرار کان سواءِ نه ٿيندو آهي، صدر پاڪستان جناب پرويز مشرف صاحب، الله سائين کيس ڊگهي ڄمار عطا فرمائي (آمين) غريبن ۽ نادارن جون دعائون ڪٽڻ لاءِ، بدعنوان عنصرن کي هميشه لاءِ نيست ۽ نابود ڪرڻ لاءِ ۽ قوم جو ٻڌل ٻيڙو تارڻ لاءِ رب تعاليٰ جي رحمت بڻجي پي آءِ اي جي فلائيٽ ۾ ڪراچيءَ پهتو هو. هن ملڪ جو فلائيٽن سان پراڻو رشتو آهي. پاڻ سائين جن، ملڪ جي بري حالت ڏسي، ڏک وڃان لڙڪ لاڙيندي لاڇاريءَ کان ملڪ جي واڳ سنڀالڻ قبول فرمائي. هاڻي به ساڳئي پرخلوص جذبي تحت، مجبورن ريفرينڊم ڪرائي ايندڙ پنجن سالن لاءِ پنهنجي شخصي آزادي داءِ تي لڳائي، صرف ۽ صرف عوام خاطر صدر ٿيڻ جي حامي ڀري اٿن. نهٺائي ۽ نمائائيءَ جي انتها ته ڏسو پاڻ سائين جن، گذريل ٽن سالن ۾ ڪيل پنهنجن ڪارنامن جو ذڪر ڪرڻ کانسواءِ هڪ عام ماڻهوءَ جي حيثيت ۾ ريفرينڊم لڙي رهيا آهن. نه پيٽرول جي قيمتن گهٽ ڪرڻ جو ذڪر ڪيو اٿن، نه بجلي، ٽيليفون، گيس ۽ دوائن جي اگهن ۾ سستائيءَ جي ڳالهه ڪئي اٿن نه عام ماڻهوءَ جي معاشي خوشحاليءَ جو مذڪور مطلب ته گذريل ٽن سالن جي مختصر عرصي ۾ جيڪي انقلابي سڌارا ٿيا آهن ۽ مهانگائيءَ جو جيڪو عظيم الشان دور آيو آهي، تنهن کي خواهه خواهه پبلستي ڏيڻ بجاءِ صدر صاحب بيحد انڪساريءَ کان ڪم وٺندي صرف ايترو پڇيو آهي ته جيڪڏهن توهان کي معاشي توڙي معاشرتي طور تي منهنجو پروگرام وٺي ٿو ته پوءِ مان ايندڙ پنجن سالن لاءِ توهان جو صدر آهيان. چون ٿا ته ڪابينا جي اجلاس ۾ هڪ ڏاهي وزير ته اها به صلاح ڏني ته آئينده صدر چونڊڻ لاءِ سولي ۾ سولو طريقو آهي ٽي ريفرينڊم، نه هٿي هٿي، نه ڪٿي ڪٿي، سڌي راند سونتي جي. منظور نه منظور اسان جا ماڻهو نامنظور چوڻ سکيا ٿي ناهن. پر ماڻهن کي ڪير ٿو پڇي؟ چوڏهن ڪروڙ عوام ۾ پوڻا چوڏهن ڪروڙ ته ان پڙهيل آهن. مٺي ڪروڙ پڙهيل عوام کي فرصت ڪٿي آهي جو ويهي اجايو وقت وڃائي. هونءِ به ناظم ڪهڙي مرض جي دوا آهن؟

اڄڪلهه ته اسلام آباد سرڪاري سڌ تي ويل آهن. موٽندي ئي لاريون ڀرڻ شروع ڪري ڏيندا. اهو ڪم هوابن ڏاڏن کان ڪندا پيا اچن، پڙ تي ويا آهن. جيڪڏهن نه به ڪيائون ته به خير آهي. عوام ايترو ته سجاڳ ٿي چڪو آهي جو ٻارن بچن سميت اسر ڏئي اچي پولنگ اسٽيشن تي لڏو لاهيندو. هت اسان کي متان نظر نه اچي، تون پي تي ويءَ تي خبر نامي پر ضرور ڏسجانءِ، تر چٽڻ جي جاءِ نظر نه ايندڙي، دعا ڪر ته اهو مرحلو به خير خوبيءَ سان نباهجي وڃي. اڳتي اسان جي قسمت. آڪٽوبر ۾ جمهوريت به ڪن ڪيندي مون کي خبر آهي، نانيءَ مهاندي هوندي هن کان اڳ به اهڙيون جمهوريتون اسان ڏسي چڪا آهيون، جيڪي نه ڏسي سگهن، نه ٻڌي سگهن ۽ نه ڳالهائي سگهن اهڙن مڙهن کي اٿارڻ ويهارڻ به جنجال ۽ مٽي کان پوءِ قبر ۾ لاهڻ به آزار. ٻڌو اٿئون ته هيل آئين ۾ اڳواٽ ترميم ذريعي ايندڙ جمهوريت جي پلاسٽڪ سرجري ڪري کيس وڌيڪ وڻندڙ بڻايو ويندو. پلاسٽڪ سرجريءَ جي ڪمالن ته توکي چڱيءَ طرح ڄاڻ هوندي گوري کي ڪارو ڪرڻ ۽ ڪاري کي اڇو ڪرڻ ته پلاسٽڪ سرجري آڏو ڪو مسئلو ٿي ناهي. هٿ، پير، اکيون، نڪ ۽ ڪن نوان مهيا ڪرڻ به پلاسٽڪ سرجريءَ جي آڏو ڪو وڏو ڪارنامو ناهي. هڪڙي پاسي ڪجهه هڏا، ڪجهه گوشت، ٿوري گل ۽ رت جون ٻه چار بوتلون وجهو ٻئي پاسي نوجوان، خوبصورت، نخريلي نازنين چلولايون ڪندي نڪري ايندي اهڙيءَ طرح ٻئي پاسي چڱو ڀلو پڙهيل لکيل ۽ سمجهو سياڻو انسان وجهو ته پهرئين پاسي کان هڏا، ڳڏا، چيچڙا ۽ سري پاوا ٻاهر اچي ڦهڪو ڪندا. ڏسڻو اهو آهي ته مشين کاٻي ٿا ڦيرايو يا ساڄي! مشين ماهر ٿو هلائي يا اناڙي هيءَ ريفريٽور اول خير اسان جي سڀني سوالن جو مثبت جواب ڏيندو. ڏسجانءِ ويٺو.

تنهنجو پيارو پيءُ
چرپٽ راجا
(نرس ۽ قلفيءَ وارو).

خط-II

پيارا پٽ پين!

خوش هجين شال.

احوال ته هت سڀ خير آهي. اميد ته تو ڏانهن پڻ خير خيريت هوندي تنهنجي ماسيءَ ملوڪان جي ٽنگ ڀڄي پئي آهي. ٻيو سڀ خير آهي. مامنه موسي جي مينهن کي آڦري ٿي هئي. ڪالهه رات گذاري وئي. ضلعي جو ناظم جوڙو فاتح ڏيڻ آيا هئا. پوريءَ مينهن جو به حال ڪونهي. اڄ سڀان تي بيٺي آهي. باقي سڀ خير آهي. ڇاڇهن وڏي جي گهر ۾ ڪاٺ لڳو هو. الهه تلهه چور بهاري ويس. ڀل ۾ ڇاڇهن راڻيءَ کي به ساڻ ڪڍي ويا. اميد ته ڪڪڙي ڏينهن ٻن ۾ ساڳئي هنڌ ڇڏي ويندس. ٻيو مڙئي خير آهي. ڇاڇهن ننڍي جي گهر کي باهه لڳي هئي. سڀ ڪجهه سڙي رک ٿي ويو. رڳو گهر ۾ رکيل 1973ع جي آئين جي ڪاپي معجزاتي طور تي بچي وئي. پوليس کيس حڪومت خلاف سازش جي الزام ۾ گرفتار ڪري وئي آهي. پاڙي وارن جو خيال آهي ته آئين جي ڪاپي يا ڇاڇهن ننڍي مان ڪو به هڪ بچندو. باقي ڪل خير آهي.

تو هتان جا حال احوال پڇيا آهن. ڪجهه ته مٿي لکيا اٿم. باقي به آهستي آهستي ڪري وقت بوقت لکندو رهندو مان. دلجاءِ ڪرا!

ادبي دنيا جون خبرون هي آهن ته هر طرف سک چين جي بنسري پئي وڃي ۽ گوپيون پيون نچن. ڪي گوپا پڻ ساڻن جهمر ۾ ساٿ ڏين ٿا. اهو دلڪش منظر ڏسڻ لاءِ سنڌ جو سڄاڻ عوام ڪنڊ ڪڙڇ کان ڪهي ايندو آهي ۽ جهومي ڳائي موٽي ويندو آهي. شاعر ڪيستي شاعري لکندا آهن. ڪمپنيون ڪيستون ٺاهين ٿيون آهن ۽ ماڻهو جهومي جهومي اهي ڪيستون، ٻڌندا آهن. اهڙيءَ طرح شاعراڻي ادب ۾ بي پناهه واڌارو ٿي رهيو آهي. تون الڪواصل نه ڪر. هت هر طرف روشني ٿي روشني آهي. خوشبوني خوشبو آهي. سوجهرو ٿي سوجهرو آهي. ان تي ياد آيم ته ادبي ڪيتر ۾ نوان نوان تجربا ٿي رهيا آهن. ريسرچ جو ڪم زور

وئي ويو آهي. مشهور دانشور ائٽڪ ڪوششن سان اهو ثابت ڪرڻ ۾ ڪامياب ٿي ويا آهن ته ليمون لنگڙو جيڪو هاڻي پاڻ کي ڪهاڻيءَ جو بي تاج بادشاهه ٿو سڏائي، سو ننڍي هوندي گڏهه گاڏي وهائيندو هو. پڙهس ڪتر وڪڻندو هو ۽ ماڻهس ماڻهن جي گهرن ۾ تانوَ بهاري ڪندي هئي.

مشهور شاعر ٻوڙي پڊاپوريءَ جي ناني هڪ پنجابي پوليس واري سان ڀڄي وئي هئي. برڪ نقاد آڪو اداسي پنهنجيءَ پيرسن ماءُ کان پيشو ڪرائيندو هو ان ڪري سندس لکڻين ۾ ڪراحت آميز ڪوڙ تهمت بازي، بڪ ۽ هيج جهلڪندي نظر ايندي آهي. محققن گهڻو ڪري سڀني ليکڪن کي (سواءِ پنهنجي) ادبي چور ادبي ڌاڙيل ۽ ادبي داداگير ثابت ڪري پڙهندڙن جي دل جيتي ورتي آهي. هنن جو چوڻ آهي ته اهڙو ڪارنامو دنيا جي ڪنهن به ادب ۾ اڄ ڏينهن تائين رونما نه ٿيو آهي. شيخ اياز جون ادبي چوريون ته هنن برڪ ليکڪن سندس زندگيءَ ۾ ئي پڪڙي ورتيون هيون، هاڻي هو شاهه عبداللطيف ڀٽائيءَ جا وڪا پڌرا ڪرڻ جي پويان پئجي ويا آهن. اهڙيءَ طرح افسانوي ادب جي پهرئين چور مرحوم نسيم کرل کي پڻ واڻڪو ڪري رهيا آهن. ان کانسواءِ هڪ بيحد ڪاوڙيل اديب ته پنهنجي ڪمزور ڪلهن تي ون يونٽي ۽ وڪاميل اديبن جي ڊائريڪٽريءَ جوڙڻ جو هماليا جيڏو وڏو ڪم ڪڍي ورتو آهي. هن جو چوڻ آهي ته ان ڊائريڪٽريءَ ۾ الف کان ي تائين انهن سڀني مڪار ليکڪن جا نالا، سندن پيءُ جا نالا (جي ملي سگهيا ته) وڪامڻ جو اگاهه، وڪامڻ جو هنڌ ۽ وڪامڻ جي تاريخ سميت شايع ڪندو. ڪم واقعي ڏکيو آهي. پر چوندا آهن ته ”همت مردان، مدد مولا“ شينهن جي پويان ڦيڪاري ٿي لڳجي ته شينهن شير خدا جو به رڍ ٿي پوندو آهي. اديبڙو ته وري به ويچارو ماڻهو آهي. ڪٿي نه ڪٿي ته دسجي پوندو. سندس اها دعويٰ ٻڌي ماڻهن کي ڏندين آڱريون اچي ويون آهن، جن کي ڏند ناهن، تن آڱريون مناسب نعر البدل جاين تي ڏئي ڇڏيون آهن.

ڪانس پچيم: اهڙو اچرج جهڙو ڪم ڪيئن سرانجام ڏئي سگهندين؟

چيائين: منهنجي هٿ ۾ قلم آهي.

چيم: قلم ته هزارن جي تعداد ۾ بازار ۾ وڪامڻ پيا. خريدارن کي جهل پل ته

ناهي؟

ماڻ ٿي ويو. چيائين: اها ڳالهه ته مون کان وسري وئي هئي.

بهر حال، پيارا پٽ پين، پريشان ٿيڻ جي ڪا ڳالهه ڪانهي. مون پنهنجي

بچاءَ لاءِ ضروري اُپاءَ وٺي ڇڏيا آهن. گهر کان ٻاهر نڪرڻ وقت مٿي تي لوهي ٽوپ،

ڪنن تي وٽيون، ڇاتي تي زهر بڪتر ۽ پٺيءَ تي تڪو ٻڏي ڇڏيندو آهيان. چئن ۽ ڏاڙهيندڙ اديبن کي هڪلڻ لاءِ گلڻ راندي کان ڪفگير اوڌر تي ورتو اٿم. تون ڪو به فڪر نه ڪر!

ها، هڪ ٻي ڳالهه. سنڌ جي البيلي، چلولي ۽ چنچل شاعر تاجل بيوس عوام جي بيحد اصرار تي سنڌي ادبي سنگت جي ناڪاميءَ بعد ”سنڌ ادبي سنگت“ جوڙي ورتي آهي. سنڌي ادبي سنگت جي اهلڪارن کي تاجل بيوس جي نيت تي نه نالي تي اعتراض آهي. تاجل پلي پنهنجي نالي سان يا پنهنجي پسند جي ڪنهن ٻئي نالي سان سنگت ٺاهي پر سنڌ ۽ سنڌيءَ کي هٿ نه لائي. اهي ٻئي نالا سنڌين جي امانت آهن ۽ تاجل جي سنڌي هئڻ متعلق ماڻهن جي دلين ۾ شڪ پيدا ٿي پيا آهن. ڪنهن ٻئي اديب ته اهو به انڪشاف ڪيو ته تاجل عنقريب ايم ڪيو ايم ۾ شامل ٿيڻ وارو آهي ۽ اهي کيس پهريون سينيئر، پوءِ وزير ۽ ان کان پوءِ اطلاعات جو وزير چونڊائي ڇڏيندا. ان ڪري هو سنڌي ادبي سنگت جهڙي مضبوط ۽ اهم جماعت جا بخيا اڏيڻ پويان پئجي ويو آهي.

تاجل جو چوڻ آهي ته هن جو اهڙو ڪوبه ارادو ناهي. هو ته صرف هائڪو ۽ تراثيل وغيره جا ڪوچنگ ڪلاس شروع ڪرڻ ٿو چاهي. ان سان گڏ پهريون ڇپتيءَ تي ۽ پوءِ هارموني تي سيڪڙا شاعرن کي ماترائن ۽ عروض جي شاعريءَ جي تيوشن ڏيڻ جو به ارادو رکي ٿو. ان ڪم لاءِ هن هڪ فليٽ پڻ خريد ڪري ڇڏيو آهي، جتي شوقين حضرات پاڻ کي رجسٽر ڪرائڻ کان پوءِ روزانو حاضري ڀرائي سندس علم ۽ دانش کان پوريءَ طرح فيضياب ٿي سگهندا.

ٻئي ڳالههون ٻڌڻ کان پوءِ مان ان نتيجي تي پهتو آهيان ته تاجل کي سنڌ ادبي سنگت ٺاهڻ جو هر ڪو حق حاصل آهي. آخرڪار پير پاڳاري صاحب به ته گهڻو اڳ پنهنجي جدا ڪرڪيٽ ٽيم ٺاهي هئي، جنهن جي ميجن ۾ پير صاحب کان اڳ سندس جان نثار مريد بال جي پويان ميدان ۾ لهي پوندا هئا ۽ اهڙيءَ طرح ميجن ميلي ۾ تبديل ٿي ويندي هئي. آخرڪار تنگ ٿي پير صاحب پنهنجي ڪرڪيٽ ٽيم ئي ختم ڪري ڇڏي ٿي سگهي ٿو ته تاجل بيوس پڻ پنهنجي مداحن جي بيحد وڻ پڪڙ کان بيزار ٿي مورگو سنگت تان ئي هٿ ڪڍي وڃي. اميد تي دنيا قائم آهي. هونئن به سنڌي قوم کي هڪ هنڌ قرار گهٽ ايندو آهي. ڪلهه سنڌي ادبي سنگت ٺهي، اڄ سنڌ ادبي سنگت ٺهي آهي، سياڻي سنڌو ادبي سنگت ٺهندي، پرينهن امر سنڌو ادبي سنگت ٺهندي ۽ ٿي سگهي ٿو ته ان کان پوءِ قمر امر سنڌو ادبي سنگت ٺهي. آخرڪار امر، اڪبر ۽ اينٽوني به ته ائين ئي ٺهي هئي!

وڌيڪ احوال ٻئي خط ۾ ڏيندس. ماڻهين شڪارپور جو آچار چٽي ۽ مٺيون
 مٺيون ڏاڏي آچر هتان موڪليون اٿئي. ڳچجانءِ ضرور ڏاڏي تي اعتبار نه رهيو
 آهي. ملڪي حالتون ئي اهڙيون آهن.

تنهنجو پيارو پيءُ،
 چرپٽ سنڌي
 (نرس ۽ قلفيءَ وارو)

قلم تازو: هڪ ٻئي ڪاوڙيل اديب ڪلفتن ۽ ڊفينس ۾ رهندڙ اديبن جي رهائش
 گاهن تي هڪ جامع تحقيقي مقالو لکڻ جو اعلان ڪيو آهي. انهن علائقن ۾
 رهندڙ اديب اڄ ڪلهه فرش تي لڳل ٿاڻيلن، باٺ روم جي سِٽن ۽ لان ۾ پوکيل
 ٻوٽن جو بغور جائزو وٺي رهيا آهن ته ڪٿي انهن ۾ صلاحيت، بلاغت يا فصاحت
 جو فقدان ته ناهي يا وري اهي بحر ۽ وزن کان ٻاهر ته ناهن. تون فڪر نه ڪر. مون
 ڦيٽ ڪٽي ماڻهي ڏٺو آهي. پنهنجو گهر هر طرح ادبي معيار تي پورو آهي.

III خط

پيارا پت پين!

اک پت، انب ڏس. انب جي موسم ناهي ته انگور ڏس، انگور نٿو ڏسين ته لنگور ڏس، ڪجهه نٿو ڏسي سگهين ته چشمو وٺ. سڀ ڪجهه صاف نظر اچي ويندو. سترهن ديهون، جي پنجاب ڦهائڻ جي چڪر ۾ آهي. ڪالاباغ ڏي، جيڪو ديو جيان مري مري وري جيئرو ٿي ٿو پوي افغان پناهگير، جيڪي جنگ ختم ٿيڻ کان پوءِ به سنڌ مان وڃڻ جو نالو نٿا وٺن. پري پيڙيءَ ۾ ڳورا سنڌي ملازم جي مختلف بهانن سان بي روزگار ڪيا پيا وڃن. ڏبرا، بيحال، بدحال ۽ چٽو چٽو سنڌي جي پنجاه سال چيٽاڙجڻ کان پوءِ به وڏيرن، رئيسن، پيرن ۽ ڪامورن جي لويي جمهوري اتحادن کي سڃاڻي نه سگهيا آهن. عينڪ پائڻ سان اهو سڀ ڪجهه ڏسي سگهندين. عينڪ مان ڪلياڻ نه ٿئي ته دوربين وٺ. ڌارين جي اکين جو حرص، دماغ جو فتور ۽ دل جي ڪارنهن نظر اچي ويندي. دوربين کان به ڳالهه چڙهي وئي هجي ته پوءِ ميوا شاهه قبرستان ۾ بوجڻ وڃائي ويهي ره ۽ گذاري وڃڻ جو انتظار ڪر.

بابلا، منهن مونن ۾ پاڻي ڏئي، ڇا نظر آئي؟ نه ٻڌائجان، مون کي خبر آهي. غربت ساڻ گذاري ڏئي، ڇا مليئي؟ نه ڪچجان، مفت ۾ مري ويندين، جيتامڙو آهين. ڊگهن، وڏن، مضبوط ٻوٽن هيٺان چٽجي ويندين. الف جي اکر الحاد جا الزام ڏئي، ورق وسارئي ته جهالت جي تهمت سنڌي. ڀرت جو پير پريئي ته وڏو وير پرايئي. سنهو ڪٽيئي ته ڏکو داخل نه ٿئي. برابرِيءَ جي ڏوهه ۾ برادريءَ کان نڪتين. سڃاڻيءَ جي شوق ۾ سوريءَ سزا وار ٿين. ڌرتيءَ کي سرتي چيئي مڇ کي مچرائي وڌي. هاڻي تون ئي ٻڌاءِ منهنجا پيارا پت پين، ته نظر خراب اٿئي، قسمت بري اٿئي يا مٿو ڪچو اٿئي؟ ايڏا ٺوڳرا ڪاٺ کان پوءِ ته ڀولو به بندوق هلائي سگهي ويندو آهي ۽ طوطو به توب هلائي ويندو آهي. تون ته سائيڪل به ٺيڪ سان هلائي نٿو سگهين. اڳ اڃا ڪجهه جهيڙيندو هئين. وڙهندو هئين. رُسندو هئين، هاڻي ته

نه ڪجهه ڳچين ٿو نه ڀڄين ٿو ۽ نه وري لڳين ٿو. بابا، ماڻ موت جي نشاني هوندي آهي. ٻيو نٿو ڪري سگهين ته پاڻ کي ئي پارا توڙي پنهنجو ئي گريبان ڦاٽڻ پنهنجا ئي زخم اڀيڻ ڪجهه ته ڪر. ڪجهه ته ڳالهه ڪجهه ته چئڻ خواب ئي ڏس. خيال ئي پڇاءِ دليل ئي ڏوڙاءِ پڇا، پریشان نه ٿي. چريو ناهيان ٿيو. هيءُ خط ساڻ سالر هوش ۽ عقل جي لکي رهيو آهيان. عاقل، بالغ ۽ وات وڪيل آهيان. نه ڪنهن زور زبردستي ڪئي آهي ۽ نه ڪنهن برغلايو آهي. ها، چرئي ٿيڻ جا جتن ضرور ڪري رهيو آهيان. سڀاڻا اهو ڪجهه نه ڪري سگهندا آهن، جيڪو اڃا ڪري وجهندا آهن. الا، ڏاهي مڙ تيان عقل ۽ فهم پنهنجا مامرا نبيري نه سگهندو. سرمست واري مستي گهرجي پنهنجي هستي بچائڻ کان، شل اهو جنئون اسان سڀني کي نصيب ٿئي، جنهن ۾ سنڌ پڌ باقي نه رهي. صرف سڪ رهجي وڃي. دنيا جا عظيم انقلاب نه بندوق آندا، نه گوليءَ، صرف اُڪنڊ ۽ اُڪير آندا. شل خدا تنهنجي دل مان سڀ خوشيون ۽ خدشا ڪسي وٺي. فقط سڪ جي مُرڪ باقي رکي. چو ته سڪ ئي سڃاڻيءَ تائين پهچڻ جو پهريون ڏاڪو آهي ۽ سوري آخري چوندين ته اڄ بابا ڪهڙا قصا کڻي ويٺو آهي. نه چرچا ٿو ٻڌائي، نه ڪل مشڪري ٿو ڪري، ٿيو ڇا اٿس؟

ها پٽ، ٿيو آهي، گهڻو ڪجهه ٿيو آهي. بشير قريشيءَ جي هڪ ست گهائي وڌو آهي. چوي ٿو: ”سنڌ ڪسجي رهي آهي. ڪجهه ڪيو ڪيس بچايو.“

ڪيس ڪو نه سڃاڻان، ڏٺو به ڪو نه اٿم پر پوءِ به ڪيس گهڻو سڃاڻان. نذير عباسي، يوسف جڪراڻي ۽ لالا اسد جي قبيلي جو ماڻهو آهي. مڙس ماڻهن جي هڪ ئي ذات، هڪ ئي نالو هڪ ئي سڳند ٿيندو آهي. اهي وجود تعارف سان ورهائي نه سگهيا آهن. مون صرف جڪراڻي ڏٺو هو. ارڏو، اڏول، اٿل، هاڻي هر مست جڪراڻي نظر ايندو اٿم. اهي ڪوئڙ قلم قلم تي محبت جون مسجدون جوڙيندا ويندا آهن، جن آڏو مون جهڙا هيڻا صرف مسجدو ٿي ڪري سگهندا آهن.

سنڌ واقعي ڪسجي رهي آهي. زمين ٽڪر ته هتي ئي رهندو، سنڌ ئي چواڻيندو پر جي پنهنجي ٻولي، ڪلچر ۽ سماجي حيثيت نه رهي ته پوءِ صرف نالي ۾ نهال رهڻ مان فائدو ڳوٺ، وسنديون، چنگه، بوٽيندا، اجرڪ، سوسي، لطيف ۽ سچل نه رهيا، فقط نالو رهجي ويو يادون رهجي ويون. تواريخ جا چند ورق رهجي ويا، سنڌوءَ جي پيٽ ۾ پاڻيءَ بجاءِ اڏرندڙ واري رهجي وئي. ته پوءِ پٽ، ڪهڙو منهن کڻي مرڪندين؟ ڇا چواڻيندين پاڻ کي؟ ڪهڙو نالو ڏيندين ماضيءَ جي مزارن کي؟

اڄ سردار پير، سيد، وڏيرا ۽ ويڪاڻو ڪامورا هيمنه جيان هڪ دفعو وري پنهنجي مرده ضمير جو بدبودار لاش کڻي، کيس اجرڪ ۽ توپي پارائي، اقتدار جي ايوان آڏو سوکڙيءَ طور پيش ڪرڻ لاءِ آتا آهن. گڏجاڻيون ٿي رهيون آهن. قبالا بدلجي رهيا آهن. سودا طئي ٿي رهيا آهن. تنهنجي ۽ منهنجي وجود جي ٻولي لڳي رهي آهي. رڍن ۽ ٻڪرين جيان ان جاڻائيءَ ۾ وڪامي رهيا آهيون. ڇاڙتا، ڌوٽا ۽ دلال معتبرن جي ويس ۾ اسان جي وچ ۾ ويهي، پنهنجن پنهنجن ڌڻين تائين چغليون پهچائي رهيا آهن. علم ۽ ادب ۾ سماج ۾ سياست ۾ ثقافت ۾ هر طرف، هر ڏس ۾ پگهاردار سفيد پوش، پنهنجي ڪارڪردگيءَ ۾ رڌل آهن. ڪردار ڪشيءَ جا ڄاتل سڃاتل ماهر بازيگر، چرب زباني ۽ چالاڪيءَ سان اشراف ۽ اصول پسند ۽ هڏ ڏوڪي ۽ همدرد دانشورن کي پرڻي بازار ۾ بي سبب بچڙو چوٽا ڪن؟ بي لوڻ ۽ خدمتگار سماجي ڪارڪنن کي لقب چوٽا لائن؟ سڄار ۽ وفادار قومي سياستدانن کي داداگير، ڦورو ۽ ايجنٽ ثابت ڪرڻ لاءِ چو سندنو ٻڌي بيٺا آهن؟ جونيئر ۽ سينيئر جو سندنو چوپٽا ڪيو ويو آهي؟ ”ون يونٽي اديب“ جهڙو ڪراهن آميز محاورو چو جوڙيو ويو آهي؟ مٿس ماڻهو مٽيءَ ۾ چو لوڻجي رهيا آهن؟

اهي سڀ ڪارستانيون ضرور ڪنهن جي چُرچ تي ٿي رهيون آهن. ڪاربن رڍن کي ڳوليو. کين ڇاچيو. نظر ۾ رکو مير جعفر ۽ سيٺ نائون مل اوهان کي پنهنجن پرڻي ملي ويندا.

ننڍڙو آهين، سادڙو آهين ۽ اڪيلڙو آهين، تڏهن ٿو اهي ڳالهون ٻڌايان، اڪيون بند ڪري ڪنهن ڪنڊ ۾ ويهي، ماڻ ميٺ ۾ ويچاريندين ته اڇاڪارا پڌرا ٿي پوندا. هڪ پيرو ايئن ڪري ته ڏس، پوءِ اڪا پٽيندين ته انب نظر ايندءِ. انب نه سهي، انگور سهي پر جي لنگور ڏٺي ته لڪ کٽياسين. لنگور ٿي ڏسجانءِ!

تنهنجو پيارو پيءُ

چرٻت سنڌي

(نرس ۽ قلفيءَ وارو)

خط IV

پيارا پُٽ پڙين!

خوش هجين شال.

حيران هوندين ته ايترو جلدي ٻيو خط ڇو ٿو لکانءِ، جڏهن ته ٽپال جي تڪلي، سادي پاڻ ۽ چانهه جي ڪوپ جي قيمت هڪ جيتري وڃي بيٺي آهي. تڪي سير پاڇي، تڪي سير کاڄا!

هيءُ خط ان ڪري ٿو لکانءِ جو ڊپ اٿم ته اڳيون خط تو تائين ڪو نه پهتو هوندو شايد. ڪمپازيٽر سرنامو ڪمپوز ڪو نه ڪيو جي ڪيو ته پيسٽر کان پيسٽ ڪرڻ وسري ويو. پروف ريڊر پنڪيءَ ۾ اها ڇڪ پڪڙي نه سگهيو ۽ ايڊيٽر صاحب جيئن جو تيئن اوڪي ڪري ڇڏيو. اخبار نه ٿي، حڪومت سنڌ جو گهرو کاتو ٿيو، شام تائين ننگ پورا ڪري ڏيڻا آهن. چور هجي توڙي سادو، جنهن کي ڦاهي پوري اچي!

پڻ پٽ، سنڌي ادبي بورڊ پلي جي ڪنڊي جيان سنڌي ماڻهن کي نڙيءَ ۾ ڦاسي پيو آهي. نه نڪري ٿو نه اڳري ٿو. جي ٿا جوئر جو وڏو گرھ کائي زوريءَ هيٺ لاهيونس، ته پوءِ آندا ته رهڙيندو ويندو سو ته ٺهيو پر سياڻي جيڪا قيامت آڻيندو سو سوچي منهنجي ته ڌرن تي ڏڪي. (ڌرن الائي ڇا ٿيندي آهي، مون به ڀارتي ناولن ۾ پڙهيو آهي.)

ڏينهن ٻه اڳ گورنر صاحب جي ٽئلينٽيڊ ڪزن، خالي خزاني جي ڀرپور تجربي واري وزير، حفيظ شيخ صاحب ٻين ڳالهين سان گڏ سنڌي ادبي (بليڪ) بورڊ جي منجهيل ست کي سلجھائڻ لاءِ هڪ هاءِ ليول يعني اعليٰ معيار جي ميٽنگ گهرائي. ان ميٽنگ ۾ ثقافت کاتي جي سيڪريٽري ۽ اسان جي دلبر دوست عاشق ميمڻ ڪانسواءِ سنڌ جا تمام اوچي پاڻي جا دانشور ۽ اوچي ڪڙيءَ واريون دانشوريون گهرايون ويون هيون. سندن دل ۾ سنڌ، سنڌي ادب ۽ سنڌي سماج متعلق بي پناه درد ڏسي، هارٽ اٽيڪ جي امڪان تحت، ڀرواري ڪمري ۾

هڪ ماھر ڊاڪٽر ۽ گيت ٻاهران ايڏيءَ جي ايمبولينس جو پٺل انتظار ڪيو ويو هو. اهو ته خير ٿيو جو وزير صاحب ۽ درويش سيڪريٽريءَ صاحب ڪورس منجهان ئي سوال پڇيا، ورنه ايمبولينس جي ڊوڙپڻي پوي ها. بورڊ جو برو حال ڏسي ويهه لک رپيا نقد امداد جا ڏنا ويا ۽ باقي خرچ جي پورائي لاءِ بورڊ جي پريس کي وڪرو ڪرڻ جو فيصلو ڪيو ويو. ان تي مون کي ان جابلو پٺاڻ جو قصو ياد ٿو اچي، جيڪو ٽرڪ جي ڊرائيونگ سڪڻ لاءِ ڪراچيءَ آيو هو. گل خان اچڻ شرط ٽپ ڏئي ٽرڪ جو اسٽيئرنگ سنڀاليو ۽ کڻي آءُ ڪيائين مين روڊ تي. خبر ئي ڪا نه پيس جو هڪ بنگلي جي گيت ٽوڙي تيرس ۾ بيٺل گاڏيون لتاڙيندو وڃي ڊرائنگ روم تائين پهتو. رورس ڪرڻ جي بجاءِ کڻي جو ٿو ايكسيلريٽر کي زور ڏئي ته ڊرائنگ روم جي پٽ ڊاهي، ڊائنگ روم مان ٿيندو سڌو وڃي بيبڊ روم تائين پهتو گهر جو مالڪ ۽ سندس جوءُ گهري ننڊ مان چرڪ پري چال ڏئي اٿي کڙا ٿيا. ڇا ڏسن ته هڪ ديؤ جيڏي ٽرڪ سندن پلنگ کان ٻه چار انچ پري پيئي آهي. تارا ساوا ٿي وين. ساهه سُڪي وين. هوش اڏامي وين. ڪجهه ڪڇن ٿي ڪڇن، تنهن کان اڳ گل خان بوڪلا هٿ ۾ چيو: ”معاف ڪرنا صاب، هر بندر روڊ ڪو تلاش ڪرتي.“

گهر ڏئي ڏند ڪرڻيندي چيو: هيءُ منهنجي بيبڊ روم جي پوئين ديوار ڏسين ٿو نه؟

بس، اها پڇي ٻاهر نڪرندين ته بندر روڊ تي پهچي ويندين!
 بس، ادبي بورڊ جي جيڪا پرنٽنگ پريس ڏسو ٿا نه؟ اها وڪڻي ڇڏيندو ته سامهون سپر هاءِ وي نظر ايندو. جيڏانهن مرضي پئي اڏاهين هليا وڃو!
 ٻين پٽ، ڏاڏنهن آچر کي ته چڱيءَ طرح سڃاڻين. سو کي اچي ڏک هنيو اٿس. نه ڏسي، نه ٻڌي نه ڳالهائي، نه هلي سگهي. هڪ ڏينهن سڀ ويٺا هئاسين ڪمري ۾ ڏاڏنهن ايمٿان ڪم ڪار پورو ڪري اچي ڏاڏي آچر جي ڀر ۾ ويٺي. ڏاڏي پڇيو: ابا ڪهڙو آهين؟ ڏاڏيءَ ايمٿان ڪم ڪري موڙو ڏئي منهن ڦيري ڇڏيو.
 ڏاڏي آچر کي جو جواب نه مليو ته اچي هورا ڪورا ٿيس. هٿوڙيون هڻي ڏاڏي ايمٿان جا وار ڇُهڻائين، اکيون، ڀرون، ٺڪ، کاڌي چڱيءَ طرح جاچي چيائين: ڪوڙو خان آهين؟ پاڙيا، طالبان جنگ هارائي آهي افغانستان ۾ ڏاڙهي تو هتي ڪوڙائي ڇڏي آهي؟

ڏاڏي ايمٿان منهن بچڙو ڪندي چيو: هاڻي هن مڙهه کي ڪيڏانهن ڪيان؟
 چيم: هڪ جاءِ آهي.

چيائين: نه ابا، ايڏيءَ وارا به ڪونه وٺندس.

چيمر: ايڏيءَ کي ڇڏ ڏاڏي سنڌي ادبي بورڊ موڪلي ڏينس. ڪونه ڪو عهدو

ملي ويندس!

وزير صاحب جي گڏجاڻيءَ ۾ شامل بي زبان سنڌ جي بازبان (بلڪه بلند زبان) دانشورن نه رڳو ادبي بورڊ کي بچائڻ ۽ عالمي معيار جو ادارو بڻائڻ لاءِ پنهنجا زرڻ مشورا ڏنا، بلڪه سنڌي ثقافت، سماج ۽ معيشت کان ويندي پٽائيءَ ۽ ڦلندر جي فقيرن جي خوشحاليءَ لاءِ پڻ مفيد منصوبا پيش ڪيا. جلد ئي هڪ سنڌي ميلڊي لڳائڻ جو به فيصلو ڪيو ويو جنهن ۾ ملاڪڙي ڪانسواءِ سنڌي کاڌا تيار ڪري مهمانن کي کارايا ويندا. نمائش ۾ هالا ۽ ڪشمور جي جنڊي نصرپور جا اجرڪ ۽ مٽياريءَ جا پيڙا نما ۾ رکيا ويندا. هڪ معزز ميمبر جي عاجزائيءَ درخواست تي اهو پڻ فيصلو ٿيو ته هڪ شوڪيس ۾ تاج مستانيءَ کي پڻ ويهاريو وڃي. پڪ سان نٿو چوان ته تاج مستانيءَ جي باري ۾ فيصلو ٿيو يا ڪنهن ٻئي تاج جي باري ۾ بهرحال، فيصلو ضرور ٿيو. هونئن به سنڌ جا مڙئي تاج اکين تي ويهارڻ ۽ شوڪيس ۾ بند ڪرڻ جهڙا آهن. اهي يار نه هجن ته اسان الائي ڪيئن زندگي گذاريون ها! حياتيءَ ۾ ٿوري گهڻي مُرڪ ۽ مزاح انهن جي دمر سان ئي ته آهي.


بهرحال، ميٽنگ برخاست ٿي. ويه لک رپيا ڄاڻ ته لوڻ پائي ٿيا. ادبي بورڊ وارا اڳي پتيون پڇي، راتورات ٽپڙ وڪڻندا هئا. هاڻي ڪلم ڪلا پريس تين وال ڪندا. قابل، لائق فائق، معزز مهربان، ٿاڦيل ميمبر ايندڙ ڪجهه ميٽنگ ۾ ڪڪڙ جو ٻوڙ ڪجهه کائيندا، ڪجهه هاريندا، سنڌي ادب پروان چڙهندو. اديب بک مرندا. نامرڻا، ديهه ويران، اسان سان هوندو ته اهي مزا ماڻيندو.

پڻ پٽ، چوندا آهن ته گهر جي مرغي دال برابر! تنهنجي ماءُ ته مون کي ان کان به حقير بڻائي ڇڏيو آهي. گدو بندر ۾ ڇهه مهينا پنهنجي مرضيءَ سان ڇا رهيس، زندگيءَ ۾ جي خوري ڌڻي ڇڏي اٿائين. توکي ياد هوندو ته جڏهن مان ملازمت مان رٽائر ٿيڻ تي، تڏهن بين الاقوامي قانون جو حوالو ڏئي ڪيس سمجھائڻ جي ڪوشش ڪئي هئم ته دنيا جي ڪا به طاقت، ڪوبه قاعدو ۽ ڪا به عدالت ڪنهن به ملازم کي سندس مرضيءَ خلاف ڪرسي ڇڏڻ تي مجبور نٿي ڪري سگهي. اهو هر انسان جو بنيادي حق آهي ته هو جتي چاهي، جيترو چاهي، جيئن چاهي پنهنجي مرضيءَ سان ويهي سگهي ٿو. اهو ئي سبب هو جو مون رٽائر ٿيڻ واري ڏينهن ڪرسي ڇڏڻ کان صاف انڪار ڪري ڇڏيو هو. سڄي آفيس

گهلي اٿارٽ جي ڪوشش ڪئي هئي پر مان پوءِ به ڪرسيءَ کي چنڊڙيو رهيس. آخرڪار ظالمن تنگو ٽالي ڪري مون کي گهر پهچايو. ماڻهين چٿرون ڪيون، پاڙي وارن پاڳل چيو گهٽيءَ جي چورن پٿر هنيا، ان هوندي به مان پنهنجي اصول تي قائم رهيس ۽ اڄ به آهيان.

تازو صدر صاحب منهنجي هر سوچ ۽ هر عمل جي حمايت ڪئي آهي. پهرين پنهنجي پاڻ کي ايڪسٽينشن ڏنائين، پوءِ صدارت سنڀاليائين ۽ هاڻي آئينده پڻ ساڳئي عهدي تي رهڻ جو اعلان ڪيو اٿائين. مون کي بيحد خوشي آهي ته اسان جي روشن خيال صدر محترم مون ناچيز جي اصولن کي مان بخشيو خدا کيس ڊگهي ڄمار ڏئي، مون مسڪين جا ته سڀ دڪ دور ڪري ڇڏيائين. ماءُ کان خط لکي پڇيجانءِ ته هاڻي سندس منهنجي متعلق ڪهڙي راءِ آهي.

تنهنجو پيارو پيءُ
چرٻٽ سنڌي
(نرس ۽ قلفيءَ وارو)



مون قمر جي نالي سان ملندڙ جلندڙ اُچار وارو نالو امر ته پاڻ تي رکي ڇڏيو هو. پر اصل ۾ قمر جي دڙ کي به پهچي نه سگهيس. مون کي پڪ ٿي وئي ته ڪرڪيٽ ۾ جيشن مان امتياز جهڙو ٿي نه سگهيو هوس، تيشن ادب ۾ مان امر نالو رکائڻ جي باوجود قمر ٿي نه سگهندس. مون شاعريءَ تان هٿ کڻي ڇڏيو. ڪجهه عرصي تائين بي فيض ۽ بي لاپ جدوجهد کانپوءِ مون محسوس ڪري ورتو ته، مان ناممڪن کي ممڪن ڪري نه سگهندس. مان قمر وانگر ڪابه ڪهاڻي لکي نه سگهندس.

عين ممڪن هو ته مان بدحواس ٿي لکڻ تان هٿ کڻي ڇڏيان ها، بي مقصد ۽ بي معنيٰ زندگيءَ کي ڪوبه مقصد ۽ ڪابه معنيٰ ڏيڻ کانسواءِ هتان هليو وڃان ها! پر، قمر ائين ٿيڻ نه ڏنو. قمر ڏاڍي يقين سان مون کي اعتبار ڏياريندو آيو، ته مان لکندو رهان، مسلسل، لاڳيتو، پوري ڪمٽمينٽ سان لکندو رهان؛ ڇو جو مان ٽيسٽ ڪرڪيٽ کيڏڻ لاءِ نه، بلڪ لکڻ لاءِ پيدا ٿيو آهيان! فقط لکڻ لاءِ! تڏهن مون سوچيو هو ته مان جيڪڏهن لکڻ لاءِ پيدا ٿيو آهيان، ته پوءِ مون کي هڪ حقيقت کي قبول ڪرڻو پوندو ته مان قيامت تائين، ڪنهن به جنم ۾ قمر جهڙي هڪ به ڪهاڻي لکي نه سگهندس! مون کي ادب جو صحرا جهاڳڻو پوندو! پنهنجي لاءِ اظهار جو نئون رستو تلاش ڪرڻو پوندو. نئين راه جو کوچ لڳائڻو پوندو. مون کي جوڳ وٺڻو پوندو. وستين بدران وستين جي ويرائين ۾ ويهي لکڻو پوندو. مون کي سڀڪجهه ڇڏڻو پوندو. دوست، احباب ۽ ساٿي!

Grafix: Habib Jakhro

امر جليل